

# حدیث کے اصلاحی مضامین

جلد ششم

## افادات

حضرت اقدس مفتی احمد صاحب خان پوری دامت برکاتہم  
صدر مفتی جامعہ اسلامیہ تعلیم الدین ڈا بھیل

ناشر  
ادارۃ الصدقیق ڈا بھیل گجرات  
شعبۃ فیض محمود سورت

## تفصیلات

کتاب کا نام:	..... حدیث کے اصلاحی مضامین (جلد ششم)
افادات:	..... حضرت اقدس مفتی احمد صاحب خانپوری دامت برکاتہم
باہتمام:	..... خدام حضرت اقدس دامت برکاتہم
صفحات:	..... ۲۲۲

ناشر:

ادارۃ الصدیق ڈا بھیل، گجرات: 86188, 99048, 19190/990133, +91  
شعبۃ فیض محمود سورت: 31838, 9199988, +91

## ملنے کے پتے

- ﴿مکتبہ انور﴾ (مفتی عبد القیوم صاحب راجکوٹی) جامعہ اسلامیہ تعلیم الدین ڈا بھیل
- ﴿حضرت مولانا رحمت اللہ صاحب مدظلہ﴾ دارالعلوم ریجیسٹریشن بانڈی پورہ کشمیر
- ﴿مدینہ ایجنسی جہانپارا بازار سورت﴾
- ﴿قاضی، نزد مرکز مسجد رانی تالاب سورت﴾
- ﴿اسلامی کتب خانہ چوک بازار سورت﴾
- ﴿رلانیل شوپ رانی تالاب سورت﴾
- ﴿مفتی سلیمان شاہ ہوی﴾ (دارالعلوم فلاح دارین ترکیسرا)

## اجمالی فہرست مضمایں.....جلد ۶

۱	از ۲۹ تا ۱۱۳	<b>بِرُّ الْوَالِدَيْنِ وَصِلَةُ الْأَرْحَامِ</b> والدين کے ساتھ حسن سلوک اور رشتہ داروں کے حقوق ادا کرنے کی تاکید
۲	از ۱۱۵ تا ۱۳۶	<b>تَحْرِيمُ عُقُوقِ الْوَالِدَيْنِ وَقَطْعِيَّةُ الرَّحِيمِ</b> والدين کی نافرمانی اور رشتہ داری کے حقوق ادا نہ کرنے کی حرمت
۳	از ۱۳۷ تا ۱۵۸	<b>فَضْلُ بِرِّ أَصْدِقَاءِ الْأَبِ وَالْأُمِّ وَالْأَقْارِبِ وَالزَّوْجِةِ</b> والدین، رشتہ دار اور بیوی کے تعلق والوں کے ساتھ حسن سلوک کی تاکید
۴	از ۱۵۹ تا ۱۸۸	<b>إِكْرَامُ أَهْلِ بَيْتِ رَسُولِ اللَّهِ ﷺ وَبَيَانُ فَضْلِهِ</b> اہل بیت کے اکرام کی فضیلت
۵	از ۱۸۹ تا ۲۳۶	<b>تَوْقِيرُ الْعُلَمَاءِ وَالْكِبَارِ وَأَهْلِ الْفَضْلِ</b> علماء، بڑوں اور فضل و مکال والوں کا احترام و تعظیم کرنا
۶	از ۲۲۷ تا ۳۱۸	<b>زِيَارةُ أَهْلِ الْخَيْرِ وَمُجَالَسَتُهُمْ وَصَحْبَتُهُمْ وَمَحْبَبَتُهُمْ</b> نیک لوگوں کی زیارت اور صحبت میں جانا اور ان سے محبت رکھنا
۷	از ۳۱۹ تا ۳۷۰	<b>فَضْلُ الْحُبِّ فِي اللَّهِ وَالْحَتِّ عَلَيْهِ</b> اللہ کے واسطے آپس میں محبت رکھنے کی فضیلت اور اس کی تاکید
۸	از ۳۷۱ تا ۴۰۵	<b>عَلَامَاتُ حُبِّ اللَّهِ تَعَالَى الْعَبْدُ وَالْحَتِّ عَلَى التَّخْلُقِ بِهَا</b> اللہ تعالیٰ کی بندے سے محبت رکھنے کی شانیاں اور اس کو حاصل کرنے کی ترغیب
۹	از ۴۰۷ تا ۴۴۳	<b>الْتَّحْذِيرُ مِنْ إِيْذَاءِ الصَّالِحِينَ وَالضُّعْفَةِ وَالْمَسَاكِينَ</b> نیک اور کمزوروں کو تکلیف دینے سے اپنے آپ کو بچانا

۱۰	إِجْرَاءُ أَحْكَامِ النَّاسِ عَلَى الظَّاهِرِ وَسَرَائِرُهُمُ إِلَى اللَّهِ
۳۲۵ از ۳۲۳ تا	ظاہر کے مطابق معاملہ کرو۔ دل کا حال اللہ کے حوالے کرو

# تفصیلی فہرست مضمایں ..... جلد ششم

**بِرُّ الْوَالِدَيْنِ وَصَلَةُ الْأَرْحَامِ ۱**

والدین، رشتہ دار اور بیوی کے تعلق والوں کے ساتھ حسن سلوک کی تاکید

صفحہ	عنوان	نمبر
۲۳		۱ اداریہ
۳۰	رشتہ داریاں دو طرح کی ہوتی ہیں	۲
۳۱	صلدر جمی کسے کہتے ہیں؟	۳
۳۲	صلدر جمی کی مختلف شکلیں	۴
۳۲	باب کے عنوان کا خلاصہ	۵
۳۳	خصوصی تاکید کا ایک نرال انداز	۶
۳۵	ڈبل پیمانے کیسے؟	۷
۳۶	عقل مندوں کے کچھ اوصاف	۸
۳۷	ماں باپ کے ساتھ اچھے سلوک کا تاکیدی حکم	۹
۳۷	ایمان افروز واقعہ	۱۰
۳۸	مسلمان ہر معاملے میں اللہ تعالیٰ کا حکم دیکھتا ہے	۱۱
۳۹	ایک بہترین مثال	۱۲
۴۰	جہاں اللہ تعالیٰ کی نافرمانی ہو رہی ہو	۱۳
۴۲	والدین کے بوڑھاپے کا پورا الحاظ رکھو	۱۴
۴۳	ایک سوال، دورِ عمل	۱۵
۴۴	ان کواف تک نہ کہو	۱۶
۴۴	ماں باپ کی محبت ہی بے غرض ہوتی ہے	۱۷
۴۵	ماں نے تکلیفوں پر تکلیفیں جھیلیں	۱۸

۳۶	سب سے زیادہ پسندیدہ عمل	۱۹
۳۷	ہمارے اور صحابہ کرام کے مزاج کا فرق	۲۰
۳۸	سوال ایک جواب مختلف کیوں؟ ایک عمدہ مثال	۲۱
۳۹	نعیٰ کریم ﷺ طبیب روحانی تھے	۲۲
۴۰	وقت کے تقاضے کو پورا کرنے کا نام دین ہے	۲۳
۴۱	اپنے معاملے میں فیصلے کا بہترین طریقہ	۲۴
۴۱	خلاصہ کلام	۲۵

**بِرُّ الْوَالِدَيْنِ وَصَلَةُ الْأَرْحَامِ**

والدین، رشتہدار اور بیوی کے تعلق والوں کے ساتھ حسن سلوک کی تاکید

۵۵	باپ کا حق ادا کرنے کی ایک صورت	۲۶
۵۶	جو اللہ تعالیٰ پر اور آخرت کے دن پر ایمان رکھتا ہو	۲۷
۵۷	صلدر حسی کی مختصر تفصیل	۲۸
۵۹	صلدر حسی کا ادنیٰ درجہ	۲۹
۵۹	روزی کی شنگی کا سب سے بڑا سبب	۳۰
۶۰	کمزوروں کی وجہ سے روزی دی جاتی ہے	۳۱
۶۱	پہلا شیطانی حربہ	۳۲
۶۲	دوسرਾ شیطانی حربہ	۳۳
۶۳	رشتہ داری کی اپیل	۳۴
۶۶	رشتہ داری کو زبردست گارنٹی ملی ہے	۳۵
۶۷	دولت اور کرسی کا نشہ	۳۶
۶۸	حسن سلوک کا سب سے زیادہ حق دار کون؟	۳۷

۶۹	وہ آدمی ہلاک و برباد ہو	۳۸
۷۰	ماں باپ کی تقسیم کا دردناک منظر	۳۹
۷۱	ایک افسوس ناک واقعہ	۴۰
۷۲	ایسے موقع کو ضائع نہیں کرنا چاہیے	۴۱

### بِرُّ الْوَالِدَيْنِ وَصِلَةُ الْأَرْحَامِ

والدین، رشتہ دار اور بیوی کے تعلق والوں کے ساتھ حسن سلوک کی تاکید

۷۵	کثیرالوقوع شکایت خدمت نبوی میں	۴۲
۷۶	اپنا فیصلہ کسی غیر جانب دار سمجھ دار آدمی سے کرایا جائے	۴۳
۷۷	اکابر کا طرز عمل	۴۴
۷۸	ان میں منھ میں گرم را کھ	۴۵
۷۸	ایک مددگار فرشتہ کا ساتھ	۴۶
۷۹	مؤمن کی سوچ بڑا بدلہ ہونی چاہیے	۴۷
۸۱	جو آدمی روزی میں برکت کا طالب ہو	۴۸
۸۱	ایک سوال اور اس کا جواب	۴۹
۸۲	حضرت ابو طلحہ کا فرشتہ داروں کے ساتھ حسن سلوک	۵۰
۸۵	ماں باپ کی خدمت جہاد بھی بھرت بھی	۵۱
۸۶	اہم سے روک کر غیر اہم میں ڈالنا شیطانی حریب ہے	۵۲
۸۷	صلدر جی کرنے والا کون؟	۵۳
۸۸	ہر برتن سے وہی پلتا ہے جو اس کے اندر ہوتا ہے	۵۴
۸۹	ہاروں رشید اور ایک غلام	۵۵
۸۹	پھر ایک وقت آئے گا	۵۶

۹۰	رشتے داری کی دعا	۵۷
۹۱	افضليت موقع محل کے اعتبار سے ہوتی ہے	۵۸
۹۲	غیر مسلم رشته دار اور حسن سلوک	۵۹

**بِرُّ الْوَالِدَيْنِ وَصِلَةُ الْأَرْحَامِ**<sup>۳</sup>

والدین، رشته دار اور بیوی کے تعلق والوں کے ساتھ حسن سلوک کی تاکید

۹۸	صدقہ اور ہدیہ میں فرق	۶۰
۹۹	زکوٰۃ اصل زیور ہی میں ہے	۶۱
۱۰۰	بنیادی تعلیمات میں سے صدر حجی بھی ہے	۶۲
۱۰۳	مسلم والوں کے ساتھ حسن سلوک کی تاکید	۶۳
۱۰۴	اسلام میں ذمی کے حقوق کی رعایت	۶۴
۱۰۵	مسلم والوں کے ساتھ حسن سلوک کی وجہ	۶۵
۱۰۵	اپنے رشته داروں کو ڈرائیئے	۶۶
۱۰۸	رشتے داری کے حق کی ادائیگی میں کفرمان غنیمہ	۶۷
۱۰۸	جنت اور جہنم والے اعمال	۶۸
۱۰۹	اس صدقے پر دو ہر اجر و ثواب ہے	۶۹
۱۰۹	بیٹے سے اس کی بیوی کو طلاق دینے کا کہہ سکتا ہے؟	۷۰
۱۱۰	زیادتیاں دونوں طرف سے ہوتی ہیں	۷۱
۱۱۱	جنت کا سب سے عمدہ دروازہ	۷۲
۱۱۲	خالہ بھی ماں کے درجے میں ہے	۷۳
۱۱۲	شان و رود	۷۴
۱۱۳	صلدر حجی کا حکم شروع ہی سے دیا جاتا تھا	۷۵

**تَحْرِيمُ عُقُوقِ الْوَالِدَيْنِ وَقَطْبِعَةِ الرَّحِمِ**  
**والدین کی نافرمانی اور رشتہ داری کے حقوق اداہ کرنے کی حرمت**

۱۱۷	ماقبل سے ربط	۷۶
۱۱۸	ہر گناہ بڑا ہے	۷۷
۱۱۹	صغریہ و کبیرہ اور ان کا حکم	۷۸
۱۲۰	ایک مثال	۷۹
۱۲۱	ہر مسلمان کو یہ بھی معلوم کر لینا چاہیے	۸۰
۱۲۲	سب سے بڑے دو گناہ	۸۱
۱۲۳	ایک اور سب سے بڑا گناہ	۸۲
۱۲۴	چار بڑے گناہ	۸۳
۱۲۵	قسم کھانے کے متعلق تفصیل	۸۴
۱۲۶	یہیں نغو	۸۵
۱۲۷	والدین کو گالی دینا بڑا گناہ ہے	۸۶
۱۲۸	معاشرے میں رانج ایک کبیرہ گناہ	۸۷
۱۲۹	قطعِ حرج کرنے والا جنت میں نہیں جائے گا	۸۸
۱۳۰	مال کے بارے میں خصوصی تاکید	۸۹
۱۳۱	اولا دو کسی کام کے لیے کس طرح کہیں؟	۹۰
۱۳۲	یہ چیزیں بھی حرام ہیں	۹۱
۱۳۳	فضول بحث میں پڑنا بھی ناجائز ہے	۹۲
۱۳۴	بہت زیادہ سوال کرنا حرام ہے	۹۳
۱۳۵	مال کو ضائع کرنا ناجائز ہے	۹۴

۱۳۴	حضرت عثمان <small>رض</small> کا واقعہ	۹۵
۱۳۶	حضرت صحابہ اور ہمارے نظر یہ میں فرق	۹۶

**فضل بِرَّ أَصْدِقَاءِ الْأَبِ وَالْأُمِّ وَالْأَقَارِبِ وَالرَّوْجَةِ**  
والدین، رشتہ دار اور بیوی کے تعلق والوں کے ساتھ حسن سلوک کی تاکید

۱۳۹	ماقبل سے ربط	۹۷
۱۴۰	سب سے بڑی نیکی یہ ہے	۹۸
۱۴۱	دوست کا دوست	۹۹
۱۴۲	اسی سے ترقی ہوتی ہے	۱۰۰
۱۴۳	حضرت عبد اللہ بن عمر <small>رض</small> کا قصہ	۱۰۱
۱۴۴	والدین کے انتقال کے بعد ان کے ساتھ حسن سلوک کے طریقے	۱۰۲
۱۴۵	مرنے کے بعد بھی ثواب	۱۰۳
۱۴۶	اولاد کو ماں باپ کے لیے دعا کا اہتمام کرنا چاہیے	۱۰۴
۱۴۷	حضرت شیخ نور اللہ مرقدہ کا طرز عمل	۱۰۵
۱۴۸	ایصال ثواب سے زیادہ دعا کا اثر ہوتا ہے	۱۰۶
۱۴۹	دعا آسان کام ہے	۱۰۷
۱۵۰	معفرت کی دعا کا قاعدہ	۱۰۸
۱۵۱	والدین کے ساتھ حسن سلوک کی دوسری شکل	۱۰۹
۱۵۲	والدین کے ساتھ حسن سلوک کی تیسرا شکل	۱۱۰
۱۵۳	حضرت عائشہ کو حضرت خدیجہ پر غیرت	۱۱۱
	ہمارے معاشرے کی ایک خرابی اور اس کا اعلان	۱۱۲

۱۵۳	کسی کی عملی تحسین انصاف کے تقاضوں سے نہ ہٹاوے	۱۱۳
۱۵۵	بندہ طاقت انتقام نہ دارد	۱۱۵
۱۵۶	بیوی کے سہیلوں کے ساتھ حسن سلوک کرنا	۱۱۶
۱۵۷	نسبت اور تعلق کی وجہ سے چھوٹوں کا اکرام کرنا	۱۱۷

اکرم اہل بیت رَسُولِ اللہ ﷺ وَبَیانِ فَضْلِهِ

اہل بیت کے اکرام کی فضیلت

۱۶۱	اہل بیت کے اکرام کی فضیلت	۱۱۸
۱۶۲	اہل بیت سے کون مراد ہے	۱۱۹
۱۶۳	ہر سید علوی ہے لیکن ہر علوی کا سید ہونا ضروری نہیں	۱۲۰
۱۶۴	دولوں کے تقویٰ کی بات	۱۲۱
۱۶۵	عنی کریم ﷺ کی محبت ایمان کا جزو ہے	۱۲۲
۱۶۵	عنی کریم ﷺ کی محبت سب سے زیادہ ہونے کی دلیل	۱۲۳
۱۶۶	محبوب سے متعلق چیزوں کی محبت	۱۲۴
۱۶۷	مقام غدریخم کا خطبہ	۱۲۵
۱۷۰	خطبہ غدریخم کا پس منظر	۱۲۶
۱۷۱	میں جس کا دوست علی بھی اس کے دوست	۱۲۷
۱۷۱	شیعوں کی تردید	۱۲۸
۱۷۳	اہل بیت کے بارے میں تاکید	۱۲۹
۱۷۳	اہل بیت کا مصدقاق	۱۳۰
۱۷۵	اگر نبی کریم ﷺ کی روحانی توجہات چاہئیں	۱۳۱
۱۷۶	آج ہم تمہاری عزت افزائی کرتے ہیں	۱۳۲

۱۷۹	سادات کا خیال رکھنے کا انعام	۱۳۳
۱۸۰	شریف زادی سیدانی کا درانگیز واقعہ	۱۳۴
۱۸۳	سادات کے اکرام کے لیے نسبت ہی کافی ہے	۱۳۵
۱۸۴	اگر سید بعمل ہو	۱۳۶
۱۸۵	نورِ علیٰ نور	۱۳۷
۱۸۶	تمہرات کب کام آسکتے ہیں	۱۳۸

**تَوْقِيرُ الْعُلَمَاءِ وَالْكِبَارِ وَأَهْلِ الْفَضْلِ ۱**  
 علماء، بڑوں اور فضل و مکال والوں کا احترام و تعلیم کرنا

۱۹۱	باب کا عنوان	۱۳۹
۱۹۲	معاشرے میں خوبیاں اس طرح پھیلتی ہیں	۱۴۰
۱۹۳	معیار بدل گیا	۱۴۱
۱۹۴	اکرام کس کا کیا جائے	۱۴۲
۱۹۵	بچوں کا مزاج کیسے بنتا ہے؟	۱۴۳
۱۹۶	ایک عمرہ مثال	۱۴۴
۱۹۷	اچھائیوں میں تنزلی کی وجہ	۱۴۵
۱۹۸	کیا یہ دونوں برابر ہو سکتے ہیں؟	۱۴۶
۱۹۹	منصب امامت کی تفصیل	۱۴۷
۲۰۱	امامت کا سب سے زیادہ حق دار کون؟	۱۴۸
۲۰۱	مہمان از خود امامت نہ کرائے	۱۴۹
۲۰۲	کسی کی خاص بیٹھک پر مت بیٹھو	۱۵۰
۲۰۲	صفوں کی درستگی کا ایک بڑا دنیوی فائدہ	۱۵۱

۲۰۳	امام کے قریب کون کھڑا رہے؟	۱۵۲
۲۰۴	بزرگوں کی مجلس کے آداب	۱۵۳
۲۰۵	سچھدار مجھ سے قریب رہیں	۱۵۴
۲۰۶	زمین کا سب سے پسندیدہ نکٹرا	۱۵۵
۲۰۷	فارغ وقت گزارنے کی جگہ	۱۵۶
۲۰۸	غزوہ خیبر کا پس منظر	۱۵۷
۲۱۰	ایک واقعہ	۱۵۸
۲۱۱	ایک فتحی مسئلہ	۱۵۹
۲۱۱	کسی کے سامنے بات پیش کرنے کا ادب	۱۶۰
۲۱۲	تدفین میں بھی اہل قرآن کو نصیلت حاصل ہے	۱۶۱

**تَوْقِيرُ الْعُلَمَاءِ وَالْكِبَارِ وَأَهْلِ الْفَضْلِ ۲**  
 علماء، بڑوں اور فضل و کمال والوں کا احترام و تعظیم کرنا

۲۱۷	جو عمر میں بڑا ہوا سماں کا لحاظ کیجیے	۱۶۲
۲۱۸	یہ بھی اللہ تعالیٰ کی تعلیم ہے	۱۶۳
۲۱۹	خاص دینی مزاج اعتدال	۱۶۴
۲۲۱	غلو سے بچانے کا اہتمام	۱۶۵
۲۲۲	خلاصہ کلام	۱۶۶
۲۲۲	اعتداں کی ایک اور مثال	۱۶۷
۲۲۵	وہ ہم میں سے نہیں	۱۶۸
۲۲۵	لوگوں کے مقام و مرتبہ کے مناسب معاملہ کیا جائے	۱۶۹
۲۲۶	حضرت عمر <small>رض</small> کی مجلس شوریٰ کے رکن	۱۷۰

۲۲۷	علم بڑا ہے چاہے وہ چھوٹا ہو	۱۷۱
۲۲۸	حضرت عمرؓ کا قرآن پر عمل کا اہتمام	۱۷۲
۲۲۹	قصے کا سبق	۱۷۳
۲۳۰	بڑوں کی مجلس میں ان کا لحاظ کرنا چاہیے	۱۷۴
۲۳۰	بوڑھوں کا اکرام اور دنیوی انعام	۱۷۵
۲۳۱	ہے یہ گنبد کی صدائیں کہے ویسی سنے	۱۷۶
۲۳۱	اگر عالم کوتا ہی کرے تو؟	۱۷۷
۲۳۳	اگر عذاب دینا چاہتے	۱۷۸
۲۳۳	اہل علم کے متعلق ایک نہایت اہم ضمنوں	۱۷۹
۲۳۶	ہم لوگوں سے یہ عہد لیے گئے	۱۸۰
۲۳۷	چار قسم کے عذاب	۱۸۱
۲۳۸	امت کے بے وقوف	۱۸۲
۲۳۸	کفر کا اندیشہ	۱۸۳
۲۳۹	قابل غور چند باتیں	۱۸۴

زِيَارَةُ أَهْلِ الْخَيْرِ وَمَجَالِسُهُمْ وَصُحْبَتُهُمْ وَمَحْبُبَتُهُمْ ۚ

نیک لوگوں کی زیارت اور صحبت میں جانا اور ان سے محبت رکھنا

۲۳۹	عنوان کی وضاحت	۱۸۵
۲۵۰	قرآن میں سب سے زیادہ ذکر حضرت موسیٰ ﷺ کا ہے	۱۸۶
۲۵۱	..... اس ذات کی محبوبیت کا عالم کیا ہوگا!	۱۸۷
۲۵۲	حضرت موسیٰ ﷺ کا جواب اللہ کا عتاب	۱۸۸
۲۵۳	عزم پختہ ہو	۱۸۹

۲۵۵	اپنی ذات پر اعتماد نہ ہو	۱۹۰
۲۵۷	حضرت موسیٰؑ کی گوشائی	۱۹۱
۲۵۸	حضرت خضرؑ سے ملاقات	۱۹۲
۲۵۹	تکوین	۱۹۳
۲۶۰	شیاطین اور تکوینیات	۱۹۴
۲۶۱	تشريع	۱۹۵
۲۶۲	حضرت خضرؑ کو تکوینیات کا علم دیا گیا	۱۹۶
۲۶۳	کامیابی تکوینیات کے علم پر موقوف نہیں	۱۹۷
۲۶۴	آپ سے ضبط نہ ہو سکے گا	۱۹۸
۲۶۵	سفر شروع ہوا	۱۹۹
۲۶۶	تحتیت لورڈ دیا	۲۰۰
۲۶۷	یہ کیا کیا؟	۲۰۱
۲۶۸	جدائی کا وقت آگیا	۲۰۲
۲۶۹	عین احسان شناسی	۲۰۳
۲۷۰	دوسرا راز	۲۰۴
۲۷۱	نیکی کی برکت پشتہ پشت تک	۲۰۵
۲۷۲	اولاد کے لیے کیا فکر کریں؟	۲۰۶
۲۷۳	یہ ہمارا موضوع نہیں ہے	۲۰۷
۲۷۴	ایک خان صاحب کا واقعہ	۲۰۸
۲۷۵	تسرے نہ کریں	۲۰۹
۲۷۶	وہ مالک ہے جو چاہے کرے	۲۱۰

**زیارت اہل الخیر و مجالستہم و صحبتہم و محبتہم ۲**  
**نیک لوگوں کی زیارت اور صحبت میں جانا اور ان سے محبت رکھنا**

۲۷۷	تب سوچیں گے.....	۲۱۱
۲۷۸	ایسا نہیں ہوگا	۲۱۲
۲۷۹	حضرت صاحبین کا حکم حضرت صحبت کو صحبت صاحبین کا حکم	۲۱۳
۲۸۰	ام ایکن نے شیخین کو رُلا دیا	۲۱۴
۲۸۱	حضرت ام ایکن کا ناز	۲۱۵
۲۸۳	بڑوں کا معمول ملحوظ رہے	۲۱۶
۲۸۳	پتے کی بات	۲۱۷
۲۸۵	اللہ کی نسبت پر ملاقات کا انعام	۲۱۸

**زیارت اہل الخیر و مجالستہم و صحبتہم و محبتہم ۳**  
**نیک لوگوں کی زیارت اور صحبت میں جانا اور ان سے محبت رکھنا**

۲۹۱	جنت میں ٹھکانہ بنانے کا آسان نسخہ	۲۱۹
۲۹۲	ان اعمال کو معمولی مت سمجھو	۲۲۰
۲۹۲	نیک و بدہم نشین کی مثال	۲۲۱
۲۹۳	مثالیں اور نبیاء کی تعلیمات	۲۲۲
۲۹۳	نیک ہم نشین کی مثال	۲۲۳
۲۹۳	برے ہم نشین کی مثال	۲۲۴
۲۹۵	صحبت کا کردار ..... ابو مسلم خولا فی کا قصہ	۲۲۵
۲۹۶	عجیب شیخ کامل کی صحبت کا اثر	۲۲۶
۲۹۷	کیا دیکھ کر لڑ کی پسند کی جائے؟	۲۲۷
۳۰۰	آپ کیوں زیادہ نہیں آتے؟	۲۲۸

۳۰۱	دوستی صرف ایمان والوں سے کرو	۲۲۹
۳۰۲	انسان اپنے دوست کے طریقے پر ہوتا ہے	۲۳۰
۳۰۳	حضرت بھی محبت والوں کے ساتھ ہوگا	۲۳۱
۳۰۴	محبت ہے لیکن عمل اس درجے کا نہیں	۲۳۲
۳۰۵	سب کا کام بن گیا	۲۳۳
۳۰۶	کوشش کرتا رہے	۲۳۴
۳۰۷	اوصاف فطری ہوتے ہیں	۲۳۵
۳۰۸	بآہم مناسبت و عدم مناسبت پہلے دن سے ہے	۲۳۶
۳۰۹	حضرت اولیس قریٰ کے مناقب	۲۳۷
۳۱۰	چھٹی نہیں لکھوائی	۲۳۸
۳۱۱	شهرت کی زندگی پسند نہ کی	۲۳۹
۳۱۲	روایت کا سبق	۲۴۰
۳۱۳	بادشاہوں کا حال یتھا	۲۴۱
۳۱۴	ہم کو بھی دعا میں نہ بھولیو	۲۴۲
۳۱۵	با برکت جگہوں کی زیارت کرنا	۲۴۳
۳۱۶	توجہ نہ دی جائے	۲۴۴
۳۱۷	مدینہ منورہ میں روزانہ دعمرے	۲۴۵
۳۱۸	دعا	۲۴۶

فَضْلُ الْحُبِّ فِي اللَّهِ وَالْحُبُّ عَلَيْهِ ۚ

اللَّهُ كَوَاسِطَ آپس میں محبت رکھنے کی فضیلت اور اس کی تاکید

۳۲۱	صلح حدیبیہ	۲۲۷
۳۲۸	حضرات صحابہ کی خوبیاں	۲۲۸

۳۲۹	النصار کی مہاجرین سے لله مجت	۲۲۹
۳۳۱	ایمانی حلاوت کے تین اعمال	۲۵۰

### فضلُ الْحُبِّ فِي اللَّهِ وَالْحَثِّ عَلَيْهِ ۲

اللہ کے واسطے آپس میں محبت رکھنے کی فضیلت اور اس کی تاکید

۳۳۷	عرش کے سایے میں سات آدمی	۲۵۱
۳۳۸	سایے سے کیا مراد ہے؟	۲۵۲
۳۳۸	امام عادل عام ہے	۲۵۳
۳۴۰	نیل خود پکڑ کر لائے	۲۵۴
۳۴۱	خود کھانا پکایا	۲۵۵
۳۴۱	کتنے بچے ضائع کر دیے	۲۵۶
۳۴۲	خواہشات کو رام کر کے	۲۵۷
۳۴۳	جس کا دل مسجد میں انکا ہوا ہو	۲۵۸
۳۴۳	فرشتوں کی آمین کا کیا؟	۲۵۹
۳۴۵	سنن و نوافل کا مقصد	۲۶۰
۳۴۶	اللہ کے لیے باہم محبت	۲۶۱
۳۴۶	اس کی بڑی قدر و قیمت ہے	۲۶۲
۳۴۷	امت محمدیہ کے یوسف	۲۶۳
۳۴۹	جب تک صدقہ قبل قبول نہیں	۲۶۴
۳۴۹	اور آنسو آگئے	۲۶۵

### فضلُ الْحُبِّ فِي اللَّهِ وَالْحَثِّ عَلَيْهِ ۳

اللہ کے واسطے آپس میں محبت رکھنے کی فضیلت اور اس کی تاکید

۳۵۳	آج میں ان کو سایہ دوں گا	۲۶۶
-----	--------------------------	-----

۳۵۳	جلالِ کائنات	۲۶۷
۳۵۴	بادیم جمیت پیدا کرنے کا نسخہ	۲۶۸
۳۵۶	اللہ کی محبوبیت حاصل کرنے کا آسان عمل	۲۶۹
۳۵۷	النصاریٰ کی فضیلت	۲۷۰

### فضلُ الْحُبِّ فِي اللَّهِ وَالْحَثِّ عَلَيْهِ ۝

اللہ کے واسطے آپس میں محبت رکھنے کی فضیلت اور اس کی تاکید

۳۶۱	انبیاء و شہداء رشک کریں گے	۲۷۱
۳۶۲	بشارت سن لو	۲۷۲
۳۶۳	مشغول شخص کے انتظار کا ادب	۲۷۳
۳۶۴	ملاقات کا مناسب طریقہ	۲۷۴
۳۶۵	اللہ کی محبت کے حق دار	۲۷۵
۳۶۶	..... یہ وہ نغمہ ہے جو.....	۲۷۶
۳۶۷	جب کسی سے اللہ واسطے محبت ہو	۲۷۷
۳۶۸	حدیث مسلسل بالمحبت	۲۷۸
۳۶۹	معمولات پر پابندی کی دعا	۲۷۹
	کیا تم نے ان کو بتایا	۲۸۰

### علامات حبِ اللہ تعالیٰ العبد وَالْحَثِّ عَلَى التَّخَلُّقِ بِهَا ۝

اللہ تعالیٰ کی بندے سے محبت رکھنے کی نشانیاں اور اس کو حاصل کرنے کی ترغیب

۳۷۳	محبت کی نشانی	۲۸۱
۳۷۴	مقامِ محبوبیت	۲۸۲
۳۷۵	اللہ تعالیٰ ایسی قوم لائے گا	۲۸۳

۳۷۶	دوکا مول پر اعلان جنگ	۲۸۳
۳۷۷	قبر سے تین پیغام	۲۸۵
۳۷۸	اُلٹی کیسے سیدھی ہوتی ہے؟	۲۸۶
۳۷۹	فوراً بدگمانی	۲۸۷
۳۸۱	حضرت حشی <small>صلی اللہ علیہ و سلم</small> کے اسلام کا قصہ	۲۸۸
۳۸۳	حضرت حشی <small>صلی اللہ علیہ و سلم</small> کو کیوں منع فرمایا؟	۲۸۹
۳۸۴	اللہ والوں سے عداوت نہ رکھو	۲۹۰
۳۸۵	اخبار لا اعتبار	۲۹۱
۳۸۵	تب بھی بدگمانی نہ کریں	۲۹۲
۳۸۶	معصوم کون ہے؟	۲۹۳

علامات حبیت اللہ تعالیٰ العبد والحت علی التَّحْقِیقِ بِهَا  
اللہ تعالیٰ کی بندے سے محبت رکھنے کی نشانیاں اور اس کو حاصل کرنے کی ترغیب

۳۸۹	قرب بالفرائض	۲۹۳
۳۹۰	نفس و شیطان کا ایک دھوکہ	۲۹۵
۳۹۰	ایک مثال	۲۹۶
۳۹۱	نمزا بجماعت کی تاکید	۲۹۷
۳۹۳	دوسرا مثال	۲۹۸
۳۹۳	قرب بالنوافل	۲۹۹
۳۹۳	اللہ تعالیٰ خود حفاظت کا انتظام کرتے ہیں	۳۰۰
۳۹۶	شکر کس کو کہتے ہیں؟	۳۰۱
۳۹۷	سارے دروازے کھلے ہوئے ہیں	۳۰۲

۳۹۸	ایسی خیرات سے کیا حاصل؟	۳۰۳
۳۹۸	مقبولیت و مردودیت کا معیار؟	۳۰۴
۳۰۰	مقبولیت یا فتنہ	۳۰۵
۳۰۱	اللہ تعالیٰ ظاہر فرمادیں گے	۳۰۶
۳۰۱	دولوں پر حکومت	۳۰۷
۳۰۳	ایک صحابی کی ادا	۳۰۸
۳۰۳	شان نزول	۳۰۹

الْحَذِيرُ مِنْ إِيَّادِ الصَّالِحِينَ وَالضُّعْفَةِ وَالْمَسَاكِينَ  
نیک اور کمزوروں کو تکلیف دینے سے اپنے آپ کو بچانا

۳۱۰	بڑا بہتان کھلا گناہ	۳۰۹
۳۱۱	غلط پارکنگ	۳۱۰
۳۱۱	ٹیپ ریڈ یوزر سے بجانا	۳۱۱
۳۱۲	نماز سے تکلیف نہ دے	۳۱۲
۳۱۲	جس کا کوئی نہیں	۳۱۳
۳۱۳	سانکل کو مت جھڑکو	۳۱۳
۳۱۵	اللہ کی تواروں نے حق وصول نہیں کیا	۳۱۴
۳۱۷	جب صدیق ﷺ نے فاروق رضی اللہ عنہ سے معافی مانگی	۳۱۵
۳۱۸	اب وہ مجرم ہے	۳۱۶
۳۲۰	کیا تمھیں معافی پسند نہیں؟	۳۱۷
۳۲۱	میرے دوست کے معاٹے میں میرا خیال نہ کرو گے؟	۳۱۸
۳۲۲	کہیں اللہ تعالیٰ تم سے مطالبة نہ کر لے	۳۱۹

**اِجْرَاءُ اَحْكَامِ النَّاسِ عَلَى الظَّاهِرِ وَسَرَائِرُهُمْ عَلَى اللَّهِ**  
**ظاہر کے مطابق معاملہ کرو۔ دل کا حال اللہ کے حوالے کرو**

۳۲۷	شک شبہ کرنے کی اجازت نہیں	۳۲۲
۳۲۸	تو ان کا راستہ چھوڑ دو	۳۲۳
۳۲۹	مجھے قتل کا حکم دیا گیا ہے	۳۲۴
۳۲۹	مگر اسلام کے حق سے	۳۲۵
۳۳۱	کھود کر یہ کرنے کی ضرورت نہیں	۳۲۶
۳۳۱	مجھے یہ حکم نہیں دیا گیا ہے	۳۲۷
۳۳۳	ایک غلط طریقہ	۳۲۸
۳۳۳	اب اس پر ہاتھ نہیں ڈال سکتے	۳۲۹
۳۳۴	عینِ رُبَّانِیٰ میں کلمہ پڑھ لیا تو؟	۳۳۰
۳۳۶	لاڈ لے، لاڈ لے زادے	۳۳۱
۳۳۸	کیا تم نے اس کا دل چیرا تھا؟	۳۳۲
۳۳۹	صحابہ کی شان	۳۳۳
۳۳۹	کسی کا ساتھ نہ دیا	۳۳۴
۳۴۰	مجھے جرأت نہیں ہوتی	۳۳۵
۳۴۱	تب تم کیا جواب دو گے؟	۳۳۶
۳۴۳	اب فیصلہ ظاہر پر ہو گا	۳۳۷

## بسم الله الرحمن الرحيم

## اداریہ

اس میں کوئی مبالغہ نہیں کہ مذہب اسلام پر اگر سو جانوں سے بھی فدا ہوا جائے تو اس کا حق ادا نہیں ہو سکتا ایسی پاکیزہ تعلیمات، اتنے اعلیٰ اخلاق کوئی باطل مذہب بھلا کیونکرنا سکتا ہے، اور پھر جامعیت اتنی ہر گوشہ اور جزئیہ کو کھول کر صاف اور دوڑوک بیان کر دیا گیا۔ معاشرے میں فرحت و سرت کی لہریں دوڑیں تو کیسے دوڑیں؟ ایسے کہ انسان اپنے حقوق کو پس پشت ڈال کر دوسرے کے حقوق ادا کرنے میں یکسوئی سے لگ جائے۔ حق ہے! انسان اپنی دنیوی زندگی سے بھی اتباع شریعت و سنت کے بغیر لطف اندوز نہیں ہو سکتا۔ فیشن پرستی، مال و اسباب، زرو جائیداد سے کبر و خوت تو حاصل ہو سکتا ہے، لیکن سکون قلب اور ماحول میں خوشنگواری بغیر اتباع شرع کے پیدا نہیں ہو سکتی۔ آج لوگوں کے پاس سب کچھ ہے، کسی چیز کی کمی نہیں، مال دولت کی ریل پیل ہے، کوٹھیوں بنگلوں کی بہتات ہے، عہدوں اور ڈگریوں کی بھرمار ہے، اگر کسی ہے تو پاکیزہ تعلیمات اور اعلیٰ اخلاق کی، اور اسی وجہ سے زندگیوں سے چین و سکون رخصت ہو چکا ہے۔ بھائی بھائی سے بولنے کو تیار نہیں، مال کو اولاد سے شکایت ہے، بیٹے کو والدین سے شکایت ہے، ہر ایک دوسرے کی شکایت کرتا ہے، لیکن اپنے گریبان میں جھانکنے کے لیے کوئی تیار نہیں۔ جس قوم کے پاس قرآن ہو وہ پریشان کیوں ہو۔ زندگی کا کونسا شعبہ ہے جس کے متعلق اسلام نے واضح رہنمائی نہیں کی۔ وہ کونسا سوال ہے جس کا جواب ہمارے مذہب نے نہیں دیا۔ وہ کوئی بیماری ہے جس کا علاج نہیں بتایا۔ وہ کوئی بحث ہے جسے تشنه چھوڑ دیا۔ وہ کوئی الجھن ہے جس کو نہیں سلبھایا۔ حق یہ ہے کہ سارے مسائل و مشاکل ہماری ہی پیدا کردہ ہیں۔ قرآن و حدیث کامل ہے، بس عمل کرنے کی دیر ہے۔

ہماری مثال اس آدمی کی سی ہے جسے اپنی بیماری کی دوامعلوم ہے، اور وہ اس کے پاس موجود بھی ہے، لیکن استعمال کرنے کے لیے وہ تیار نہیں ہے۔ اس کا کوئی کیا علاج کر سکتا ہے؟ دو تو استعمال کرتا نہیں، بد پر ہیزی کر کے مزید بیماریاں اپنے ہاتھوں پیدا کرتا ہے۔ قرآن کہتا ہے: ﴿أَنْلِمُكُمُوهَا وَأَنْتُمْ لَهَا كَارُهُونَ﴾ یہ کیسے ہو سکتا ہے کہ تم نہ چاہوا وہم زبردستی تم پر تھوپ دیں؟ کرنا تو ہمیں ہی پڑے گا۔

حضور اکرم ﷺ کا ارشاد ہے: تم تو دبکق آگ میں کوڈنے کے چکر میں ہوا وہیں متمہاری کمریں پکڑ پکڑ کر تم کو بچا رہا ہوں۔ اس سے زیادہ کوئی ہمارے لیے کیا کر سکتا ہے۔ اسلامی نبوی مقدس تعلیمات کا جو گلستانہ امام نوویؒ نے تیار کیا تھا اس کو مہکانے اور اس کی خوبیوں پھیلانے کا سلسلہ پچھلے کئی سالوں سے سورت میں حضرت اقدس مولانا مفتی احمد صاحب خانپوری دام مجد ہم جاری رکھے ہوئے ہیں۔ اللہم زد فرد۔ اس عرصہ میں ”ریاض الصالحین“، مکمل ہو کر اب ”الادب المفرد“ کا درس جاری ہے۔ فللہ الحمد۔ درس حدیث کی ان پُر نور مجاہس میں احادیث رسول کے ترجمہ و تشریح کے ضمن میں علمی و عملی اور الہامی والقلائی مضامین کا جو دریافت ہتا ہے اس پر تصریح کرنا کسی کی بساط نہیں ہے۔

”حدیث کے اصلاحی مضامین“ کی پانچ جلدیں منظر عام پر آ کر جو مقبولیت حاصل کر چکی ہیں وہ اس سلسلہ کی کامیابی اور قبولیت کی بین دلیل ہے۔ اب اس سلسلہ الذہب کی اگلی کڑی یعنی چھٹی جلد پیش خدمت ہے۔ اس کے عنوانات یہ ہیں:

۱	<b>بِرُّ الْوَالِدِينَ وَصِلَةُ الْأَرْحَامِ</b>
۲	<b>تَحْرِيْمُ الْعُقُوقِ وَقَطْيِعَةُ الرَّجْمِ</b> کی حرمت

۳	فَضْلُ بِرِّ أَصْدِقَاءِ الْأَبِ وَالْأَمِّ وَالدِّينِ، رَشْتَهُ دَارُوا رِيَوَى كَتَابَ قَوْلَانِيَّ وَالْوَلُوْنَ كَمَا سَاقَهُ حَسْنُ سُلُوكٍ کی تاکید	وَالْأَقْارِبِ وَالزَّوْجِةِ
۴	إِكْرَامُ أَهْلِ بَيْتِ رَسُولِ اللَّهِ ﷺ	أَهْلِ بَيْتٍ كَمَا كَرَمَهُ
۵	تَوْفِيرُ الْعِلْمَاءِ وَالْكِبَارِ وَأَهْلِ الْفَضْلِ	عَلَمَاءٌ، بُرُونَ اور فضل و کمال والوں کا احترام و تعظیم کرنا
۶	زِيَارَةُ أَهْلِ الْخَيْرِ وَمُجَاهِلَسَتِهِمْ	نیک لوگوں کی زیارت اور صحبت میں جانا اور ان سے محبت رکھنا
۷	فَضْلُ الْحِبِّ فِي اللَّهِ وَالْحَبِّ عَلَيْهِ	اللہ کے واسطے آپ سیں میں محبت رکھنے کی فضیلت اور اس کی تاکید
۸	عَلَامَاتُ حِبِّ اللَّهِ تَعَالَى الْعَبْدِ	اللہ تعالیٰ کی بندے سے محبت رکھنے کی نشانیاں
۹	الْتَّحَذِيرُ مِنْ إِيْذَاءِ الصَّالِحِينَ وَالضُّعْفَةِ وَالْمَسَاكِينِ	نیک اور کمزوروں کو تکلیف دینے سے اپنے آپ کو بچانا
۱۰	إِحْرَاءُ أَحْكَامِ النَّاسِ عَلَى الظَّاهِرِ	ظاہر کے مطابق معاملہ کرو۔ دل کا حال اللہ کے حوالے کرو
وَسَرَائِرُهُمْ إِلَى اللَّهِ		

یہ کل دس موضوعات ہیں، انداز توہی حسب سابق ہے موضوع کے مناسب آیات و روایات امانوی منتخب فرمائے ہیں جن کا ترجمہ و تشریح حضرت اقدس دامت برکاتہم انتہائی سادہ اور عام فہم انداز میں فرماتے ہیں۔ کیوں کہ مجمع میں علماء کے علاوہ عوام بھی خاصی تعداد میں ہوتے ہیں، مشکل سے مشکل اور دیقق سے دیقق بات بھی سمجھنا کسی کے لیے کچھ مشکل نہیں رہتا۔ بہت سی احادیث ایسی آتی ہیں جن کا ترجمہ و تشریح پہلی بار اتنا واضح اور صاف سترہ سننے ملتا ہے، اور ضمنی علمی فوائد، مثالیں اور جواہر پارے اس کے علاوہ ہیں۔

ان دس موضوعات میں سے ہر موضوع سبق آموز نصائح و واقعات اور علمی عملی فوائد پر مشتمل ہے، بہت سے نادر افادات ایسے ہیں جن کو الہامی والقائی قرار دینے کے علاوہ کوئی راستہ نہیں رہتا، اور بات کو مثالوں سے واضح کرنے کی جو خوبی اللہ تعالیٰ نے انبیاء کے بعد ان کے حقیقی ورثاء کو عطا فرمائی ہے، اس کے بہت سے نمونے اس جلد میں نظر سے گزریں گے۔

جس شخص کو امت کا فکر دامن گیر ہوتا ہے اس کی احوال امت پر نظر بھی ویسی ہی گہری ہوتی ہے۔ نفیات کی صحیح تشخیص اللہ تعالیٰ کی طرف سے حضرت دام مجدد ہم کو خصوصی دین ہے، اس کا تجربہ طالب علمی کے زمانہ سے ہو رہا ہے، اور الحمد للہ یہ ملکہ ترقی پذیر ہی ہے۔ اس مجموعہ میں بھی دوران مطالعہ اندازہ ہو گا کہ امت کی کتنی صحیح نباضی فرمائی ہے۔ اولاد کی تربیت کے معاملہ میں آپ کی نگاہ کتنی دور رہ اور باریک یہیں ہے اس کا اشارہ ”تو قیر العلماء“ والے مضمون کے بعض ضمنی افادات میں ملے گا۔

اس کے علاوہ حضرت موسیٰ وحضرت کے قصہ کے ضمن میں تکوینیات و تشریعیات کی تشریح بھی انوکھی ہے۔

صلہ رحمی کے تعلق سے ہم میں کیا کوتا ہیاں درآئی ہیں، اس کے مقابلہ میں شریعت کی اعلیٰ تعلیمات کیا ہیں، ماں باپ کے ساتھ حسن سلوک کا حکم کتنا تاکیدی ہے، ان کی نافرمانی اور ایڈار سانی کتنی خطرناک چیز ہے، رشتہ توڑنے پر کیا وعدیں ہیں؛ یہ امور اس جلد کے پہلے دو مضامین میں پڑھنے ملیں گی۔ عربی زبان کے مشکل مفردات کو آسان بنانا کر پیش کرنا بھی ایک خاص چیز ہے۔

کوئی والدین کا کما حق حق ادا نہ کرسکا، اب وہ نہ رہے تو ان کے حق کی ادائیگی کی کیا شکل ہے؟ وہ بھی اسلام نے بتائی ہے۔ یہ ہے مذهب اسلام کی جامعیت۔

شیطان انسان کو گمراہ کرنے کے لیے کیسے کیسے حر بے آزماتا ہے، وہ بھی جگہ جگہ پڑھنے ملے گا۔

آیات و روایات کی تشریح کے ساتھ موقع ملتے ہی حضرت معاشرہ میں پنپ رہے منکرات پر تنبیہ بھی بحسن و خوبی فرماتے چلتے ہیں۔ ایسے بھی کئی نمونے میں گے ”ماں باپ کی تقسیم کا دردناک منظر“، غیرہ عنوانات کے تحت ایسی چیزیں موجود ہیں۔ امام نوویؒ کے انتخاب کی خوبی یہ ہے کہ باب سے متعلق قولی روایات کے علاوہ فعلی روایات بھی لی ہیں، یہ مہیز بنتا ہے جذبہ عمل کے لیے۔ آنحضرت علیہ السلام نے جن امور کی تاکید اپنے ارشادات سے فرمائی، ان پر عمل کر کے بھی بتایا، اس کا اپنا اثر ہے۔ سابقہ مجموعوں کی طرح اس مجموعہ میں بھی مضمون کی مناسبت سے فتحی مسائل منفرد شان سے بتاتے چلے ہیں۔ جہاں ضرورت محسوس فرمائی اپنی بات کی تائید میں اسلاف کے معمولات و واقعات پیش فرمادیئے۔ گھر یا اور خاندانی امور میں ہونے والی کوتاہیوں پر نقد و تبصرہ کا حضرت کا اپنا ہی انداز ہے۔ اس مجموعہ میں دیگر افادات کے علاوہ ہمارا معاشرہ ٹوٹ پھوٹ کا شکار کیوں ہے، اس کے باطنی اسباب کیا ہیں، علاج کیا ہے؛ خاص چیز ہے۔

عنوان ”اگر روحانی توجہات چاہئیں“ کے تحت سادات پر بات چلی تحقیق ادا فرمادیا۔ پھر کئی سبق آموز واقعات سنائے۔

اس کے علاوہ اس مجموعہ میں جو خاص طور پر پڑھنے اور توجہ دینے کی چیزیں ہیں، وہ یہ ہیں:

(۱) تو قیر العلماء کو اس مجموعہ کی روح کہا جاسکتا ہے۔ پورا ہی مضمون بہت دھیان سے پڑھنے کا ہے، کیوں کہ فیہ مافیہ۔

- (۲) عنوان ”صحبت کا کردار“ اور ”زندگی بھروسے رہئے۔“
- (۳) اخیر میں تصوف و سلوک کے مناسب انمول افادات طالب توجہات ہیں۔
- (۴) عنوان ”اسی سے ترقی ہوتی ہے“ پڑھنے والی چیز ہے۔
- (۵) موقعہ ملائکہ شیعیت سے بھی دریغ نہیں فرمایا۔ ”خطبہ غدیر خم“ کے ذیل میں موجود ہے۔

آپ کے اور کتاب کے درمیان اس سے زیادہ حائل نہیں بننا چاہتا۔ گستاخی کے لیے معافی خواہ ہوں۔ فقط

ابوزاہر

۶/رمضانی الآخری ۱۴۳۲ھ

۱۰/۵/۲۰۱۱ء

بِرَّ الْوَالِدِينِ وَصِلَةُ الْأَرْحَامِ

والدین کے ساتھ حسن سلوک

اور

رشته داروں کے حقوق ادا کرنے کی تاکید

﴿ مجلس ا)﴾

بِسْمِ اللّٰهِ الرَّحْمٰنِ الرَّحِيْمِ

۱۴۲۹ھ رزی الحجه

۱۹۹۹ء اپریل ۱۰

الْحَمْدُ لِلّٰهِ نَحْمَدُهُ وَ نَسْتَعِينُهُ وَ نَسْتَغْفِرُهُ وَ نُؤْمِنُ بِهِ وَ نَتَوَكَّلُ عَلَيْهِ وَ نَعُوذُ بِاللّٰهِ مِنْ شُرُورِ أَنفُسِنَا وَ مِنْ سَيِّئَاتِ أَعْمَالِنَا مَن يَهْدِي اللّٰهَ فَلَا مُضِلٌّ لَهُ وَ مَن يُضْلِلُهُ فَلَا هَادِي لَهُ وَ نَشَهَدُ أَن لِّا إِلٰهَ إِلَّا اللّٰهُ وَحْدَهُ لَا شَرِيكَ لَهُ وَ نَشَهَدُ أَن سَيِّدَنَا وَمَوْلَانَا مُحَمَّدًا عَبْدُهُ وَرَسُولُهُ صَلَّى اللّٰهُ تَعَالٰى عَلَيْهِ وَسَلَّمَ وَعَلَيْهِ وَآصْحَابِهِ وَبَارِكَ وَسَلَّمَ تَسْلِيمًا كَثِيرًا كَثِيرًا۔ أَمَا بَعْدُ: فَأَعُوذُ بِاللّٰهِ مِنَ الشَّيْطَانِ الرَّجِيمِ۔ وَاعْبُدُوا اللّٰهَ وَلَا تُشْرِكُوا بِهِ شَيْئًا  
وَبِاللّٰهِ الْدِيْنُ اِحْسَانًا (النساء ۳۶)

## رشته داریاں دو طرح کی ہوتی ہیں

باب کا عنوان قائم کیا ہے ”بِرُّ الْوَالِدِيْنِ وَصِلَةُ الْأَرْحَامِ“ ماں باپ کے ساتھ حسن سلوک کرنا اور صلمہ رحمی یعنی رشته داروں کے ساتھ رشته داری کو بھانا اور ان کے حقوق کو ادا کرنا، یہاں ان دونوں باتوں کو بتلانا ہے۔

”رحم“ عربی زبان میں بچہ دانی کو کہتے ہیں، عورت کے پیٹ میں جہاں بچہ رہتا ہے، اسے عربی میں رحم کہتے ہیں۔ جو رشته داریاں بچہ ماں کے پیٹ سے پیدا ہوتے ہی ساتھ میں لے کر دنیا میں آتا ہے، ان ساری رشته داریوں کے لیے لفظ رحم بولا جاتا ہے، مثلاً جب بچہ پیدا ہوتا ہے تو پیدا ہوتے ہی وہ کسی (ماں باپ) کا بیٹا ہوتا ہے، بھائی بہن دادا دادی، نانا نانی، پچا ما موس، خالہ پھوپھی؛ یہ ساری رشته داریاں وہ ہیں جو بچہ دنیا میں لے کر ہی آتا ہے۔ ایسی بات نہیں ہوتی کہ یہاں آنے کے بعد کوئی رابطہ قائم ہوا ہو اور کائیکٹ ہوا ہو، جس کے نتیجے میں رشته بنتا ہو، اس لیے کہ کچھ رشته داریاں دنیا میں آنے کے بعد قائم ہوتی ہیں، مثلاً کسی عورت کے ساتھ نکاح ہوا تو وہ اس کی بیوی

بنی اور یہ اس کا شوہر بنا، اُس کے ماں باپ اس کے ساس سسر بنے اور اس کے ماں باپ اُس کے حق میں ساس سسر ہوئے، اور اس کے نتیجہ میں دوسرے بھی بہت سارے رشتے پیدا ہوئے۔ یہ رشتے بعد میں ایک تعلق قائم کرنے کے نتیجہ میں وجود میں آئے ہیں، اس کو سرالی رشتہ کہا جاتا ہے، قرآن پاک میں بھی ہے ﴿وَهُوَ الَّذِي خَلَقَ مِنَ الْمَاءِ بَشَرًا فَجَعَلَهُ نَسِيَّاً وَصِهْرًا﴾ اللہ تعالیٰ ہی کی ذات ہے جس نے پانی سے یعنی ماں باپ کے نطفہ سے انسان کو پیدا کیا پھر اس کو نسبی رشتہوں والا اور سرالی رشتہوں والا بنایا۔ یہی دو طرح کی رشتہ داریاں ہوتی ہیں، ایک تو پیدا ہوتے ہی لے کر آتا ہے جیسا کہ اوپر بتلایا وہ تمام نسبی رشتہ داریاں کہلاتی ہیں، اور بعد میں جا کر نکاح کے ذریعہ جو رشتے قائم ہوتے ہیں وہ سرالی رشتہ داریاں کہلاتی ہیں۔

### صلہ حجی کسے کہتے ہیں؟

تو عربی زبان میں لفظ رحم ان رشتہوں کے لیے بولا جاتا ہے جو پیدا ہوتے ہی بچہ نسبی طور پر اپنی ماں کے پیٹ سے لے کر آتا ہے، اور ان رشتہ داریوں، ان قرابتوں اور ان سگائیوں کا خیال رکھنا اور ان میں سے ہر ایک کے حقوق ان کے درجے کے مطابق ادا کرنا؛ اسی کا نام شریعت کی اصطلاح میں ”صلہ حجی“ ہے۔ جیسا جیسا جس کا درجہ اسی کے مطابق اس کا حق ہوا کرتا ہے۔ ماں باپ کا حق جتنا ہے، بھائی بہنوں کا اتنا حق نہیں ہو سکتا یہ بات ہر آدمی سمجھ سکتا ہے۔ لیکن یہ سب رشتے وہی ہیں جو پیدا ہوتے ہی بچے لے کر آیا ہے۔ یہ جتنی بھی نسبی رشتہ داریاں ہیں ان کو حرم کہا جاتا ہے اور ان رشتہ داریوں کا خیال رکھنا، ان کے حقوق ادا کرنا، ان کو بھانا، ان کو باتی رکھنا، ان کو اور زیادہ مضبوط بنانا، اور ان رشتہ داریوں کی وجہ سے جو تعلقات قائم ہوئے ہیں ان کا لحاظ

کرنا؛ ان ساری چیزوں کو ”صلدرحمی“ کہتے ہیں۔

## صلدرحمی کی مختلف شکلیں

اب صلدرحمی مختلف طریقوں سے ہوتی ہے، مثلاً ماں باپ محتاج ہیں تو ان کا خرچ برداشت کرنا، ان کی خدمت کرنا وغیرہ۔ یعنی صلدرحمی کے بھی درجات ہیں، صلدرحمی کے لیے ضروری نہیں ہے کہ آپ پسیے ہی دیں، کھانا ہی کھلانیں، شریعت نے خود اس کے درجات متعین کئے ہیں، کس کس کا نفقہ اور خرچ کس پر واجب ہے اور کب واجب ہے، یہ سارے مستقل مسائل ہیں، اس میں آپ کو خود سوچ کر پریشان ہونے کی ضرورت نہیں ہے، آپ کے لیے تو آسان راستہ ہے کہ آپ کسی بھی مفتی سے یا کسی بھی دارالافتاء سے رابطہ قائم کر کے پوچھ سکتے ہیں کہ میرا فلاں رشتہ دار ہے، اس کا یہ معاملہ ہے، تو اب مجھ پر اس کا کتنا حق ہے؟ ان شاء اللہ اس کی ساری تفصیل آپ کو وہاں سے معلوم ہو جائے گی۔ بعض رشتہ دار ایسے ہوتے ہیں جو آپ کی مدد کے محتاج نہیں ہوتے، اللہ تعالیٰ نے ان کو بھی دولت سے نواز کھا ہے، ان کے پاس بھی اپنی ضرورت کے بقدر چیزیں موجود ہیں، اس لیے یہ ضروری نہیں ہے کہ آپ ان کو کھانا کھلانیں، لیکن ان سے ملاقات کریں، ان کی خیریت پوچھیں، ان سے سلام کلام کریں؛ یہ بھی صلدرحمی کا ایک درجہ ہے۔

## باب کے عنوان کا خلاصہ

بہرحال! میں یہ عرض کر رہا تھا کہ علامہ نووی رحمۃ اللہ علیہ نے باب کا جو عنوان قائم کیا ہے اس میں دو باتیں بتانا چاہتے ہیں ایک تو ماں باپ کے ساتھ حسن سلوک اور دوسرا صلدرحمی۔ میں جب بھی لفظ ”صلدرحمی“ بولوں گا اس کا مطلب وہی ہو گا جو ابھی میں نے تفصیل سے بتایا کہ بچ پیدا ہوتے ہی نسبی طور پر جو رشتہ داریاں

اپنی ماں کے پیٹ سے لے کر آتا ہے، ان کا لحاظ کرنا اسی کا دوسرا نام ”صلدر جمی“ ہے۔ اور ان کا لحاظ نہ کرنا، ان کے حقوق کو ادا نہ کرنا؛ اسی کا دوسرا نام ”قطع رحمی“ ہے۔ اگر آپ ان دونوں کا ترجمہ کریں گے تو صلدر جمی یعنی رشتہ داری کو ملانا اور جوڑنا۔ اور قطع رحمی یعنی رشتہ داری کو توڑنا۔ تو آدمی ان کے حقوق کو جب ادا نہیں کرے گا، تو رشتہ داری کہاں قائم رہے گی، اسی کو قطع رحمی سے تعبیر کیا گیا۔ تو صلدر جمی کا مطلب ہے رشتہ داری کے حقوق ادا کرنا اور اس کے تقاضوں کو پورا کرنا۔ اور قطع رحمی کا مطلب ہے ان تقاضوں کو پورا نہ کرنا۔

اب ان رشتہ داریوں میں پہلی اور بنیادی رشتہ داری ماں باپ کی ہے، اس لیے انہوں نے ”بِرُّ الْوَالِدَيْنَ“ کا لفظ الگ استعمال کیا، اس لیے کہ ماں باپ ہی ہیں جن کے ذریعہ سب کے ساتھ تعلق قائم ہوا ہے۔ ماں اور باپ رشتہ داری کے اندر بنیادی حیثیت رکھتے ہیں، باقی سب رشتوں کے لیے یہی دونوں واسطہ بنتے ہیں۔ دادا یعنی باپ کا باپ، دادی یعنی باپ کی ماں۔ نانا یعنی ماں کا باپ، نانی یعنی ماں کی ماں۔ بھائی یعنی باپ کا بیٹا۔ بہن یعنی باپ کی بیٹی۔ بھتیجا یعنی باپ کے بیٹے کا بیٹا۔ بھتیجی یعنی باپ کے بیٹے کی بیٹی۔ بھانجہا یعنی باپ کی بیٹی کا بیٹا۔ بھانجی یعنی باپ کے بیٹی کی بیٹی۔ مطلب یہ ہے کہ کسی بھی رشتہ میں بیچ میں ماں یا باپ کا واسطہ ضرور آئے گا۔ یہ سب تو براہ راست رشتہ داریاں ہوئیں۔ پھر ان سے جو پیدا ہوئے وہ دوسرا سلسلہ ہو جائے گا، ان میں واسطہ اس کے بیچ والے بینیں گے۔ تو رشتہ داریوں میں بنیادی حیثیت ماں اور باپ کی ہے اس لیے انہوں نے والدین کو الگ سے ذکر کیا کہ ماں باپ اور دوسرے رشتہ داروں کے حقوق کو ادا کرنا۔

اب علامہ نووی رحمۃ اللہ علیہ اس سلسلہ میں اپنی عادت کے مطابق کچھ آپتین

اور احادیث پیش کرتے ہیں۔ پہلی آیت تو، ہی ہے جو پچھلے باب میں پڑوسیوں کے حقوق کے سلسلہ میں آچکی ہے ﴿وَاعْبُدُوا اللَّهَ وَلَا تُشْرِكُوا بِهِ شَيْئًا وَّبِالْوَالِدَيْنِ إِحْسَانًا﴾ چوں کہ اس آیت میں والدین کے ساتھ اچھا سلوک کرنے اور رشتہ داروں کا خیال رکھنے کی تاکید ہے، اس لیے پہلے اسی آیت کو پیش کیا ہے، اس کی تفصیلی وضاحت میں گذشتہ مجلس میں کرچکا ہوں۔

## خصوصی تاکید کا ایک نرالا انداز

دوسری آیت پیش کی ہے ﴿وَاتَّقُوا اللَّهَ الَّذِي تَسَاءَءُ لَوْنَ بِهِ وَالْأَرْحَامَ﴾ یہ اس آیت کا ایک ٹکڑا ہے جو خطبہ نکاح میں پڑھی جاتی ہے، جس میں صلحہ حجی کی خاص تاکید فرمائی ہے۔ باری تعالیٰ فرماتے ہیں کہ ڈرو تم اس اللہ تعالیٰ سے جس کے واسطہ سے تم آپس میں ایک دوسرے سے اپنی ضرورتوں کو مانگتے ہو۔ شروع آیت میں فرمایا گیا ہے کہ اللہ تعالیٰ تم کو پیدا کرنے والے اور پالنے والے ہیں اور اس کے بعد بھی تم زندگی کے مختلف مرحلوں پر اپنے کام نکالنے کے واسطے اس کا نام استعمال کرتے ہو جیسے ہم کسی سے کہتے ہیں کہ بھائی! اللہ کے واسطے میرا یہ کام کر دینا۔ یہاں اللہ کا نام استعمال کیا گیا ہے اسی طرح موقع بمو قع انسانوں سے اپنے کام نکالنے کے لیے اللہ ہی کا نام نقچ میں لاتے ہو اور اسی کا واسطہ دے کر سامنے والے کو دبانے کی کوشش کرتے ہو اور اس سے اپنا حق وصول کرنے کی کوشش کرتے ہو۔ تو جس کا نام لے کر تم دوسروں سے اپنا حق مانگ رہے ہو؛ اب تم خود ہی اگر اس سے نہ ڈرو اور دوسروں کا حق ادا نہ کرو تو یہ کیسی بات ہوئی؟ اسیلے یہاں خاص طور پر تاکید کی گئی ﴿وَاتَّقُوا اللَّهَ الَّذِي تَسَاءَءُ لَوْنَ بِهِ﴾ تم اس اللہ سے ڈرو اور اس کے احکام کو پورا کرو جس کے واسطہ سے تم آپس میں ایک

دوسرے سے سوال کرتے ہو۔

جیسے کوئی آدمی اپنا کام تمہارا نام لے کر کسی دوسرے سے نکلوائے اور آپ کو پتہ چلے مثلاً آپ کے کسی دوست نے بتایا کہ فلاں صاحب آپ کا نام لے کر میرے پاس آئے تھے، تو آپ کی وجہ سے میں نے اس کا کام کر دیا۔ اب آپ اس آدمی سے جس نے آپ کا نام لے کر اپنا کام کروایا تھا کوئی بات کہیں اور وہ نہ مانے؛ تو آپ کیا کہیں گے؟ واہ بھائی واہ! میرا نام کیش کر کے تو تو نے اپنا کام کروالیا اور اب میں جو کہتا ہوں وہ کرنے کے لیے تیار نہیں ہے۔ یہاں اس آیت کے اندر اللہ تعالیٰ صاف طور پر تاکید فرماتے ہیں کہ اے لوگو! اس اللہ سے ڈرو، اس کے احکام پر عمل کرو؛ جس کا نام لے کر اور جس کا واسطہ دے کر تم آپس میں ایک دوسرے سے مطالبہ کرتے ہو اور اپنی ضرورتیں پوری کرواتے ہو۔ جب اپنے کام کا وقت تھا تو اس کے نام کا واسطہ دے کر کام نکلوایا؛ اور اب جب اس کے احکام کو پورا کرنے کا وقت آیا تو پیچھے ہٹتے ہو؛ یہ کوئی بات ہوئی؟ یہ بھی خصوصی تاکید کا ایک انداز ہے۔

پھر آگے فرمایا ﴿وَالْأَرْحَامَ﴾ اور رشتہ دار یوں کے حقوق کو ضائع کرنے سے ڈرو، تمہارے ہاتھوں رشتہ دار یوں کے حقوق بر باد نہیں ہونے چاہئیں۔

### ڈبل پیمانے کیسے؟

بعض حضرات نے اس آیت کا مطلب یہ بھی بیان کیا ہے کہ اس اللہ سے ڈرو جس کا واسطہ دے کر تم آپس میں سوال کرتے ہو اور رشتہ دار یوں سے بھی ڈرو، جن کا واسطہ دیتے ہو۔ کبھی ایسا ہوتا ہے کہ رشتہ داروں کا واسطہ دیا جاتا ہے جیسے کہتے ہیں ارے! آپ تو میرے پچاہیں، آپ تو فلاں عزیز کے دوست ہیں، اس کا خیال کیوں نہیں

کرتے؟ تو جس طرح اللہ کے نام کو بیچ میں لاتے ہیں، اسی طرح بھی بھی رشته داری کو بھی بیچ میں لاتے ہیں۔ باری تعالیٰ فرماتے ہیں کہ اپنا کام نکالنے کے لیے تو رشته داری کا واسطہ دیا اور جب خود اس کا حق ادا کرنے کا وقت آیا تو یہ پیچھے ہٹ کیسی؟ اسی رشته داری کا ناتھ اور دہائی دے کر دوسروں سے تو اپنا حق نکال لیا، اور اب اسی رشته داری کو بھول گئے کہ ان کے حقوق ادا نہیں کرتے، اس کے تقاضوں کو پورا نہیں کرتے؛ یہ کیسی بات ہوئی؟ یہ ڈبل پیانے کیسے ہیں؟۔

تو علامہ نووی رحمۃ اللہ علیہ اس آیت کو رشته داری کے حقوق کو ادا کرنے کی خاص تاکید کرنے کے لیے پیش فرمائے ہیں کہ رشته داریوں اور سگائیوں کے حقوق کو برپا دکرنے سے اور ضائع کرنے سے بچو اور ڈرو، تمہارے ہاتھوں رشته داری کا حق کا ضائع نہیں ہونا چاہیے، اس کے تقاضوں کو پورا کرو۔

## عقلمندوں کے کچھ اوصاف

ایک اور آیت پیش کی ہے ﴿وَالْأَذِينَ يَصِلُونَ مَا أَمْرَ اللَّهُ بِهِ أَنْ يُوْصَلَ﴾ ﴿او لو الالباب﴾ یعنی سمجھدار اور عقلمندوں ہیں؟ ہم نے دنیوی لائن سے عقلمندوں کے کچھ اوصاف متعین کر دئے ہیں اور انہی باتوں کو معیار بنانے کر ہم کہتے ہیں کہ فلاں بڑا عقل مند ہے۔ اور قرآن کریم نے بھی عقلمند کا لفظ استعمال کر کے اس کے کچھ اوصاف مقرر کئے ہیں اور یہاں ان کو ذکر کیا ہے۔

ان میں سے ایک وصف یہ ہے کہ عقلمندوں لوگ ہیں جو اللہ تعالیٰ کے ساتھ کیے گئے عہدو پیمان کو پورا کرتے ہیں اور وعدے کو توڑتے نہیں۔ آج کل تو جو آدمی بار بار وعدے کر کے لوگوں کو جتنا زیادہ چکر میں ڈالے؛ اس کو لوگ عقلمند اور بڑا ہوشیار کہتے

ہیں لیکن باری تعالیٰ فرماتے ہیں کہ جو عہدو پیمان کو پورا کرے، وہ عقل مند ہے۔ عقل مندوں کا دوسرا وصف یہ ہے کہ وہ لوگ جوڑتے ہیں اس چیز کو جس کے جوڑ نے کا اللہ تعالیٰ نے حکم دیا ہے۔ اور کس چیز کے جوڑ نے کا اللہ تعالیٰ نے حکم دیا ہے؟ رشتہ داریوں کے تقاضوں کو پورا کرنے کا اور ان کے حقوق کو ادا کرنے کا حکم دیا ہے۔ تو یہ لوگ بھی ان کے حقوق کو ادا کر کے اور ان کے تقاضوں کو پورا کر کے رشتہ داریوں کو قائم رکھتے ہیں اس سے معلوم ہوا کہ رشتہ داریوں کے تقاضوں کو پورا کرنا اور ان کے حقوق کو ادا کرنا؛ قرآن کی اصطلاح میں آدمی کے عقل مند ہونے کی علامت ہے۔

### ماں باپ کے ساتھ اچھے سلوک کا تاکیدی حکم

آگے ایک اور آیت سورہ عنکبوت کی پیش فرمائی ہے: ﴿وَوَصَّيْنَا الْإِنْسَانَ بِوَالِدَيْهِ حُسْنًا﴾ ہم نے انسان کو تاکیدی حکم دیا ہے کہ اپنے ماں باپ کے ساتھ اچھا سلوک کرے۔ پچھلی مجلس میں بھی بتایا تھا کہ اللہ تعالیٰ نے ماں باپ کے ساتھ حسن سلوک کی بڑی تاکید فرمائی ہے اور بہت ساری آیتوں میں جہاں اللہ تعالیٰ نے اپنی عبادت کا حکم دیا، اس کے ساتھ فوراً ہی ماں باپ کے ساتھ اچھا سلوک کرنے کا حکم بھی جوڑ دیا ہے۔ اور اس کی وجہ بھی بتائی تھی کہ انسان کے وجود میں آنے کا حقیقی ذریعہ تو اللہ تعالیٰ ہی کی ذات ہے لیکن مجازی طور پر اگر دیکھا جائے تو ظاہری سبب تو ماں باپ ہی بنتے ہیں، اس لیے ان کے حق کو ادا کرنے کی تاکید کی گئی ہے۔

### ایمان افروز واقعہ

اور اس آیت کے متعلق مفسرین نے لکھا ہے کہ ایک صحابی حضرت سعد بن ابی وقار رض جو عشرہ مبشرہ میں سے ہیں۔ جب وہ اسلام لائے، اس وقت تک ان کی

والدہ مسلمان نہیں ہوئی تھی، اور حضرت سعد بن ابی وقاص رض اپنی والدہ کے بڑے فرمانبردار اور اطاعت شعار تھے۔ ان کی والدہ کو جب معلوم ہوا کہ میرا بیٹا مسلمان ہو گیا ہے تو کہنے لگی کہ میں اس وقت تک کھانا نہیں کھاؤں گی جب تک تو اسلام کو چھوڑ نہ دے اس نے کھانا پینا چھوڑ دیا اور بھوک ہڑتال کر دی۔ اب یہ سمجھا بھی رہے ہیں کہ کھانا کھالو لیکن وہ کہہ رہی ہے کہ تو نے نیازِ ہب کیوں قبول کیا؟ جب تک تو اس کو نہیں چھوڑے گا وہاں تک میں نہیں کھاؤں گی۔ جب انہوں نے دیکھا کہ ماں مانتی نہیں ہے تو کہا کہ دیکھو ماں! تمہاری ہربات پرمیں جان دینے کے لیے تیار ہوں، لیکن اگر تم اپنی جان اس لیے قربان کر رہی ہو کہ میں ایمان کو چھوڑ دوں؛ تو یہ کبھی ہونے والا نہیں ہے، اگر تمہیں کھانا ہے تو کھاؤ؛ ورنہ جیسا تمہیں کرنا ہو کرو۔ جب انہوں نے یہ بات کہی تو اسی پر یہ آیت نازل ہوئی کہ ہم نے انسان کو تاکید کی کہ اپنے والدین کے ساتھ بھلانی کا سلوک کرے اور ساتھ ہی ساتھ یہ بھی حکم دیا کہ اگر وہ شرک کا حکم دیں تو پھر ان کی اطاعت نہ کی جائے۔ (تفسیر ابن القیم: ۲۰۵/۲-۱۵۷، بحول اللہ مندابود طیاری و مسلم۔ اصحاب سنن موابعہ ابن ماجہ)

دیکھئے! اسلام نے تو کسی کی بھی اطاعت و فرمانبرداری اس شرط کے ساتھ مشروط کر دی ہے، اور ہر جگہ یہ قید لگا دی ہے کہ جہاں اللہ تعالیٰ کی نافرمانی نہ ہو، وہاں ہی ان کی بات مانی جائے گی۔

### مسلمان ہر معاملہ میں اللہ تعالیٰ کا حکم دیکھتا ہے

میں پہلے بھی کسی موقع پر بتلا چکا ہوں کہ مسلمان جو کچھ بھی کرتا ہے وہ اللہ تعالیٰ کے حکم کی وجہ سے ہی کرتا ہے، مسلمان ماں باپ کی خدمت اس لیے کرے گا کہ اللہ تعالیٰ نے ان کی خدمت کرنے کا حکم دیا ہے۔ مسلمان یوں بچوں کا خیال اس لیے رکھے گا کہ

اللہ تعالیٰ نے ان کا خیال رکھنے کا اور ان کے حقوق ادا کرنے کا حکم دیا ہے، مسلمان بھائی بہنوں کے، دادا دادی، نانا نانی، رشتہ دار، پڑوئی، دوست احباب وغیرہ جن کے بھی حقوق ادا کرتا ہے وہ اس لیے کہ ان سب کے حقوق اللہ تعالیٰ کی طرف سے مقرر کئے گئے ہیں۔ گویا اس نے تو اسلام قبول کر کے اور ایمان لا کر اپنے آپ کو اللہ تعالیٰ ہی کے حوالہ کر دیا ہے، اور اسی کے ساتھ تعلق قائم کر لیا ہے، اب وہاں سے جو حکم ہوتا ہے اسی کے مطابق وہ کام کرتا ہے، اس کا اصل تعلق تو اللہ تعالیٰ کی ذات سے ہے، اس لیے ہر کام میں وہ پہلے یہی دیکھے گا کہ وہاں سے کیا حکم ہے؟ وہاں سے جو حکم ہوگا اسی کے مطابق وہ معاملہ کرے گا۔

### ایک بہترین مثال

اس بات کو سمجھنے کے لیے میں ایک مثال دیتا ہوں۔ جیسے آپ کے گھر میں ٹیلیفون لگا ہوا ہے تو اس کا اصل تعلق تو ایک چیخ سے ہے، اس سے دنیا میں جہاں بھی آپ ٹیلیفون کریں گے تو پہلے اس کا رابطہ ایک چیخ سے ہوگا، بلکہ آپ کے جس پڑوئی کی دیوار بالکل آپ کی دیوار سے لگی ہوئی ہے، اس کے نمبر پر بھی آپ اپنے گھر کے نمبر سے فون لگائیں گے، تو اگرچہ اس کے گھر کا راستہ آپ کے گھر سے چند منٹ کے فاصلہ پر ہے، اور ایک چیخ کا راستہ آدھا گھنٹہ کے فاصلہ پر ہے، لیکن آپ کے نمبر سے فون سیدھے اس کے نمبر پر نہیں جائے گا بلکہ آپ کا فون پہلے ایک چیخ میں جائے گا اور وہاں سے اس کے نمبر پر جائے گا۔

اسی طرح ہمارا پہلا رابطہ اللہ تعالیٰ کی ذات کے ساتھ ہے، پھر ماں باپ، بیوی پچھے، بھائی، بہن، استاذ شیخ وغیرہ کے ساتھ ہے، اور ان کے جو بھی حقوق بتلائے ہیں اور

جن کے ساتھ بھلائی اور احسان کا معاملہ کرنے کو کہا ہے، یا جن کی بات ماننے کے لیے ہمیں پابند بنایا گیا ہے؛ ان تمام احکام کو پورا کرنے کے لیے رابطہ اللہ تعالیٰ کی ذات ہی بن رہی ہے۔ ہمیں یہی خیال آتا ہے کہ کہیں اللہ تعالیٰ کی نافرمانی نہ ہو جائے، ہمارا رابطہ اللہ تعالیٰ سے کتنا نہیں چاہیے۔ جیسے ٹیلیفون ایکسچنچ سے اگر ہمارا رابطہ کٹ گیا تو پھر پڑوس والے گھر سے بھی رابطہ نہیں ہو سکے گا۔ اس لیے کہ اس کے ساتھ تعلق ایکسچنچ کے واسطے سے ہے۔ تو اصل تو یہ ہے کہ ماں باپ وغیرہ کوئی بھی ہو؛ ان کی بات ماننے کے لیے مدار اللہ تعالیٰ کی ذات ہے۔

## جہاں اللہ تعالیٰ کی نافرمانی ہو، رہی ہو

حدیث پاک میں ہے ”لَا طَاعَةَ لِمُخْلُوقٍ فِي مَعْصِيَةِ الْخَالِقِ“ (الدر المختار ۲/۷۷، بحوالہ مصنف ابن ابی شیبہ) جہاں خالق کی نافرمانی ہو، رہی ہو وہاں کسی بھی مخلوق کی اطاعت نہیں کی جائے گی، اس لیے کہ جس مخلوق کی فرمانبرداری کا حکم اللہ تعالیٰ نے دیا ہے اسی کی ہم فرمانبرداری کر رہے ہیں، اب وہی مخلوق اگر خالق کی نافرمانی کروانا چاہتی ہے، تو بھلا اس کی بات کیسے مانی جاسکتی ہے؟ یہ تو ایسا ہی ہوا کہ جیسے کسی نے آپ سے کہا کہ فلاں کی بات مان کر چلنا اور پھر وہی آپ سے یوں کہے کہ اس کے ساتھ تعلق مت رکھیو، تو آپ کیا کہیں گے کہ ارے بھائی! تیری بات تو میں اس لیے مانتا ہوں کہ اُسی نے کہا ہے، اور اب تو مجھے اُسی سے تعلق رکھنے سے منع کر رہا ہے؟ یہ کیسی بات ہوئی۔ بات سمجھانے کے لیے میں نے ایک مثال دی ہے۔ حقیقت تو یہ ہے کہ مسلمان اللہ تعالیٰ ہی کے حکم سے سب کچھ کرتا ہے، اسی لیے حضور ﷺ نے ایک اصول بتلا دیا کہ کسی بھی مخلوق کی۔ چاہے وہ ماں ہو یا باپ ہو یا اور کوئی بڑے سے بڑا ہو۔ بات ایسی چیز میں نہیں مانی

جائے گی جہاں اللہ تعالیٰ کی نافرمانی ہو رہی ہو۔

ارے دوسرے تو دوسرے ہیں، خود حضور ﷺ سے اللہ تعالیٰ یہ فرمائے ہیں کہ آپ کی بات بھی وہاں نہیں مانی جائے گی جہاں شریعت کی خلاف ورزی ہو رہی ہو، حالانکہ حضور ﷺ سے بھلا ایسا ہونا کیا ممکن تھا؟ ہرگز نہیں۔ قرآن کریم میں سورہ ممتحنة میں مؤمن عورتوں کی بیعت کا ذکر ہے ﴿يَا أَيُّهَا النَّبِيُّ إِذَا جَاءَكَ الْمُؤْمِنَاتُ مُبَارِكَةً عَلَى أَنْ لَا يُشْرِكْ كُنَّ بِاللَّهِ شَيْئًا وَلَا يَسْرِقْ فَوْنَ وَلَا يَزْنِيْنَ وَلَا يَقْتُلْنَ أَوْلَادَهُنَّ وَلَا يَأْتِيْنَ بِبُهْتَانٍ يَفْتَرِيْنَهُ بَيْنَ أَيْدِيهِنَّ وَأَرْجُلِهِنَّ وَلَا يَعْصِيْنَكَ فِي مَعْرُوفٍ﴾ اے بنی! مؤمن عورتیں جب آپ کے پاس ان کاموں پر بیعت ہونے کے واسطے آؤیں کہ اللہ تعالیٰ کے ساتھ کسی کوششیک نہیں کریں گی اور چوری نہیں کریں گی اور زنا نہیں کریں گی اور اپنی اولاد کو قتل نہیں کریں گی اور بہتان تراشی نہیں کریں گی اور نیکی کے کام میں آپ کی نافرمانی نہیں کریں گی۔ یہاں ﴿فِي مَعْرُوفٍ﴾ کی قید لگائی ہے لیکن حضور ﷺ کی بات ماننے کا مسئلہ ہے حالانکہ ہر آدمی مانتا ہے کہ اللہ کا رسول کبھی کسی ایسی بات کا تحکم دے ہی نہیں سکتا جس میں اللہ تعالیٰ کی نافرمانی ہوتی ہو، پھر بھی یہاں ﴿فِي مَعْرُوفٍ﴾ کی قید لگائی۔ مفسرین لکھتے ہیں کہ یہ قید احترازی نہیں ہے بلکہ دراصل لوگوں کو متنبہ کرنا مقصود ہے کہ کسی کی بھی اطاعت اگر کی جائے گی تو نیکی کے کاموں میں اور اللہ تعالیٰ کی فرمانبرداری میں ہی کی جائے گی (تغیر مظہری/۹/۲۶۷) جب نبی کریم ﷺ کو کہا جا رہا ہے ﴿وَلَا يَعْصِيْنَكَ فِي مَعْرُوفٍ﴾ تو پھر ہماشہ کا کیا حال ہو گا۔ قرآن کریم کی اس آیت نے تو بہت واضح طور پر اس بات کی طرف اشارہ کر دیا ہے۔ اسی لیے حضور اکرم ﷺ نے فرمایا ”لا طاعةٰ فِي مَعْصِيَةٍ، إِنَّمَا الطَّاعَةُ فِي مَعْرُوفٍ“ کسی کی بھی بات

اسی وقت مانی جائے گی جہاں اللہ تعالیٰ کی نافرمانی لازم نہ آتی ہو۔ ماں باپ اگر کسی ایسی چیز کا حکم دیں جس میں اللہ تعالیٰ کی نافرمانی لازم آتی ہو تو ان کے اس حکم پر عمل کرنا واجب تو کہاں ہوتا؟ جائز ہی نہیں ہے۔

### والدین کے بوڑھاپے کا پورا الحاظ رکھو

ایک اور آیت پیش کی ہے ﴿وَقَضَى رَبُّكَ أَن لَا تَعْبُدُوا إِلَّا إِيَّاهُ وَبِإِنْوَالِ الدِّينِ إِحْسَانًا﴾ اور تیرے رب نے اس بات کا حکم دیا کہ صرف اُسی کی عبادت کی جائے اور والدین کے ساتھ اچھائی کا سلوک کرنے کا حکم دیا ﴿إِمَّا يُلْعَنَ عِنْدَكُ الْكِبَرُ أَحَدُهُمَا أُوْكَلَاهُمَا فَلَا تَقْتُلُ لَهُمَا فِيفَ وَلَا تَنْهَرُهُمَا وَقُلْ لَهُمَا قُولًا كَرِيمًا﴾ اگر تمہارے سامنے ان دونوں میں سے کوئی ایک یادوں نوں بوڑھاپے کی عمر کو پہنچ جائیں تو ان کو ”ہوں“ بھی مت کہو۔ جب عمر زیادہ ہو جاتی ہے تو آدمی کی عقل پر ذرا اثر پڑ جاتا ہے، عقل میں فتو آ جاتا ہے اور وہ باتیں بھول جایا کرتا ہے۔ مثلاً ابا جان سو سال کے بوڑھے ہو گئے تو بعض دفعہ ایسی باتیں کرتے ہیں جس کا نقشہ خود قرآن کریم نے کھینچا ہے ﴿لَكَيْلًا يَعْلَمَ بَعْدَ عِلْمٍ شَيْئًا﴾ اخیری عمر میں آدمی کو بہت ساری چیزیں یاد نہیں رہتیں۔ بعض مرتبہ ایسا ہوتا ہے کہ کھانا کھایا اور تھوڑی دیر بعد کوئی ملنے والا آیا تو کہنے لگے کہ آج تو گھروالوں نے کھانا نہیں کھلایا۔ اب گھروالے کہتے ہیں کہ ہم نے ان کو کھلایا اور یہ دوسروں کے سامنے ہماری شکایت کرتے ہیں کہ ہم نے ان کو نہیں کھلایا۔

خیر! باری تعالیٰ فرماتے ہیں کہ ان کو ”ہوں“ تک مت کہو، یعنی آپ کی طرف سے ”ہوں“ کا لفظ بھی ان کے لیے شدید تکلیف کا باعث ہوتا ہے۔ اور ان کو جھੜ کو مت اور ان سے اچھی اور نرم بات کرو، چاہے وہ کچھ بھی کریں لیکن آپ کی طرف سے جواب

میں کوئی ایسی نامناسب بات ہونی نہیں چاہیے، آپ تو ان کی عمر کے تقاضہ کا پورا الحاظ رکھیے۔

## ایک سوال، دورِ عمل

کسی کتاب میں ایک قصہ پڑھا تھا وہ سنادوں: کہ ایک مرتبہ ایک بڑے میال اپنے گھر کے صحن میں بیٹھے ہوئے تھے، صاحبزادے بھی پاس میں بیٹھے ہوئے تھے، ایک کواؤ بول رہا تھا تو بیٹے سے پوچھا کہ بیٹا! جو پرندہ بول رہا ہے یہ کیا ہے؟ بیٹے نے کہا کہ ابا جان! یہ کوا ہے، تھوڑی دیر بعد پھر پوچھا کہ بیٹا! جو بول رہا ہے، یہ کیا ہے؟ تو کہا کہ ابا! یہ کواؤ بول رہا ہے، تیسرا مرتبہ پوچھا تو بیٹے کے آواز میں تیزی آئی کہ ابا جان! کواؤ بول رہا ہے۔ پھر چوتھی مرتبہ پوچھا تو بیٹے نے ذرا چلا کر کہا کہ کہہ تو دیا کہ کواؤ بول رہا ہے۔ پھر پانچویں مرتبہ پوچھا تو بیٹا غصہ سے کہنے لگا کہ کتنی مرتبہ جواب دیا کہ کوا ہے، کوا ہے، کوا ہے اور کتنی بار پوچھیں گے۔

خیر! اب ابا جان گھر میں گئے اور اپنی ایک ڈائری لے کر آئے، اور کسی تاریخ کا صفحہ نکالا اور کہا کہ بیٹا! پڑھو، اس میں کیا لکھا ہے؟ تو اس میں لکھا تھا کہ آج میں صحن کے اندر بیٹھا ہوا تھا اور میرے ساتھ تین چار سال کی عمر کا میرا بچہ بھی بیٹھا ہوا تھا اور قریب ہی ایک درخت پر ایک کواؤ بیٹھا ہوا بول رہا تھا تو اس بچے نے پوچھا کہ ابا جان! یہ کیا ہے؟ میں نے کہا کہ بیٹا! یہ کوا ہے۔ پھر دوسرا مرتبہ اس نے پوچھا تو میں نے کہا کہ بیٹا! یہ کواؤ ہے۔ یہاں تک کہ پچس مرتبہ اس نے پوچھا اور پچس مرتبہ میں نے اس کو جواب دیا کہ یہ کوا ہے۔ اور آگے یہ جملہ لکھا ہوا تھا کہ ”اس کے بار بار کے اس سوال پر مجھے بڑا پیار آیا۔“ پھر کہا کہ بیٹا! ایسا ہی سوال تو نے بھی کیا تھا اور پانچ مرتبہ نہیں بلکہ پچس مرتبہ کیا تھا اور مجھے تو تیرے اس سوال پر پیار آیا تھا، اور تجھے میرے پانچ مرتبہ پوچھنے پر غصہ آگیا؟۔

## ان کو ”اُف“ تک نہ کہو

بہر حال! یہاں قرآن پاک نے خاص طور پر تاکید کر دی کہ اگر ماں باپ میں سے کوئی ایک یادوں تو تمہاری موجودگی میں بوڑھا پے کی عمر کو پہنچ جائیں تو ہو سلتا ہے کہ ان کے بوڑھا پے کی وجہ سے ان سے کوئی ایسی بات پیش آجائے جو آپ کی طبیعت کے خلاف ہو اور آپ کو ناگوار گز رے، تو ان کو ”اُف“ تک نہ کہو، اور ان کو جھٹ کومت، اور ان سے ادب کے ساتھ بات کرو۔ ادب کا تقاضہ آپ کے ہاتھ سے چھوٹنا نہیں چاہیے، اور ان کے سامنے اپنی عاجزی کا بازو شفقت سے جھکائے رکھو! یعنی زبردستی سے نہیں بلکہ شفقت و محبت بانی کے ساتھ آپ ان کے سامنے جھکے جا رہے ہوں۔

﴿وَقُلْ رَبِّ ارْحَمْهُمَا كَمَارَبَيَانِيْ صَغِيرًا﴾ اور اس سارے سلوک کے ساتھ ساتھ اللہ تعالیٰ سے یہ دعا کرتے رہو کہ اے اللہ! تو ان دونوں پر یعنی میرے ماں باپ پر حرم فرماجیسا کہ انہوں نے مجھے بچپن میں پالا۔ گویا یہ سکھلا یا گیا کہ اس سب کے بعد بھی تم ان کا حق تو ادا نہیں کر سکتے، اس لیے تمہیں چاہیے کہ اللہ تعالیٰ ہی سے مدد مانگو اور دعا کرو کہ اے اللہ! جیسے بچپن میں بڑی شفقت و محبت اور حرم کے ساتھ ان دونوں نے میری پرورش کی ایسے ہی تو بھی ان کے ساتھ حرم و کرم کا معاملہ فرم۔

## ماں باپ کی محبت، ہی بے غرض ہوتی ہے

اور واقعہ یہ ہے کہ دنیا کے اندر جتنے بھی تعلقات اور جتنی بھی محبتیں ہیں، عام طور پر وہ سب غرض پر مبنی ہوتی ہیں، صرف ماں باپ کی محبت، ہی ایسی ہے جو کسی غرض کی وجہ سے نہیں ہوتی۔ جب بچہ پیدا ہوتا ہے تو معلوم نہیں ہوتا کہ وہ کب تک زندہ رہے گا، بلکہ اگر ڈاکٹروں نے یہ کہہ بھی دیا ہو کہ آپ کا بچہ زیادہ زندہ رہنے والا نہیں ہے، تو وہاں تو

اب یہ خیال بھی نہیں ہوتا کہ بڑا ہو کر بوڑھاپے کی لاٹھی بنے گا، پھر بھی جب تک وہ زندہ رہے گا، وہاں تک ماں باپ حقی خدمت ادا کرنے میں اور اس کے ساتھ محبت و شفقت کرنے میں کوئی کمی نہیں کرتے حالانکہ اس سے کوئی غرض حاصل ہونے والی نہیں ہے۔  
 بتانا یہ ہے کہ ماں باپ کی محبت ہی ایسی محبت ہے کہ جو کسی غرض پر مبنی نہیں ہے، اللہ تعالیٰ نے ان کے دل میں محبت ڈال دی ہے، اور اسی کی بنیاد پر وہ سارا سلوک کرتے ہیں۔ اب ہم ان کے ساتھ جو کچھ بھی کریں گے وہ سب اسی کا بدلہ ہے، اور ظاہر ہے کہ اس کا بدلہ جیسا چکانا چاہیے وہ، ہم کبھی بھی چکا نہیں سکتے، اس لیے باری تعالیٰ نے فرمایا کہ اس سب کے باوجود یعنی آپ اُف بھی نہیں کریں گے، جھੜ کیں گے بھی نہیں، اور ان کے ساتھ ادب سے بات چیت کریں گے، اور ان کے سامنے جھکے جھکے رہیں گے، پھر بھی ان کے حقوق کے جوقاضے ہیں وہ پورے ادا نہیں کر سکتے، تو اب تمہارے لیے یہی ایک بات رہ جاتی ہے کہ ان کے لیے دعا و رحمت کرتے رہئے۔ یہ ایسا ہی ہے جیسے آپ کسی کے متعلق یوں سمجھیں کہ اس کے احسان کا بدلہ میں ادا نہیں کر سکتا تو اب آپ ہاتھ پھیلا کر دعا کریں گے کہ اے اللہ! میں تو اس کے احسان کا بدلہ ادا نہیں کر سکتا؛ تو ہی اپنے پاس سے ادا کرو۔ اسی طرح یہاں بھی آپ کو سکھلا یا گیا کہ اس سب کے باوجود آپ ان کا حق ادا نہیں کر سکتے تو تمہارے لیے یہی ایک شکل رہ جاتی ہے کہ تم اللہ تعالیٰ سے برابر یہ دعا کرتے رہو کہ اے اللہ! جیسے انہوں نے مجھے بچپن کے اندر شفقت و محبت سے پالا تھا تو بھی ان کے ساتھ رحمت کا معاملہ فرمा۔

**ماں نَ تَكْلِيفُونَ پُرْ تَكْلِيفِينَ جَهْلِيْلِينَ**

﴿وَوَصَّيْنَا الْإِنْسَانَ بِوَالِدِيهِ، حَمَلَتْهُ أُمُّهُ وَهُنَّا عَلَىٰ وَهُنِّ وَفَصَالُهُ فِيٰ﴾

عَامِيْنِ أَنِ اشْكُرُ لِيْ وَلِوَالِدِيْكَ ﴿١﴾ ہم نے انسان کو اپنے ماں باپ کے ساتھ بھلائی اور احسان کرنے کی تاکید کر دی، اس کی ماں نے تکلیفوں پر تکلیفیں جھیل کر اس کو اٹھایا اور پھر اس کو دوسارا تک دودھ پلایا۔ اس لیے باری تعالیٰ فرماتے ہیں کہ میرا شکر ادا کرو اور اپنے ماں باپ کا بھی شکر ادا کرو۔ اس آیت میں ماں کی اُس خاص مشقت و تکلیف کا تذکرہ کیا گیا جو اس نے زمانہ حمل میں برداشت کی اور پھر دودھ پلایا اور دودھ چھڑانے کی تکلیف بھی اٹھائی۔ حالانکہ دودھ تو بچے کا چھڑایا جا رہا ہے لیکن تکلیف ماں اٹھا رہی ہے، اس کا بھی تذکرہ قرآنِ کریم میں کیا گیا ہے۔

## سب سے زیادہ پسندیدہ عمل

٣١٢: عن أبي عبد الرحمن عبد الله بن مسعود رضي الله عنه قال: سأله

النبيَّ صلوات الله عليه وآله وسليمه أَيُّ الْعَمَلِ أَحَبُّ إِلَى اللَّهِ تَعَالَى؟ قَالَ: الصَّلَاةُ عَلَى وَقْتِهَا. قُلْتُ: أَيُّهُمْ أَيُّهُمْ قَالَ: بِرُّ الْوَالِدِيْنِ، قُلْتُ: أَيُّهُمْ أَيُّهُمْ؟ قَالَ: الْجِهَادُ فِي سَبِيلِ اللَّهِ۔ (متفق عليه)  
ترجمہ: حضرت عبد اللہ بن مسعود رضی اللہ عنہ فرماتے ہیں کہ میں نے نبی کریم صلوات اللہ علیہ وسلم سے دریافت کیا، اللہ تعالیٰ کے نزدیک سب سے زیادہ محبوب عمل کونسا ہے؟ تو نبی کریم صلوات اللہ علیہ وسلم نے ارشاد فرمایا کہ نماز کو اپنے وقت میں ادا کرنا۔ میں نے پوچھا: پھر؟ آپ صلوات اللہ علیہ وسلم نے فرمایا کہ ماں باپ کے ساتھ حسن سلوک اور بھلائی کا معاملہ کرنا۔ میں نے پوچھا: پھر؟ تو آپ صلوات اللہ علیہ وسلم نے فرمایا کہ اللہ کے راستے میں جہاد کرنا۔

افادات: بہت ساری احادیث میں اسی قسم کا سوال مختلف حضرات صحابہ کرام صلوات اللہ علیہ وسلم کی طرف سے نبی کریم صلوات اللہ علیہ وسلم کی خدمت میں پیش کیا گیا۔ اس سے پہلی بات تو یہ معلوم ہوئی کہ حضرات صحابہ کے اندر اللہ تعالیٰ کی خوشنودی و رضامندی اور اللہ تعالیٰ کی نزد کی حاصل کرنے کا جذبہ کتنا زیادہ تھا، گویا ان کے دلوں میں ایک طلب اور ترپ تھی کہ مجھے یہ بات معلوم ہو جائے کہ وہ کون سا عمل ہے جو اللہ تعالیٰ کو زیادہ پسند ہے اور اس

کے کرنے سے مجھے اللہ تعالیٰ کا قرب حاصل ہو گا؛ تاکہ میں وہ کام کروں، اسی لیے وہ حضرات بار بار اس طرح کا سوال کیا کرتے تھے۔

ہم اور آپ سوال تو کیا کرتے بلکہ بغیر سوال کے ہی کسی کتاب میں پڑھ کر اگر یہ معلوم ہو جائے کہ فلاں عمل اللہ تعالیٰ کو اتنا پسند ہے کہ اس کو کرنے سے اللہ تعالیٰ کا قرب حاصل ہو جائے گا؛ تو اس پر عمل کا ہم کتنا اہتمام کرتے ہیں؟ ہم خود ہی اپنے گریبان میں جھانک کر اس کا فیصلہ کر سکتے ہیں۔ یہ تو حضرات صحابہ کرام ہی کا ذوق و مزاج تھا، گویا ان کی طبیعتوں میں یہ بات رپی بھی ہوئی تھی، ان کو اللہ تعالیٰ کی ذات کے ساتھ وہ تعلق و محبت اور وہ عشق تھا کہ ہر لمحہ اور ہر گھنٹہ وہ حضرات اس کی طلب و جستجو میں رہتے تھے کہ ہمیں وہ عمل معلوم ہو جائے جس سے اللہ تعالیٰ راضی ہوتے ہیں اسی لیے آپ روایتوں میں بار بار پڑھیں گے کہ بہت سارے صحابہ نے یہی سوال حضور ﷺ سے پوچھا۔

## ہمارے اور صحابہ کرام کے مزاج کا فرق

یہ حضرت عبداللہ بن مسعود رضی اللہ عنہ بڑے جلیل القدر صحابی ہیں، صحابہ میں ان کا بڑا اونچا مقام ہے، وہ فرماتے ہیں کہ میں نے نبی کریم ﷺ پوچھا۔ ویسے حضور اکرم ﷺ صحابہ کرام ﷺ کے پوچھے بغیر جو اعمال بتلاتے تھے، ان پر تو وہ حضرات عمل کرتے ہی تھے، اس میں وہ حضرات کوئی کوتا ہی نہیں کرتے تھے، مزید برآں وہ اپنی طرف سے یہ سوال کر رہے ہیں۔ ہم ہوتے تو سوچتے کہ جو بتایا گیا ہے وہی کیا کم ہے کہ مزید سوال کریں۔ ہمارا مزاج ایسا ہے، اور ان حضرات کا مزاج یہ تھا کہ جو احکام دئے جاتے تھے ان کو تو بجا ہی لاتے تھے لیکن ساتھ ہی اپنی طرف سے اور بھی سوال پوچھتے تھے۔ یہ دراصل ذوق کی بات ہے۔ تو ایک بات تو یہ معلوم ہوئی کہ حضرات صحابہ کرام کا جذبہ

شوق اور ان کا مزاج کیا تھا۔

## سوال ایک؛ جواب مختلف کیوں؟ ایک عمدہ مثال

دوسری بات یہ معلوم ہوئی کہ حضرت عبداللہ بن مسعود رض نے سوال کیا، اس کا جواب حضور اکرم صلی اللہ علیہ و سلم نے یہ دیا جو آگے آہا ہے، اور یہی سوال دوسرے صحابی نے کیا تو ان کو آپ صلی اللہ علیہ و سلم نے دوسرا جواب دیا اور کسی تیسرے صحابی نے یہی سوال کیا تو وہاں آپ صلی اللہ علیہ و سلم نے الگ ہی جواب دیا۔ تو سوال ایک ہی ہے لیکن جواب مختلف ہیں؛ یہ آخر کیا بات ہے؟ سوال ایک ہونے کے باوجود جواب میں فرق کیوں ہے؟

اس بارے میں علماء نے لکھا ہے کہ نبی کریم صلی اللہ علیہ و سلم دنیا میں لوگوں کی تربیت اور ان کا علاج کرنے کے واسطے تشریف لائے ہیں۔ آپ صلی اللہ علیہ و سلم تور و حانی طبیب ہیں۔ حضرت مولانا اخشم الحق تھانوی نور اللہ مرقدہ بڑے واعظ اور مقرر گزرے ہیں، حضرت تھانوی رحمۃ اللہ علیہ کے بھانج تھے، بڑے بزرگ اور عالم تھے، ان کے بیان کا ایک خاص انداز تھا۔ وہ فرماتے تھے کہ آج کل وعظ کا یہ طریقہ ہے کہ ایک بڑے مجمع کے سامنے وعظ کرنے والا آکر نصیحت کرتا ہے، درحقیقت یہ اصولی علاج نہیں ہے۔ یہ تو ایسا ہی ہے کہ حکیم اجمل خان صاحب کسی بڑے مجمع کے اندر آئیں اور تقریر کریں کہ ٹیپی کی بیماری ان اسباب کی وجہ سے ہوتی ہے اور اس کا علاج اس طرح کیا جانا چاہیے اور اس میں فلاں چیزوں سے پرہیز کرو، اور اس میں فلاں چیزیں مفید ہیں اور فلاں چیزیں مضر ہیں، یہ ساری تفصیل ایک گھنٹہ تقریر کر کے ایک بڑے مجمع میں بتلادیں۔ تو اب آپ ہی بتلائیے کہ اتنے بڑے مجمع میں سے یہ تقریر کس کے حق میں مفید ہوگی؟ صرف ٹیپی کے مریضوں کے لیے ہی مفید ہوگی، بقیہ کے لیے وہ کسی کام کی نہیں ہے۔

علاج کا اصل طریقہ تو یہ ہے کہ حکیم صاحب اپنے مطب میں اپنی منڈ پر بیٹھیں اور بیماروں سے کہہ دیا جائے کہ باہر بیٹھو اور ایک ایک کر کے آ کر ملاقات کرو، اور حکیم صاحب کے سامنے اپنی بیماری بتاؤ، وہ آپ کی بیماری کی تفصیل سن کر اس کے علاج کے طور پر دوا اور پرہیز بتائیں گے، جب ایک رخصت ہو گا تو دوسرا آئے گا، پھر تیرا آئے گا۔ مطب کا اصل طریقہ یہی ہے۔

اسی طرح یہ بھی روحانی مطب ہے، اور روحانی طبیب کے علاج کا اصل طریقہ بھی یہی ہے کہ کسی صاحبِ دل یا کسی عالم یا کسی ماہر کے پاس جا کر ہر شخص اپنے اپنے مسائل پیش کرے اور اس کے سلسلہ میں ہدایتیں حاصل کرے۔ باقی یہ ایک عام انداز ہے۔ خیر! یہ بھی کوئی فضول اور بالکل بے کار نہیں ہے، اگر اس میں عمومی جذبہ پیدا کرنے والی بات ہے تو بہت اچھا ہے۔

### نبی کریم ﷺ طبیبِ روحانی تھے

خلاصہ یہ ہے کہ نبی کریم ﷺ طبیبِ روحانی تھے اور آپ کی خدمت میں لوگ اپنے اپنے مسائل پیش کرتے تھے، اور علاج کا مطالبہ کرتے تھے، جس میں جو کوئی ہوتی تھی اس کی طرف نبی کریم ﷺ نشان دہی فرمائے کرتے تھے، اور اس کے مطابق ان کو ہدایت دی جاتی تھی۔ تو چاہے سوال ایک ہی ہے، لیکن سوال کرنے والے مختلف ہیں، اس لیے جواب بھی مختلف ہوتے ہیں۔ جیسا جیسا جس کا مسئلہ ہو گا ویسا ویسا اس کا جواب ہو گا۔ آپ کسی ڈاکٹر کے پاس جا کر پوچھئے کہ ڈاکٹر صاحب! میرے لیے کوئی غذا مفید ہے؟ تو ڈاکٹر صاحب پہلے تو آپ کا مزانج معلوم کریں گے کہ گرم ہے یا سرد ہے، اس کے بعد آپ کو کوئی چیز پتالائیں گے۔ اور یہی سوال میں جا کر

کروں گا تو میری ساری تفصیل جانے کے بعد مجھے کوئی دوسری چیز بتائیں گے۔ تیسراً آدمی کو اسی سوال کے جواب میں کچھ اور بتائیں گے۔ اب تینوں نے ایک ہی سوال کیا؛ لیکن مجھے کچھ بتایا اور آپ کو کچھ اور بتایا اور فلاں کو کچھ اور بتایا۔ تو اب کوئی کہے کہ مختلف جواب کیوں ہیں؟ بھائی! سوال کرنے والے مختلف ہیں اور ان کا مزاج مختلف ہے اور ان کی ضرورتیں بھی مختلف ہیں؛ تو جواب بھی مختلف ہیں۔ اسی طرح مختلف حضراتِ صحابہ نے ایک ہی سوال کیا کہ کونسا عمل سب سے زیادہ افضل ہے؟ کسی کو جواب دیا کہ ماں باپ کی خدمت کرنا، کسی دوسرے کو جواب دیا کہ جہاد کرنا، کسی کو جواب دیا کہ غصہ نہ کرنا، کسی کو بتایا گیا کہ خیر خواہی کرنا۔ حس کے لیے جو مناسب سمجھا گیا اس کو وہ بتایا گیا۔ اصل بات یہ ہے کہ وقت کا تقاضہ کیا ہے اس کے مطابق حکم بتایا گیا۔

### وقت کے تقاضہ کو پورا کرنے کا نام دین ہے

بزرگوں نے کہا کہ دین اپنا شوق پورا کرنے کا نام نہیں ہے، بلکہ وقت کے تقاضہ کو پورا کرنے کا نام دین ہے، اللہ اور رسول کی اطاعت اسی میں ہوگی، وقت کا تقاضہ کیا ہے اس کو سمجھو اور اس موقعہ پر اللہ اور رسول کی کیا ہدایت ہے اس کو پورا کرو۔

حضرت مولانا مسیح اللہ خان صاحب جلال آبادی رحمۃ اللہ علیہ فرمایا کرتے تھے کہ ایک آدمی جنگل میں اپنی بیوی کے ساتھ تھا اور اکیلا رہتا ہے، آبادی وہاں سے دور ہے، جب نماز کا وقت آیا تو یہ آدمی کہتا ہے کہ میں تو نماز پڑھنے کے لیے مسجد جاؤں گا، جماعت کے ساتھ نماز پڑھنے کی تاکید آئی ہے۔ بیوی کہتی ہے کہ ہمارا مکان جنگل میں ہے، آبادی دور دور تک نہیں ہے اور آپ عشاء کی نماز پڑھنے کے لیے جانا چاہتے ہیں، حالانکہ یہاں بڑا خطرہ ہے، اگر آپ چلے گئے تو میری کیا گفت بنے گی۔ اس وقت اگر وہ

یوں کہے کہ تیرا جو ہونے والا ہو وہ ہو، میں تو جماعت کے ساتھ نماز پڑھنے جاؤں گا جماعت کی نماز کا ثواب ستائیں گنازیا دہ ہے، وہ میں حاصل کرنا چاہتا ہوں۔ تو حضرت فرماتے ہیں کہ دیکھو! اگرچہ نماز کا وقت آ گیا ہے اور جماعت کی بھی بڑی اہمیت ہے، لیکن اس وقت یہ کہا جائے گا کہ اس کا نام شوق پورا کرنا ہے، اللہ رسول کے حکم پر عمل کرنا نہیں ہے، حالانکہ دیکھنا یہ چاہیے کہ وقت کا تقاضہ کیا ہے، اس کے مطابق عمل کرو۔

### اپنے معاملہ میں فیصلہ کا بہترین طریقہ

اور کبھی ایسا ہوتا ہے کہ آدمی کے سامنے دو پہلو ہوتے ہیں اور کسی ایک پہلو کو ترجیح نہیں دے سکتا یا اپنے طبعی رہجان کی وجہ سے دل کسی ایک پہلو کی طرف مائل ہے تو پھر اپنے معاملہ میں بجائے اس کے کہ خود فیصلہ کرے، کسی سمجھ دار شریعت کے تقاضوں سے واقف آدمی کے سامنے پیش کرے اور اس سے مشورہ لے، تاکہ اس میں اپنے نفس کے کسی کیدا اور دھوکہ کو دخل نہ ہو، اور اس کی طرف سے جو مشورہ دیا جائے اس پر عمل کرے؛ یہی بہترین طریقہ ہے۔ بہت سی مرتبہ آدمی یوں سمجھتا ہے اور اس کا دل یہی کہتا ہے کہ اس وقت کا تقاضہ یہی ہے، تواب اس کو چاہیے کہ جو شخص دین کے تمام تقاضوں اور مسائل سے واقف ہوا س کے سامنے اپنی بات پیش کرے اور اس کے بتانے کے مطابق اپنا معاملہ درست کرے۔

### خلاصہ کلام

خلاصہ یہ ہے کہ نبی کریم ﷺ کی طرف سے ایک ہی طرح کے سوال کے جواب میں مختلف باتیں فرمائی گئی ہیں، اس کی وجہ کیا ہے وہ میں نے بتلا دی۔  
اس روایت میں حضرت ابن مسعود رضی اللہ عنہ نے سوال کیا کہ اے اللہ کے رسول!

اللہ تعالیٰ کے نزدیک سب سے زیادہ محبوب عمل کونسا ہے؟ تو نبی کریم ﷺ نے فرمایا ”الصَّلَاةُ عَلَى وَقْتِهَا“ نماز کو اپنے وقت میں ادا کرنا۔ بعض لوگ نماز تو پڑھتے ہیں لیکن موئخرا اور لیٹ کر دیتے ہیں یا قضا کر دیتے ہیں؛ یہ صحیح نہیں ہے، بلکہ اس کے مستحب وقت میں اس کو ادا کرنا یہ اللہ تعالیٰ کو سب سے زیادہ محبوب عمل ہے۔

پھر حضرت ابن مسعود رضی اللہ عنہ نے پوچھا کہ اے اللہ کے رسول! اس کے بعد کونسا عمل اللہ تعالیٰ کو سب سے زیادہ محبوب ہے؟ ”قالَ: بِرُأْلُوِالدَّيْنِ“ آپ ﷺ نے فرمایا کہ ماں باپ کے ساتھ حسن سلوک اور بھلائی کا معاملہ کرنا۔ پھر میں نے پوچھا اس کے بعد کونسا عمل سب سے زیادہ محبوب ہے؟ تو آپ ﷺ نے فرمایا کہ اللہ کے راستہ میں جہاد کرنا۔ دیکھو! اللہ کے راستہ میں جہاد کے مقابلہ میں ماں باپ کے ساتھ حسن سلوک کرنے کو آگے کا درجہ دیا گیا ہے۔ اس سلسلہ میں اور روایتیں بھی پیش فرمائیں گے، جو ان شاء اللہ آئندہ مجلس میں پڑھی جائیں گی۔

اللہ تعالیٰ ہمیں ماں باپ کے ساتھ بھلائی کا سلوک کرنے کی توفیق عطا فرمائے۔

بِرَّ الْوَالِدَيْنِ وَصِلَةُ الْأَرْحَامِ

والدین کے ساتھ حسن سلوک

اور

رشته داروں کے حقوق ادا کرنے کی تاکید

﴿ مجلس ۲ ﴾



بِسْمِ اللّٰہِ الرَّحْمٰنِ الرَّحِیْمِ

۱۹۹۹ء میں اپریل ۲۹

الْجَهَنَّمُ ۱۳۱۹ھ

علامہ نووی رحمۃ اللہ علیہ نے یہ باب والدین کے ساتھ حسن سلوک اور صدر حمی کی تاکید کے سلسلہ میں قائم کیا ہے، قرآن پاک کی آیات اور ایک حدیث گذشتہ مجلس میں بیان ہو چکی ہے، آج مزید روایتیں پیش فرمائے ہیں۔

## باپ کا حق ادا کرنے کی ایک صورت

۳۱۳۔ عن أبى هریرة رضي الله عنه قال قال رسول الله ﷺ: لَا يَجُزُّ وَلَدُ

وَالِّدًا إِلَّا أَن يَعْجَدَهُ مَمْلُوكًا، فَيَشْتَرِيهُ، فَيَعْتَقِهُ۔ (رواه مسلم)

ترجمہ: حضرت ابو ہریرہ رضی اللہ عنہ فرماتے ہیں کہ نبی کریم صلی اللہ علیہ وسالم نے ارشاد فرمایا کہ کوئی بیٹا اپنے باپ کو پورا پورا بدل نہیں دے سکتا مگر یہ کہ اس کو غلام پائے تو اس کو خرید کر آزاد کر دے۔

افادات:- یعنی اولاً اگر اپنے باپ کا حق ادا کرنا چاہے تو اس کے حق کی ادائیگی کے لیے چاہے وہ کتنی ہی کوشش کرے اور کتنی ہی خدمت بجالاوے اور ان کی کتنی ہی اطاعت و فرمانبرداری کر لے، دنیا بھر کی راحتیں ان کو پہنچائے؛ تب بھی وہ پوری زندگی میں ان کا حق ادا نہیں کر سکتا، البتہ ان کا حق ادا کرنے کی ایک صورت نبی کریم صلی اللہ علیہ وسالم نے بتلائی جو اس زمانہ میں پائی جاتی تھی جب کہ غلامی کا سلسلہ تھا اور وہ صورت یہ ہے کہ کسی کا باپ کسی کی غلامی اور ملکیت میں ہے اور بیٹا اپنے باپ کو اس کے مالک سے خرید کر کے آزاد کر دے۔ ویسے بیٹے کا باپ کو خرید لینا ہی باپ کی آزادی کے لیے کافی ہے، اس لیے کہ علماء نے مسئلہ لکھا ہے کہ بیٹا باپ کو خریدے تو اس کے خریدتے ہی خود بخود باپ آزاد ہو جاتا ہے۔

تو بیٹا باپ کو خرید کر آزاد کر دے تب تو یہ کہا جا سکتا ہے کہ اس نے باپ کا حق

پورا پورا ادا کر دیا، اس لیے کہ اس صورت میں یہ سمجھا جائے گا کہ باپ کو غلامی سے نجات دلا کر گویا اس نے باپ کو نئی زندگی عطا کی، جیسے باپ اس کے دنیا میں آنے کے لیے ذریعہ بنا تھا اور دنیوی زندگی کے لیے واسطہ بنا تھا؛ تو باپ کو خرید کر غلامی سے آزاد کر کے یہ بھی باپ کے لیے نئی زندگی حاصل ہونے کا ذریعہ بنا، اس اعتبار سے گویا باپ کا جواہsan اس کے اوپر تھا اس کا کچھ بدل ادا کیا، اس لیے نبی کریم ﷺ فرماتے ہیں کہ یہ ایک شکل تواہی ہے کہ جس میں یوں کہا جا سکتا ہے کہ بیٹے نے باپ کا پورا پورا بدلہ ادا کر دیا، باقی وہ کتنی ہی خدمت کر لے، اس کے ساتھ احسان و بھلانی کا معاملہ کرے، اس کو تنتی ہی راحت پہنچائے اور اس کے حکم کی بجا آوری کرے؛ یہ سب کچھ کرنے کے بعد بھی اس کو یہ حق نہیں پہنچتا کہ وہ یوں کہے کہ میں نے باپ کا پورا پورا حق ادا کیا۔ آج ہمارے زمانہ میں تو غلامی کا سلسلہ ختم ہو چکا ہے اس لیے اس شکل پر توعمل کا سوال ہی پیدا نہیں ہوتا۔

### جو اللہ تعالیٰ پر اور آخرت کے دن پر ایمان رکھتا ہو

۳۱۴- و عنہ صَلَّى اللَّهُ عَلَيْهِ وَاٰلِهٖ وَسَلَّمَ أَيْضًا أَنَّ رَسُولَ اللَّهِ صَلَّى اللَّهُ عَلَيْهِ وَاٰلِهٖ وَسَلَّمَ قَالَ: مَنْ كَانَ يُؤْمِنُ بِاللَّهِ وَالْيَوْمِ الْآخِرِ فَلِيُصِلْ رَحْمَةً، وَمَنْ كَانَ يُؤْمِنُ بِاللَّهِ وَالْيَوْمِ الْآخِرِ فَلِيُقْلِلْ خَيْرًاً أَوْ لِيُصُمْتَ. (متفق عليه) ترجمہ: حضرت ابو ہریرہ صَلَّى اللَّهُ عَلَيْهِ وَاٰلِهٖ وَسَلَّمَ سے منقول ہے کہ نبی کریم ﷺ نے ارشاد فرمایا کہ جو اللہ تعالیٰ اور آخرت کے دن پر ایمان رکھتا ہو وہ اپنے مہمان کا اکرام کرے، اور جو اللہ تعالیٰ اور آخرت کے دن پر ایمان رکھتا ہو اس کو چاہیے کہ رشتہ داروں کے حقوق ادا کرے، اور جو اللہ تعالیٰ اور آخرت کے دن پر ایمان رکھتا ہو وہ یا تو بھلی بات کہے یا پھر خاموش رہے۔

افادات: یہ روایت پہلے بھی ایک دو مرتبہ آچکی ہے، اس میں صلح رحمی والا حکم موجود ہے اس مناسبت سے اس باب میں اس روایت کو یہاں پیش کیا ہے۔ عام طور پر

احادیث میں اختصار کے ساتھ یہ جملہ آتا ہے ”مَنْ كَانَ يُؤْمِنُ بِاللَّهِ وَالْيَوْمِ الْآخِرِ“ جو آدمی اللہ تعالیٰ پر اور آخرت کے دن پر ایمان رکھتا ہو۔ اس میں سب ہی ایمانیات آجاتے ہیں، اس لیے کہ اللہ تعالیٰ پر ایمان لانا اور آخرت کے دن پر ایمان لانا اس کے درمیان میں فرشتوں پر ایمان لانا، اللہ کی کتابوں پر ایمان لانا، رسولوں پر ایمان لانا؛ یہ سب موجود ہے، گویا پہلا اور آخر ذکر کر کے درمیان کی تمام چیزوں کی طرف اشارہ کر دیا جاتا ہے جن پر ایمان لانا ضروری ہے۔

نبی کریم ﷺ ارشاد فرماتے ہیں کہ جو آدمی اللہ تعالیٰ پر اور آخرت کے دن پر ایمان رکھتا ہو، مطلب یہ ہے کہ جو آدمی مومن ہے اس کو چاہیے کہ وہ اپنے مہمان کا اکرام کرے۔ پہلے اس کی تفصیل بتاچکا ہوں۔

اور جو آدمی اللہ تعالیٰ پر اور آخرت کے دن پر ایمان رکھتا ہو یعنی جو آدمی مومن ہے اس کو چاہیے کہ صدر حجی کرے۔ یہاں اس روایت کو اسی مناسبت سے لائے ہیں کہ باب کے عنوان میں صدر حجی کا بھی تذکرہ ہے۔

### صدر حجی کی مختصر تفصیل

صدر حجی یعنی کسی کے ساتھ قرابت، رشتہ داری اور نسبی تعلق ہے تو اس نسبت سے جو حقوق اس پر عائد ہوتے ہیں ان حقوق کو ادا کرنا۔ اب یہ حقوق کیا ہیں؟ تو پہلے بھی میں نے بتایا تھا کہ جس قسم کی رشتہ داری ہے اور جس کی جو حیثیت ہے اسی کے مطابق حقوق کی ادائیگی اس پر عائد ہوتی ہے، مثلاً ماں باپ، اولاد، بھائی بہن، دادا دادی، نانا نانی، خالہ، پچا، پھوپھی وغیرہ جتنی بھی خاندانی نسبی رشتہ داریاں ہیں، ان کے حقوق کی ادائیگی میں بعض چیزیں تو وہ ہیں جن کو بعض حالات میں شریعت نے اس پر

واجب اور ضروری قرار دیا ہے مثلاً ماں باپ کے پاس اپنا مال نہیں ہے جس سے وہ اپنا گزر بسر کر سکیں اور بیٹے کے پاس مال موجود ہے، یا بیٹا کمانے کی طاقت رکھتا ہے؛ تو اس صورت میں اس کی ذمہ داری ہے کہ وہ ماں باپ کا نفقہ ادا کرے۔ ہاں! اگر ماں باپ کے پاس اپنا مال موجود ہے تو میں بتلا چکا ہوں کہ جب کسی کے پاس اپنا مال موجود ہو تو اس کے کھانے پینے کا، اس کے پہنچنے اور ہنسنے کا اور اس کے رہنے سہنے کا خرچ کسی دوسرے پر نہیں آتا، وہ اسی کے مال میں واجب ہوتا ہے سوائے یہوی کے، کہ وہ ایک ایسی شخصیت ہے کہ اس کے پاس اپنا کتنا ہی مال موجود کیوں نہ ہو، وہ کروڑ پتی اور ارب پتی ہوتی بھی اس کا خرچ اس کے شوہر پر ہی ضروری ہے۔ اس کے علاوہ کوئی بھی رشتہ دار ہو، ماں باپ، اولاد اور وہ بھی چاہے چھوٹی ہی کیوں نہ ہو اور دوسرے تمام رشتہ دار کوئی بھی ہو، اگر ان کے پاس اپنا مال موجود ہے جس سے ان کے کھانے پینے کی ضرورت، پہنچنے اور ہنسنے کی ضرورت پوری ہو سکتی ہے، تو اس صورت میں کسی دوسرے پر ان کا کوئی بھی نفقہ واجب نہیں ہے۔ اب واجب نہ ہونے باوجود ان کی خوشنودی حاصل کرنے کے لیے اگر اولاد ان کے ساتھ ہدیہ وغیرہ کا سلسلہ جاری رکھنے تو اچھا ہے، لیکن شریعت واجب قرار نہیں دیتی۔ لیکن اگر ان کے پاس اپنا مال موجود نہیں ہے، اور اس کے پاس اپنی ضرورت سے زائد مال ہے تو پھر اس میں بڑی تفصیلات ہیں۔ بعض صورتوں میں ان کا نفقہ واجب ہوتا ہے، اور اگر کئی اولاد ہیں تو ہر ایک کے اوپر کچھ نہ کچھ حصہ ان کے حق کے مطابق عائد ہوتا ہے، جو ان کو ادا کرنا پڑے گا۔ بعض رشتہ دار یاں دور کی ہیں مثلاً آپ کی خالہ ہیں اور ان کا بیٹا بھی موجود ہے اور اس کی حیثیت بھی ہے تو اس پر ہی ان کا خرچ واجب ہوتا ہے لیکن اگر وہ اس کو ادا

نہیں کرتا تو اس صورت میں آپ کو ان کے ساتھ حسن سلوک کرنا چاہیے۔

### صلہ رحمی کا ادنیٰ درجہ

اور صلہ رحمی کا کم سے کم درجہ یہ ہے آدمی ان کے ساتھ ملاقات کرتا رہے اور ان کے ساتھ سلام و کلام کا سلسلہ جاری رکھے، اور خیر خیریت معلوم کرے؛ یہ صلہ رحمی کا ادنیٰ درجہ ہے، اگر کوئی آدمی یہ بھی نہیں کرتا تو یوں سمجھا جائے گا کہ اس نے قطع رحمی کی لیعنی رشتہ داری کا حق ادا نہیں کیا، اور اس صورت میں قطع رحمی اور رشتہ داری کا حق ادا نہ کرنے پر جو وعید یہ قرآن و احادیث میں آئی ہیں وہ تمام اس کے اوپر عائد ہو جائیں گی اس لیے یہ تو ضروری ہے کہ اپنے جتنے بھی رشتہ دار ہوں، جن کے ساتھ کبھی کوئی معاملہ ایسا تو ہونا ہی نہیں وہ قریب کے ہوں یا دور کے ہوں، ان کے ساتھ کبھی کوئی معاملہ ایسا تو ہونا ہی نہیں چاہیے کہ ان کے ساتھ گفتگو کا سلسلہ بند کر دیں بول چال نہ ہو اور سلام کلام نہ ہو، اگر یہ نہیں ہوگا تو اس صورت میں یہ ساری وعید یہ اس کے اوپر آجائیں گی اور اس کے نتیجہ میں وہ مصیبتوں میں پھنسے گا۔

### روزی کی تیگی کا سب سے بڑا سبب

آگے ایک روایت آنے والی ہے کہ آدمی جب صلہ رحمی کرتا ہے، رشتہ داری کے حقوق ادا کرتا ہے تو اس کی وجہ سے اللہ تعالیٰ اس کی روزی میں برکت عطا فرماتے ہیں اس کی زندگی میں برکت عطا فرماتے ہیں اور اگر قطع رحمی کرتا ہے تو اس کے نتیجہ میں اس کی روزی میں بے برکتی ہوتی ہے، روزی کا سلسلہ ختم کر دیا جاتا ہے۔ آج کل لوگوں کو عام طور پر شکایتیں ہیں کہ کاروبار نہیں چلتا، بہت تکلیف ہے اور برکت نہیں ہے، حالانکہ کاروبار میں برکت نہ ہونے اور روزی کی تیگی کا سب سے بڑا سبب قطع رحمی ہے،

اب اگر اس لائن سے وہ آدمی سوچے تو اس کو خود اپنی پریشانی کا جواب مل جاتا ہے کہ کسی رشتہ دار کے ساتھ کچھ نہ کچھ معاملہ خراب چل رہا ہوتا ہے۔ بعض لوگ تو ماں باپ ہی کا حق ادا کرنے میں کوتا ہی کرتے ہیں بندیا کی شروعات ہی میں معاملہ گڑ بڑھتا ہے، اور اگر ماں باپ کے حق کی ادائیگی کا کچھ اہتمام کیا تو دوسرا رشتہ داروں کے حقوق کی ادائیگی میں بڑی کوتا ہیاں ہوتی ہیں اور بعضوں کے ساتھ ایسی اڑائی ہوتی ہے کہ ان کو دیکھنے کے لیے تیار نہیں ہوتے، سلام و کلام کے لیے راضی نہیں، اور پھر چاہتے یہ ہیں کہ ہماری روزی میں برکت ہو؛ یہ کیسے ہو سکتا ہے، معمولی معمولی باتوں میں آپس میں جھگڑے ہوتے ہیں، بات چیت بند ہو جاتی ہے، سلام و کلام کا سلسلہ منقطع ہو جاتا ہے، اور جب مصیبتیں آتی ہیں تو پھر روتے پھرتے ہیں، اور مصیبت تو یہ ہے کہ پتہ بھی نہیں چلتا، اور یہ سمجھ میں ہی نہیں آتا کہ یہ تکلیف کا ہے کی وجہ سے آئی۔ اور اگر اللہ کا کوئی بندہ متوجہ کرے تو ادھر دھیان ہی نہیں دیتے، یوں سمجھتے ہیں کہ یہ تو ایسی ہی بات ہے، حالانکہ حقیقت میں مصیبت اسی کی وجہ سے آتی ہے۔

## کمزوروں کی وجہ سے روزی دی جاتی ہے

میں پہلے بھی بتلا چکا ہوں کہ بہت سی مرتبہ ایسا ہوتا ہے کہ صاحزادے کما کر ماں باپ کو دے رہے ہیں، اب شادی ہوئی تو بیوی کان بھر رہی ہے، اور یوں کہتی ہے کہ دیکھو! آپ اتنی تکلیف اٹھا کر ماں باپ کو دیتے ہیں اور تمہارا فلاں بھائی تو بیٹھا بیٹھا کھا رہا ہے، ماں باپ اس کو کچھ نہیں کہتے۔ اور جب ایک بات بار بار کہی جاتی ہے تو اس کا اثر یہ ہوتا ہے کہ یہ بھی سوچنے لگتا ہے کہ یہ بات تو ٹھیک کہتی ہے، اس کی بات پھینک دینے جیسی نہیں ہے، لہذا اس سلسلہ میں وہ ماں باپ سے بات کرتا ہے، حالانکہ

جب آپ نے اپنی حیثیت کے مطابق خدمت کے طور پر ماں باپ کو پیش کر دیا تو اب ان کو اختیار ہے کہ وہ جس طرح چاہیں اس کو استعمال کریں، لیکن جب آپ اس سلسلہ میں ماں باپ سے گفتگو کریں گے تو اسی کے نتیجے میں کبھی تو ماں باپ کے ساتھ بھی تعلقات کشیدہ ہو جاتے ہیں، اور بھائیوں کے ساتھ بھی ٹوٹ جاتے ہیں، اور پھر یہ صاحزادے کہتے ہیں کہ میں ہی الگ ہو جاتا ہوں۔ پھر علاحدگی اختیار کر لینے کے پچھے زمانہ کے بعد کاروبار ٹھنڈا ہونے لگتا ہے تو اب سوچتے ہیں کہ کاروبار ٹھنڈا کیوں ہو گیا؟ اسے بھائی! تمہارے کاروبار میں جو کچھ آرہا تھا وہ تو ان کمزوروں کی وجہ سے ہی آرہا تھا حدیث پاک میں آتا ہے ”إِنَّمَا تُرْزَقُونَ وَتُنْصَرُونَ بِضُعْفَاءِ أَنْكُمْ“ (من ترمذی ۲۰۲) تم کو تمہارے کمزوروں کی وجہ سے روزی دی جاتی ہے، یعنی جو کمزور خود کمانے کی طاقت نہیں رکھتے، تم کما کران کی ضرورتوں کو پورا کرنے کے لیے کوشش کر رہے ہو، تو ان کی برکت سے اللہ تعالیٰ تمہیں بھی روزی دیتے ہیں۔

### پہلا شیطانی حربه

اب دیکھو کہ نبی کریم ﷺ نے کیا تعلیمات دی ہیں؟ اور یہ یوں سمجھتا ہے کہ میں ان کو کھلارہا ہوں اور حضور اکرم ﷺ یہ بتلارہے ہیں کہ یہ تجھے کھلارہے ہیں۔ اب ہمارا ایمان تو نمی کریم ﷺ پر ہے، ہم اپنی آنکھوں سے یہ دیکھ رہے ہیں اور بظاہر یہی نظر آتا ہے کہ ہم محنت کرتے ہیں اور ہم کما کرلاتے ہیں اور ہم ان کو کھلارہے ہیں، لیکن حضور اکرم ﷺ فرماتے ہیں کہ نہیں! تم کو جو کچھ مل رہا ہے وہ تو اس کی وجہ سے مل رہا ہے تو صرخ ایمان والی بات تو یہ ہے کہ ہمیں کچھ بھی نظر آتا ہو لیکن اللہ کے پاک رسول ﷺ جب یہ کہتے ہیں کہ تمہیں ان کی وجہ سے روزی ملتی ہے تو ہمیں اس کو مان لینا چاہیے اور

ہمیں اسی کا یقین رکھنا چاہیے کہ ہماری آنکھیں کچھ بھی دیکھتی ہوں، ہماری آنکھ غلط دیکھ سکتی ہے لیکن اللہ کے پاک رسول ﷺ کبھی غلط کہہ نہیں سکتے۔ اگر چہ ظاہر ہم یہ دیکھ رہے ہیں کہ ہم کما کران کو کھلارہ ہے ہیں لیکن جب نبی کریم ﷺ نے فرمادیا کہ ان کی وجہ سے تمہیں روزی مل رہی ہے تو اب ہمارا ایمان یہی ہونا چاہیے، اور جب یہ ایمان ہو گا تو کیا ہم ان کے ساتھ تعلقات ختم کریں گے؟ ہرگز نہیں۔ جب ہم یہ سمجھیں گے کہ ہمیں جو کچھ مل رہا ہے وہ اُس کی وجہ سے مل رہا ہے تو ہم کبھی بھی اُس کے ساتھ تعلقات نہیں توڑیں گے، بلکہ اگر وہ توڑنا بھی چاہے گا تو ہم اُس کے سامنے ہاتھ جوڑیں گے کہ اللہ کے واسطے ایسا مست کرو، میری غلطی ہو گئی ہو تو معاف کر دو، میں تو آپ کو ساتھ ہی رکھوں گا، آپ کہیں نہیں جائیں گے۔ لیکن جب آپ یوں سمجھیں گے کہ میں محنت کرتا ہوں اور میں کما کر کھلاتا ہوں تو پھر آپ الگ ہونے کی بات کریں گے۔ جب کوئی آدمی آپ کو ایسا مشورہ دے رہا ہو، تو درحقیقت یہ پہلا شیطانی اور نفسانی حربہ ہے، آپ اس کو سمجھائیے کہ بھائی! میں اس کو نہیں کھلارہا ہوں وہ مجھے کھلارہ ہے ہیں۔ اگر بیوی بھی یہ کہتی ہو تو اس سے کہنا چاہیے کہ پلی! یہ بات نہیں ہے، تو جو سمجھ رہی ہے وہ بالکل غلط ہے، نبی کریم ﷺ کا یہ ارشاد ہے، اس لیے یہ لوگ مجھے کھلارہ ہے ہیں، یہ نہ سمجھنا کہ میں ان کو کھلارہا ہوں۔ جب تک میرا معاملہ ان کے ساتھ درست ہے وہاں تک میری روزی میں برکت ہے اور مجھے روزی ملتی رہے گی، اور جس دن میں ان سے تعلقات کٹ کر دوں گا اسی دن سے میرا معاملہ گڑ بڑ میں پڑ جائے گا۔

### دوسری شیطانی حربہ

حضرت شیخ نوراللہ مرقدہ ہمیشہ فرمایا کرتے تھے کہ قطع رحمی کی وجہ سے روزی کا

و بال آتا ہے اور پھر آدمی سمجھنا نہیں ہے اور روتا پھرتا ہے، وظیفے پڑھتا ہے اور پھر یوں سوچتا ہے کہ کسی نے کچھ کر دیا ہے، یہ دوسرا شیطانی حر بہ ہوتا ہے۔ جیسے کسی بیماری کی صحیح تشخیص ہی نہ ہو تو اس کا علاج کیا ہوگا۔ اسی طرح شیطان اب دوسرے راستے پر لے جا رہا ہے، بیماری کی جو بنیاد اور سبب ہے اُدھر سے دھیان ہٹا کر دوسری طرف لے جارہا ہے، اب وہ اور زیادہ چکر پر چڑھ جاتا ہے، عاملوں کے پاس جائے گا، کہیں تعویذ گنڈے کرائے گا، کوئی کہے گا کہ کالا جادو ہے اور کوئی کچھ کہے گا، لیکن جو کالا جادو اپنے اندر ہے اس کو دور کرنے کی کوشش ہی نہیں کرتا، یہاں پر بھی الزام دوسروں کے اوپر دیتا ہے، اپنی غلطیوں کی طرف آدمی کا ذہن جلدی سے نہیں جاتا۔ اس لیے حقیقت تو یہ ہے کہ ہم میں سے ہر ایک کو ایسے موقع پر اپنا جائزہ لینا چاہیے کہ میں کوئی ایسا کام تو نہیں کر رہا ہوں جس پر حدیثِ پاک میں تنگی کی وعید سنائی گئی ہے، اگر ایسا کوئی کام ہے تو اس سے فوراً باز آ جانا چاہیے، اس کا اصل علاج یہی ہے، دوسرے کوئی علاج نہیں ہے۔ بہر حال! میں یہ عرض کر رہا تھا کہ صلدر حی کا ادنیٰ اور کم سے کم درجہ یہ ہے کہ آدمی اپنے رشتہ داروں کے ساتھ سلام کلام کا سلسلہ جاری رکھے، اگر وہ سلام کلام کا سلسلہ ختم کر دے گا تو یوں کہا جائے گا کہ اس نے رشتہ داری کا حق ادا نہیں کیا۔

اور نبی کریم ﷺ نے تیسری بات ارشاد فرمائی کہ جو آدمی اللہ تعالیٰ پر اور آخرت کے دن پر ایمان رکھتا ہو اس کو چاہیے کہ بھلی بات کہیے یا خاموش رہے، اس کی تفصیل بتا چکا ہوں۔

### رشتہ داری کی اپیل

۳۱۵۔ وَعَنْهُ قَالَ ﷺ قَالَ رَسُولُ اللَّهِ ﷺ: إِنَّ اللَّهَ تَعَالَى خَلَقَ الْخَلْقَ حَتَّىٰ إِذَا فَرَغَ مِنْهُمْ قَامَتِ الرَّحْمُ، فَقَالَتْ: هَذَا مَقَامُ الْعَائِدِ بِكَ مِنْ

**الْقَاطِيْعَةِ۔** قال: نَعَمْ! إِنَّمَا تَرْضَيْنَ أَنْ أَصْلَى مَنْ وَصَلَكِ، وَأَقْطَعَ مَنْ قَطَعَكِ؟ قالت: بَلِي۔ قال: فَذَلِكَ لَكِ۔ ثُمَّ قال رَسُولُ اللَّهِ ﷺ: إِنَّمَا تَرْضَيْنَ أَنْ تُفْسِدُوا فِي الْأَرْضِ وَتُقْطِعُوا أَرْحَامَكُمْ شِئْمٌ فَهَلْ عَسِيْتُمْ إِنْ تَوَلَّتُمْ أَنْ تُفْسِدُوا فِي الْأَرْضِ وَتُقْطِعُوا أَرْحَامَكُمْ أُولَئِكَ الَّذِينَ لَعْنَهُمُ اللَّهُ فَأَصْمَهُمْ وَأَعْمَى أَبْصَارَهُمْ ﴿١٠﴾ (متفق عليه)

وفي رواية للبخاري: فَقَالَ اللَّهُ تَعَالَى: مَنْ وَصَلَكِ وَصَلَتُهُ، وَمَنْ قَطَعَكِ قَطَعْتُهُ۔

ترجمہ: حضرت ابو ہریرہ رض ہی کی روایت ہے فرماتے ہیں کہ نبی کریم صلی اللہ علیہ و آله و سلم نے ارشاد فرمایا کہ اللہ تعالیٰ جب تمام مخلوق کو پیدا فرمائے تو قربات کھڑی ہوئی۔ اور کہا کہ باری تعالیٰ! قطع رحمی کے حقوق کو ضائع ہونے سے بچانے کے لیے میں آپ کی پناہ حاصل کرنا چاہتی ہوں۔ تو باری تعالیٰ نے بھی اس سے فرمایا کہ بالکل! تمہیں گارٹی دی جاتی ہے۔ اچھا! کیا اس بات پر تو خوش ہے کہ جو تجھے جوڑے گا، میں اس سے جوڑوں گا، اور جو تجھے کاٹے گا، میں اس کو کاٹوں گا؟ اس کے جواب میں اس نے کہا کہ جی ہا! میں اس پر تیار ہوں، تو باری تعالیٰ نے فرمایا کہ جاؤ! تمہیں اس بات کی گارٹی دی جاتی ہے۔ اس کے بعد نبی کریم صلی اللہ علیہ و آله و سلم نے فرمایا کہ اگر تم چاہو تو قرآن کی یہ آیت پڑھو، جس کا خلاصہ ہے کہ کیا تمہیں یہ موقع ہے کہ تم کو اگر قبضہ حاصل ہو جائے تو زمین کے اندر فساد پھیلاؤ گے اور رشته دار یوں کے حقوق کو ضائع کرو گے یعنی قطع رحمی کرو گے؟ یہی لوگ ہیں جن پر اللہ تعالیٰ نے لعنت فرمائی اور حق بات کے سننے سے ان کو بہرا باندیا اور حق کی طرف نظر کرنے سے ان کی آنکھوں کو انداھا کر دیا۔ بخاری شریف کی روایت میں ہے کہ اللہ تعالیٰ نے رشته داری سے فرمایا کہ جو تجھے جوڑے گا میں اسے اپنے سے جوڑوں گا اور جو تجھے کاٹے گا تو میں اسے اپنے سے کاٹوں گا۔

افادات: وہ نسبی رشته داری جو بچہ پیدا ہوتے ہی مان کے پیٹ سے لے کر آتا ہے، اس کو عربی میں ”رَحْمٌ“ کہتے ہیں۔

یہاں ایک سوال پیدا ہوتا ہے کہ قربات و رشته داری جسمانی اور جاندار چیزوں

ہے نہیں کہ اُٹھے اور بات کرے؟ اس سلسلہ میں شریح نے لکھا ہے کہ ہو سکتا ہے کہ اللہ تعالیٰ نے اس کی طرف سے اس کے ان جذبات کو ظاہر کرنے کے لیے اور اس کی اس درخواست کو پیش کرنے کے لیے کسی فرشتے کو کھڑا کر دیا ہو اور اس فرشتے نے یہ بات اس کی طرف سے اللہ تعالیٰ کی بارگاہ میں پیش کی ہو۔

یا یہ بھی ہو سکتا ہے کہ اللہ تعالیٰ ہر چیز پر قادر ہے ﴿إِنَّ اللَّهَ عَلَىٰ كُلِّ شَيْءٍ قَدِيرٌ﴾ اگر چہ رشتہ داری حسی چیز نہیں ہے بلکہ ایک معنوی چیز ہے، لیکن اللہ تعالیٰ اس بات پر قدرت رکھتے ہیں کہ وہ اس کو کوئی جسم اور شکل عطا کریں اور وہ اللہ تعالیٰ کے سامنے اپنی بات پیش کرے اللہ تعالیٰ کی قدرت سے کوئی چیز بھی بعید نہیں ہے۔

اور یہ بھی ہو سکتا ہے کہ قرابت اور رشتہ داری کے حقوق کو ضائع ہونے سے بچانے کے لیے اور اس کے حقوق کی ادائیگی کی تاکید کے لیے نبی کریم ﷺ نے تعبیر کا ایک مخصوص انداز اختیار فرمایا ہو، تاکہ اللہ تعالیٰ کے یہاں اس کی کتنی اہمیت ہے وہ لوگوں کو معلوم ہو جائے۔

خیر! تو قرابت اور رشتہ داری اُٹھی اور کہا کہ باری تعالیٰ! قطع رحمی کے حقوق کو ضائع ہونے سے بچانے کے لیے میں آپ کی پناہ حاصل کرنا چاہتی ہوں گویا قرابت اور رشتہ داری نے اپنی درخواست اللہ تعالیٰ کے حضور میں یہ کہہ کر پیش کی کہ میرے حقوق کو اگر ضائع کیا گیا تو اس کے لیے کیا گارنٹی ہے؟ رشتہ داری نے باری تعالیٰ سے یہ عرض کیا کہ باری تعالیٰ! آپ نے مجھے پیدا کیا اور میرے کچھ حقوق آپ نے مقرر کئے کہ ان کو ادا کیا جائے، اور ان کو ضائع و بر بادنہ کیا جائے، تو اب میرے ان حقوق کو بر باد ہونے سے بچانے کے سلسلہ میں مجھے آپ کی بارگاہ سے کوئی گارنٹی ملنی چاہیے اور ایسا

کچھ اطمینان مجھے ملنا چاہیے؛ تاکہ اس گارنٹی کی وجہ سے کوئی آدمی اگر میرے حقوق کو ضائع کرنے کا رادہ کرے تو وہ ڈرجائے اور ضائع نہ کرے۔

کیا گارنٹی ہے کہ لوگ میرے حقوق ادا کریں گے یا نہیں کریں گے۔ اور اگر نہیں کریں گے تو ان کو کیا سزا ملے گی، اور اگر ادا کریں گے تو اس پر کیا انعام ملے گا؟ ابھی سے یہ طے ہو جائے تو میرا خیال رکھا جائے گا، اور اگر طنبھیں کیا جائے گا تو لوگ میرا خیال بھی نہیں رکھیں گے۔

### رشته داری کو زبردست گارنٹی ملی ہے

توباری تعالیٰ نے بھی اس سے فرمایا ”نَعَمْ“ بالکل! تمہیں گارنٹی دی جاتی ہے اچھا! کیا تو اس بات پر خوش ہے کہ جو تجھے جوڑے گا اور جو تیرے حقوق ادا کرے گا، میں اس سے جوڑوں گا، اور جو تجھے کاٹے گا اور تیرے حقوق ضائع کو بر باد کرے گا، میں اس کو کاٹوں گا! یعنی اس کو بر باد کروں گا؟ دیکھو! اللہ تعالیٰ کی بارگاہ سے قربت اور رشته داری کو کتنی زبردست گارنٹی دی گئی کہ باری تعالیٰ قربت سے پوچھ رہے ہیں کہ اب تو تجھے اطمینان ہے؟ اس کے جواب میں قربت نے کہا کہ جی ہاں! میں اس پر تیار ہوں، اگر اتنی گارنٹی مجھے مل جائے تو میں خوش ہوں۔ توباری تعالیٰ نے فرمایا کہ جاؤ! تمہیں اس بات کی گارنٹی دی جاتی ہے۔

اللہ تعالیٰ جس کو جوڑے، تو پھر ساری دنیا بھی اس سے منھ موزے تو اس کو کوئی پرواہ نہیں کرنی چاہیے۔ اور اللہ تعالیٰ جسے کاٹے پھر تو ساری دنیا بھی اسے خوش کر دینا چاہیے تو وہ خوش نہیں ہو سکتا۔ دنیا کا معمولی حاکم یا آپ کے شہر کا ڈی ایس پی، یا ملکہ بُر جب کسی کے متعلق اپنی ناراضگی کا اظہار کر دیتا ہے تو اس آدمی کورات بھر نہ نہیں آتی،

زندگی کا چین و سکون خراب ہو جاتا ہے، توجہ اللہ تعالیٰ یوں کہہ دیں کہ میں اس کو کاٹوں گا تواب وہ آدمی رشته داری کے حقوق ضائع کر کے کیا سکون واطمینان کی نیند لے سکتا ہے؟ کیا اس کو زندگی میں چین و سکون حاصل ہو سکتا ہے؟ ظاہر ہے کہ کبھی بھی چین نہیں مل سکتا۔ اگر وہ چین و سکون حاصل کرنا چاہتا ہے تو اس کو چاہیے کہ رشته داری کے حقوق کو ادا کرے۔

تواب رشته داری اتنی بڑی زبردست گارنٹی لے کر دنیا میں آئی ہے، اور ہم پیدا ہوتے ہی اس رشته داری کو اپنے ساتھ لے کر آتے ہیں، اب اگر ہمیں اپنا کام بنانا ہے تو پھر اس رشته داری کے حقوق ادا کرنا ضروری ہے، اور اگر اس کو ضائع و بر باد کریں گے تو پھر یہ دعید و مصیبت ہم پر عائد ہو جائے گی۔

## دولت اور کرسی کا نشہ

اس کے بعد نبی کریم ﷺ نے قرآن پاک کی ایک آیت کی طرف اشارہ کرتے ہوئے فرمایا کہ اگر تم چاہو تو قرآن کی یہ آیت پڑھو، جس کا خلاصہ ہے کہ کیا تمہیں یہ توقع ہے کہ تم کو اگر حکومت مل جائے اور قبضہ حاصل ہو جائے تو زمین کے اندر فساد پھیلاؤ گے اور رشته دار یوں کے حقوق کو ضائع کرو گے اور قطع رحمی کرو گے؟ یعنی عام طور پر ہوتا ایسا ہی ہے کہ آدمی کے ہاتھ میں جب کچھ پاور آتا ہے، چاہے وہ مسلسل پاور ہو یا منی پاور ہو یعنی پیسوں کا پاور ہو یا طاقت و قوت کا پاور ہو، تو اس کا نتیجہ یہ ہوتا ہے کہ آدمی یہ سمجھنے لگتا ہے ”ہم چوں من دیگرے نیست“، ہم سے بڑا کوئی نہیں ہے، پھر رشته دار یوں کے جو حقوق اس پر عائد ہوتے ہیں ان کو ضائع کرتا ہے، لوگوں کے ساتھ ظلم و زیادتیاں کرتا ہے۔ عام طور پر دولت آتی ہے یا کرسی ملتی ہے تو اسی کے نشہ میں آدمی یہ حقوق ضائع کرتا

ہے۔ آگے باری تعالیٰ فرماتے ہیں کہ یہی لوگ ہیں جنہوں نے قوت کے بل بوتے پر زمین میں فساد پھیلایا اور رشتہ دار یوں کے حقوق ضائع کئے، ان پر اللہ تعالیٰ نے لعنت فرمائی۔ لعنت یعنی اللہ کی رحمت سے دوری۔ اور حق بات کے سفنه سے ان کو بہرا بنا دیا اور حق کی طرف نظر کرنے سے ان کی آنکھوں کو انداھا کر دیا۔ اس نشہ میں یہ ہوتا ہے کہ لوگ سمجھاتے بھی ہیں اور ساری دنیا ان کو اصل حقیقت دکھانے کی کوشش کرتی ہے کہ تم یہ سب غلط کر رہے ہو، لیکن ان کو نظر ہی نہیں آتا، ان کی سمجھ میں آتا ہی نہیں، کان بہرے اور آنکھیں انڈھی ہو جاتی ہیں۔

## حسن سلوک کا سب سے زیادہ حق دار کون؟

۳۱۶: و عنہ ﷺ قال: جَاءَ رَجُلٌ إِلَيْ رَسُولِ اللَّهِ ﷺ فَقَالَ: يَا رَسُولَ اللَّهِ!

اللَّهُمَّ مَنْ أَحَقُّ النَّاسِ بِحُسْنِ صَحَابَتِي؟ قَالَ: أَمْكَ. قَالَ: ثُمَّ مَنْ؟ قَالَ: أَمْكَ. قَالَ: ثُمَّ مَنْ؟ قَالَ: أَمْكَ. قَالَ: ثُمَّ مَنْ؟ قَالَ: أَبُوكَ۔ (متفق عليه)

وفى روایة: يارسول الله! منْ أَحَقُّ بِحُسْنِ الصُّحْبَةِ؟ قال: أَمْكَ، ثُمَّ

أَمْكَ، ثُمَّ أَمْكَ، ثُمَّ أَبَاكَ، ثُمَّ أَدْنَاكَ أَدْنَاكَ۔

ترجمہ: حضرت ابو ہریرہؓ فرماتے ہیں کہ نبی کریم ﷺ کی خدمت میں ایک آدمی حاضر ہوا اور اس نے سوال کیا، اے اللہ کے رسول، میرے حسن سلوک کا لوگوں میں سب سے زیادہ حق دار کون ہے؟ حضور ﷺ نے فرمایا تیری ماں۔ اس نے پوچھا پھر کون؟ تو آپ ﷺ نے فرمایا تیری ماں۔ اس نے پوچھا پھر کون؟ آپ ﷺ نے فرمایا تیری ماں۔ اس نے پوچھا پھر کون؟ تو آپ ﷺ نے فرمایا، تیرا باپ۔ اور ایک روایت میں یہ بھی ہے کہ اے اللہ کے رسول! میرے حسن سلوک کا سب سے زیادہ حق دار کون ہے؟ تو حضور ﷺ نے فرمایا کہ تمہاری ماں، پھر تمہاری ماں، پھر تمہارا باپ، پھر رشتہ داری کے اعتبار سے جو جتنا قریب ہو۔

**افادات:** گویا حسن سلوک کے معاملہ میں باپ کے مقابلہ میں ماں کو تین گنا حق دیا گیا یعنی تین حصے ماں کے ہوئے اور ایک حصہ باپ کا ہوا۔

اس حدیث کی تشریح کرتے ہوئے علماء نے لکھا ہے کہ دو چیزیں الگ الگ ہیں ایک ہے خدمت اور حسن سلوک۔ دوسرا ہے تعظیم اور حکم کی بجا آوری میں ماں پر باپ مقدم ہے، اگر دونوں کے احکام میں نکراو ہو جائے اور کسی کا حکم شریعت کے خلاف نہ ہو تو باپ کا حکم مانا جائے گا۔ اور خدمت اور راحت پہنچانے کے معاملہ میں اور ہدایہ دینے کے معاملہ میں باپ پر ماں کو ترجیح ہوگی۔ اس لیے کہ ماں نے اس کے لیے تین مشقتیں اٹھائی ہیں، جب پیٹ میں تھا، جب پیدا ہوا، اور دودھ پلانے کے زمانہ میں۔ اور بعد میں جب پروش کا زمانہ آیا تو ماں کے ساتھ باپ بھی شریک ہے، پہلے تین مرحلوں میں باپ میدان میں تھا ہی نہیں، صرف ماں ہی ماں تھی، لیکن جب بڑا ہوا اور تعليم و تربیت کا زمانہ آیا تو اب دونوں شریک ہیں۔ تو گویا ماں نے تین گنا محنت کی ہے، اس لیے حسن سلوک اور خدمت و محبت کے معاملہ میں ماں کو ترجیح دی ہے، لیکن تعظیم اور حکم کو بجالانے کے معاملہ میں باپ کو ترجیح دی ہے، باپ کا حکم مقدم رکھا جائے گا۔

## وہ آدمی ہلاک و بر باد ہو

۳۱۷: و عنہ ﷺ عن النبی ﷺ قال: رَغِمَ أَنْفُ، ثُمَّ رَغِمَ أَنْفُ، ثُمَّ رَغِمَ

أَنْفُ، مَنْ أَذْرَكَ أَبُو يَهِ عِنْدَ الْكِبِيرِ، أَحَدَهُمَا أَوْ كِلَاهُمَا، فَلَمْ يَذْخُلِ الْجَنَّةَ۔ (رواہ مسلم)

**ترجمہ:** حضرت ابو ہریرہ رض نبی کریم صلی اللہ علیہ وسلم کا ارشاد فرماتے ہیں کہ اس کی ناک غبار آلوہ ہو، وہ آدمی ہلاک و بر باد ہو، وہ آدمی ہلاک و بر باد ہو، جس نے اپنے ماں باپ میں سے دونوں کو یا کسی ایک کو بوڑھاپے میں پایا، اس کے باوجود ان کی خدمت کر کے وہ جنت میں داخل نہ ہو سکا۔

**افادات:** اس لیے کہ بوڑھاپے کی حالت میں ماں باپ کو پایا، اگر وہ ان کی

خدمت کرتا تو وہ ضرور اس کو جنت میں داخل کرتے، لیکن اس نے ان کا حق ادا نہیں کیا اور جنت میں داخل نہیں ہو پایا تو اب اس کے لیے ہلاکت کے علاوہ اور کیا باقی رہا۔ اس لیے ماں باپ کے حقوق کی ادائیگی کے معاملہ میں خاص طور پر بوجھا پے میں بہت زیادہ اہتمام کرنا چاہیے۔

### ماں باپ کی تقسیم کا دردناک منظر

آج کل تو ایسا زمانہ آیا ہے کہ کیا کہا جائے، اللہ کی پناہ۔ ایک مولانا صاحب سنانے لگے کہ اب تو ماں باپ کو بھی تقسیم کیا جاتا ہے۔ میں نے کہا کہ وہ کیسے؟ تو بتایا کہ بیٹوں میں جب جائیداد تقسیم ہوتی ہے تو بیٹے کہتے ہیں کہ باپ کو تور کھا اور ماں کو میں رکھتا ہوں۔ پھر کیا ہوا؟ باپ کی وجہ سے جائیداد میں سے دو چار بیگہ ز میں الگ کی گئی تھی، اور ماں کی وجہ سے کچھ الگ کی گئی تھی۔ اب ایسا ہوا کہ ماں کا انتقال ہو گیا، اور باپ رہ گیا، تو پھر اس میں بھی جھگڑے ہوتے ہیں۔ اب وہ بیٹا جس کے ساتھ باپ رہتا ہے وہ یوں کہتا ہے کہ والدہ کا توانقل ہو گیا اب تو آرام سے بیٹھ گیا، اور میرے اکیلے پر باپ کی زحمت ہے، اس لیے اب تو بھی ان کی خدمت میں کچھ حصہ لے، ورنہ پھر زمین میں سے میرا حصہ لا۔ اللہ اکبر! یہ مزاج عام ہوتا جا رہا ہے، یعنی ماں باپ کی خدمت بھی جائیداد کی بنیاد پر کی جا رہی ہے، حالانکہ جائیداد اصل چیز تھوڑی ہے۔ پھر یہ کیا بات ہوئی کہ ایک بھائی کے یہاں ماں رہے گی اور دوسرے کے یہاں باپ رہے گا۔ حالانکہ پوری زندگی تو ان دونوں نے ایک ساتھ رہ کر زندگی گزاری، کیا یہ اولاد کی سعادتمندی کی بات ہے کہ ان کی اخیری زندگی میں ان دونوں کو الگ رکھا جائے؟ اس بات کو کون برداشت کرے گا؟ آپ تو اپنی بیوی سے الگ رہنے کے لیے تیار نہیں ہیں اور ماں باپ

کے ساتھ یہ معاملہ کیا جا رہا ہے؟

اچھا! یہ تو ماں باپ کی تقسیم ہوئی تھی۔ اور اب تو باپ اکیلارہ گیا تو انہوں نے یہ کیا کہ وہ کھانا ایک کے یہاں کھائیں گے، دوسرا کے یہاں غسل کرنے کے لیے جائیں گے اور سونا رہنا تیسرا کے یہاں ہوگا۔ میں نے کہا کہ واہ بھی واہ! یہ کیسی بات ہوئی کہ بوڑھاپے کے اندر باپ فقروں کی طرح گداگری کرتا پھرے گا۔ یہ سب ہمارے سماج میں ہو رہا ہے، اگر آپ معلوم کریں گے تو آپ کے معاشرہ میں بھی ایسے نہ نہ نے ضرور مل جائیں گے۔ استغفار اللہ۔

## ایک افسوس ناک واقعہ

اور اب تو دھیرے دھیرے یہ مزاج بنتا جا رہا ہے کہ اگر ماں باپ بوڑھے ہو گئے ہیں تو ان کو بڈھا گھر (nursing home) میں بیٹھ جو، یورپ اور امریکہ میں یہ طریقہ چل رہا ہے، ماں باپ بوڑھے ہو گئے تو بیٹا بڈھا گھر (nursing home) والوں سے رابطہ قائم کر کے کہتا ہے کہ میں اپنے ماں باپ کو آپ کے یہاں چھوڑ دیتا ہوں اور اس کی ماہانہ فیس ادا کر دیتا ہوں۔ یورپ والوں کو ماں باپ کی خدمت کرنے کی فرصت نہیں ہے، حالانکہ یہی جنت کمانے کا وقت تھا۔ اب نتیجہ کیا ہوتا ہے؟

مولانا محمد تقی عثمانی صاحب دامت برکاتہم نے لکھا ہے کہ کراچی میں ایک صاحب کے متعلق سن اکہ بیٹا باپ کو بڈھا گھر (نرسنگ ہوم) میں چھوڑ آیا تھا، باپ کا وہاں انتقال ہو گیا تو نرسنگ ہوم والوں نے اس کو اعلان دی کہ آپ کے والد صاحب کا انتقال ہو گیا ہے تو اس نے کہا کہ پلیز آپ ذرا ان کے کفن دفن کا انتظام کر دیجئے، اس کا

جب بل ہو گا وہ میں ادا کر دوں گا، اور جنازہ کا جو وقت ہو وہ مجھے بتا دو، میں پہنچ جاؤں گا۔ خیر! انہوں نے جنازہ کا وقت اس کو بتایا لیکن اسی وقت صاحبزادے صاحب کی کوئی اہم میٹنگ تھی اس لیے انہوں نے یہ کہہ دیا کہ اس وقت تو میری بہت اہم میٹنگ ہے، اس لیے میں حاضر ہونے سے قاصر ہوں، مہربانی کر کے آپ ان کو فرن کر دیں اور جو بل ہو؛ وہ مجھے بھیج دینا، میں ادا کر دوں گا۔ یہ ساری چیزیں جو ہمارے معاشرہ میں آ رہی ہیں، وہ سب درحقیقت اسلامی تعلیمات کے سراسر خلاف ہیں۔

### ایسے موقعہ کو ضائع نہیں کرنا چاہیے

اسلام نے جس قسم کا مکمل معاشرہ قائم کرنا چاہا اور صلہ رحمی کی تاکید کر کے آپس کے حقوق بتائے اور ان کی ادائیگی کی طرف متوجہ کیا، اس کے نتیجے میں جو محنتیں پیدا ہوتی ہیں اور جو معاشرہ قائم ہوتا ہے؛ اس کو یورپ والے کیا جائیں۔ اور اب ہم بھی یورپ کی تقلید میں وہی حرکتیں کرنے لگے ہیں جن کا اسلامی تعلیمات اور انسانی شرافت سے کوئی تعلق نہیں ہے، اللہ تعالیٰ اس سے ہماری حفاظت فرمائے۔ آدمی کو یہی سوچنا چاہیے کہ اللہ تعالیٰ نے ماں باپ کی خدمت کا موقع دیا ہے، اور ان کی خدمت کر کے میں جنت کا سکتا ہوں، تو ایسے موقعہ کو ضائع نہیں کرنا چاہیے، بلکہ اگر دوسرا بھائی یہ کہتے ہوں کہ ہم ماں باپ کو رکھنے کے لیے تیار ہیں تو آپ آگے بڑھ کر کہتے کہ نہیں! کچھ بھی ہو جائے، میں ہی ماں باپ کو رکھوں گا ہر ایک اس معاملہ میں سبقت سے کام لے، اور ہر ایک ان کو زیادہ سے زیادہ راحت پہنچانے کی کوشش کرے، کوئی ایک بات بھی ہماری طرف سے ایسی پیش نہیں آنی چاہیے جو ان کی طبیعت پر گرانی کا باعث ہو۔

اللہ تعالیٰ ہمیں ماں باپ کے حقوق کی ادائیگی کی توفیق عطا فرمائے۔

بِرُّ الْوَالِدَيْنِ وَصِلَةُ الْأَرْحَامِ

والدین کے ساتھ حسن سلوک

اور

رشته داروں کے حقوق ادا کرنے کی تاکید

﴿ مجلس ۳ ﴾



بِسْمِ اللّٰہِ الرَّحْمٰنِ الرَّحِیْمِ

۱۹۹۹ء ۲۳ اپریل

۷ محرم الحرام ۱۴۲۰ھ

ماں باپ کے ساتھ حسن سلوک اور صدر حنفی کا بیان چل رہا ہے، اس سلسلہ میں علامہ نوویؒ نے بہت ساری روایتیں پیش کیں، آج ایک اور روایت پیش کی ہے۔

### کثیر الوقوع شکایت خدمتِ نبوی میں

۳۱۸: وَعَنْهُ أَنَّ رَجُلًا قَالَ: يَا رَسُولَ اللّٰهِ! إِنِّي فَرَابَةٌ أَصْلُهُمْ وَيَقْطَعُونِي، وَأَحُسِنُ إِلَيْهِمْ وَيَسِّئُونَ إِلَيَّ، وَأَحَلُّمُ عَنْهُمْ وَيَجْهَلُونَ عَلَيَّ، فَقَالَ: لَئِنْ كُنْتَ كَمَا قُلْتَ فَكَانَ مَا تُسْفِهُمُ الْمَلَّ، وَلَا يَزَالُ مَعَكَ مِنَ اللّٰهِ ظَهِيرٌ عَلَيْهِمْ مَادُمْتَ عَلَى ذَلِكَ۔ (رواه مسلم)

ترجمہ: حضرت ابو ہریرہؓ سے منقول ہے کہ ایک آدمی نے عرض کیا یا رسول اللہ! میرے رشتہ دار ہیں، میں تو ان کے حقوق کو ادا کرتا ہوں، لیکن رشتہ داری کی حیثیت سے میرے جو حقوق ان پر ہیں وہ ان کو ادا نہیں کرتے۔ اور میں ان کے ساتھ اچھا معاملہ کرتا ہوں، محبت سے پیش آتا ہوں، اور وہ لوگ میرے ساتھ برائی سے پیش آتے ہیں۔ اور اگر ان کی طرف سے کوئی ناگوار بات پیش آجائے تو میں خل و برباری اور برداشت سے کام لیتا ہوں اور وہ میرے ساتھ جہالت سے پیش آتے ہیں۔ تو حضور اکرم ﷺ نے ارشاد فرمایا کہ اگر واقعہ یہی ہے جیسا کہ تو نے کہا تو تو گویا تم اپنے اس طرز عمل کے ذریعہ سے ان کے منھ میں گرم را کھڑاں رہے ہو۔ اور جب تک تم اپنے اس رویہ پر قائم رہو گے اللہ تعالیٰ کی طرف سے تھمارے ساتھ ایک فرشتہ برابر مدگار رہے گا۔

افادات: آج کل عام طور پر یہ ساری شکایتیں ہوتی ہیں، ایسے لوگ جو شریعت پر عمل کرنا چاہتے ہیں، یا مثلاً اس سے پہلے آپ نے جو روایتیں سنیں، یا آئندہ سنیں گے اس کے بعد آپ کے دل میں آیا کہ ہمیں رشتہ داری کے حقوق ادا کرنے چاہئیں اور آپ نے اس پر عمل شروع بھی کر دیا کہ آپ ان کے ساتھ حسن سلوک سے پیش آ رہے ہیں، ان کے حقوق کی ادائیگی کا اہتمام کر رہے ہیں، اگر ان کی طرف سے کوئی نادانی

ہو جائے تو آپ برداشت سے کام لے رہے ہیں، لیکن ان کی طرف سے جواب کے طور پر آپ کے ساتھ وہ معاملہ نہیں کیا جاتا جو آپ ان کے ساتھ کر رہے ہیں؟ ایسے موقع پر آپ کو کیا کرنا چاہیے؟

### اپنا فیصلہ کسی غیر جانبدار سمجھدار آدمی سے کرایا جائے

نمی کریم ﷺ سے یہی شکایت کی گئی کہ میرا ایسا ایسا معاملہ ہے۔ تو حضور ﷺ نے جواب میں ارشاد فرمایا کہ ”تیرا معاملہ واقعتاً ایسا ہی ہے جیسا کہ تو کہہ رہا ہے“، آپ ﷺ نے یہ جملہ اس لیے فرمایا کہ بہت سی مرتبہ آدمی اپنے طور پر یوں سمجھتا ہے کہ میں حق ادا کر رہا ہوں، حالانکہ دیانتداری کی بات تو یہ ہے کہ اپنے بارے میں آدمی کو خود کوئی فیصلہ نہیں کرنا چاہیے، بلکہ جو کچھ ہو رہا ہے اس کو کسی غیر جانبدار اور سمجھدار آدمی کے سامنے پیش کرے کہ ایسا ایسا ہو رہا ہے، وہ یوں کر رہے ہیں اور میں یہ کر رہا ہوں، اور میں یوں سمجھتا ہوں کہ میں ان کے حقوق ادا کرتا ہوں اور وہ میرے حقوق ادا نہیں کرتے۔ میں ان کے ساتھ حسن سلوک سے پیش آرہا ہوں اور وہ میرے ساتھ بدسلوکی کرتے ہیں، میں اچھائی سے کام لیتا ہوں اور وہ براٹی سے پیش آتے ہیں؛ اب آپ ہی بتائیے کہ دونوں طرف سے جو معاملہ ہو رہا ہے اس میں کون صحیح کر رہا ہے اور کون غلطی پر ہے۔ پوری تفصیل کسی ایسے آدمی کے سامنے رکھی جائے جو قرآن و حدیث اور اسلامی احکام سے واقف ہو اور سمجھدار ہو، اور اسی سے فیصلہ طلب کیا جائے۔

اس لیے کہ عام طور پر معاملہ ایسا ہوتا ہے کہ جو دعویٰ آپ کر رہے ہیں، فریق مخالف بھی وہی دعویٰ کرتا ہے۔ آپ یہ کہتے ہیں کہ میں ان کا حق ادا کرتا ہوں وہ میرا حق ادا نہیں کرتے۔ اگر ان سے پوچھا جائے کہ آپ کے متعلق یہ شکایت ہے تو وہ جواب

میں یہی کہیں گے کہ ایسا نہیں ہے بلکہ میں ان کا حق ادا کرتا ہوں وہ میرا حق ادا نہیں کرتے۔ جو بات آپ ان کے خلاف کہہ رہے ہیں، ہو بہوہی دعویٰ وہ بھی آپ کے خلاف کر رہے ہیں۔ اب اگر دونوں اپنا اپنادعویٰ لیے بیٹھے رہیں تو اس جھگڑے کا فیصلہ کبھی بھی آنے والا نہیں ہے، اس لیے جو آدمی سمجھدار اور شریعت کے احکام سے واقف ہو، اس کے سامنے بات پیش کیجئے، اگر آپ کی کوئی کمزوری ہے اور آپ کی طرف سے کوئی کمی اور فالٹ ہے تو اس کی طرف سے اس بات کی نشاندہی کی جائے گی کہ اس بارے میں آپ فالٹ میں ہیں، آپ کو اس کی اصلاح کرنی چاہیے، اور ان کی طرف سے جو ہو رہا ہے اس سلسلہ میں بھی آپ کو ہدایت دی جائیگی۔

### اکابر کا طرزِ عمل

ہمارے اکابر کو دیکھا کہ اپنا ذاتی کوئی بھی معاملہ ہوتا تو باوجود اس کے کہ ان کے پاس وافر علم ہے، بہت بڑے آدمی ہیں لیکن دوسروں سے رجوع فرماتے۔ حضرت شیخ نوراللّہ مرقدہ کی مجلس میں بارہا دیکھا کہ جب کوئی مسئلہ پیش آتا تھا اور حضرت مفتی صاحب رحمۃ اللہ علیہ تشریف لاتے تو فرماتے کہ مفتی جی! ایسا معاملہ ہے، اب آپ بتاؤ کیا جائے؟ ایسا کوئی معاملہ ہوتا تو حضرت شیخ نوراللّہ مرقدہ پیش فرماتے تھے، حالانکہ خود سب کچھ سمجھتے تھے۔ اور اس کی وجہ یہ ہے کہ اپنی ذات کے معاملہ میں ایسا ہوتا ہے کہ آدمی کافی سمجھی خیانت کر جاتا ہے اور ہمارے اکابر تو اپنے نفس پر اعتماد کرتے ہی نہیں تھے کہ معلوم نہیں کب وہ خیانت کر لے، اور ہم لوگ ہیں کہ اپنے نفس پر بالکل مطمئن ہوئے بیٹھے ہیں کہ ہم برادر ٹھیک ٹھاک چل رہے ہیں، ہماری طرف سے کہیں کوئی کوتا ہی نہیں ہوتی۔ حالانکہ اپنے معاملہ میں آدمی کے نفس کو اپنی کمزوری نظر نہیں آتی

اور وہ اپنے متعلق یہی سوچتا، سمجھتا اور فیصلہ کرتا ہے کہ میں جو کر رہا ہوں وہ سب ٹھیک کر رہا ہوں، اور سامنے والی پارٹی اور دوسرے فریق کی طرف سے میرے ساتھ زیادتی ہو رہی ہے۔ اس لیے خود کوئی فیصلہ نہیں کرنا چاہیے۔

### ان کے منھ میں گرم را کھ

یہاں حضور اکرم ﷺ نے اس سے کوئی تفصیل تو پوچھی، ہی نہیں تھی بلکہ ارشاد فرمایا کہ اگر تم جو کہہ رہے واقعتاً ایسا ہی ہے تو گویا تم اپنے اس طرزِ عمل کے ذریعہ سے ان کے منھ میں گرم را کھ ڈال رہے ہو۔ ویسے بھی کوئی سفوف آدمی پھانکتا ہے تو وہ جلدی سے گلے سے نہیں اترتا، اور را کھ تو کھانے کی چیز ہے ہی نہیں اور وہ بھی گرم ہو تو کتنی تکلیف دہ ہوگی۔ آپ ﷺ کے جواب کا حاصل یہ ہے کہ تم حق ادا کرتے ہو اور وہ ادا نہیں کرتا، تم اس کے ساتھ اچھائی سے پیش آتے ہو اور وہ تمہارے ساتھ برائی سے پیش آتا ہے، تو تمہیں پریشان ہونے کی ضرورت نہیں ہے، تم اپنی اس روشن کے ذریعہ سے یوں سمجھو کر اس کے منھ میں گرم را کھ ڈال رہے ہو، اور جب تک تم اپنے اس رویہ پر قائم رہو گے اللہ تعالیٰ کی طرف سے تمہارے ساتھ ایک فرشتہ برابر مددگار رہے گا۔

### ایک مددگار فرشتہ کا ساتھ

حدیثِ پاک میں ایک واقعہ آتا ہے کہ ایک مرتبہ حضرت ابو بکر صدیق ؓ کو ایک آدمی بُرا بھلا کہہ رہا تھا، حضرت اس کو جواب نہیں دے رہے تھے بلکہ خاموش تھے، حضور ﷺ بھی حضرت ابو بکر ؓ کو بُرا بُرد کیجھ رہے تھے، اور دیر تک ایسا ہوتا رہا، جب اس نے بہت زیادتی کی تو حضرت ابو بکر ؓ نے جواب دینا شروع کیا، اب حضور اکرم ﷺ نے ان کی طرف سے منھ پھیر لیا، انہوں نے عرض کیا کہ یا رسول اللہ! کیا بات ہے؟

آپ ﷺ نے فرمایا کہ جب تک تم خاموش تھے، اُس وقت تک ایک فرشتہ تمہاری طرف سے اس کی باتوں کا جواب دے رہا تھا، لیکن جب تم نے جواب دینا شروع کیا تو وہ فرشتہ ہٹ گیا۔ (ابوداؤ شریف، ۳۸۹۶)

اور یہ بات سمجھ میں بھی آنے والی ہے، میں آپ کو ایک مثال دوں کہ آپ کے دو بیٹے اڑ رہے ہیں اور ان میں سے ایک دوسرے پر زیادتی کر رہا ہے، تو تھوڑی دریتک آپ یہ تماشہ دیکھیں گے کہ ایک کی طرف سے دوسرے پر کیا زیادتی ہو رہی ہے، اور جب آپ نے دیکھا کہ اس کی زیادتی ختم نہیں ہو رہی ہے اور دوسرے اس کو کوئی جواب بھی نہیں دے رہا ہے تو نتیجہ یہ ہو گا کہ آپ یہ معاملہ اپنے ہاتھ میں لیں گے، اور جو زیادتی کر رہا ہے اس کو آپ خود سزا دیں گے۔ اور اگر آپ نے دیکھا کہ ایک نے کچھ کیا اور دوسرے نے بھی اس کا جواب دیدیا تو اب معاملہ نہٹ گیا، اب آپ کسی کی طرف سے کوئی کارروائی نہیں کریں گے۔ قدرت کی طرف سے بھی بندوں کے ساتھ ایسا ہی معاملہ کیا جاتا ہے۔ خیر! تو یہاں حضور اکرم ﷺ نے فرمایا کہ جب تک تم اپنے اس رویہ پر قائم رہو گے اللہ تعالیٰ کی طرف سے تمہارے ساتھ ایک فرشتہ برابر مددگار رہے گا۔ آج کل یہ شکایت بہت عام ہو گئی ہے جیسا کہ آگے ایک دوسری روایت آ رہی ہے۔

### مؤمن کی سوچ بڑا بدله ہونی چاہیے

اور میں اس باب کے شروع میں بتلا چکا ہوں کہ مؤمن کا جو بھی عمل ہوتا ہے وہ اللہ تعالیٰ کے حکم کے مطابق ہوتا ہے، ہم اس کے ساتھ جو بھلائی کر رہے ہیں اور اس کے حقوق کو دا کر رہے ہیں وہ اس لیے کر رہے ہیں کہ اللہ تعالیٰ نے ہمیں حکم دیا ہے، ہم جو کچھ کر رہے ہیں وہ اللہ تعالیٰ کے حکم کو پورا کرنے کے لیے کر رہے ہیں، اب اگر وہ اس

کے جواب میں ہمارے ساتھ بھلائی سے پیش نہیں آتا اور ہمارے حقوق ادا نہیں کرتا تو ہمیں دل گرفتہ ہونے اور پریشان غمگین ہونے کی ضرورت نہیں ہے، ہم نے تو جو کیا تھا وہ اللہ تعالیٰ کے حکم کو پورا کرنے کے لیے کیا تھا، اور جس کا حکم پورا کرنے کے لیے ہم نے کیا ہے وہ ان شاء اللہ ہم کو دنیا اور آخرت میں ضرور بدله دے گا۔ بھائی! جس کے لیے کام کیا ہے وہاں سے تنخواہ لو، جیسے کسی آدمی کو بادشاہ وقت نے کہا کہ فلاں کا یہ کام کر دو، اور اس نے وہ کام کر دیا، تو جس کا کام کیا ہے وہ آدمی اگر معاوضہ میں کچھ دینا چاہے گا تو یہ قبول کرے گا؟ نہیں کرے گا، بالکل منع کردے گا اور کہے گا کہ بادشاہ سلامت نے کام کرنے کا کہا ہے، اس لیے کیا ہے، مجھے تو وہاں سے بدله ملنے والا ہے۔ اور اگر اس نے وہاں سے قبول کر لیا تو وہاں سے جو بڑا بدله ملنے والا تھا وہ نہیں ملے گا۔

بہر حال! مومن جو بھی کرتا ہے وہ اللہ واسطے کرتا ہے، اس لیے جو آدمی یہ کہتا ہے کہ میں اس کے حقوق ادا کرتا ہوں اور وہ میرے حقوق ادا نہیں کرتا، میں ان کے ساتھ بھلائی سے پیش آتا ہوں وہ میرے ساتھ برائی سے پیش آتے تھے ہیں، اس کو یہ سوچنا چاہیے کہ میں ان کے جو حقوق ادا کر رہا ہوں یا ان کی باتوں پر خل و برداشت سے کام لے رہا ہوں وہ اس لیے کر رہا ہوں کہ اللہ تعالیٰ نے مجھے یہ حکم دیا ہے، اور میں اللہ تعالیٰ کے حکم کو پورا کر رہا ہوں، اور جس کا حکم پورا کر رہا ہوں وہ مجھے ضرور بدله دے گا، یہ ہمارے ساتھ جو چاہے کرے، اسے ہمیں نہیں دیکھنا ہے۔ دراصل ہماری سوچ یہی ہونی چاہیے۔ اگر ہم یہ سوچ لیں تو پھر سامنے والے کے کسی بھی سلوک کی وجہ سے کبھی ہمیں ناگواری نہیں ہوگی، ہمارے دل کوطمینان ہو گا کہ ہم نے اللہ تعالیٰ کا حکم پورا کیا ہے۔ اگر آدمی کی یہ سوچ بن جائے تو کبھی اس کے معاملات میں تبدیلی نہیں آئے گی اور وہ

اپنے طریقہ عمل پر باقی رہے گا۔ ہاں! دل پر ذرا اثر تو ہوتا ہے لیکن وہ اس سے صرف نظر کرتا ہے اور اس وقت نبی کریم ﷺ کے یہ ارشادات پیش نظر ہوتے ہیں کہ اللہ تعالیٰ کی طرف سے میری مدد ہو رہی ہے۔ اس لیے یہ بڑی اہم اور ضروری چیز ہے۔

## جو آدمی روزی میں برکت کا طالب ہو

۳۱۹: عن أنس بن مالک عن النبي ﷺ قال: مَنْ أَحَبَّ أَنْ يُسَطِّلَ لَهُ فِي

رِزْقِهِ وَيُسَأَلَ لَهُ فِي أَثْرِهِ فَلَيُصْلِلْ رَحِمَهُ۔ (متفق عليه)

ترجمہ: حضرت انس بن مالک فرماتے ہیں کہ نبی کریم ﷺ نے ارشاد فرمایا کہ جو آدمی یہ چاہتا ہو کہ اس کی روزی میں کشادگی ہو، اس کو برکت والی روزی ملے، اور اس کی عمر کے اندر زیادتی ہو تو وہ صلح رحمی کرے یعنی رشتہداروں کے حقوق کو ادا کرے۔

افادات: گویا رشتہداروں کے حقوق کی ادائیگی کا اللہ تعالیٰ کی طرف سے دنیا میں یہ بدله ملتا ہے کہ اس کی روزی کشادہ ہوتی ہے اور اس کی عمر میں برکت ہوتی ہے حضرت علامہ انور شاہ صاحب شمیری رحمۃ اللہ علیہ فرماتے ہیں کہ رشتہداری ایسی چیز ہے کہ وہ جس طرح دنیا میں اس کے وجود میں آنے کا ذریعہ بنی، اسی طرح جب ان کے ساتھ بھلانی کا معاملہ کیا جائے گا تو دنیا میں زیادہ رہنے کا بھی ذریعہ بنے گی۔

## ایک سوال اور اس کا جواب

اب یہاں بعض لوگوں کو سوال ہوتا ہے کہ عمر کی زیادتی اور روزی کی کشادگی کیسے ہو سکتی ہے؟ حالانکہ سب چیز تقدیر میں لکھی جا چکی ہے؟ تو اس کا جواب یہ دیا گیا ہے کہ تقدیر کے مختلف طبقات ہیں، درجہ بدرجہ مختلف مراحل ہیں، مثلاً اللہ تعالیٰ نے یہ لکھا ہے کہ اگر آدمی اپنے رشتہداروں کے ساتھ اچھا سلوک کرے گا تو اس کی روزی میں

کشادگی ہوگی اور اس کی عمر میں زیادتی ہوگی، یہ ایک مرحلہ ہوا، پھر دوسرے مرحلے میں یہ بھی لکھا ہے کہ وہ صدر حجی کرے گا یا نہیں، اگر اس مرحلے میں یہ بھی طے ہو گیا ہے کہ صدر حجی کرے گا تو ظاہر ہے کہ اس کی روزی میں کشادگی ہونے ہی والی ہے اور عمر بڑھنے والی ہے۔ اس سے یہ بات معلوم ہوئی کہ روزی میں کشادگی کا ذریعہ صدر حجی والا عمل بنا۔

بہرحال! یہ چیز دنیوی اعتبار سے بھی مفید ہے اور آخرت میں بھی اس کا بدلہ ملنے والا ہے۔ اور اس کے برعکس بھی ہے۔ اسی لیے لکھا ہے کہ دنیا میں کسی نیکی کا بدلہ اتنا جلدی نہیں ملتا جتنا صدر حجی کا ملتا ہے۔ فوراً روزی میں برکت ہوتی ہے اور عمر میں زیادتی ہوتی ہے، اور کسی برائی کی سزا اتنی جلدی نہیں ملتی جتنی قطع حجی کی ملتی ہے کہ اس کی وجہ سے فوری اثر روزی پر پڑتا ہے، روزی میں تنگی آتی ہے اور عمر کی برکت ختم ہو جاتی ہے۔

## حضرت ابو طلحہ رض کا رشتہ داروں کے ساتھ حسن سلوک

۳۲۰۔ وَعَنْهُ قَالَ: كَانَ أَبُو طَلْحَةَ أَكْثَرَ الْأَنْصَارِ بِالْمَدِينَةِ مَالًا

مِنْ نَخْلٍ، وَكَانَ أَحَبُّ أَمْوَالِهِ إِلَيْهِ بَيْرَحَاءَ، وَكَانَتْ مُسْتَقْبِلَةَ الْمَسْجِدِ، وَكَانَ رَسُولُ اللَّهِ صلی اللہ علیہ وسالم يَدْخُلُهَا وَيَسْرَبُ مِنْ مَاءِ فِيهَا طَيِّبٌ۔ قَالَ أَنْسٌ: فَلَمَّا نَزَلَتْ هَذِهِ الْآيَةُ ﴿لَنْ تَنَالُوا الْبِرَّ حَتَّىٰ تُنْفِقُوا مِمَّا تِبْرَحُونَ﴾ قَامَ أَبُو طَلْحَةَ إِلَى رَسُولِ اللَّهِ صلی اللہ علیہ وسالم فَقَالَ: يَا رَسُولَ اللَّهِ! إِنَّ اللَّهَ تَعَالَى أَنْزَلَ عَلَيْكَ ﴿لَنْ تَنَالُوا الْبِرَّ حَتَّىٰ تُنْفِقُوا مِمَّا تِبْرَحُونَ﴾ وَإِنَّ أَحَبَّ مَالِي إِلَىٰ بَيْرَحَاءَ، وَإِنَّهَا صَدَقَةٌ لِلَّهِ تَعَالَى أَرْجُوُهَا وَذُخْرَهَا عِنْدَ اللَّهِ تَعَالَى، فَضَعَعَهَا يَا رَسُولَ اللَّهِ حَيْثُ أَرَاكَ اللَّهُ۔ فَقَالَ رَسُولُ اللَّهِ صلی اللہ علیہ وسالم: بَخَ! ذَلِكَ مَالٌ رَابِحٌ، ذَلِكَ مَالٌ رَابِحٌ۔ وَقَدْ سَمِعْتُ مَا فَلَتْ۔ وَإِنِّي أَرَى أَنْ تَجْعَلَهَا فِي الْأَقْرَبَيْنَ، فَقَالَ أَبُو طَلْحَةَ: أَفْعُلُ يَا رَسُولَ اللَّهِ، فَقَسَّمَهَا

**ابو طلحہ فی اقاربہ، و بنی عمیم۔ (متفق علیہ)**

ترجمہ: حضرت انس رض فرماتے ہیں کہ انصار میں سب سے زیادہ کھجور کے باغات کے مالک حضرت ابو طلحہ رض تھے، اور ان کو ان میں سب سے زیادہ محبوب باغ "بیر حاء" تھا، اور وہ باغ بالکل مسجد نبوی کے سامنے تھا، اور خود نبی کریم صلی اللہ علیہ وسلم کبھی بکھار وہاں تشریف بھی لے جاتے تھے اور اس میں جو میٹھا پانی تھا اس کو نوش بھی فرماتے تھے۔ حضرت انس رض فرماتے ہیں کہ قرآن پاک میں جب یہ آیت نازل ہوئی کہ تم کامل نیکی نہیں پاسکتے جب تک کہ اپنی محبوب چیز کو خرچ نہ کرو، تو حضرت ابو طلحہ رض اُٹھے اور آپ صلی اللہ علیہ وسلم کی طرف بڑھے اور عرض کیا کہ اے اللہ کے رسول! باری تعالیٰ نے قرآن پاک میں آپ پر یہ آیت نازل فرمائی، اور میری جانشیدا، اموال اور ملکتیوں میں مجھے سب سے زیادہ محبوب مال "بیر حاء" نامی باغ ہے۔ لہذا یہ باغ میری طرف سے اللہ کے راستے میں صدقہ ہے، میں اس باغ کے خرچ کرنے پر اللہ تعالیٰ سے نیکی اور ثواب کی توقع اور امید رکھتا ہوں، اس لیے اے اللہ کے رسول! اس باغ کو آپ جہاں چاہیں صرف کریں۔ حضور صلی اللہ علیہ وسلم نے فرمایا: واه واه! یہ تو بڑا عمدہ اور فتح بخش مال ہے، یہ تو بڑا فتح بخش مال ہے، اور تم نے جو بات کہی وہ میں نے سن لی۔ بہر حضور صلی اللہ علیہ وسلم نے بجائے اس کے کھو دلے کر اس کو صرف فرماتے، ان کو یہ مشورہ دیدیا کہ میں یہ مناسب سمجھتا ہوں کہ تمہارے رشتہ داروں میں جو غریب محتاج ہیں، آپ ان کو دیدیجئے۔ حضرت ابو طلحہ رض نے عرض کیا کہ اے اللہ کے رسول! میں اسی طرح کروں گا۔ اس کے بعد حضرت ابو طلحہ رض نے اس باغ کو اپنے چپازاد بھائیوں کے درمیان تقسیم کر دیا۔

افادات: "بیر حاء" نامی باغ مسجد نبوی کے بالکل سامنے تھا، اب تو وہ جگہ بھی مسجد نبوی کے نئے اضافہ شدہ حصہ میں آچکی ہے، باب محبی کی طرف ایک پھر پر بیر حاء لکھا ہوا بھی ہے۔

میں پہلے بھی بتلا چکا ہوں کہ آدمی جب خرچ کرنے کا ارادہ کرتا ہے تو اپنے مال میں جو گھٹیا چیز ہوتی ہے اسی کو اختیار کرتا ہے، مثلاً "کپڑے" تو جو استعمال شدہ ہیں وہ دو۔ "کھانا" جو نجگیا ہے وہ دو۔ چیزوں میں بھی جو اپنے کام کی نہیں رہی ہے وہ دو۔

عمر میں بھی جب آخری منزل آتی ہے، اور کاروبار کے لاکنہیں رہتا تو کہتا ہے کہ اب مسجد میں بیٹھو۔ خیر! یہ ساری چیزوں کی توفیق بھی اگر اللہ تعالیٰ کی طرف سے مل جائے تو بڑی چیز ہے، لیکن یہ بات ہے کہ اگر آدمی اپنی چیزوں میں سے بڑھیا اور عمدہ چیزیں اگر اللہ کے لیے دینے لگے؛ تو اس کا بدلہ بھی بڑا ملے گا۔

بہرحال! جب یہ آیت نازل ہوئی تو حضرات صحابہؓ کرام ﷺ تو ان چیزوں پر بڑھ چڑھ کر عمل کرنے والے تھے ہی، اس لیے حضرت ابو طلحہ ؓ نبی کریم ﷺ کی خدمت میں حاضر ہوئے اور عرض کیا یا رسول اللہ! اللہ تعالیٰ کا یہ ارشاد نازل ہوا کہ تم نیکی کامل طور پر حاصل نہیں کر سکتے یہاں تک کہ جو مال تمہیں محبوب اور پسند ہے اس کو اللہ کے راستے میں خرچ کرو، اور میری جائیدادوں میں جو مجھے سب سے زیادہ پسندیدہ جائیداد ہے وہ بیرحماء نامی باعث ہے، اس کو میں اللہ کے راستے میں خرچ کرتا ہوں اور میں اس کی نیکی کی اللہ تعالیٰ سے امید بھی رکھتا ہوں اور مجھے یہ بھی توقع ہے کہ اس کی نیکی اللہ تعالیٰ کے یہاں میرے لیے ذخیرہ ہوگی، لہذا یا رسول اللہ! یہ باعث آپ جہاں مناسب سمجھیں وہاں خرچ کر دیں، آپ کو پورا اختیار دیتا ہوں۔ نبی کریم ﷺ نے فرمایا کہ وہ وہا! یہ تو بہت بڑھیا اور عمدہ مال ہے اور تم نے جو کہا وہ میں نے سن لیا اور پھر آپ ﷺ نے مشورہ دیا کہ میں یہ مناسب سمجھتا ہوں کہ تم اس باعث کو اپنے رشتہ داروں میں جو غریب ہیں ان کے درمیان تقسیم کر دو۔ اس پر حضرت ابو طلحہ ؓ نے عرض کیا کہ ضرور میں اسی پر عمل کرتا ہوں۔ چنانچہ انہوں نے اپنے چکازاد بھائیوں میں وہ باعث تقسیم کر دیا۔

تورشتہ داروں کے ساتھ حسن سلوک بھی ہوا اور اللہ کے راستے میں خرچ کرنے کا ثواب بھی ملا۔

## ماں باپ کی خدمت جہاد بھی اور ہجرت بھی

٣٢١: وَعَنْ عَبْدِ اللَّهِ بْنِ عُمَرَ بْنِ الْعَاصِ قَالَ: أَقْبَلَ رَجُلٌ إِلَى نَبِيِّ اللَّهِ صَلَّى اللَّهُ عَلَيْهِ وَسَلَّمَ فَقَالَ: أُبَا يَعْلَكَ عَلَى الْهِجْرَةِ وَالْجِهَادِ، أَبْتَغِي الْأَجْرَ مِنَ اللَّهِ تَعَالَى۔ قَالَ: فَهَلْ لَكَ مِنْ وَالِدَيْكَ أَحَدُحَدِّي؟ قَالَ: نَعَمْ بَلْ كِلَاهُمَا۔ قَالَ: فَبَتَّغِي الْأَجْرَ مِنَ اللَّهِ تَعَالَى؟ قَالَ: نَعَمْ۔ قَالَ: فَارْجِعْ إِلَى وَالِدَيْكَ، فَأَحْسِنْ صُحْبَتَهُمَا۔

(متفق علیہ) وهذا الفظ مسلم۔

وفی روایة لهما: جاء رجُلٌ، فاسْتَأْذَنَهُ فِی الْجِهَادِ، فَقَالَ: أَحَدُهُ وَالِدَاكَ؟ قَالَ: نَعَمْ۔ قَالَ: فَفَیْهِمَا فَجَاهَدُ.

ترجمہ: حضرت عبداللہ بن عمرو بن العاص ﷺ فرماتے ہیں کہ ایک آدمی نبی کریم ﷺ کی خدمت اقدس میں حاضر ہوا اور عرض کیا: اے اللہ کے رسول! میں آپ کے ہاتھ پر جہاد کی اور ہجرت کی بیعت کرتا ہوں، اور اس بیعت سے میرا مقصود اللہ تعالیٰ سے ثواب حاصل کرنا ہے۔ حضور ﷺ نے پوچھا: تمہارے ماں باپ میں سے کوئی زندہ ہے؟ اس نے کہا جی ہاں! دونوں زندہ ہیں۔ تو حضور ﷺ نے فرمایا: واقعًا تو اللہ تعالیٰ سے ثواب حاصل کرنا چاہتا ہے؟ اس نے کہا جی ہاں۔ تو آپ ﷺ نے فرمایا کہ ماں باپ کے پاس جاؤ اور ان کی اچھی خدمت کرو۔

دوسری روایت میں ہے: ایک آدمی نبی کریم ﷺ کی خدمت میں حاضر ہوا اور جہاد میں جانے کی اجازت چاہی، حضور ﷺ نے فرمایا کہ کیا تمہارے والدین زندہ ہیں؟ اس نے کہا کہ جی ہاں۔ تو آپ ﷺ نے فرمایا کہ ان میں جہاد کرو۔

افادات: اس زمانہ میں جو لوگ ایمان لاتے تھے، وہ حضور ﷺ کے ہاتھ پر ہجرت اور جہاد کی بیعت کرتے تھے۔ اور میں پہلے بھی کئی مرتبہ بتلاچکا ہوں کہ حقیقی نیکی اللہ اور اس کے رسول کے احکام پر چلنا ہے، اپنی مرضی پر نہیں۔

## اہم سے روک کر غیر اہم میں ڈالنا شیطانی حر بہ ہے

اور شیطان کی عادت یہ ہے کہ وہ انسان کو نیک کام کی طرف آنے ہی نہیں دیتا اس کی پہلی کوشش تو یہی ہوتی ہے آدمی نیکی کا ارادہ ہی نہ کرے، اور اگر اس نے ارادہ کر لیا تو پھر جو کام موقع کے اعتبار سے اہم اور ضروری ہوتا ہے اس کو چھڑوا کر غیر اہم کام کی اہمیت اس کے دل میں ڈال دیتا ہے تاکہ اگر ثواب پاوے تب بھی زیادہ نہ پاسکے، اسی لیے آدمی جو کام کر رہا ہواس میں اپنا ذاتی فیصلہ کرنے کے بجائے اس معاملہ میں جو جانکار ہوں ان سے مشورہ لینا چاہیے کہ اس وقت میرے لیے کیا مناسب ہے۔

عام طور ہوتا یہ ہے کہ والدین موجود ہوتے ہیں اور وہ اس کی خدمت کے محتاج ہوتے ہیں، ان کو اس کی ضرورت ہوتی ہے، اس کے باوجود ان کی خدمت کے بجائے وہ دوسرا کاموں میں لگا رہتا ہے، یہ صحیح نہیں ہے۔ بلکہ علماء نے یہاں تک لکھا ہے کہ اگرچہ شریعت کے ضروری احکام کا علم حاصل کرنا ہر آدمی پر فرض عین ہے، لیکن اگر اس کے ماں باپ اس کی خدمت کے محتاج ہیں اور اس کے وہاں سے ہٹ جانے کی صورت میں ان کو ضرر ہو گا تو وہ وہاں سے نکل نہیں سکتا، اس کے لیے وہیں ان کے پاس رہنا ضروری ہے۔ اور اگر وہ خدمت کے محتاج نہیں ہیں اور اجازت نہ دیں تو فرض عین کے لیے نکل سکتا ہے، لیکن فرض کفایہ کے لیے ان کی اجازت کے بغیر باہر جانا جائز نہیں ہے۔

بہر حال! شیطان یہ کرتا ہے کہ جو اہم چیز ہے اس سے اس کا دھیان ہٹا دیتا ہے اور غیر اہم کام میں اس کو مشغول کر دیتا ہے۔ اس کے بعد ماں باپ کی خدمت کا موقع جب ہاتھ سے نکل جاتا ہے تو پھر جس کام میں لگا ہوا تھا اس کے بارے میں بھی وسو سے ڈالنا شروع کر دیتا ہے اور پھر ادھر سے بھی دھیان ہٹا دیتا ہے۔ عام طور پر یہ

چیزیں آدمی کو پیش آتی ہیں، ایک قسم کا انتشار پیدا کرنا، ہی شیطان کا کام ہے، ہر چیز میں اس کی ایسی کوشش لگی رہتی ہے، اس لیے آدمی کو پہلے سے اس سلسلہ میں اہل علم سے مشورہ کر کے آگے اقدام کرنا چاہیے، تاکہ اس کی نوبت نہ آئے۔

دوسری روایت میں ہے کہ ایک آدمی نبی کریم ﷺ کی خدمت میں حاضر ہوا اور جہاد میں جانے کی اجازت چاہی، حضور ﷺ نے فرمایا کہ کیا تمہارے والدین زندہ ہیں؟ اس نے کہا کہ جی ہاں۔ تو آپ ﷺ نے فرمایا کہ ان میں جہاد کرو یعنی ان کی خدمت کر کے جہاد کا ثواب حاصل کرو۔

## صلہ رحمی کرنے والا کون ہے؟

٣٢٢ - وعنه صَلَّى اللَّهُ عَلَيْهِ وَسَلَّمَ عن النبي ﷺ قال: لَيْسَ الْوَاصِلُ بِالْمُكَافِئِ، وَلَكِنَّ

**الْوَاصِلُ الَّذِي إِذَا قُطِعَتْ رَحْمُهُ وَصَلَّهَا.** (رواه البخاري)

ترجمہ: انہی سے منقول ہے کہ نبی کریم ﷺ نے ارشاد فرمایا: جو آدمی برا بر کا بدلہ دے وہ صدر حجی کرنے والا نہیں ہے، بلکہ صدر حجی کرنے والا تو وہ ہے جس کا حق ادا نہ کیا جائے لیکن وہ حق ادا کرتا رہے۔

**افادات:** عام طور پر رشتہ داروں کے حقوق کی ادائیگی کے معاملہ میں ہم لوگوں کا مزاج یہ بننا ہوا ہے کہ اگر وہ ہمارے ساتھ اچھائی کر رہا ہے تو ہم بھی اس کے ساتھ اچھائی کریں گے، اور اگر وہ ہمارے ساتھ اچھا سلوک نہیں کرتا اور ہمارے حقوق ادا نہیں کرتا تو ہم بھی اس کے حقوق کی ادائیگی کی طرف توجہ نہیں کرتے۔ کوئی سمجھاتا ہے تو کہتے ہیں کہ جب وہ ہمارے حق ادا نہیں کرتا تو ہم کیوں ادا کریں۔ حالانکہ ہم پر اس کے حقوق شریعت نے واجب کئے ہیں اس میں ایسی کوئی قید نہیں لگائی ہے کہ اگر وہ تمہارا حق ادا کرے تب ہی تم پر اس کا حق واجب ہوتا ہے۔ بلکہ ہم کو الگ سے یہ حکم دیا

گیا ہے کہ تم پر تمہارے رشتہ داروں کے یہ حقوق ہیں، اب ہم کو تو اللہ تعالیٰ کو جواب دینا ہے، اگر ہم ان حقوق کو ادا نہیں کریں گے تو اس کے متعلق وہاں پوچھ ہو گی، وہاں ہم یہ نہیں کہہ سکیں گے کہ باری تعالیٰ! انہوں نے تو ہمارے حقوق ادا نہیں کئے تھے اس لیے ہم نے بھی ادا نہیں کئے۔ یہ جواب وہاں کار آمد بھی نہیں ہو گا۔ اس لیے اگر وہ ہمارے ساتھ اچھائی کا سلوک کریں تو ہم بھی ان کے ساتھ اچھائی کا سلوک کریں؛ اس کا نام صدر حجی نہیں ہے، یہ تو برابری کا معاملہ ہوا۔

بھائی! کوئی پر ایسا اور اجنبی آدمی جس کے ساتھ ہماری کوئی قرابت اور رشتہ داری نہیں ہے وہ بھی جب ہمارے ساتھ بھلانی کرے گا تو اگر آدمی کی طبیعت کے اندر شرافت ہے تو یہ بھی اس کے ساتھ بھلانی کرے گا، اس میں رشتہ داری کی کیا خصوصیت ہوئی۔ بلکہ کوئی کافر بھی ہمارے ساتھ بھلانی کرے گا تو ہم اس کے ساتھ بھی بھلانی کریں گے، تو بھلانی کرنے والے کے ساتھ بھلانی کرنا اس میں رشتہ داری کا معاملہ کہاں آتا ہے؟ یہ تو ایک الگ مسئلہ ہو گیا۔ صدر حجی کا مطلب تو یہ ہوا کہ اس کی تمہارے ساتھ رشتہ داری ہے؛ فقط اسی کو سامنے رکھ کر آپ اس کے ساتھ بھلانی کیجئے، چاہے وہ آپ کے ساتھ بھلانی کرے یا نہ کرے، اسی کو حضور اکرم ﷺ فرماتے ہیں ”لَيْسَ الْوَاصِلُ بِالْمُكَافِي“ جو آدمی بھلانی کے بدله میں بھلانی کرے وہ صدر حجی کرنے والا نہیں ہے، بلکہ حقیقت میں صدر حجی کرنے والا تو وہ ہے کہ سامنے والاحق ادا نہیں کرتا تب بھی یہ اس کا حق ادا کرے۔

ہر برتن سے وہی ٹیکتا ہے جو اس کے اندر ہوتا ہے  
کوئی آپ کے ساتھ برائی کرتا ہے اور بدله میں آپ بھی اس کے ساتھ برائی کریں؛

تو اس میں اور آپ میں فرق کیا ہوا؟ آپ کو تو چاہیے کہ وہ براٹی کرتے تب بھی آپ اس کے ساتھ بھلائی سے پیش آئیں۔ عربی کا محاورہ ہے ”خُلُّ إِنَّا إِيَّتَرَ شَحًّا بِمَا فِيهِ“ ہر برتن سے وہی ٹپکتا ہے جو اس کے اندر ہوتا ہے۔ ہم تو اپنے اندر بھلائی ہی بھلائی بھرے رہیں، پھل دار درخت پر اگر کوئی آدمی پڑھ مارے تو جواب میں وہ پھل ہی دے گا، پتھرنہیں۔

### ہارون الرشید اور ایک غلام

ہارون الرشید بہت بڑا بادشاہ تھا، اس کی حکومت کا رقبہ اتنا سعیج تھا کہ ایک مرتبہ ایک بادل جا رہا تھا اس کو دیکھ کر ہارون الرشید نے یوں کہا کہ اے بادل! تو کہیں بھی جا کر برس؛ تیرے پانی سے جو کھیتی پیدا ہوگی اس کا خراج میرے خزانے میں میں ہی آنے والا ہے۔ اتنی بڑی سلطنت تھی۔ خیر! یحیٰ بن اکثر ہارون الرشید کے زمانہ میں ایک بڑے تابی گذرے ہیں، ایک مرتبہ انہوں نے ہارون الرشید کے یہاں رات گزاری، رات کے وقت بادشاہ سلامت کو پیاس لگی تو انہوں نے اپنے غلام کو آواز دی کہ ذرا پانی پلاو۔ غلام نیند میں سے اٹھا اور کہنے لگا کہ دن میں بھی چین نہیں اور رات کو بھی چین سے سونے نہیں دیتے، ایسا کہہ کر پھر سو گیا۔ بادشاہ سلامت نے خود ہی اٹھ کر جا کر پانی لیا اور پیا۔ یحیٰ بن اکثر کہتے ہیں کہ میں نے کہا کہ امیر المؤمنین! آپ اس کو کوئی تنبیہ نہیں کرتے؟ غلام ہو کر اس طرح نامناسب جواب دیتا ہے؟ تو انہوں نے کہا کہ اگر میں اس کو تنبیہ کروں گا تو میں اپنے اخلاق خراب کروں گا، اور میں اپنے اخلاق بگاڑ کر اس کے اخلاق سدھارنا نہیں چاہتا۔

### پھر ایک وقت آئے گا

کہنے کا مقصد یہ ہے کہ رشدہ دار اگر ہمارے ساتھ بھلائی کریں تب ہی ہم اپنے

رشته داروں کے ساتھ بھلانی کریں؛ اس کا نام صلد رحمی نہیں ہے۔ حضور ﷺ فرماتے ہیں کہ یہ تو برابر کا بدلہ ہوا، اور یہ رشته دار کی خصوصیت نہیں ہے، اجنبی آدمی بھی بھلانی کرے گا تو ہم اس کے ساتھ بھلانی کا معاملہ کریں گے۔ صلد رحمی تو یہ ہے کہ وہ ہمارے ساتھ برائی کریں تب بھی ہم ان کے ساتھ بھلانی کریں، اس لیے یہی معاملہ ہونا چاہیے، ہمیں اپنی طرف سے وہی معاملہ کرنا چاہیے جس کا اللہ تعالیٰ نے ہمیں حکم دیا ہے۔ جیسے ایک کہاوت ہے کہ کتنا کاٹے تو ہم جواب میں کاٹئے نہیں ہیں۔ مطلب یہ ہے کہ کوئی برائی کا معاملہ کرے تو ہم جواب میں برائی کا معاملہ نہ کریں، بلکہ ہم تو اچھائی کا معاملہ ہی کریں، خاص کر رشته داروں کے معاملہ میں تو یہ بہت ہی ضروری ہے۔ اگر اسی طرح سب سوچتے رہیں گے تو پھر آخر رشته داروں کے حقوق کیسے ادا ہوں گے؟ آپ تو ان کے ساتھ اس طرح پیش آتے رہیے کہ اگر کسی روز وہ آپ کے ساتھ تعلقات ٹھیک کر لیں تو آپ کو پیشیاں، ندامت اور پچھتاوے کی نوبت نہ آوے، اس کو زندگی بھر پچھتاوار ہے کہ وہ میرے ساتھ اب تک برابرا چھا سلوک کر رہا ہے، میں ہی نالائق ہوں، اس کا ضمیر اس کو ملامت کرے گا، آپ کا ضمیر مطمئن رہے گا، آپ کے دل میں کبھی تکلیف نہیں ہوگی۔ اور ہم اس کے ساتھ بھلانی کا معاملہ صرف اللہ تعالیٰ کا حکم پورا کرنے کے لیے کریں، جب اس نیت سے کریں گے تو ان شاء اللہ ایک وقت آئے گا کہ جو ہمارے ساتھ بدسلوکی سے پیش آ رہا ہے وہ بھی سدھ رجائے گا اور اس کے حالات بھی درست ہو جائیں گے۔

### رشته داری کی دعا

۲۲۳ : وَعَنْ عَايَشَةَ رَضِيَ اللَّهُ عَنْهَا قَالَتْ: قَالَ رَسُولُ اللَّهِ ﷺ: أَلَرَّحْمُ

مُعْلَقَةٌ بِالْعَرْشِ تَقُولُ: مَنْ وَصَلَنِي وَصَلَهُ اللَّهُ، وَمَنْ قَطَعَنِي قَطَعَهُ اللَّهُ۔ (متفق عليه)

ترجمہ: حضرت عائشہ رضی اللہ عنہا فرماتی ہیں کہ نبی کریم ﷺ نے ارشاد فرمایا کہ رشتہ داری عرش کے پاس لٹکی ہوئی یہ دعا کرتی رہتی ہے کہ جو مجھے جوڑے گا اللہ سے جوڑیں گے اور جو مجھے توڑے گا اللہ سے توڑیں گے۔

## فضیلیت موقع محل کے اعتبار سے ہوتی ہے

۲۲۴: عن أُمِّ الْمُؤْمِنِينَ مِيمُونَةَ بِنْتِ الْحَارِثِ رَضِيَ اللَّهُ عَنْهَا أَنَّهَا

أَعْتَقَتْ وَلِيَدَهُ، وَأَنْتُمْ تَسْتَأْذِنُ النَّبِيَّ ﷺ۔ فَلَمَّا كَانَ يَوْمُهَا الَّذِي يَدْوُرُ عَلَيْهَا فِيهِ، قَالَتْ: أَشَعَرْتَ يَارَسُولَ اللَّهِ إِنِّي أَعْتَقْتُ وَلِيَدَتِي؟ قَالَ: أَوْفَعْلَتِ؟ قَالَتْ: نَعَمْ۔ قَالَ: أَمَا إِنَّكِ لَوْأَغْطَيْتِهَا أَخْوَالَكِ كَانَ أَعْظَمَ لِأَجْرِيكِ۔ (متفق عليه)

ترجمہ: اُمِّ المؤمنین میمونہ بنت حارث رضی اللہ عنہا فرماتی ہیں کہ انہوں نے ایک باندی آزاد کی، اور اس سلسلہ میں نبی کریم ﷺ سے مشورہ نہیں کیا۔ جب ان کی باری کا دن آیا اور نبی کریم ﷺ ان کے یہاں تشریف لے گئے تو انہوں نے عرض کیا کہ اے اللہ کے رسول! آپ کو معلوم ہے کہ میں نے اپنی فلاں باندی آزاد کر دی۔ حضور ﷺ نے پوچھا: اچھا! ایسا کرچکی ہو؟ انہوں نے کہا کہ جی ہاں! آزاد کرچکی ہوں۔ تو حضور ﷺ نے فرمایا کہ اگر تم اپنی وہ باندی اپنے ماموں کو دے دیتیں تو تم کو زیادہ ثواب ملتا۔

افادات: نبی کریم ﷺ کی نو(۹) ازواج مطہرات تھیں اور ہر ایک کی ایک ایک دن کی باری تھی، اس طرح نویں دن ایک کی باری آتی تھی، جب ان کی باری کا دن آیا اور نبی کریم ﷺ ان کے یہاں تشریف لے گئے تو انہوں نے عرض کیا کہ اے اللہ کے رسول! آپ کو معلوم ہے کہ میں نے اپنی فلاں باندی آزاد کر دی۔ غلام و باندی کو آزاد کرنے کی بڑی فضیلت ہے۔ حدیث پاک میں آتا ہے کہ کوئی آدمی ایک غلام یا باندی کو آزاد کر دے تو اللہ تعالیٰ اس آزاد ہونے والے غلام کے ہر ہر عضو کے بدله میں آزاد کرنے والے کے ہر عضو کو جہنم سے رہائی عطا فرمائیں گے۔ خیر! انہوں نے اطلاع

دی کہ آپ کو معلوم ہے کہ میں نے اپنی فلاں باندی آزاد کر دی؟ حضور ﷺ نے پوچھا: اچھا! ایسا کرچکی ہو؟ انہوں نے کہا کہ جی ہاں! آزاد کرچکی ہوں۔ تو حضور ﷺ نے فرمایا کہ اگر تم اپنی وہ باندی اپنے ماموں کو دے دیتیں تو تم کو زیادہ ثواب ملتا۔ حالانکہ آزاد کرنا بہت بڑی فضیلت والا کام ہے لیکن دراصل ان کے ماموں کو باندی اور نوکرانی کی ضرورت تھی، اس لیے حضور ﷺ نے ان کو یہ مشورہ دیا کہ اس کو باندی باقی رکھتے ہوئے ماموں کو ہدیہ دے دیتیں تو تم کو ثواب زیادہ ملتا۔ اس سے معلوم ہوا کہ ظاہر کسی کام کو ہم زیادہ بڑا سمجھتے ہیں لیکن اس کے مقابلہ میں دوسرا کام دوسری حیثیت سے ثواب میں بڑھ جاتا ہے۔ چوں کہ یہاں باندی ان کو ہدیہ کرنی تھی اور ساتھ ہی ان کی ضرورت پوری کرنی تھی اور پھر ساتھ ہی رشته داری کے حق کو بھی ادا کرنا تھا؛ یہ ساری باتیں پائی گئیں اس لیے نبی کریم ﷺ نے فرمایا کہ اس میں ثواب زیادہ تھا۔ ویسے تو باندی کو آزاد کرنا کسی کو ہدیہ کرنے کے مقابلہ میں فضیلت کی چیز ہے، لیکن یہاں دوسری حیثیت سے ثواب بڑھ جاتا۔

## غیر مسلم رشته دار اور حسن سلوک

عن أسماءَ بنتِ أبِي بَكْرٍ الصَّدِيقِ رضي الله عنها قالَتْ: قَدِمْتُ

عَلَىٰ أُمِّي وَهِيَ مُشْرِكَةٌ فِي عَهْدِ رَسُولِ اللَّهِ ﷺ، فَاسْتَفْتَيْتُ رَسُولَ اللَّهِ ﷺ قُلْتُ: قَدِمْتُ عَلَىٰ أُمِّي وَهِيَ رَاغِبَةٌ، أَفَأَصِلُّ أُمِّي؟ قَالَ: نَعَمْ، صِلِّ أُمَّكِ۔ (متفق عليه) ترجمہ: حضرت اسماء فرماتی ہیں کہ میری والدہ جو مشرکہ تھیں صلح والے زمانہ میں مجھ سے ملنے میں تو میں نے نبی کریم ﷺ سے پوچھا کہ میری ماں میرے یہاں کچھ ضرورت لیکر آئی ہیں، کیا میں ان کی ضرورت پوری کر دوں اور ان کے ساتھ اچھا سلوک کروں؟ حضور اکرم ﷺ نے فرمایا کہ جی ہاں! ان کی ضرورت کو پورا کرو، اور ان کے ساتھ بھلانی کا سلوک کرو۔

**افادات:** حضرت اسماء بنت ابو بکر رضی اللہ عنہا حضرت زبیر رضی اللہ عنہ کے نکاح میں تھیں، ان کی والدہ کو حضرت ابو بکر رضی اللہ عنہ نے اسلام نہ لانے کی وجہ سے طلاق دے کر الگ کر دیا تھا، اور پھر وہ دوسرے کے نکاح میں تھیں، جب رسول ﷺ میں نبی کریم صلی اللہ علیہ وسلم کی مکہ والوں کے ساتھ صلح ہوئی تو مکہ والوں کا مدینہ منورہ آنا جانا شروع ہو گیا، اور حضرت اسماء کی والدہ جو مشرک تھیں، وہ بھی اپنی بیٹی کے پاس اسی زمانہ میں مکہ سے مدینہ منورہ ملنے کے واسطے آئیں تو انہوں نے نبی کریم صلی اللہ علیہ وسلم سے پوچھا کہ اے اللہ کے رسول! میری ماں میرے یہاں کچھ درخواست اور ضرورت لے کر آئی ہیں، تو کیا میں ان کی وہ ضرورت پوری کر دوں اور ان کے ساتھ اچھا سلوک کروں؟ چوں کہ وہ غیر مسلم تھیں اس لیے پوچھنا پڑا۔ حضور اکرم صلی اللہ علیہ وسلم نے فرمایا کہ جی ہاں! ان کی ضرورت کو پورا کرو، اور ان کے ساتھ بھلانی کا سلوک کرو۔

مطلوب یہ ہوا کہ رشته دار اگر غیر مسلم ہوتا بھی ان کے ساتھ بھلانی کا سلوک کرنا چاہیے۔ ماں باپ اگر غیر مسلم ہوں تو ان کے ساتھ تو حسن سلوک کا حکم قرآن پاک کی اس آیت کے ذیل میں گذر چکا جو حضرت سعد بن ابی وقاص رضی اللہ عنہ کے اسلام لانے کے موقع پر نازل ہوئی تھی، اور وہاں تفصیل بتا دی تھی۔



بِرُّ الْوَالِدَيْنِ وَصِلَةُ الْأَرْحَامِ

والدین کے ساتھ حسن سلوک

اور

رشته داروں کے حقوق ادا کرنے کی تاکید

﴿مجلس ۳﴾



امی ۱۹۹۹ء

بِسْمِ اللّٰہِ الرَّحْمٰنِ الرَّحِیْمِ

۱۴۲۰ھ محرم الحرام

والدین کے ساتھ حسن سلوک اور صلہ رحمی کی تاکید کے سلسلہ میں بیان چل رہا ہے اسی سلسلہ میں ایک اور روایت پیش کر رہے ہیں۔

۳۲۶: عَنْ زَيْنَبِ التَّقِيَّةِ امْرَأَةِ عَبْدِ اللَّهِ بْنِ مَسْعُودٍ رضيَ اللَّهُ عَنْهُ

و عنْهَا قَالَتْ: قَالَ رَسُولُ اللَّهِ ﷺ: تَصَدَّقْنَ يَامِعْشَرِ النِّسَاءِ وَلَوْمَنْ حُلَيْكُنْ۔  
 قَالَتْ: فَرَجَعْتُ إِلَى عَبْدِ اللَّهِ بْنِ مَسْعُودٍ فَقُلْتُ لَهُ: إِنَّكَ بِرَجُلٍ خَفِيفٍ ذَاتٍ  
 الْيَدِ، وَإِنَّ رَسُولَ اللَّهِ ﷺ قَدْ أَمْرَنَا بِالصَّدَقَةِ، فَاتَّهِ، فَاسْأَلْهُ، فَإِنْ كَانَ ذَلِكَ  
 يُجْزِيَنِي عَنِّي، وَالآصْرَفَتْهَا إِلَى غَيْرِكُمْ۔ فَقَالَ عَبْدُ اللَّهِ: بَلْ ائْتِيْهِ أَنْتِ۔  
 فَأَنْطَلَقْتُ، فَإِذَا امْرَأَةٌ مِّنَ الْأَنْصَارِ بِيَابِ رَسُولِ اللَّهِ ﷺ، حَاجَتِيْ حَاجَتْهَا،  
 وَكَانَ رَسُولُ اللَّهِ ﷺ قَدْ أَقِيمَتْ عَلَيْهِ الْمَهَايَةُ، فَخَرَجَ عَلَيْنَا بِلَالٌ، فَقُلْنَا لَهُ:  
 إِئْتِ رَسُولَ اللَّهِ ﷺ، فَأَخْبِرْهُ أَنَّ امْرَأَتِينِ بِالْبَابِ تَسْأَلَا إِنَّكَ، أَتْجِزِيَنِي الصَّدَقَةُ  
 عَنْهُمَا عَلَى أَرْوَاحِهِمَا وَعَلَى أَيَّامِ فِي حُجُورِهِمَا؟ وَلَا تُخْبِرْهُ مَنْ نَحْنُ۔  
 فَدَخَلَ بِلَالٌ عَلَى رَسُولِ اللَّهِ ﷺ، فَسَأَلَهُ، فَقَالَ لَهُ رَسُولُ اللَّهِ: مَنْ هُمَا؟  
 قَالَ: امْرَأَةٌ مِّنَ الْأَنْصَارِ وَزَيْنَبُ۔ فَقَالَ رَسُولُ اللَّهِ ﷺ: أَئِي الزَّيَانِبِ هِيَ؟ قَالَ:  
 امْرَأَةُ عَبْدِ اللَّهِ۔ فَقَالَ رَسُولُ اللَّهِ ﷺ: لَهُمَا أَجْرٌ الْقَرَابَةِ، وَأَجْرٌ  
 الصَّدَقَةِ۔ (متفق عليه)

ترجمہ: حضرت عبد اللہ بن مسعود رض کی الہیہ حضرت زینب ثقیہ رض میں ہیں کہ ایک مرتبہ بی کریم رض نے فرمایا کہ اے عورتوں کی جماعت! صدقہ کرو چاہے اپنے زیورات ہی میں سے کیوں نہ ہو جب میں مجلس وعظ سے واپس اپنے شہر کے گھر لوٹی، تو میں نے اپنے شوہر سے کہا کہ (آج نبی کریم رض نے ہم کو اللہ کے راستے میں خرچ کرنے کی ترغیب دی، اور اس ترغیب کی وجہ سے میں

اللہ کے راستہ میں کچھ خرچ کرنا چاہتی ہوں، اب چوں کہ) آپ کے پاس ہی کچھ نہیں ہے اس لیے آپ نبی کریم ﷺ کے پاس جا کر پوچھیں کہ میں جو کچھ اللہ کے راستہ میں نکالنا چاہتی ہوں؟ کیا وہ آپ کو دے سکتی ہوں؟ ورنہ پھر کسی دوسرے پر خرچ کروں گی۔ حضرت عبداللہ بن مسعود رضی اللہ عنہ نے کہا کہ میں تو نہیں جانتا تم ہی جاؤ اور پوچھو۔ حضرت زینب فرماتی ہیں کہ میں پوچھنے کے لیے حضور ﷺ کے دراقدس پر گئی تو دیکھا کہ ایک اور انصاری عورت بھی اسی مقصد سے حضور کے دروازہ پر آئی ہوئی تھی، اور اللہ تعالیٰ نے نبی کریم ﷺ کو قدرتی طور پر ایک بیت عطا فرمائی تھی کہ جس کی وجہ سے کوئی آدمی جلدی سے آپ سے کوئی سوال نہیں کر پاتا تھا، اس لیے اس سلسلہ میں پوچھنے کے واسطہ ہم جھجک رہی تھیں اور آپ کے دروازہ پر ہی کھڑی تھیں کہ اچانک حضرت بلاں ﷺ سے نکلے، تو ان دونوں نے حضرت بلاں سے کہا کہ آپ حضور اقدس ﷺ کے پاس تشریف لے جائیے اور بتالیے کہ دروازہ پر دعویٰ تین کھڑی ہیں اور آپ سے یہ سوال پوچھ رہی ہیں کہ صدقہ اگر ہم اپنے شوہروں پر کریں اور ہماری گود میں جو یتیم بچے پرورش پار ہے ہیں ان پر اگر خرچ کریں؛ تو کافی ہے یا نہیں؟ اور نبی کریم ﷺ کو یہ مت بتالا یو کہ ہم کون ہیں۔ حضرت بلاں ﷺ نبی کریم ﷺ کے پاس گئے اور ان کا مسئلہ پوچھا تو نبی کریم ﷺ نے پوچھا کہ پوچھنے والیاں کون ہیں؟ حضرت بلاں ﷺ نے بتلا دیا کہ ایک انصاری عورت ہے اور ایک زینب ہیں، تو حضور اکرم ﷺ نے پوچھا کہ کون سی زینب ہے؟ کہا کہ حضرت ابن مسعود کی اہلیہ۔ پھر نبی کریم ﷺ نے جواب میں فرمایا کہ ان کو بتلا دو کہ ان کو دوہر اور ڈبل ثواب ملے گا، ایک تو صلح رحمی کا اور ساتھ ہی ساتھ صدقہ کا ثواب بھی ملے گا۔

## صدقہ اور ہدیہ میں فرق

**افادات:** (۱) نبی کریم ﷺ کے گھر یا امور حضرت بلاں ﷺ انجام دیا کرتے تھے، خاص کر جو مال آتا جاتا تھا اس کا حساب و کتاب حضرت بلاں ﷺ کے پاس ہی رہا کرتا تھا، جو مہمان آتے تھے ان کی ذمہ داری بھی انہی کے سر تھی، اور وہی انتظام کرتے تھے، کبھی پیسے نہ ہوتے تو وہی کہیں سے قرض لے آتے تھے، بعد میں جب نبی کریم ﷺ کے پاس مال آتا تھا تو ادا کر دیا کرتے تھے۔

(۲) اللہ تعالیٰ کے واسطے جو مال خرچ کیا جائے اس کو صدقہ کہتے ہیں، اب اگر اس کو اللہ تعالیٰ کی طرف سے ضروری قرار دیا گیا ہے؛ تو وہ صدقاتِ واجبہ میں شمار ہو گا۔ اور اگر اس کو اللہ تعالیٰ کی طرف سے ضروری قرار نہیں دیا گیا ہے، لیکن آدمی اپنے طور پر اللہ کے لیے مال نکال رہا ہے؛ تو وہ صدقاتِ نافلہ میں شمار ہو گا۔ صدقہ کا مطلب ہی ہوتا ہے وہ مال جو اللہ کے واسطے نکالا جائے، اور اللہ تعالیٰ کی خشنودی حاصل کرنے کے لیے کسی کو دیا جائے یعنی اس سے مقصود اللہ تعالیٰ کو راضی کرنا ہو۔ اس کے علاوہ ایک ہدیہ ہوتا ہے، اس میں جس کو دیا جاتا ہے اس کو خوش کرنا مقصود ہوا کرتا ہے، اس میں بھی ثواب متتا ہے، لیکن ایک الگ حیثیت سے ملا کرتا ہے، اور ساتھ ہی ساتھ ہدیہ میں آپس میں محبت بھی پیدا ہوتی ہے۔ بہر حال! عرض کرنے کا مقصد یہ ہے کہ ہدیہ ایک الگ چیز ہے اور صدقہ الگ چیز ہے۔

اور صدقہ دو قسم کا ہوتا ہے، ایک واجب اور دوسرا نفل۔ واجب تو انہی لوگوں کو دیا جاسکتا ہے جو محتاج ہوں، جن کو زکوٰۃ دئی جاسکتی ہے۔ اس کے برخلاف نفل صدقہ کے لیے کوئی قید نہیں ہے وہ کسی کو بھی آپ دے سکتے ہیں، مسلمان ہو یا غیر مسلم، امیر ہو یا غریب، البته اگر امیر کو دیں گے تو صدقہ نہیں بلکہ ہدیہ کہلانے گا، چاہے آپ دل میں صدقہ کی نیت کریں تب بھی وہ ہدیہ ہی کہلانے گا۔ کتابوں میں یہی لکھا ہوا ہے۔

(۳) حدیث سے معلوم ہوا کہ نفلی صدقہ اپنی اولاد اور شوہر کو بھی دے سکتے ہیں۔

**زکوٰۃ اصل زیور، ہی میں ہے**

تو نبی کریم ﷺ نے عورتوں کو تاکید فرمائی کہ اے عورتوں کی جماعت! اللہ کے واسطے مال کو خرچ کرو، چاہے اپنے زیورات ہی میں سے کیوں نہ ہو۔ یعنی کوئی مال نہیں

ہے تو زیور ہی کو اللہ کے واسطہ خرچ کرو۔ چوں کہ عورتیں زیور کے معاملہ بہت زیادہ بخل سے کام لیتی ہیں، یہاں تک کہ زیور کی جوز کوہ فرض ہوتی ہے اس کی ادائیگی کے لیے بھی اگر پیسے نہ ہوں تو زکوہ ادا نہیں کریں گی، اور اس میں تاخیر کریں گی۔ حالانکہ زکوہ جو فرض ہوتی ہے وہ اصل اسی مال میں فرض ہوتی ہے جس پر زکوہ عائد کی گئی ہے مثلاً زیور ہے تو مان لیجئے کہ اگر کسی کے پاس دس تو لہ زیور ہے تو اس کا چالیسوائی حصہ زکوہ کے طور پر واجب ہوگا، تو وہ اس زیور ہی میں واجب ہوتا ہے، اب ہم جو پیسے دیتے ہیں تو وہ اس کے بدلہ میں ہو جاتا ہے، اور اس سے بھی زکوہ ادا تو ہو جاتی ہے، ورنہ اصل زکوہ جو واجب ہوئی وہ تو اسی زیور کا چالیسوائی حصہ واجب ہوا ہے، اسی کو نکالنا چاہیے، لیکن اگر کوئی آدمی اس زیور کا چالیسوائی حصہ نکالنے کے بجائے اس چالیسوائی حصہ کی قیمت ادا کر دے؛ تب بھی زکوہ ادا ہو جاتی ہے۔ عام طور پر عورتیں یوں بسمجھتی ہیں کہ ہمارے پاس زکوہ ادا کرنے کے لیے پیسے نہیں ہیں، اس کا مطلب یہ نہیں ہے کہ زکوہ معاف ہو جاتی ہے، بلکہ ایسی صورت میں جس زیور میں زکوہ واجب ہوئی ہے اس زیور ہی کا چالیسوائی حصہ نکالا جائے اور اسی کو زکوہ کے طور پر دیدیا جائے، اس میں تاخیر نہ کی جائے۔

### بنیادی تعلیمات میں سے صدر حجی بھی ہے

٣٢٧: وَعَنْ أَبِي سَفِيَّانَ صَحَّرَبْنَ حَرْبِ سُفِيَّانَ فِي حَدِيثِهِ الطَّوِيلِ فِي قِصَّةِ هِرَقْلَ، أَنَّ هِرَقْلَ قَالَ لِأَبِي سُفِيَّانَ: فَمَاذَا يَأْمُرُكُمْ بِهِ؟ يَعْنِي النَّبِيَّ ﷺ، قَالَ قُلْتُ يَقُولُ: أُعْبُدُو اللَّهَ وَحْدَهُ، وَلَا تُشَرِّكُوا بِهِ شَيْئًا، وَاتُّكُو مَا يَقُولُ آبَاءُ كُمْ وَيَأْمُرُنَا بِالصَّلَاةِ وَالصِّدْقِ وَالْعَفَافِ وَالصَّلَةِ.

ترجمہ: حضرت ابوسفیان رض سے ایک لمبی روایت منقول ہے جس میں ہرقل والا پورا واقعہ

موجود ہے، اس میں ہر قل نے ابوسفیان سے سوال کیا کہ یہ نبی جو تمہارے درمیان آئے ہیں وہ تم کو کس چیز کا حکم دیتے ہیں؟ ابوسفیان کہتے ہیں کہ میں نے اس کو جواب دیا کہ وہ ہمیں جن چیزوں کا حکم دیتے ہیں ان میں سے ایک یہ ہے کہ صرف ایک اللہ ہی کی عبادت کرو، اس کے علاوہ کسی اور کسی پوچامت کرو، اس کے ساتھ کسی اور کوشش کی نہ ٹھہراو۔ اور تمہارے آباء و اجداد اور پرانے لوگ جو شرکیہ باتیں کہا کرتے تھے ان سب کو چھوڑ دو۔ اور یہ نبی ہم کو نماز کا، سچائی کا، پاکداری کا، اور رشتہ داروں کے حقوق کی ادائیگی کا حکم دیتے ہیں۔

**افادات:** یہ روایت پہلے بھی کئی موقعوں پر آچکی ہے۔ نبی کریم ﷺ نے جب دنیا کے مختلف حکمرانوں کے نام دعوتِ اسلام کے خطوط لکھے، تو قیصرِ روم جس کا نام ہر قل تھا اس کو بھی نبی کریم ﷺ نے نامہ مبارکہ روانہ کیا، حضرت دیجہؓ کلبیؓ وہ خط لے کر گئے تھے، اور بصری جو شام کے علاقہ میں ایک جگہ ہے وہاں کا حاکم اس ہر قل کے ماتحت تھا اس کے حوالہ کیا اور اس نے وہ خط ہر قل تک پہنچایا۔ ہر قل نے بیت المقدس کی زیارت کی منت مانی تھی اور اس منت کو پورا کرنے کے لیے اس زمانہ میں ہر قل شام ہی آیا ہوا تھا، اس کو وہ خط وہیں پہنچایا گیا اور اس کو بتلایا گیا کہ یہ خط عرب سے ایک شخص نے آپ کے نام بھیجا ہے اور وہ شخص اپنے آپ کو اللہ کا بھیجا ہوا نبی کہتے ہیں۔ تو ہر قل نے نبی کریم ﷺ کا وہ نامہ مبارک کھول کر پڑھنے سے پہلے مناسب سمجھا کہ آپ ﷺ کے متعلق تحقیق کر لی جائے کہ جنہوں نے یہ خط میرے پاس بھیجا ہے وہ کون ہیں؟ وہ خود بھی کتب سابقہ کا بڑا عالم تھا، اس زمانہ میں نصاریٰ میں دو بڑے عالم تھے ایک تو یہ خود ہر قل اور دوسرا ضغطاً طرزاً نامی آدمی تھا جو ان کا مذہبی پیشووا (لات پادری) تھا۔ اس لیے اس نے پوچھا کہ جہاں سے یہ خط آیا ہے اس علاقے کے کچھ لوگ یہاں ہیں؟ اس زمانہ میں

نبی کریم ﷺ کی قریش کے ساتھ صلح ہو چکی تھی اور قریش کا ایک تجارتی قافلہ شام پہنچا ہوا تھا اور اس قافلہ کے سردار ابوسفیان تھے جو اس وقت مسلمان نہیں ہوئے تھے، بلکہ اس وقت قریش مکہ کے سر غنہ یہی تھے۔ چنانچہ بتلایا گیا کہ ایک تجارتی قافلہ آیا ہوا ہے، تو ہر قل نے دربار قائم کیا اور ان قافلہ والوں کو بلا یا اور اپنے سامنے ان سب کو بٹھایا اور پوچھا کہ تمہارے قافلہ میں ان خط بھیجنے والی شخصیت کا نسبی اور خاندانی اعتبار سے سب سے زیادہ قربی رشتہ دار کون ہے؟ ابوسفیان نے کہا کہ میں ہوں۔ چنانچہ ان کو سب سے آگے بٹھایا اور باقی سب کو ان کے پیچھے بٹھایا اور ان سے کہا کہ میں ان سے کچھ سوالات کرتا ہوں، اگر یہ درست جواب دیں تب تو ٹھیک ہے، اور اگر کوئی غلط جواب دیں تو تم لوگ بتلادینا اور پھر اس نے کچھ سوالات کئے، ان میں ایک سوال یہ بھی کیا تھا ”فَمَاذَا يَأْمُرُ كُمْ بِهِ؟“ یہ نبی جو تم میں آئے ہیں، تم کو کس چیز کا حکم دیتے ہیں اور کون سے کام کرنے کی تاکید کرتے ہیں؟ ابوسفیان کہتے ہیں کہ میں نے اس کو جواب دیا کہ وہ ہمیں جن چیزوں کا حکم دیتے ہیں ان میں سے ایک یہ ہے کہ صرف ایک اللہ ہی کی عبادت کرو، اس کے علاوہ کسی اور کی پوچامت کرو اور اس کے ساتھ کسی اور کوششیک نہ ٹھہراو۔ اور تمہارے آباء و اجداد اور پرانے لوگ جو شرکیہ با تین کہا کرتے تھے ان سب کو چھوڑ دو۔ اور یہ نبی ہم کو نماز کا، سچائی کا، پاک دامنی کا، اور رشتہ داروں کے حقوق کی ادائیگی کا حکم دیتے ہیں۔

بس! یہاں اس روایت کو اسی لیے پیش کیا ہے کہ دیکھو! نبی کریم ﷺ کی بنیادی تعلیمات جن کو تمام اہل عرب جانتے تھے، اور وہ لوگ جو ابھی تک اسلام نہیں لائے تھے ان کو بھی جب پوچھا گیا تو ابوسفیان نے نبی کریم ﷺ کی تعلیمات کی اہم اور بنیادی چیزیں

ہر قل کے سامنے پیش کیں، ان میں رشتہ داروں کے حقوق کی ادائیگی کا بھی تذکرہ کیا، اس سے معلوم ہوتا ہے کہ نبی کریم ﷺ کی تعلیمات میں یہ چیز بڑی اہمیت رکھتی تھی اور یہ ایک ایسی چیز تھی جس کو وہ لوگ بھی سمجھتے تھے جو بھی تک اسلام نہیں لائے تھے۔ اس لیے اس چیز کا خاص اہتمام ہونا چاہیے۔

## مصر والوں کے ساتھ حسن سلوک کی تاکید

٣٢٨: وَعِنْ أَبِي ذِرٍ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ : إِنَّكُمْ سَتَفْتَحُونَ أَرْضًا يُذْكُرُ فِيهَا الْقِيرَاطُ.

وفی روایة: سَتَفْتَحُونَ مِصْرَوْهِيَ أَرْضٌ يُسَمُّى فِيهَا الْقِيرَاطُ، فَاسْتُوْصُوا بِأَهْلِهَا خَيْرًا، فَإِنَّ لَهُمْ ذِمَّةً وَرِحْمًا.

وفی روایة: فَإِذَا افْتَحْتُمُوهَا، فَأَحْسِنُوا إِلَى أَهْلِهَا، فَإِنَّ لَهُمْ ذِمَّةً وَرِحْمًا. أَوْ قَالَ: ذِمَّةً وَصِهْرًا. (رواه مسلم)

قال العلماء: الرَّجُمُ الَّتِي لَهُمْ كَوْنُ هَا جَرَامٌ إِسْمَاعِيلَ التَّلِيلَ مِنْهُمْ. ((والصِّهْرُ)): كَوْنُ مَارِيَةٍ أَمْ إِبْرَاهِيمَ بْنِ رَسُولِ اللَّهِ صَلَّى اللَّهُ عَلَيْهِ وَسَلَّمَ مِنْهُمْ.

ترجمہ: حضرت ابوذر رض فرماتے ہیں کہ نبی کریم ﷺ نے ارشاد فرمایا کہ تم ایک سرز میں اور ملک فتح کرو گے جہاں قیراط کا سکہ چلتا ہے۔ دوسری روایت میں یہ بھی ہے کہ نبی کریم ﷺ نے فرمایا کہ جب تم اس ملک کو فتح کرو تو وہاں کے رہنے والوں کے ساتھ اچھا سلوک کرنا۔ اس لیے کہ وہاں کے رہنے والے ذمی بن کرتے ہارے ماتحت رہیں گے، اور ان کے ساتھ رشتہ داری بھی ہے۔ علماء نے فرمایا کہ قریش کی یہ رشتہ داری حضرت اسماعیل کی والدہ حضرت ہاجر کی وجہ سے تھی کہ وہ اصلًا مصراً کی رہنے والی تھیں۔ اور سر ای رشتہ داری اس طرح تھی کہ نبی کریم ﷺ کے صاحبزادے حضرت ابراہیم کی والدہ ماریہ قبطیہ کا تعلق مصر سے تھا۔

افادات: دس قیراط کا ایک درہم ہوا کرتا ہے اس روایت میں جس ملک کی

طرف اشارہ کیا ہے وہ ملک مصر ہے، جس وقت نبی کریم ﷺ نے یہ ارشاد فرمایا اس وقت مصر فتح نہیں ہوا تھا، حضرت عمر رضی اللہ عنہ کے دورِ خلافت میں وہ فتح ہوا اور اس کو فتح کرنے والے لشکر کے سپہ سالار حضرت عمرو بن العاص رضی اللہ عنہ تھے۔ نبی کریم ﷺ نے پہلے ہی سے پیشیں گوئی فرمادی تھی کہ جس ملک میں قیراط کا سکہ چلتا ہے، اس ملک کو تم لوگ فتح کرو گے، اور ساتھ ہی آپ نے یہ ہدایت و تاکید بھی فرمائی تھی کہ اس ملک کے رہنے والوں کے ساتھ اچھا سلوک اور بھلائی کا معاملہ کرنا۔ اور اس کی وجہ یہ بتلائی تھی کہ جب تم اس ملک کو فتح کرو گے تو وہاں کے رہنے والے ذمی بن کرتے ہارے ماحت رہیں گے۔

### اسلام میں ذمی کے حقوق کی رعایت

جو لوگ اسلام قبول کر لیں ان کے لیے تو ہی احکام ہیں جو مسلمانوں کے لیے ہیں اور ان کو جان و مال وغیرہ کی وہ ساری سہولتیں اور فائدہ بھی حاصل ہوتے ہیں جو مسلمانوں کو دئے جاتے ہیں، لیکن ذمی کا مطلب یہ ہے کہ اسلامی ملک میں جو غیر مسلم آباد ہیں، وہ لوگ جب اسلامی حکومت کو تسلیم کر لیں اور وہیں رہائش منظور کر لیں تو ان کو کچھ خراج اور ٹیکس ادا کرنا ہوتا ہے، اور اس خراج کی ادائیگی کے بدله میں ان کو بھی جان اور مال کی حفاظت کی وہی گارنٹی دی جاتی ہے جو ایک مسلمان کے لیے ہوا کرتی ہے، بلکہ ان کے لیے مزید سہولت یہ ہے کہ اگر کبھی ذمہن کی طرف سے کوئی جملہ ہو، یاد شمن سے مقابلہ کی نوبت آئے تو ہر مسلمان کا فرض ہوتا ہے کہ اگر حاکم کی طرف سے کہا جائے یا جہاد کا عام اعلان ہو تو وہ مقابلہ کے لیے باہر نکلے، لیکن غیر مسلم رعایا پر یہ ذمہ داری عائد نہیں ہوتی، اور مذہبی پوری پوری آزادی بھی ان کو حاصل ہوتی ہے یعنی اسلامی حکومت میں رہتے ہوئے اپنے مذہب پر پوری آزادی سے عمل کر سکتے ہیں۔

## مصر والوں کے ساتھ حسن سلوک کی وجہ

بہر حال! ان کے ساتھ اچھا سلوک کرنے کی ایک وجہ تو یہ بتلائی کہ جب وہ اسلامی حکومت میں داخل ہوں گے تو عقدِ ذمہ (یعنی ان کے ساتھ جو معاہدہ ہو گا اس) کی وجہ سے ان کے ساتھ حسن سلوک کرنا۔ اور حضور ﷺ نے دوسری وجہ یہ بھی بیان فرمائی کہ ان کے ساتھ رشته داری بھی ہے۔ وہ رشته داری کون سی ہے؟ یہ عرب والے حضرت اسماعیل ﷺ کی اولاد ہیں، قریش ان ہی سے نسبی تعلق رکھتے ہیں، حضرت اسماعیل ﷺ کی والدہ حضرت ہاجرہ مصر کی تھیں، اس لیے نبی کریم ﷺ نے فرمایا کہ ان کے ساتھ تمہاری رشته داری بھی ہے۔ یہاں بتلانا ہے کہ نبی کریم ﷺ نے کتنی دور کی رشته داری کا لحاظ فرمایا، اس لیے کہ حضرت اسماعیل ﷺ کی کئی پیڑھیوں اور نسلوں کے بعد نبی کریم ﷺ کا زمانہ آتا ہے، لیکن اس رشته داری کے لحاظ کی نبی کریم ﷺ نے تاکید فرمائی اور اسی کی بنیاد پر اس ملک کے رہنے والے تمام لوگوں کے ساتھ حسن سلوک کی ہدایت فرمائی۔ اس سے اندازہ لگایا جاسکتا ہے کہ رشته داری کے کتنے حقوق ہیں۔ اور جتنی قریبی رشته داری ہوگی اتنے زیادہ حقوق عائد ہوں گے اور اس کا اتنا ہی لحاظ بھی کیا جائے گا۔

ایک اور روایت میں یہ بھی ہے کہ ان کے ساتھ سرالی رشته بھی ہے یعنی نبی کریم ﷺ کی باندی حضرت ماریہ قبطیہ رضی اللہ عنہا تھیں جن سے نبی کریم ﷺ کے صاحبزادے حضرت ابراہیم ﷺ پیدا ہوئے تھے وہ بھی مصر ہی کی رہنے والی تھیں، تو اس سرالی رشته کا بھی لحاظ کیا گیا۔

## اپنے رشته داروں کو ڈرائیٹ

وَعَنْ أَبِي هُرَيْرَةَ قَالَ لَمَّا نَزَّلَتْ هَذِهِ الْآيَةُ ۝ وَأَنَّدَرْ

عَشِيرَتَكَ الْأَقْرَبُينَ ﴿٦﴾ دَعَارَسُولُ اللَّهِ قُرْيَشًا، فَاجْتَمَعُوا، فَعَمَّ وَخَصَّ -  
وَقَالَ: يَا بَنِي أَبْدِ شَمْسٍ يَا بَنِي كَعْبٍ بْنِ لُؤْيٍ! أَنْقِدُوا النُّفْسَكُمْ مِنَ النَّارِ، يَا بَنِي مُرَّةَ بْنِ كَعْبٍ! أَنْقِدُوا النُّفْسَكُمْ مِنَ النَّارِ، يَا بَنِي عَبْدِ مَنَافٍ! أَنْقِدُوا النُّفْسَكُمْ مِنَ النَّارِ، يَا بَنِي هَاشِمٍ! أَنْقِدُوا النُّفْسَكُمْ مِنَ النَّارِ، يَا بَنِي عَبْدِ الْمُطَلِّبِ! أَنْقِدُوا النُّفْسَكُمْ مِنَ النَّارِ، يَا بَنِي هَاشِمٍ! أَنْقِدُوا النُّفْسَكُمْ مِنَ النَّارِ، فَإِنِّي لِأَمْلِكُ لَكُمْ مِنَ اللَّهِ شَيْئًا، عَيْرَانَ لَكُمْ رَحِمًا، سَأَبْلُهُمَا بِاللَّهِ۔ (رواہ مسلم)

ترجمہ: حضرت ابو ہریرہؓ فرماتے ہیں کہ جب قرآن پاک کی یا آیت «وَأَنْذِرْ عَشِيرَتَكَ الْأَقْرَبِينَ ﴿٦﴾ نازل ہوئی، کہ آپ اپنے قربی خاندان والوں کو اللہ تعالیٰ کے عذاب سے ڈرائیے، تو نبی کریمؐ نے تمام قبیلہ قریش کو بلا یا جب سب جمع ہو گئے تو آپؐ نے عمومی اور خصوصی انداز میں خطاب فرمایا، کہ اے بن عبد مناف اپنے آپ کو جہنم کے عذاب سے بچاؤ۔ اے بن کعب بن لؤی! اپنے آپ کو جہنم کے عذاب سے بچاؤ۔ اے بن همہ بن کعب! اپنے آپ کو جہنم کے عذاب سے بچاؤ۔ اے بن عبد مناف! اپنے آپ کو جہنم کے عذاب سے بچاؤ۔ اے بن هاشم! اپنے آپ کو جہنم کے عذاب سے بچاؤ۔ اے بن عبد المطلب! اپنے آپ کو جہنم کے عذاب سے بچاؤ۔ اے فاطمہ! اپنے آپ کو جہنم کے عذاب سے بچاؤ۔ میں تمہارے لیے کسی چیز کا مالک نہیں ہوں، البتہ تمہاری میرے ساتھ رشتہ داری ہے، اس کو میں ترکرتا ہوں گا۔

افادات: بن عبد مناف نبی کریمؐ کے والد صاحب کے پرداد اور ہاشم کے والد ہوتے ہیں۔ اور آپؐ اور پرسے شروع فرمکر بیچتک آئے، یہاں تک کہ اپنی صاحبزادی کو بھی خصوصی خطاب فرمایا۔ اور نبی کریمؐ نے اپنے والد صاحب کا تذکرہ اس لیے نہیں کیا کہ حضرت عبداللہ کی اولاد میں صرف آپؐ تھے۔ لیکن دادا کی اولاد میں دوسرے چچا اور ان کی اولاد تھیں، اس لیے ان کا نام لیا اور اس کے بعد اپنی صاحبزادی کا نام لیا۔ یہاں نبی کریمؐ نے تمام خاندان والوں کو الگ الگ خطاب فرمایا۔ بتلانا یہی

چاہتے ہیں کہ دیکھئے! اللہ تعالیٰ نے اپنے اہل خاندان کو اللہ کے عذاب سے ڈرانے کا حکم دیا تھا، اس حکم کو پورا کرنے کے لیے آپ ﷺ نے تمام کو الگ الگ خطاب فرمایا، اور اس سے یہ بھی معلوم ہوتا ہے کہ اور جوں جوں آدمی کے نسب کا سلسلہ بڑھتا ہے، توں توں ان کے حقوق اس پر عائد ہوتے ہیں، پھر قریب والے کا حق ادا کرنے کے بعد اس کے بعد والے کا، اور پھر اس کے بعد والے کا حق آتا ہے، اس لیے ان تمام کا خیال رکھا جائے۔

پھر حضرت فاطمہ رضی اللہ عنہا اور دوسرے لوگوں کو خطاب کرتے ہوئے کہا کہ دیکھو! اپنے آپ کو جہنم کے عذاب سے بچاؤ، یعنی اگر تم اعمال صالحہ کا اہتمام کرو گے اور گناہوں سے اپنے آپ کو بچاؤ گے تب ہی جہنم کی آگ سے بچ سکو گے، میں تمہارے لیے کسی چیز کا مالک نہیں ہوں یعنی اس معاملہ میں میرا کوئی اختیار نہیں ہے۔ ویسے نبی کریم ﷺ کو اللہ تعالیٰ کی طرف سے اہل ایمان کے حق میں سفارش کی اجازت دی جائے گی، لیکن اگر کوئی آدمی ایمان نہیں لائے گا تو اس کے حق میں شفاعت کا اختیار نہیں دیا گیا ہے۔

پھر حضور ﷺ نے فرمایا کہ ہاں! البتہ تمہاری میرے ساتھ رشتہ داری ہے، مطلب یہ ہے کہ تم ایمان لے آؤ، اور اپنے آپ کو جہنم کے عذاب سے چھڑalo، اگر ایمان نہیں لاوے گے تو پھر میں تمہارے کسی کام نہیں آؤں گا، اس کے باوجود چوں کہ تمہارے ساتھ میری رشتہ داری رہے گی، اس کے حقوق کی ادائیگی کا میں خیال کروں گا، اور اس کو ترکتار ہوں گا یعنی تراوٹ اور نبی پکنچا تار ہوں گا، مطلب یہ ہے کہ تمہاری رشتہ داری کی حیثیت سے جو حقوق میرے اوپر عائد ہوتے ہیں ان کو توقیع دنیا کے اندر میں ادا کروں گا، لیکن اگر ایمان قبول نہیں کیا اور اپنے آپ کو جہنم کے عذاب سے نہیں بچایا تو پھر مجھے آخرت میں تمہارے لیے کسی چیز کا اختیار نہیں ہو گا۔

## رشته داری کے حق کی ادا بیگی میں کفرمانع نہیں

۳۳۰۔ وَعَنْ أَبِي عَبْدِ اللَّهِ عُمَرُو بْنِ الْعَاصِ قَالَ: سَمِعْتُ رَسُولَ

اللَّهِ جِهَارًا غَيْرَ سِرِّ يَقُولُ: إِنَّ آلَّ بَنِي فُلَانٍ لَيُسُوْبِا بِأَوْلَائِئِي، إِنَّمَا وَرَيَّ اللَّهُ وَصَالِحُ الْمُؤْمِنِينَ، وَلِكُنْ لَهُمْ رَحِمًا أَبْلَهَا بِلَالَّهَا۔

ترجمہ: حضرت عمر بن عاصی فرماتے ہیں کہ کھل کرنی کریم نے ارشاد فرمایا یعنی یہ بات کوئی ڈھکی چھپی نہیں رہی کہ آل بونفلان میرے دوست اور ساتھی نہیں ہیں، میرے ساتھی تو اللہ تعالیٰ اور نیک ایمان والے ہیں، لیکن ان کے ساتھ میری رشته داری ہے، میں اس کوئی پہنچاتا رہوں گا۔

افادات: ”آل بونفلان“ کہہ کر آپ نے اپنے ساتھ جن کی رشته داریاں تھیں ان میں سے کسی کا تذکرہ کیا۔ بعض شرح فرماتے ہیں کہ آپ نے ابو طالب کا تذکرہ کیا تھا۔ پھر آپ نے فرمایا کہ فلاں خاندان والے اگرچہ ایمان نہیں لائے لیکن ان کے ساتھ میری رشته داری ہے، اور ان کے حقوق کو ادا کرنے کا میں اہتمام کروں گا اور اس رشته کا خیال رکھوں گا، اس کوئی پہنچاتا رہوں گا۔ اس سے معلوم ہوا کہ رشته داری کی وجہ سے آدمی پر جو حق آتا ہے اس کی ادا بیگی میں کفر بھی مانع نہیں ہے۔

## جنت اور جہنم والے اعمال

۱۳۳: وَعَنْ أَبِي أَيُوبَ خَالِدِ بْنِ زِيدِ الْأَنْصَارِيِّ أَنَّ رَجُلًا قَالَ: يَارَسُولَ

اللَّهِ! أَخْبِرْنِي بِعَمَلٍ يُدْخِلُنِي الْجَنَّةَ وَيُبَاعِدُنِي مِنَ النَّارِ۔ فَقَالَ النَّبِيُّ ﷺ: تَعْبُدُ اللَّهَ وَلَا تُشْرِكُ بِهِ شَيْئًا، وَتَقْيِيمُ الصَّلَاةَ وَتُؤْتِي الزَّكُوَةَ، وَتَصِلُ الرَّحِمَ۔ (متفق علیہ)

ترجمہ: حضرت خالد بن زید الانصاری سے منقول ہے کہ ایک آدمی نے نبی کریم سے عرض کیا کہ اے اللہ کے رسول! مجھے کوئی ایسا عمل بتالا دیجئے جو مجھے جنت میں داخل کرائے اور جہنم سے دور کر دے، اس کے جواب میں نبی کریم نے ارشاد فرمایا کہ اللہ تعالیٰ کی عبادت کرو، اس کے

ساتھ کسی کو شریک نہ ٹھہراو، نماز قائم کرو، زکوٰۃ ادا کرو اور صلہ رحمی کرو۔

## اس صدقہ پر دوہر اجر و ثواب ہے

۳۳۲: وَعَنْ سُلَيْمَانَ بْنِ عَامِرٍ عَنِ النَّبِيِّ قَالَ إِذَا فَطَرْتَ أَحَدُكُمْ

فَلْيُقْطِرْ عَلَىٰ تَمْرِ فِانَّهُ بَرَكَةٌ، فَإِنْ لَمْ يَجِدْ تَمْرًا فَالْمَاءُ، فَإِنَّهُ طَهُورٌ، وَقَالَ: الصَّدَقَةُ عَلَى الْمِسْكِينِ صَدَقَةٌ، وَعَلَى ذِي الرَّحْمَةِ ثَنَانٌ: صَدَقَةٌ وَصِلَةٌ۔ (رواہ الترمذی وقال

حدیث حسن)

ترجمہ: حضرت سلمان بن عامرؓ سے منقول ہے کہ نبی کریمؐ نے ارشاد فرمایا کہ جب تم میں سے کوئی آدمی روزہ افظار کرے تو کھجور سے افظار کرے، اس لیے کہ اس میں برکت ہے۔ اور اگر کھجور میسر نہ ہو تو پانی سے افظار کرے، اس لیے کہ وہ پاک کرنے والا ہے۔ پھر نبی کریمؐ نے فرمایا کہ کسی غریب پر صدقہ کرنے میں تو صرف صدقہ کا ثواب ہے اور کسی رشتہ دار پر صدقہ کرنے میں (صدقہ اور صلہ رحمی کا) دوہر اثواب ہے۔

افادات: بتلانا یہ چاہتے ہیں اگر آدمی صدقہ کرنا چاہتا ہو تو پہلے اس کو دیکھ لینا چاہیے کہ اگر اس کے رشتہ داروں میں کوئی ایسا ہے جو اس صدقہ کا اہل ہے تو پہلے اسی پر صدقہ کرے۔ پہلے بھی حضرت میمونہ رضی اللہ عنہا کی روایت گذر بھی ہے کہ انہوں نے عرض کیا کہ میں نے ایک باندی آزاد کی، تو حضورؐ نے فرمایا کہ آزاد کرنے کے بجائے تم اپنے ماموں کو دے دیتیں، تو تم کو زیادہ ثواب ملتا، حالانکہ آزاد کرنے کا بڑا اجر و ثواب ہے لیکن چوں کہ وہاں ان کے ماموں کو ضرورت تھی اس لیے نبی کریمؐ نے یہ ارشاد فرمایا تھا۔

## بیٹے سے اس کی بیوی کو طلاق دینے کا کہہ سکتا ہے؟

۳۳۳: وَعَنْ أَبْنَى عَمِيرٍ عَنِ النَّبِيِّ قَالَ: كَانَتْ تَحْتِي امْرَأَةً وَكُنْتُ أُحِبُّهَا

وَكَانَ عُمَرُ يَكْرُهُهَا، فَقَالَ لِي: طَلَقُهَا، فَأَيَّتُ، فَأَتَى عُمَرُ النَّبِيَّ ﷺ، فَذَكَرَ ذَلِكَ لَهُ، فَقَالَ النَّبِيُّ ﷺ: طَلَقُهَا۔ (رواه أبو داود والترمذی وقال: حدیث حسن صحیح)

ترجمہ: حضرت عبداللہ بن عمرؓ فرماتے ہیں کہ میرے نکاح میں ایک عورت تھی، میں اس سے بہت زیادہ محبت کرتا تھا لیکن حضرت عمرؓ پسند نہیں فرماتے تھے کہ وہ عورت میرے نکاح میں رہے، اس لیے انہوں نے مجھے حکم دیا کہ میں اس کو طلاق دیدوں، لیکن میں نے انکار کیا تو حضرت عمرؓ نبی کریمؐ کی خدمت میں حاضر ہوئے اور آپ کے سامنے اس کا تذکرہ کیا، تو حضورؐ نے فرمایا: اس کو طلاق دیدو۔

**افادات:** ظاہر ہے کہ جب حضرت عمرؓ جیسے آدمی طلاق کا حکم دے رہے ہیں تو بلا وجہ تو نہیں کہتے ہوں گے۔ شرح نے لکھا ہے کہ حضرت عبداللہ بن عمرؓ کا اپنی بیوی کے ساتھ زیادہ تعلق ہونے کی وجہ سے حضرت عمرؓ یہ محسوس کرتے تھے کہ ممکن ہے کہ اس کی وجہ سے ان کو کوئی دینی ضرر پہنچے۔ اسی حدیث کی وجہ سے حضرت گنگوہیؓ نے تعلیٰ الاطلاق لکھا ہے کہ اگر والدین کسی بیٹی سے اس کی بیوی کو طلاق دینے کے لیے کہیں تو اس کو طلاق دے دینی چاہیے یعنی اگر دین کا کوئی نقصان نہ ہوتا ہو اور والدین طلاق دینے کا کہیں تو طلاق دیدے۔ لیکن دوسرے حضرات لکھتے ہیں کہ اگر والدین کا یہ مطالبہ بے جا ہے اور نا انصافی سے وہ ایسا حکم دیتے ہیں، تو اس حکم کو مانا ضروری نہیں ہے۔

### زیادتیاں دونوں طرف سے ہوتی ہیں

اس سلسلہ میں حضرت تھانوی نور اللہ مرقدہ کا ایک رسالہ "تعدیل حقوق والدین" کے نام سے بہشتی زیور کے ضمیمہ کے طور پر نویں حصہ کے ساتھ لگا ہوا ہے۔ چوں کہ ہمارے معاشرہ میں زیادتیاں دونوں طرف سے ہوتی ہیں، کہیں تو صاحبزادے کو بیوی

کے ساتھ اتنی محبت ہوتی ہے کہ ماں باپ کے حقوق کی ادائیگی کا کوئی اہتمام نہیں ہوتا، اور کہیں ماں باپ کے ساتھ اتنا زیادہ تعلق ہوتا ہے کہ بیوی کی حق تلفی ہوتی ہے۔ حضرت حکیم الامت نور اللہ مرقدہ نے اس رسالہ میں یہ ثابت کیا ہے کہ دونوں کو اعتدال کا خیال رکھنا چاہیے اور خاص کرو والدین اگر پڑھے لکھے اور شریعت کے احکام سے واقف ہوں تو ان کو تو اعتدال کا بہت زیادہ اہتمام کرنا چاہیے۔

بہر حال! یہاں تو طلاق کا مطالبہ کرنے والے حضرت عمر رض تھے اور ظاہر ہے کہ وہ تو شریعت کے احکام سے واقف تھے اور جن کی رائے کے موافق وہی نازل ہوا کرتی تھی۔ پندرہ مواقع ایسے ہیں جن میں حضرت عمر رض کی رائے کے موافق وہی نازل ہوئی ہے، اس لیے وہ کوئی ایسی نامناسب بات نہیں کہیں گے۔ لہذا والدین اگر شرعی احکام سے واقف ہیں اور وہ حکم دے رہے ہیں تو پھر یقیناً اس پر عمل کرنا چاہیے۔ اور اگر وہ احکام شرع سے واقف نہیں ہیں اور وہ ایسا حکم دے رہے ہیں تو پھر اس صورت میں اہل علم سے مشورہ کر لیا جائے۔

## جنت کا سب سے عمدہ دروازہ

٣٣٤: وَعَنْ أَبِي الدَّرْدَاءِ رض أَنَّ رَجُلًا أَتَاهُ فَقَالَ: إِنِّي امْرَأٌ وَإِنِّي تَأْمُرُنِي بِطَلَاقِهَا، فَقَالَ: سَمِعْتُ رَسُولَ اللَّهِ صلی اللہ علیہ وسَلَّمَ يَقُولُ: الْوَالِدُ أَوْ سَطُّ أَبُوابِ الْجَنَّةِ، فَإِنْ شِئْتَ، فَأَصْبِعْ ذَلِكَ الْبَابَ، أَوْ احْفَظْهُ۔ (رواہ الترمذی و قال: حدیث حسن صحیح)

ترجمہ: ایک آدمی حضرت ابوالدرداء رض کے پاس حاضر ہوا اور عرض کیا کہ میری بیوی ہے اور میری والدہ حکم دیتی ہے کہ تم اس کو طلاق دیدو؛ تو میں کیا کروں؟ حضرت ابوالدرداء رض نے فرمایا کہ میں نے نبی کریم صلی اللہ علیہ وسَلَّمَ کو ارشاد فرماتے ہوئے سنائے کہ والد جنت کا سب اوپنچا اور عمدہ دروازہ ہے، اب اگر تو چاہے تو اس کو باقی رکھ، اور اگر تو چاہے تو اس کو ضائع کر دے۔

**افادات:** والد یعنی جس سے پیدا ہوا ہے، ماں اور باپ دونوں کے لیے یہ لفظ بولا جاتا ہے۔ اور ان کے کہنے کا مطلب یہ تھا کہ ان کے حکم پر عمل کرتے ہوئے تو اپنی بیوی کو طلاق دیدے۔

## خالہ بھی ماں کے درجہ میں ہے

٣٢٥: وَعَنِ الْبَرَاءِ بْنِ عَازِبٍ َعَنِ النَّبِيِّ قَالَ: الْخَالَةُ بِمَنْزِلَةِ

الْأُمِّ۔ (رواہ الترمذی)

ترجمہ: حضرت براء بن عازب َعَنِ النَّبِيِّ مسیح موعود سے منقول ہے کہ نبی کریم ﷺ نے ارشاد فرمایا کہ خالہ ماں کے درجہ میں ہے۔

**افادات:** یعنی جس طرح ماں کی خدمت کرنی چاہیے اسی طرح خالہ کی بھی خدمت کرنی چاہیے، اور ماں کی عدم موجودگی میں خالہ کو ہی حضانت یعنی پرورش کا حق حاصل ہوتا ہے۔ یہ ارشاد نبی کریم ﷺ نے ایک خاص موقع پر فرمایا تھا۔

## شان و رود

نبی کریم ﷺ عمرہ القضاۓ کے لیے کے بھی میں تشریف لے گئے تھے۔ جب آپ وہاں سے واپس لوٹ رہے تھے تو حضرت حمزہ َعَنِ النَّبِيِّ جو حضور ﷺ کے بچا ہیں ان کی صاحزادی جو تقریباً چار سال کی تھی، دوڑتی ہوئی چچا چچا کہتی ہوئی آپ ﷺ کے پیچھے ہوئی تو حضرت علی َعَنِ النَّبِيِّ نے اُس کو اٹھا کر حضرت فاطمہ رضی اللہ عنہا کے حوالہ کر دیا کہ اس کو سنبھالو۔ پھر جب مدینہ منورہ پہنچے تو اس بچی کی پرورش کے سلسلہ میں تین آدمیوں میں اختلاف ہوا، ایک حضرت علی َعَنِ النَّبِيِّ تھے، دوسراے ان کے بھائی حضرت جعفر َعَنِ النَّبِيِّ اور تیسراے زید بن حارثہ َعَنِ النَّبِيِّ۔ ان تینوں میں سے ہر ایک اس بات کا دعویدار تھا کہ اس بچی

کی پروش کا حق ہمیں ملنا چاہیے اور ہم ہی اسے اپنے پاس رکھیں گے، اور ہم ہی اس کی پروش کریں گے۔ یہ تینوں اپنا معاملہ لے کر حضور ﷺ کی خدمت میں حاضر ہوئے، نبی کریم ﷺ نے فیصلہ حضرت جعفر رضی اللہ عنہ کے حق میں یہ فرماتے ہوئے کہ دیا کہ ان کے نکاح میں حضرت اسماء بنت عمیس رضی اللہ عنہا ہیں جو اس بھی کی خالہ ہیں اور خالہ ماں کے درجہ میں ہے۔ حضور ﷺ نے یہ جملہ اسی موقع پر ارشاد فرمایا تھا۔

(بخاری شریف، کتاب المغازی، باب عمرۃ القضاۃ، رقم ۲۲۵۱/۲، ۲۲۵۰/۲۱۰۔ السیرۃ النبویۃ الصالحة، ص ۲۹۵)

بہر حال! یہاں تو اس روایت کو لا کر یہ بتلانا چاہتے ہیں کہ خالہ کے ساتھ بھی آدمی کو وہی معاملہ کرنا چاہیے جو اپنی والدہ کے ساتھ کرتا ہے، خاص طور پر والدہ کی عدم موجودگی میں تو ان کے ساتھ وہ معاملہ کرنے سے وہی سارا ثواب ملے گا جو والدہ کے ساتھ کرنے کی صورت میں ملتا تھا۔

## صلہ حرمی کا حکم شروع ہی سے دیا جاتا تھا

۳۲۶- وَعَنْ عُمَرَ بْنِ عَبْدِ الرَّحْمَنِ فِي حَدِيثِ الطَّوِيلِ قَالَ فِيهِ: دَخَلَتْ

عَلَى النَّبِيِّ ﷺ بِمَكَّةَ يَعْنِي فِي أُولِي النُّبُوَّةِ، فَقُلْتُ لَهُ: مَا أَنْتَ؟ قَالَ: نَبِيٌّ. فَقُلْتُ: وَمَا نَبِيٌّ؟ قَالَ: أَرْسَلَنِي اللَّهُ تَعَالَى، فَقُلْتُ: بِأَيِّ شَيْءٍ أَرْسَلَكَ؟ قَالَ: أَرْسَلَنِي بِصِلَةِ الْأَرْحَامِ، وَكَسِيرِ الْأَوْثَانِ، وَأَنْ يُؤْخَذَ اللَّهُ لَا يُشَرِّكُ بِهِ شَيْءٌ.

ترجمہ: حضرت عمرو بن عبد الرحمن عبس سے ایک طویل روایت میں منقول ہے کہ نبوت کے ابتدائی زمانہ میں نبی کریم ﷺ کی خدمت میں کہ میں حاضر ہوا، میں نے نبی کریم ﷺ سے پوچھا کہ آپ کون ہیں؟ تو آپ ﷺ نے فرمایا کہ میں نبی ہوں۔ میں نے پوچھا کہ نبی کس کو کہتے ہیں؟ تو آپ ﷺ نے فرمایا کہ مجھے اللہ تعالیٰ نے بندوں کی طرف (ان پیغام پہنچانے کے واسطے) بھیجا ہے، (اور جس کو اللہ تعالیٰ اپنے بندوں تک ان پیغام پہنچانے کے واسطے بھیجے اس کو نبی کہتے ہیں۔) پھر میں نے پوچھا

کہ اللہ تعالیٰ نے کیا حکم دے کر بھیجا ہے؟ تو آپ ﷺ نے فرمایا کہ مجھے صدر حجی اور بتوں کو توڑنے کا حکم اور یہ پیغام دے کر بھیجا ہے کہ اللہ تعالیٰ کو ایک مانا جائے اور اس کے ساتھ کسی کو شریک نہ ٹھہرا�ا جائے۔

**افادات:** یہ اُس وقت کا قصہ ہے جب نماز فرض نہیں ہوئی تھی، روزہ اور دوسری چیزیں تو بعد میں ہی فرض ہوئی ہیں، اُس وقت تو صرف تو حید کا حکم دیا جاتا تھا کہ اللہ تعالیٰ کو ایک مانو اور نبی کریم ﷺ کو واللہ کا رسول مانو، اُس موقع پر بھی جن چیزوں کا حکم دیا جاتا تھا ان میں سے یہ ہے کہ رشتہ داروں کے حقوق کی ادائیگی کا اہتمام کیا جائے۔ اس سے صدر حجی کی اہمیت معلوم ہوتی ہے کہ یہ اسلام کی کتنی بنیادی اور اہم تعلیمات میں سے ہے جس کا شروع ہی سے حکم دیا گیا ہے۔

اللہ تبارک و تعالیٰ پوری امت کو اس کی اہمیت سمجھ کر اس کے حقوق کی ادائیگی کا اہتمام کرنے کی توفیق و سعادت عطا فرمائے۔ آمین

تَحْرِيمُ عُقُوقِ الْوَالِدِينِ وَقَطْيَعَةِ الرَّحِمِ

والدین کی نافرمانی

اور

رشته داری کے حقوق ادا نہ کرنے کی حرمت

﴿ مجلس ا ) ﴿



بِسْمِ اللّٰہِ الرَّحْمٰنِ الرَّحِیْمِ

۱۵ مئی ۱۹۹۹ء

۲۸ محرم الحرام ۱۴۲۰ھ

الْحَمْدُ لِلّٰهِ نَحْمَدُهُ وَ نَسْتَعِينُهُ وَ نَسْتَغْفِرُهُ وَ نُؤْمِنُ بِهِ وَ نَتَوَكَّلُ عَلَيْهِ وَ نَعُوذُ بِاللّٰهِ مِنْ شُرُورِ أَنفُسِنَا وَ مِنْ سَيِّئَاتِ أَعْمَالِنَا مَن يَهْدِي اللّٰهُ فَلَا مُضِلٌّ لَّهُ وَ مَن يُضْلِلُهُ فَلَا هَادِي لَهُ وَ نَشَهُدُ أَن لَّا إِلٰهَ إِلَّا اللّٰهُ وَ حَدَّدَ لَا شَرِيكَ لَهُ وَ نَشَهُدُ أَن سَيِّدَنَا وَ مَوْلَانَا مُحَمَّدًا أَعْبُدُهُ وَ رَسُولُهُ صَلَّى اللّٰهُ تَعَالٰى عَلَيْهِ وَ عَلَى إِلٰهِ وَ أَصْحَابِهِ وَ بَارَكَ وَ سَلَّمَ تَسْلِيمًا كَثِيرًا كَثِيرًا أَمَا بَعْدُ :

أَعُوذُ بِاللّٰهِ مِنَ الشَّيْطَانِ الرَّجِيمِ بِسْمِ اللّٰهِ الرَّحْمَنِ الرَّحِيمِ :

فَهَلْ عَسِيْتُمْ إِنْ تَوَلَّتُمْ أَنْ تُفْسِلُوا فِي الْأَرْضِ وَ تُقْطِعُوا أَرْحَامَكُمْ، أُولَئِكَ الَّذِينَ لَعَنْهُمُ اللّٰهُ فَأَصَمَّهُمْ وَ أَعْمَى أَبْصَارَهُمْ (محمد) وَ الَّذِينَ يَنْقُضُونَ عَهْدَ اللّٰهِ مِنْ بَعْدِ مِيَانَقَهِ وَ يَقْطَعُونَ مَا أَمْرَ اللّٰهُ بِهِ أَنْ يُوْصَلَ وَ يُفْسِلُونَ فِي الْأَرْضِ أُولَئِكَ لَهُمُ الْلَّعْنَةُ وَ لَهُمْ سُوءُ الدَّارِ (الرعد) وَ قَضَى رَبُّكَ أَن لَا تَعْبُدُوا إِلَّا إِيَّاهُ وَ بِالْأُولَئِنَاءِ إِحْسَانًا، إِمَّا يُلْعَنُ عِنْدَكُوكَبَرَ أَحَدُهُمَا أَوْ كِلَّهُمَا فَلَا تَقْلِيلَ لَهُمَا فَإِنَّ وَ لَا تَنْهَرُهُمَا وَ قُلْ لَهُمَا قُوَّلًا كَرِيمًا، وَ اخْفِضْ لَهُمَا جَنَاحَ الدُّلُّ مِنَ الرَّحْمَةِ وَ قُلْ رَبِّ ارْحَمَهُمَا كَمَارَبَيَانِيْ صَغِيرًا (الاسراء)

## ما قبل سر ربط

علامہ نووی رحمۃ اللہ علیہ نے پچھلا باب ماں باپ کی اطاعت و فرمانبرداری اور صلمہ حجی کے سلسلہ میں قائم کیا تھا اور یہ باب قائم کر رہے ہیں: ماں باپ کی نافرمانی، ان کو ایذا و تکلیف پہنچانا اور رشتہ داری کے حقوق کو ادا نہ کرنا جس کو قطع رحمی کہتے ہیں؛ یہ حرام ہے۔ اس لیے کہ جب ان کے حقوق ادا نہیں کئے جائیں گے تو تعلقات، رشتہ داری اور قربات باقی نہیں رہے گی، بلکہ ٹوٹ جائے گی۔ تو قطع رحمی کا مطلب ہوا رشتہ داری کو

توڑنا۔ اور وہ حقوق کو ادا نہ کرنے کی وجہ سے پیدا ہوتی ہے، اس لیے اس باب میں اس کا حرام ہونا بیان کریں گے۔ پچھلے باب میں ماں باپ کی فرمانبرداری اور رشتہ داروں کے حقوق کی ادائیگی کا ضروری ہونا بتلایا تھا اور اس باب میں ماں باپ کی نافرمانی کا اور رشتہ داری کے حقوق کو ادا نہ کرنے کا حرام ہونا بتلار ہے ہیں۔

اس باب کے شروع میں جو آیتیں پیش کی ہیں تقریباً سب وہی ہیں جو پچھلے باب میں آئی تھیں اور وہاں اس کی تفصیل بتلاچکا ہوں اس لیے ان کو جھوڑ کر آگے جو روایتیں پیش فرماتے ہیں ان کو شروع کرتا ہوں۔

### ہر گناہ بڑا ہے

۳۳۶: وَعَنْ أَبِي بَكْرٍةَ قُفِيْعَ بْنِ الْحَارِثِ قَالَ رَسُولُ اللَّهِ ﷺ: أَلَا أَنْتُمْ كُمْ بِأَكْبَرِ الْكَبَائِرِ؟ - ثَلَاثَةٌ: قُلْنَا: بَلِيْ يَارَسُولَ اللَّهِ! قَالَ: أَلَا شَرَكَ بِاللَّهِ، وَغُقُوقُ الْوَالَدَيْنِ، وَكَانَ مُتَكَبِّلًا فَجَلَسَ، فَقَالَ: أَلَا وَقُولُ الزُّورِ وَشَهَادَةُ الزُّورِ - فَمَا زَالَ يُكَرِّهَا حَتَّى قُلْنَا: لَيْتَهُ سَكَّ.

ترجمہ: حضرت ابو بکرہ رض فرماتے ہیں کہ نبی کریم صلی اللہ علیہ وآلہ وسلم نے ارشاد فرمایا کہ بڑے گناہوں میں سب سے بڑے گناہ میں تم کونہ بتلوں؟ تین مرتبہ یہ سوال کیا، تو حضرات صحابہ رض نے عرض کیا کہ کیوں نہیں یا رسول اللہ! ضرور بتلائیے۔ نبی کریم صلی اللہ علیہ وآلہ وسلم نے ارشاد فرمایا کہ اللہ تعالیٰ کے ساتھ کسی کو شریک ٹھہرانا، اور ماں باپ کی نافرمانی کرنا۔ اس وقت آپ صلی اللہ علیہ وآلہ وسلم لگا کر بیٹھے ہوئے تھے، پھر آپ (آگے کبی جانے والی بات کی اہمیت بتلانے کے لیے) سیدھے بیٹھ گئے، اور فرمایا: جھوٹی بات اور جھوٹی گواہی دینا۔ یہ بات آپ صلی اللہ علیہ وآلہ وسلم بار بار ارشاد فرماتے رہے یہاں تک کہ ہم یہ تمنا کرنے لگے کہ کاش! حضور خاموش ہو جائیں۔

**افادات:** جن چیزوں سے اللہ تعالیٰ نے منع کیا ہے ان کا ارتکاب کرنے کا

نام معصیت ہے، اور اسی کو ہم اردو زبان میں گناہ سے تعبیر کرتے ہیں۔ ویسے گناہ کے سلسلہ میں علماء نے ایک بحث یہ کی ہے کہ کیا گناہوں میں تقسیم ہے، بڑے گناہ اور چھوٹے گناہ؟ تو بعض حضرات تو اس طرف گئے ہیں کہ اللہ تعالیٰ کی نافرمانی جس کو ہم گناہ سے تعبیر کرتے ہیں وہ تمام بڑے گناہ ہی ہیں یعنی چھوٹے اور بڑے کی کوئی تقسیم نہیں ہے، اور وہ حضرات اس کی وجہ یہ بتاتے ہیں کہ دراصل یہ دیکھنا چاہیے کہ ہم جس ذات کی نافرمانی کر رہے ہیں وہ ذات کتنی عظمت و کبریائی اور بڑائی والی ہے، کوئی شخصیت بہت بڑے مقام و عہدے اور بڑے منصب پر فائز ہو، تو چاہے اس نے چھوٹی سی بات ہی کہی ہو لیکن کوئی آدمی اگر اس کی بات کو نہ مانے اور اس کی خلاف ورزی کرے، تو اس کا یہ جرم و قصور بڑا گناہ شمار ہوتا ہے۔ تو یہاں اللہ تعالیٰ کی نافرمانی کرنا اور اس کے حکم کو توڑنا، چاہے وہ کیسا ہی حکم ہو، گناہ ہے۔ اس میں کوئی تقسیم نہیں ہے، اس کا ہر جرم اپنی جگہ پر بہت بڑی کوتا ہی قرار دیا جائے گا۔

## صغریہ و کبیرہ اور ان کا حکم

لیکن قرآن پاک میں جواہکامات، اور حدیث پاک میں نبی کریم ﷺ کے جو ارشادات ہیں ان کو سامنے رکھ کر محققین علماء نے گناہوں کو دو حصوں میں تقسیم کیا ہے، بڑے گناہ جن کو کبیرہ کہتے ہیں اور چھوٹے گناہ جن کو صغریہ کہتے ہیں۔ لہذا وہ گناہ جن پر قرآن پاک میں یا احادیث مبارکہ میں کوئی وعید آئی ہے اور جس پر سخت سزا سنائی گئی ہے ایسے تمام گناہوں کو انہوں نے کبیرہ بتلایا اور جن گناہوں پر سخت وعید نہیں سنائی گئی ہے یعنی ان کی ممانعت تو ہے لیکن ان پر سخت وعید نہیں آئی ہے؛ ایسے گناہوں کو صغریہ کہا گیا ہے۔ اور پھر دونوں کا حکم بھی بتلایا ہے کہ صغریہ یعنی چھوٹے گناہ تو وہ ہیں کہ ان سے

اگر آدمی نے مستقل توبہ نہیں کی تب بھی آدمی جو نیک کام کرتا ہے ان کی وجہ سے چھوٹے گناہ آپ ہی آپ معاف ہو جاتے ہیں، مثلاً آدمی نماز کے واسطے و ضوکرتا ہے تو حدیث میں آتا ہے کہ وضو کرنے کی وجہ سے اس کے وہ گناہ جو آنکھوں نے کئے، اور جو کان سے ہوئے، جو منہ سے سرزد ہوئے، ہاتھ پاؤں سے سرزد ہوئے؟ وہ تمام گناہ معاف ہو جاتے ہیں۔ اس حدیث میں وضو کی وجہ سے جن گناہوں کے معاف ہونے کو بتایا گیا ہے اس سے مراد چھوٹے گناہ ہیں۔ اسی طرح آدمی نماز کے لیے اپنے گھر سے چلتا ہے تو حدیث پاک میں آتا ہے اس کے ہر قدم پر اس کا ایک گناہ معاف ہوتا ہے، ایک نیکی لکھی جاتی ہے، ایک درجہ بلند ہوتا ہے۔ یہاں بھی جو گناہ معاف ہوا؛ وہ چھوٹا ہوا۔

### ایک مثال

یوں سمجھئے کہ آپ کا کوئی ملازم کوئی چھوٹا موٹا معمولی قصور کر لے تو اس کی وجہ سے آپ کو ناگواری تو ہوتی ہے لیکن وہی ملازم جب آپ کی فرمانبرداری میں بہت مستعدی دکھائے اور کوئی ایسا کام کر لے جو آپ کو خوش کر دے، تو اس معمولی قصور کی وجہ سے آپ کو جو ناگواری ہوئی تھی وہ دور ہو جائے گی۔ لیکن اگر اس نے کوئی بڑا قصور کیا ہے تو صرف آپ کے کام میں مستعدی دکھلانے سے اور آپ کی خدمت کرنے سے اس بڑے قصور کو معاف نہیں کریں گے، بلکہ وہ تو آپ کی نگاہوں میں باقی رہے گا، ہاں! جب اس بڑے قصور سے صاف صاف لفظوں میں باقاعدہ معافی مانگے گا تب ہی آپ اس کو معاف کریں گے۔ ایسے ہی چھوٹے گناہ نیکیوں اور مختلف عبادات کو انجام دینے کی وجہ سے معاف ہو جاتے ہیں، لیکن بڑے گناہ جب تک باقاعدہ ان سے توبہ نہ کرے اور اللہ تعالیٰ سے ان گناہوں کی معافی نہ مانگے؛ وہاں تک وہ معاف نہیں ہوں گے۔

## ہر مسلمان کو یہ بھی معلوم کر لینا چاہیے

اور بڑے گناہ کون کون سے ہیں اس کے بارے میں علماء نے مستقل کتابیں لکھی ہیں، علامہ ابن حجر عسْمی رحمۃ اللہ علیہ کی ایک کتاب ”الزَّوَاجِرُ عَنِ اقْتِرَافِ الْكَبَائِرِ“ ہے۔ اس میں انہوں نے تمام بڑے بڑے گناہ گنوائے ہیں اور اس سلسلہ میں قرآن و حدیث میں جو عیدیں آئی ہیں وہ بھی شمار کرائی ہیں۔ اردو میں اس موضوع پر ابھی تازہ ہی ایک رسالہ حضرت مولانا عاشق اللہ صاحب بلند شہری دامت برکاتہم کا آیا ہے، جو مذینہ منورہ میں مقیم ہیں، اس میں انہوں بڑے گناہ کون سے ہیں وہ جمع فرمائے ہیں۔ بہر حال! ایک مسلمان کو مسلمان ہونے کے ناطیہ بھی معلوم کر لینا چاہیے کہ کون کون سے گناہ بڑے ہیں اور کون کون سے گناہ چھوٹے ہیں۔ اس کا مطلب یہ ہیں ہے کہ چھوٹے گناہ کرے، لیکن جب بڑے گناہ معلوم ہو جائیں گے تو ان سے نہیں کا خصوصی اہتمام کرے گا۔ ویسے تو ہر مسلمان کو اپنے آپ کو ہر گناہ سے بچانا ہے، چھوٹا ہو یا بڑا ہو، لیکن بڑے گناہ تو ایسے ہیں کہ اگر وہ ہو جاویں تو فوراً اس سے توبہ کرنے کا اور اللہ تعالیٰ کے سامنے معافی مانگنے کا اہتمام کرنا چاہیے، اس لیے کہ توبہ کے بغیر وہ معاف نہیں ہوتے۔

## سب سے بڑے دو گناہ

بات یہاں سے چلی تھی کہ حضرت ابو بکرہ رض کی روایت آئی تھی، وہ فرماتے ہیں کہ نبی کریم صلی اللہ علیہ و آله و سلم نے ارشاد فرمایا: بڑے گناہوں میں بھی جو سب سے بڑے گناہ ہیں؛ وہ میں تم کونہ بتلاویں؟ نبی کریم صلی اللہ علیہ و آله و سلم نے تین مرتبہ یہ سوال کیا، تو حضرات صحابہ صلی اللہ علیہ و آله و سلم نے عرض کیا کہ کیوں نہیں یا رسول اللہ! ضرور بتلاویے۔ نبی کریم صلی اللہ علیہ و آله و سلم نے ارشاد فرمایا کہ ایک

تو اللہ تعالیٰ کے ساتھ کسی کو شرک یک ٹھہرانا، چاہے اللہ کی ذات میں، یا اس کی صفات میں، یا اس کی عبادت میں؛ یا کسی بھی چیز میں اگر اللہ تعالیٰ کا شرک یک ٹھہرائے گا تو یہ ایسا بڑا گناہ ہے کہ جب تک اس سے توبہ نہ کرے اور ایمان قبول نہ کرے، وہاں تک معاف نہیں ہوتا۔ دیکھو! پچھلے باب میں ایک روایت گذری کہ نبی کریم ﷺ سے پوچھا گیا تھا کہ اعمال میں سب سے پسندیدہ عمل کون سا ہے۔ تو نبی کریم ﷺ نے فرمایا کہ اپنے وقت پر نماز کو ادا کرنا اور والدین کی اطاعت و فرمانبرداری کرنا۔ اور اس روایت میں گناہوں میں سب سے بڑے گناہ کون سے ہیں وہ بتلائے ہیں، اس میں ایک تو اللہ تعالیٰ کے ساتھ کسی کو شرک یک ٹھہرانا ہے۔ اور شرک ایک ایسا گناہ ہے کہ آدمی جب تک توبہ نہ کرے اور شرک کو چھوڑ کر تو حیدا اختیار نہ کرے اور ایمان نہ لاوے وہاں تک وہ گناہ معاف نہیں ہوتا ﴿إِنَّ اللَّهَ لَا يَعْفُرُ أَن يُشْرِكَ بِهِ وَيَعْفُرُ مَا دُونَ ذَالِكَ لِمَن يَشَاءُ﴾ شرک کرنے والا کبھی بھی جنت میں نہیں جائے گا، بلکہ ہمیشہ جہنم میں ہی رہے گا۔ اور شرک کرنے کی وجہ سے ایمان ختم ہو جاتا ہے، اس پر تمام کا اتفاق ہے لیکن اس کے علاوہ باقی جتنے بھی بڑے گناہ ہیں ان کی وجہ سے ایمان ختم نہیں ہوتا اگر اس نے توبہ کر لی تو وہ معاف ہو جائیں گے اور اگر توبہ نہیں کی تو اللہ تعالیٰ اگر چاہے تو معاف کر دے اور بغیر سزا دیے ہی جنت میں بھیج دے، اور اگر اللہ تعالیٰ چاہے تو ان گناہوں کی سزا دے، اور اس سزا کو بھگتے کے بعد جنت میں بھیجے، چوں کہ ایمان ہے تو جنت میں جائے گا لیکن شرک کے ساتھ ایمان باقی نہیں رہتا۔

تو بڑے گناہوں میں ایک گناہ شرک ہے اور دوسرا بڑا گناہ بتلایا ہے ”وَعُقُوقُ الْوَالِدَيْنِ“ ماں باپ کی نافرمانی کرنا۔ دیکھو! وہاں اللہ تعالیٰ کی اطاعت کو پہلے نمبر پر رکھا

تھا اور ماں باپ کی اطاعت و فرمانبرداری کو دوسرے نمبر پر رکھا تھا۔ اور یہاں گناہوں میں شرک کو نمبر اول پر رکھا اور دوسرے نمبر پر ماں باپ کی نافرمانی کو رکھا یعنی کوئی ایسا کام کرنا جس کی وجہ سے ماں باپ کو تکلیف ہو۔

ہاں! اگر ماں باپ کسی الیسی چیز کا حکم کریں جس سے شریعت نے منع کیا ہے، اللہ تعالیٰ نے اور اس کے رسول ﷺ نے اس کی اجازت نہیں دی، یعنی گناہ کے کام کا اگر وہ حکم کریں تو اس کو پورا کرنے کا وہ پابند نہیں ہے، جیسا کہ پہلے بھی بتلا یا جا چکا ہے کہ اس صورت میں ان کی بات مانی نہیں جائے گی، بلکہ اگر ان کی بات مانے گا تو کہنگار ہو گا، اس لیے ماں باپ کو بھی چاہیے کہ وہ الیسی چیز کا اپنی اولاد کو حکم نہ دیں، اور اگر انہوں نے ناقصیت کی وجہ سے ایسا حکم دیا تو اولاد کو چاہیے کہ اس پر عمل نہ کرے۔

## ایک اور سب سے بڑا گناہ

حضرت ابو بکرہ رض فرماتے ہیں کہ جس وقت نبی کریم صلی اللہ علیہ و آله و سلم نے پہلی دو باتیں ارشاد فرمائیں اس وقت آپ تکیہ سے سہارا لگا کر اور ٹیک لگا کر بیٹھے ہوئے تھے، پھر آپ آگے کہی جانے والی بات کی اہمیت بتلانے کے لیے سیدھے بیٹھ گئے، اور فرمایا ”الا وَقُولُ الرِّزُّوْرِ وَشَهَادَةُ الرِّزُّوْرِ“ اور بڑے گناہوں میں جو سب سے بڑے گناہ ہیں ان میں جھوٹی بات اور جھوٹی گواہی دینا بھی ہے۔ آپ صلی اللہ علیہ و آله و سلم نے اس گناہ سے خاص طور پر تنبیہ کرنے کے لیے اس کو ایسے انداز سے بتلایا کہ آپ سہارا لگا کر بیٹھے تھے اس کو چھوڑ کر آپ سیدھے بیٹھ گئے۔ راوی کہتے ہیں کہ یہ بات آپ صلی اللہ علیہ و آله و سلم بار بار ارشاد فرماتے رہے، یہاں تک کہ ہم اپنے دل میں یہ تمنا کرنے لگے کہ کاش! حضور خاموش ہو جائیں، یعنی نبی کریم صلی اللہ علیہ و آله و سلم کے ساتھ صحابہ کو جو محبت اور تعلق تھا اس کے پیش نظر ان کے دل میں یہ

خیال آنے لگا کہ ہمیں اس بات کی اہمیت کو بتلانے کے واسطے آپ ﷺ اتنی تکلیف کیوں اٹھا رہے ہیں، ہم تو اس کی اہمیت سمجھ گئے ہیں، اب آپ خاموش ہو جائیں تو اچھا ہے۔ بتلانا یہ ہے کہ تیرے گناہ کی اہمیت کو بتلانے کے لیے ایک تو آپ ﷺ میک چھوڑ کر سید ہے بیٹھ گئے اور دوسرے یہ کہ بار بار اس جملہ کو آپ ﷺ دھراتے رہے جس سے معلوم ہوتا ہے کہ یہ گناہ کتنا خطرناک ہے۔ بہر حال! اس روایت کو اس باب میں لا کر یہ بتلانا چاہتے ہیں کہ والدین کی نافرمانی بڑے گناہوں میں سے ہے۔

### چار بڑے گناہ

٣٣٧: وَعَنْ عَبْدِ اللَّهِ بْنِ عَمْرُوبْنِ الْعَاصِ عَنِ النَّبِيِّ قَالَ:

إِلَّا شَرَكَ بِاللَّهِ وَعُقُوقُ الْوَالِدَيْنِ، وَقَتْلُ النَّفْسِ، وَالْيَمِينُ الْعَمُومُ.

ترجمہ: حضرت عبد اللہ بن عمر بن عاصیؓ سے منقول ہے کہ نبی کریم ﷺ نے ارشاد فرمایا کہ بڑے گناہوں میں سے ایک یہ ہے اللہ تعالیٰ کیستھ کسی کو شریک ٹھہرانا، دوسرا بڑا گناہ ماں باپ کی نافرمانی کرنا، تیسرا بڑا گناہ کسی کو ناخن قتل کرنا، اور چوتھا بڑا گناہ جھوٹی قسم کھانا۔

افادات: علامہ نووی رحمۃ اللہ علیہ خود یمین غموس کی وضاحت فرماتے ہیں کہ گذشتہ زمانہ سے متعلق جان بوجھ کر جھوٹی قسم کھانا اس کا نام یمین غموس ہے۔ اور اس کو غموس اس لیے کہتے ہیں وہ آدمی کو گناہ کے اندر ڈبادیتی ہے، کسی بات پر جھوٹی قسم کھانے والا گناہ میں ڈوب جاتا ہے۔

### فstem کھانے کے متعلق تفصیل

جھوٹی قسم کا تعلق گذشتہ زمانہ ہی سے ہوتا ہے، اگر کوئی آدمی آئندہ کے متعلق قسم کھائے تو اس میں تو یہ ہوتا ہے کہ وہ قسم کھا کر یہ کہتا ہے کہ میں فلاں کام کروں گا، یا فلاں

کام نہیں کروں گا، لہذا اس میں تو جھوٹ کا سوال ہی پیدا نہیں ہوتا۔ ہاں! آئندہ جا کر کرنے کے کام کی قسم کھائی تھی اور موت تک نہیں کرے گا تو قسم ٹوٹے گی اور حانت ہو گا۔ اور اگر نہ کرنے قسم کھائی تھی اور وہ کام کر لیا تو قسم ٹوٹے گی، لیکن گذشتہ کسی کام کے متعلق اس سے کوئی بات پوچھی گئی مثلاً اس سے پوچھا گیا کہ فلاں کے پیسے تم نے لیے ہیں؟ اب اس نے لیے ہیں اس کے باوجود قسم کھا کر یہ کہتا ہے کہ اللہ کی قسم! میں نے نہیں لیے؛ تو جان بوجھ کر گذشتہ زمانہ سے متعلق جھوٹی قسم کھائی؛ اسی کا نام یمین غموس ہے۔

### یمین لغو

ایک تو یہ ہے کہ گذشتہ زمانہ کے کام متعلق قسم کھائے اور اپنے آپ کو سچا سمجھتے ہوئے کھائے، مثلاً کسی نے پوچھا کہ آپ نے یہ بات کہی؟ اور اس بات کو ایک زمانہ گذر چکا ہے اور آپ نے وہ بات کہی تھی لیکن آپ کو یاد نہیں رہا کہ میں نے کہی تھی، اور آپ نے اپنے آپ کو سچا سمجھ کر یہ کہا کہ اللہ کی قسم! میں نے نہیں کہی۔ تو جس وقت آپ یہ قسم کھار ہے ہیں اس وقت آپ خود کو سچا سمجھ رہے ہیں یعنی آپ کو یہی یاد ہے کہ میں نے یہ بات نہیں کہی ہے، اور قسم کھائی، پھر بعد میں خیال آیا کہ میں نے تو یہ بات کہی تھی؛ تو ایسی قسم کو عربی زبان میں یمین لغو کہتے ہیں، اس پر کوئی کفارہ واجب نہیں ہوتا اور یہ کبیرہ گناہ بھی نہیں ہے، بلکہ! ذرا سی کوتا ہی ہوئی، اس لیے استغفار کر لینا چاہیے۔

لیکن دوسری بات یہ ہے کہ گذشتہ زمانہ کے کسی کام سے متعلق جان بوجھ کر اپنے آپ کو غلط سمجھتے ہوئے قسم کھائے، یعنی اس کو یاد ہے کہ میں نے یہ بات کہی ہے لیکن قسم کھا کر کہتا ہے کہ میں نے نہیں کہی؛ تو یہ قسم یمین غموس کھلائے گی، اور یہ کبیرہ گناہ ہے، اور اس کی وجہ سے اللہ تعالیٰ آدمی سے بہت زیادہ ناراض ہوتے ہیں۔

اس روایت میں کل چار چیزیں کبیرہ گناہ میں شمار کرائی ہیں، ان میں والدین کی نافرمانی بھی ہے، اس لیے اس روایت کو اس باب میں لائے ہیں۔

### والدین کو گالی دینا برٹا گناہ ہے

۳۳۸۔ وَعَنْهُ أَنَّ رَسُولَ اللَّهِ قَالَ: مِنَ الْكَبَائِرِ شَتْمُ الرَّجُلِ وَالْدِيْهِ، فَالْأَوْلُ: يَأْرَسُوْلَ اللَّهِ! وَهَلْ يَشْتُمُ الرَّجُلُ وَالْدِيْهِ؟ قَالَ: نَعَمْ؛ يَسْبُّ أَبَا الرَّجُلِ فَيَسْبُّ أَبَاهُ، وَيَسْبُّ أُمَّةً فَيَسْبُّ أُمَّهُ۔ (متفق علیہ)

ترجمہ: حضرت عبداللہ بن عمرو بن عاصؓ سے منقول ہے کہ نبی کریمؐ نے ارشاد فرمایا: آدمی کا اپنے ماں باپ کو گالی دینا کبیرہ گناہ ہے۔ حضرات صحابہ نے سوال کیا کہ ماں کے اللہ کے رسول! کیا آدمی اپنے والدین کو گالی دے سکتا ہے؟ حضورؐ نے فرمایا کہ جی ہاں! ایک آدمی دوسرے کے باپ کو گالی دے، اس کے جواب میں اُس نے اس کے باپ کو گالی دی۔ یہی حال ماں کا بھی ہے کہ اس نے اُس کی ماں کا نام لے کر گالی دی تو جواب میں اُس نے اس کی ماں کا نام لے کر گالی دی۔

افادات: وہ زمانہ تو حضرات صحابہ کا تھا ان میں سے کسی کے تصور میں بھی یہ

نہیں آ سکتا تھا کہ کوئی آدمی اپنے ماں باپ کو گالی بھی دے سکتا ہے آج ہمارے زمانہ میں یہ بات کوئی تعجب خیز نہیں ہے، آج کل تو ماں باپ کو منہ در منہ گالی دینے والے بیسیوں موجود ہیں، لیکن اُس زمانہ میں اس چیز کا کوئی تصور ہی نہیں تھا کہ ایسا بھی ہو سکتا ہے کہ کوئی آدمی اپنے ماں باپ کو گالی دے، اس لیے حضرات صحابہ نے سوال کیا کہ ماں کے اللہ کے رسول! کیا ایسا بھی ہو سکتا ہے کہ کوئی آدمی اپنے والدین کو گالی دے؟ تو حضورؐ نے اُس زمانہ کے اعتبار سے اس کی جو شکل ہو سکتی تھی وہ بتلائی۔ حضورؐ نے فرمایا کہ جی ہاں! ایک آدمی دوسرے کے باپ کو گالی دے، اس کے جواب میں اُس نے اس کے باپ کو گالی دی، اس طرح گویا اپنے باپ پر گالی پڑنے کا ذریعہ یہی بنا، یہ اگر اُس

کے باپ کو گالی نہ دیتا تو جواب میں وہ بھی اس کے باپ کو گالی نہ دیتا۔ تو اپنے باپ پر گالی پڑنے کا سبب یہی بنا، اس لیے یوں سمجھا جائے گا کہ گویا اس نے ہی اپنے باپ کو گالی دی۔ یہی حال ماں کا بھی ہے کہ اس نے اُس کی ماں کا نام لے کر گالی دی تو جواب میں اُس نے اس کی ماں کا نام لے کر گالی دی۔ نبی کریم ﷺ فرماتے ہیں کہ یہ ہے اس کا اپنے ماں باپ کو گالی دینا۔ یعنی براہ راست (direct) گالی دینا تو ان حضرات کی سمجھ میں ہی نہیں آیا کہ ایسا بھی ہو سکتا ہے، اور یہ (in direct) گالی دینا ہے۔ باقی حضور ﷺ یہ بھی جواب دے سکتے تھے کہ اگرچہ یہ چیز بھی آپ لوگوں کی سمجھ میں نہیں آتی لیکن ایک زمانہ آئے گا کہ ایسے لوگ بھی ہوں گے جو اپنے ماں باپ کو (direct) گالی دیں گے، لیکن اس وقت کے ماحول کی وجہ سے یہ جواب بھی ان کے لیے بڑا قابلِ تجذب ہوتا، لیکن اس شکل سے توبات بالکل صاف ہو گئی۔ اس سے یہ معلوم ہوا کہ کوئی آدمی گناہ کا ذریعہ بنے تو وہ خود بھی گنہگار بنتا ہے۔

### معاشرہ میں رانچ ایک کبیرہ گناہ

بہرحال! اس روایت سے یہ بات معلوم ہوئی کہ آدمی کو چاہیے کہ کسی دوسرے کے ماں باپ کو گالی نہ دے، ورنہ وہ جب جواب میں گالی دے گا تو گویا یہ اپنے ماں باپ کے لیے گالی پڑنے کا ذریعہ بنا اور یہ اس کے لیے کبیرہ گناہ ہے۔ یہ سونپنے کی چیز ہے کہ جیسے (direct) ماں باپ کو گالی دیتا تو وہ کبیرہ گناہ تھا، اسی طرح اگر ماں باپ پر گالی پڑنے کا ذریعہ بنا تو یہ بھی اس کے حق میں کبیرہ گناہ ہو جائے گا، اور جب تک کہ اس سے توبہ نہ کرے وہاں تک یہ گناہ معاف نہیں ہو گا۔ آج کل لوگ اس چیز میں بہت زیادہ مبتلا ہیں، اور اگر کوئی کہے کہ تو نے ایسا کہا تو اس نے تیرے ماں باپ کو گالی دی، تو یہ کہتا

ہے کہ میں نے تھوڑے ہی دی، اس نے دی تو وہ گنہگار ہے لیکن اس کے گالی دینے کا ذریعہ تو تو بنا، اس لیے تو بھی گنہگار ہوا، اس کو اس کے فعل کا گناہ ہو گا لیکن یوں سمجھا جائے گا کہ اپنے ماں باپ کو گالی دینے کا قصور اسی نے کیا، اور یہ بھی کبیرہ گناہ ہے، اور اس کے کبیرہ گناہ ہونے کی طرف لوگوں کا دھیان نہیں جاتا، ہاں! اس کو برداشت کرنے ہیں لیکن کوئی بھی نہیں سمجھتا کہ یہ بھی کبیرہ گناہ ہے۔ لہذا اس سے خاص بچنے کی کوشش کرنی چاہیے۔

### قطع رحمی کرنے والا جنت میں نہیں جائے گا

٣٣٩: وَعَنْ أَبِي مُحَمَّدٍ جُبَيْرِ بْنِ مُطْعِمٍ صَلَّى اللَّهُ عَلَيْهِ وَسَلَّمَ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ: لَا يَدْخُلُ الْجَنَّةَ قَاطِعٌ.

ترجمہ: حضرت جبیر بن مطعم رض فرماتے ہیں کہ کوئی قطع رحمی کرنے والا اور شدتہ داری کے حقوق ادا نہ کرنے والا جنت میں نہیں جائے گا۔

افادات: یہاں دیکھو کہ مطلقاً منع کر دیا گیا کہ ایسا آدمی جنت میں نہیں جائے گا، اب سوال پیدا ہوتا ہے کہ کیا سزا بھگتے کے بعد بھی جنت میں نہیں جائے گا؟ تو علماء نے لکھا ہے کہ جب اس نے اس گناہ کی سزا بھگت لی تو اب وہ قطع رحمی کرنے والا نہیں رہا، جب اس کا گناہ صاف ہو گیا تو اب گویا وہ اس لاکن بن گیا کہ جنت میں جاسکتا ہے، لیکن جب تک کہ قطع رحمی کرنے والا جرم اور گناہ اس کے سر پر باقی ہے وہاں تک تو وہ جنت میں نہیں جاسکتا، اب یا تو توبہ کر کے اس گناہ کو دھلوالے، یا اللہ تعالیٰ سزادے کر اور جہنم کی بھٹی میں ڈال کر اس کا گناہ صاف کر دیں تو پھر وہ اس لاکن ہو جائے گا کہ جنت میں جائے۔

### ماں کے بارے میں خصوصی تاکید

٣٤٠: وَعَنْ أَبِي عِيسَى الْمُغِيرَةِ بْنِ شُعْبَةَ صَلَّى اللَّهُ عَلَيْهِ وَسَلَّمَ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ: إِنَّ

اللَّهُ حَرَمَ عَلَيْكُمْ عُقُوقَ الْأُمَّهَاتِ، وَمَنْعَوْهَاتِ، وَوَادِيَ الْبَنَاتِ، وَكَرِهَ لَكُمْ قِيلَ  
وَقَالَ، وَكَثُرَةُ السُّؤَالِ، وَاضَاعَةُ الْمَمَالِ۔ (متفق عليه)

**ترجمہ:** حضرت مغیرہ بن شعبہ رض فرماتے ہیں کہ نبی کریم صلی اللہ علیہ وسلم نے ارشاد فرمایا کہ اللہ تعالیٰ نے ماڈوں کی نافرمانی کو تم پر حرام کیا ہے۔ اور لوگوں کے حقوق کو ادا نہ کرنے سے، اور بلاحق کے مطالبه کرنے سے اور لڑکیوں کو زندہ درگور کرنے سے بھی منع کیا ہے۔ اور اللہ تعالیٰ نے قیل و قال، اور کثرت سے سوال کرنے اور مال ضائع کرنے کو تمہارے لیے ناپسندیدہ قرار دیا ہے۔

**افادات:** یہ حدیث قدسی ہے۔ ”ماڈوں کی نافرمانی کو حرام کیا ہے“ کا مطلب یہ نہیں ہے کہ باپ کی نافرمانی حرام نہیں ہے، بلکہ دراصل بات یہ ہے کہ عام طور پر اولاد باپ کے مقابلہ میں ماں کی نافرمانی پر جرأت جلدی کرتی ہے، باپ سے تو ڈنڈے کی پٹائی کا ڈر رہتا ہے، اس لیے اولاد میں کی نافرمانی پر اتنی جرأت نہیں کرتی، جتنی وہ ماں کی نافرمانی کی جرأت کر ڈالتی ہے، اس لیے ماں کی نافرمانی کو خاص طور پر بیان کیا گیا کہ ماڈوں کی نافرمانی کو اللہ تعالیٰ نے حرام کیا ہے۔ اس سے یہ بتانا چاہتے ہیں کہ ماں کے معاملہ میں ذرہ برابر بھی کوتا ہی سے کام نہ لیا جائے، اور چوں کہ ماں عورت ذات ہے جو کمزور صنف ہے، اور اس میں شفقت بھی زیادہ ہوتی ہے، اس وجہ سے بہت سی مرتبہ آدمی اس کی بات کو جلدی سے عمل میں نہیں لاتا اور اس طرح وہ اس کی نافرمانی کا مرتكب ہو جاتا ہے۔

## اولاد کو کسی کام کے لیے کس طرح کہیں؟

اسی لیے علماء نے یہاں تک لکھا ہے کہ ماں باپ اگر کوئی کام اولاد سے کروانا چاہیں تو صاف صاف یوں نہ کہیں کہ بیٹا! فلاں کام کرو، اس لیے کہ اگر وہ ناجائز کام نہیں ہے، تو وہ کام کرنا بیٹی کے لیے واجب اور ضروری ہو جاتا ہے، اور اگر نہیں کرے گا

تو ماباپ کانافرمان بنے گا اور کبیرہ گناہ کامرنکب قرار دیا جائے گا۔ اس لیے علماء نے لکھا ہے کہ ماں باپ کو اس طرح کہنا چاہیے کہ بیٹا! فلاں کام کرو تو مناسب ہے، یعنی صاف لفظوں میں حکم دے کر نہ کہیں کہ یوں کرو، اس لیے کہ صاف لفظوں میں کہا اور بیٹے نے نہیں کیا تو وہ کبیرہ گناہ کرنے والا بنا۔ اور جب ماں باپ جانتے ہیں کہ بیٹے کا مزاج اس قسم کا ہے تو ان کو چاہیے کہ بیٹے کو کبیرہ گناہ سے بچانے کے لیے صاف صاف لفظوں میں کہنے کے بجائے اس طرح کہیں کہ بیٹا! یوں کرو تو اچھا ہے، اگر ایسا کرو گے تو جی خوش ہو جائے گا۔ اب اگر اس نے نہیں کیا تو ماں باپ کی نافرمانی کرنے کی وجہ سے جو کبیرہ گناہ ہوتا تھا وہ تو نہیں ہو گا۔ اس لیے ماں باپ کو بھی دیکھنا چاہیے کہ اگر وہ کام ایسا ہے جو ضروری نہیں ہے تو حکم دینے والا انداز اختیار نہ کریں، بلکہ ترغیب والا انداز اختیار کرنا چاہیے۔

### یہ چیزیں بھی حرام ہیں

اور دوسری چیز جس کو اللہ تعالیٰ نے تم پر حرام قرار دیا ہے وہ لوگوں کے حقوق کو ادا نہ کرنا اور روک لینا ہے، یعنی کسی کا کوئی حق جانی یا مالی تم پر ہے اور وہ تم کو ادا کرنا چاہیے لیکن اس کو ادا نہیں کرتے؛ تو یہ بھی حرام ہے۔

اور اپنا کوئی حق دوسرے پر نہیں ہے اس کے باوجود اس کا مطالبہ کرنا؛ یہ بھی اللہ تعالیٰ نے حرام قرار دیا ہے۔

”وَأَذْلِكَنَاتٍ“ اور لڑکیوں کو زندہ درگور کرنا بھی حرام قرار دیا ہے۔ زمانہ جاہلیت میں لڑکیوں کو زندہ فن کر دیا کرتے تھے، نبی کریم ﷺ فرماتے ہیں کہ اس کو بھی اللہ تعالیٰ نے حرام قرار دیا ہے۔ اس کا تفصیلی بیان پہلے ایک باب میں گذر چکا ہے۔

## فضول بحث میں پڑنا بھی ناجائز ہے

”وَكَرِهٌ لِكُمْ قِيلَ وَقَالَ“ اور اللہ تعالیٰ نے قیل اور قال کوتہمارے لیے ناپسندیدہ اور ناجائز قرار دیا ہے۔ مطلب یہ ہے کہ چند آدمیوں کا کسی جگہ بیٹھ کر فضول بحثیں کرنا کہ فلاں نے یوں کہا، آج کل ایسی باتیں چل رہی ہیں، جس کو ہم گجراتی میں (کی ۴۲ پنچاٹ) کہتے ہیں، حضور ﷺ نے اس کو ناجائز قرار دیا ہے، اس لیے کہ اس میں اپنا وقت فضول ضائع کرنا ہے۔ زندگی اللہ تعالیٰ نے اس لیے نہیں دی ہے کہ آدمی اپنے وقت کو بے کار چیزوں میں ضائع کرے۔ حضور ﷺ کا ارشاد ہے ”مِنْ حُسْنِ إِسْلَامِ الْمَرْءِ تَرُكُهُ مَا لَا يَعْيِيهُ“ (صحیح البخاری / ۱۸، صحیح الامام ابو الحسن / ۱، مندرجہ، ۲۰۱) آدمی کے اسلام کی خوبی یہ ہے کہ وہ لا یعنی اور بے کار چیزوں کو چھوڑ دے۔ لا یعنی کا مطلب ہے ایسی چیز جس میں نہ دین کا کوئی فائدہ ہو اور نہ دنیا کا؛ ایسی چیزوں کو چھوڑ دے۔ بعض لوگوں کی عادت ہوتی ہے کہ فضول بحثیں کرتے رہتے ہیں۔ اور اس میں کبھی ایسا ہوتا ہے کہ کسی کا نام لے کر بات کہی جاتی ہے اس کو تو قال سے تعبیر کیا، اور کبھی ایسا ہوتا ہے کہ بات کرنے والے کا نام نہیں لیا جاتا بلکہ یوں ہی کہا جاتا ہے کہ ایسی باتیں ہو رہی ہیں، اور خود اس کو بھی اس بات کے صحیح ہونے کا یقین نہیں ہوتا اس کو قیل سے تعبیر کیا ہے۔

اور حدیث پاک میں آتا ہے ”كَفَىٰ بِالْمَرْءِ كَذِبًاٰنٍ يُحَدِّثُ بِكُلِّ مَا سَمِعَ“ (مقدمہ مسلم۔ رقم ۵) آدمی کے جھوٹا ہونے کے لیے اتنی بات کافی ہے کہ جو سنے وہ لوگوں کے سامنے بیان کر دے۔ بس جو کچھ کان میں پڑ گیا وہ دوسروں کے سامنے اُگلی دیا کہ ایسا سنا ہے، اب اگر اس سے پوچھو کہ کس نے کہا؟ تو کہتا ہے کہ سنا ہے۔ اس کا مطلب

یہ ہوا کہ وہ خود بھی سمجھتا ہے کہ اگر نام لوں گا تو لوگ کہیں گے کہ کہتا تو دیوانہ ہے ہی، سنتا بھی دیوانہ؟ یعنی ایسے آدمی کی بات پر بھروسہ کر لیا۔ اور اپنا مقام گرنے جاوے اس لیے وہ اس کا نام تو لے گا ہی نہیں، بس یہ کہے گا کہ سناء ہے، حالانکہ خود بھی اس بات کو جھوٹ سمجھ رہا ہے۔ تو جس چیز کو آدمی خود جھوٹا سمجھ رہا ہے وہ کیوں دوسروں کے سامنے بیان کرے اس لیے حضور ﷺ فرماتے ہیں کہ جتنی چیزیں سنے اس کا دوسروں کے سامنے بیان کر دینا خود اس آدمی کے جھوٹا ہونے کے لیے کافی ہے۔

### بہت زیادہ سوال کرنا حرام ہے

”وَكُثْرَةُالشُّوَالِ“ اور کثرت سے سوال کرنے کو بھی اللہ تعالیٰ نے حرام قرار دیا ہے، بہت زیادہ سوال کرنے کا مطلب کیا ہے؟ بعض حضرات فرماتے ہیں کہ لوگوں کے حالات کے متعلق بہت زیادہ کھوکھو کرنا جیسے کہ بعضوں کی عادت ہوتی ہے کہ وہ لوگوں کے اندر ورنی حالات معلوم کرنے کی ٹوہ میں لگ رہتے ہیں کہ فلاں نے کیا کیا اور ابھی کیا کر رہا ہے، حالانکہ ایسا کرنے کی کوئی ضرورت نہیں ہے، آپ اپنے کام میں لگے رہیں، لوگوں کے حالات کی ٹوہ میں لگا رہنا اللہ تعالیٰ کو پسند نہیں ہے، اللہ تعالیٰ نے اس کو ناجائز کہا ہے۔

یا کثرۃ السوال کا مطلب یہ ہے کہ کوئی ایسی چیز جو ابھی تک پیش نہیں آئی ہے لیکن فرضی سوال قائم کر کے پوچھنا۔ ایک شکل تو یہ ہے کہ کوئی معاملہ آپ کو پیش آیا اور آپ کسی عالم یا مفتی سے دریافت کریں کہ ایسا معاملہ مجھے پیش آیا ہے اس لیے اس سلسلہ میں پوچھنا چاہتا ہوں؛ تب تو ٹھیک ہے۔ لیکن بعضوں کی ایسی عادت ہوتی ہے کہ کوئی بات پیش نہیں آئی، صرف ذہن میں ایک چیز گھٹ کر پوچھتا ہے، بعض مرتبہ تو اس

کا مقصد سامنے والے کا امتحان لینا ہوتا ہے۔ ارے بھائی! مفتی صاحب اور مولوی صاحب کا امتحان لینے والے آپ کون ہوتے ہیں؟ ان کے اساتذہ نے ان کا امتحان لے لیا ہے، اور وہ کس درجہ کے ہیں وہ درجہ بھی ان کو دیدیا ہے، اب آپ کو تو یہ کام نہیں سونپا گیا ہے کہ ان کا امتحان لیں۔ اس لیے یہ بھی غلط طریقہ ہے۔ فرضی سوالات کرنے سے اللہ تعالیٰ نے منع کیا ہے۔

بلکہ علماء نے لکھا ہے کہ نبی کریم ﷺ جب تک ہمارے درمیان موجود تھے اس وقت اگر کوئی ایسا سوال کرتا تو اس کی ممانعت تھی، اس لیے کہ حدیث پاک میں آتا ہے کہ بہت برا ہے وہ آدمی جو کسی ایسی چیز کا سوال کرے جو پیش نہیں آئی اور اس کے سوال کرنے کی وجہ سے اللہ تعالیٰ نے وہ چیز حرام قرار دیدی۔ لیکن یہ اس وقت تھا جب نبی کریم ﷺ دنیا میں تشریف فرماتھ، اب تو آپ دنیا سے تشریف لے جا چکے ہیں اور جتنی چیزیں حلال ہوئی تھیں وہ حلال ہو چکیں اور جو حرام ہوئی تھی وہ حرام ہو چکیں، اب اس میں کوئی فرق آنے والا نہیں ہے۔

### مال کو ضائع کرنا ناجائز ہے

”وَاضْسَاعَةُ الْمَالِ“ اور مال کو ضائع کرنا یعنی جہاں پر مال خرچ کرنے کی اللہ تعالیٰ نے اجازت نہیں دی وہاں خرچ کرنا، یا جتنا خرچ کرنے کی اجازت دی ہے اس سے زیادہ خرچ کرنا؛ یہ دونوں ناجائز ہے۔ مال کو بے جا استعمال کرنا اور بلا ضرورت خرچ کرنا، شریعت اس کی اجازت نہیں دیتی۔ ہاں! نیکی کے کاموں میں آدمی زیادہ سے زیادہ خرچ کرے تو وہاں اسراف نہیں ہو گا، اس لیے کہ نیکی کے کام میں تو خرچ کرنے کا حکم دیا گیا ہے۔

## حضرت عثمان رضی اللہ عنہ کا واقعہ

آج ایک گلہ نکاح میں جانا ہوا، وہاں بات ہوئی تو تمیں نے ایک قصہ عرض کیا تھا، موقع کی مناسبت سے یہاں بھی وہ قصہ عرض کر دوں: ایک آدمی نبی کریم ﷺ کی خدمت میں حاضر ہوا اور اپنی کوئی ضرورت پیش کی، حضور ﷺ کی عادتِ شریفہ یہ تھی کہ کوئی آدمی اپنی حاجت لے کر آتا تو آپ کبھی منع نہیں فرماتے تھے، اس کی حاجت پوری فرمادیتے تھے، لیکن اگر اس وقت اس کی حاجت پوری کرنے کے لیے کوئی چیز آپ کے پاس موجود نہیں ہوتی تو دو شکلیں ہوتی تھیں یا تو آپ وعدہ فرمالیتے تھے کہ دوسرے وقت آنا، یا اپنے صحابہ میں سے جو صاحبِ حشیثت ہوتے تھے ان کے پاس بھیج دیتے تھے کہ فلاں کے پاس جا کر میرا نام لے لینا، اور وہ اس کی حاجت پوری فرمادیتے تھے۔

تو ایک آدمی نبی کریم ﷺ کی خدمت میں حاضر ہوا اور اپنی حاجت پیش کی تو حضور ﷺ نے اس کو حضرت عثمان رضی اللہ عنہ کے پاس بھیج دیا۔ یہ بڑے مالدار صحابی تھے اور خلفاء راشدین میں تیسرے نمبر پر ہیں اور حضور ﷺ کے داماد بھی ہوتے ہیں، ان کا القب ذوالنورین ہے، اس لیے کہ نبی کریم ﷺ کی دو صاحبزادیاں یکے بعد دیگرے ان کے نکاح میں تھیں، پہلے حضرت ام کلثوم کا نکاح ان کے ساتھ ہوا تھا، ان کے انتقال کے بعد حضرت رقیہ کا نکاح ہوا، جب حضرت رقیہ کا انتقال ہوا تو نبی کریم ﷺ نے فرمایا کہ اگر میری اور بیٹی ہوتی تو تمیں ان کے نکاح میں دیتا۔

خیر! یہ آدمی ان کے پاس گئے، رات کا وقت تھا جب ان کے دروازہ پر پہنچے تو اس سے پہلے کہ ان کا دروازہ کھلکھلائیں، ان کے کان میں آواز پڑی کہ حضرت عثمان اپنی اہلیہ کو جو حضور اکرم ﷺ کی صاحبزادی ہیں زور سے کچھ کہہ رہے ہیں، تو یہ ٹھہر گئے۔

جب ان کے کان میں آواز آئی تو معلوم ہوا کہ حضرت عثمان رض کی اہلیہ محترمہ نے چراغ کی کوڑا تیز کر دی تھی جس کی وجہ سے تیل زیادہ جلتا ہے، تو حضرت عثمان رض ان کو ڈانٹ رہے تھے کہ چراغ کی بُتّی ضرورت سے زیادہ اوپھی کیوں رکھی؟ اس سے معلوم ہوا کہ روشنی بھی اتنی ہی استعمال کرنی چاہیے جتنی ضرورت ہو، بلا ضرورت زیادہ استعمال کرنا ضاعتِ مال میں شامل ہے۔ خیر! حضرت عثمان رض اپنی اہلیہ کو اس پر تنبیہ کر رہے تھے کہ چراغ کی بُتّی زیادہ اوپھی کیوں رکھی؟ جب اس آدمی کے کان میں یہ آواز پہنچی تو سوچنے لگا کہ آدمی اپنی بیوی کے لیے تو سب کچھ قربان کرتا ہے، اور یہ تو اپنی بیوی کو اور وہ بھی نبی کریم صل کی صاحبزادی کو صرف اتنی سی بات پر ڈانٹ رہے ہیں، بھلا وہ مجھے کیا دیں گے۔ اس آدمی نے اپنے طور پر یہ سوچ لیا اور حضور کے بھیجے ہوئے ہونے کے باوجود بھی اپنی بات حضرت عثمان رض سے نہیں کہی اور واپس ہو گیا۔ دوسرے دن جب نبی کریم صل کی خدمت میں حاضر ہوا تو حضور نے پوچھا کہ کیا ہوا؟ تمہاری ضرورت پوری ہوئی یا نہیں؟ اس نے کہا کہ نہیں۔ آپ صل نے پوچھا کہ کیا منع کیا؟ تو اس نے کہا کہ میں نے اپنی ضرورت ان کے سامنے رکھی ہی نہیں۔ فرمایا کہ کیوں نہیں رکھی؟ تو اس نے پوری بات بتلائی کہ ایسا ایسا ہوا۔ حضور صل نے فرمایا کہ ایسا ملت سوچو، بلکہ جاؤ اور ان سے کہو۔ جب حضور صل نے دوبارہ تاکید فرمائی تو یہ گیا اور جب اپنی حاجت پیش کی تو حضرت عثمان رض نے امید سے بھی زیادہ دیا۔ بعد میں اس نے کہا کہ میں رات کو بھی آپ کے پاس آیا تھا لیکن میں نے سنا کہ آپ اپنی اہلیہ کو چراغ کی بُتّی تیز رکھنے پر ڈانٹ رہے تھے، تو میں نے ایسا ایسا سوچا اور واپس چلا گیا۔ حضرت عثمان رض نے فرمایا کہ تم نے سمجھا ہی نہیں، ہم تو اللہ اور اس کے رسول کی منشاء کے مطابق مال خرچ کرتے

ہیں، جہاں وہ کہیں وہاں سب کچھ لٹانے کے لیے تیار ہیں اور جہاں وہ منع کر دیں تو وہاں ایک پائی بھی خرچ کرنے کے لیے ہم تیار نہیں۔

## حضراتِ صحابہ اور ہمارے نظریہ میں فرق

حضراتِ صحابہ کا یہی مزاج تھا کہ جہاں اللہ اور رسول نے خرچ کرنے کی اجازت

نہیں دی وہاں خرچ کرنا، یا جتنی اجازت دی اس سے زیادہ خرچ کرنا اضافتِ مال سمجھتے تھے اور جہاں خرچ کرنے کے لیے کہا ہے وہاں کتنا ہی خرچ کر ڈالو وہ اضافتِ مال نہیں سمجھتے تھے اور ہمارے یہاں معاملہ الٹا ہو گیا ہے، اگر کسی نے شادی میں دولا کھ خرچ کر ڈالے تو اس کو کوئی اضافتِ مال نہیں کہتا، لیکن اگر کسی مدرسہ یا مسجد یا کسی نیکی کے کام میں پچاس ہزار دیدیے تو لوگ کہتے ہیں کہ دیکھو! یہ تو لٹانے کے لیے بیٹھا ہے۔ ہمارا مزاج ایسا بن گیا ہے۔ حالانکہ قرآنِ پاک میں اللہ تعالیٰ نے فرمایا کہ اللہ کے راستے میں خرچ کرنے کی مثال ایسی ہے کہ سات دانے بوئے گئے اور ہر دانے کے سات خوشے اور ہر خوشے کے اندر سودا نے ہوں گے گویا ایک کے سات سودا نے ملیں گے اور پھر وہاں تو اللہ تعالیٰ کی طرف سے یہ وعدہ ہے کہ ایک کا سات سو گناہ اور اس سے بھی زیادہ جتنا اللہ تعالیٰ دینا چاہے گا دے گا، اب وہاں خرچ کرنے کو ہم فضول سمجھیں۔ اور جہاں خرچ کرنے سے منع کیا گیا ہے، وعیداً اور حکمکی دی گئی ہے؛ وہاں ہم خرچ کر ڈالنے ہیں۔

بہر حال! یہ وہ چیزیں ہیں جن کو اللہ تعالیٰ نے ناجائز قرار دیا ہے، اس لیے

ہمیں بھی ان چیزوں سے بچنے کا اہتمام کرنا چاہیے۔

اللہ تبارک و تعالیٰ ہمیں توفیق و سعادت عطا فرمائے۔

فَضْلُّ بِرٍّ أَصْدِقَاءِ الْأَبِّ وَالْأَمِّ  
وَالْأَقْرَبِ وَالزَّوْجِةِ

والدین، رشتہ دار اور بیوی کے تعلق والوں  
کے ساتھ  
حسن سلوک کی تاکید



۱۹۹۹ء۔ مئی ۲۲

بِسْمِ اللّٰهِ الرَّحْمٰنِ الرَّحِيْمِ

۶ رصہ مظفر ۱۴۲۰ھ

الْحَمْدُ لِلّٰهِ نَحْمَدُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ وَنَعُوذُ بِاللّٰهِ مِنْ شُرُورِ أَنفُسِنَا وَمِنْ سَيِّئَاتِ أَعْمَالِنَا مَن يَهْدِهِ اللّٰهُ فَلَا مُضِلٌّ لَهُ وَمَن يُضْلِلُهُ فَلَا هَادِي لَهُ وَنَشَهِدُ أَن لَّا إِلٰهَ إِلَّا اللّٰهُ وَحْدَهُ لَا شَرِيكَ لَهُ وَنَشَهِدُ أَنَّ سَيِّدَنَا وَمَوْلَانَا مُحَمَّدًا أَعْبُدُهُ وَرَسُولَهُ صَلَّى اللّٰهُ تَعَالٰى عَلَيْهِ وَعَلَى آلِهِ وَاصْحَابِهِ وَبَارَكْ وَسَلَّمَ تَسْلِيمًا كَثِيرًا كَثِيرًا۔ أما بعد!

## ما قبل سے ربط

ماں باپ کے ساتھ حسن سلوک اور رشتہ داروں کے حقوق کی ادائیگی کا بیان چل رہا تھا، اس کے بعد والے باب میں ماں باپ کی نافرمانی اور رشتہ داروں کے حقوق کو نہ ادا کرنے پر کیا وعید ہے اس کو بیان کیا تھا۔ آج ماں باپ اور رشتہ داروں کے حقوق کے تتمہ اور تکملہ کے طور پر ہی ایک اور چیز بتلارہے ہیں کہ بعض مرتبہ ایسا ہوتا ہے کہ آدمی ماں باپ کی زندگی میں ان کے حقوق کی ادائیگی میں کوتا ہی کرتا ہے، جب ان کا انتقال ہو جاتا ہے تو اس کو یہ احساس ہوتا ہے کہ میری طرف سے ماں باپ یا رشتہ داروں کے حقوق کے معاملہ میں کوتا ہی ہوئی ہے، اور اس کا جی چاہتا ہے کہ جو کوتا ہی اور ان کی نافرمانیاں ہوئیں اور ان کے حق جیسے ادا ہونے چاہئیں مجھ سے ادا نہیں ہو پائے؛ اس کی تلافی کی کیا شکل ہوگی۔ یا اگر اس کی طرف سے ایسی کوئی نوبت نہیں بھی آئی تب بھی ان کے ساتھ مزید اطاعت و سلوک کا ایک حصہ یہ بھی ہے جس کو اس باب میں بیان کرتے ہیں۔

باب کا عنوان ہے: ”فَاضْلُ بِرِّ أَصْدِقَاءِ الْأَبِ وَالْأَمْ وَالْأَقْارِبِ وَالزَّوْجَةِ وَسَائِرِ مَن يَنْدُبُ إِلَّا مَنْ“ ماں باپ، رشتہ دار، بیوی اور جن جن لوگوں کا اکرام اس کے لیے ضروری ہے جیسے اساتذہ یا شیوخ یا خاندان کے بڑے؛ ان کے دوستوں اور

پچان والوں کے ساتھ نیکی اور بھلائی کا معاملہ کرنا۔

## سب سے بڑی نیکی یہ ہے

۱۳۴: عَنِ ابْنِ عُمَرَ قَالَ: إِنَّ أَبْرَاهِيمَ يَصِلُ الرَّجُلَ

وُدًّا أَيْهَا.

ترجمہ: عبد اللہ بن عمرؓ سے روایت ہے کہ نبی کریم ﷺ نے ارشاد فرمایا: سب سے بڑی نیکی یہ ہے کہ آدمی اپنے باپ کے محبت والوں کے ساتھ اچھا سلوک کرے۔

افادات: یعنی باپ کے ملنے والے، ان کے پاس اٹھنے بیٹھنے والے، ان کے دوست و احباب کے ساتھ بھلائی کا معاملہ کرنا، ان کا اکرام کرنا، ان کی خدمت کرنا اور ان کو ہدیہ وغیرہ دینا، موقع بموقع ان کو دعوت دے کر اپنے گھر بلانا، مطلب یہ ہے کہ ان کو خوش رکھنے کے لیے جو طریقہ اختیار کیا جا سکتا ہے وہ اختیار کرنا بھی، بہت بڑی نیکی ہے، اور باپ کے حقوق کی ادائیگی کا ایک طریقہ یہ بھی ہے۔ عربی کے ایک شاعر کا شعر ہے:

أَمْرُ عَلَى الدِّيَارِ دِيَارِ لِيٰلٰى ◆ أَفْيَلُ ذَالْجِدَارَ وَذَالْجِدَارَا  
وَمَا حُبُّ الدِّيَارِ شَغْفُنَ قَلِيلٌ ◆ وَلِكِنْ حُبُّ مَنْ سَكَنَ الدِّيَارَا

محنوں قیس جو لیلیا کا عاشق سمجھا جاتا ہے اس کی زبانی یہ شعر کہا گیا ہے کہ میں لیلیا کے شہر کے اس علاقے سے جب گزرتا ہوں تو کبھی اس دیوار کو بوسہ دیتا ہوں اور کبھی اس دیوار کو بوسہ دیتا ہوں، اور ان دیواروں کے ساتھ میری محبت نہیں ہے، لیکن جو ذات اس آبادی میں آباد ہے یعنی لیلیا اس میں رہتی ہے اس لیے میں ان دیواروں کو بھی بوسہ دیتا ہوں۔ تو حقیقت یہ ہے کہ آدمی کو جب کسی کے ساتھ محبت ہوتی ہے تو اس کے تعلق والوں کے ساتھ بھی وہ محبت کا برتاؤ کرتا ہے۔

## دوست کا دوست

اور ہمارے معاشرہ میں ایک جملہ بولا بھی جاتا ہے کہ دوست کا دوست بھی  
دوست ہی ہوا کرتا ہے۔ اسی طرح ماں باپ کے دوست و احباب اور ان کے پاس  
اٹھنے بیٹھنے والوں کے ساتھ ان کی زندگی میں بھی اور ان کی وفات کے بعد بھی آدمی کو  
بھلانی کا سلوک کرنا چاہیے یہی ان کے حقوق کی ادائیگی ہے، اگر ان کی زندگی میں ایسا  
معاملہ کرو گے اور ان کو معلوم ہوگا کہ ہمارے دوستوں کے ساتھ بھی ہمارا بیٹھا محبت کا  
معاملہ کرتا ہے تو ان کا جی خوش ہوگا کہ اس کو ان کے ساتھ براہ راست کوئی تعلق نہیں ہے  
 بلکہ ہمارے ملنے والے ہونے کی وجہ سے وہ ان کے ساتھ یہ معاملہ کر رہا ہے۔ اور میں  
پہلے بھی بتلاچکا ہوں کہ اگر آپ کی نسبت سے کسی آدمی نے کسی کے ساتھ بھلانی کا معاملہ  
کیا اور آپ کو پتہ چلا کہ میری وجہ سے اس نے بھلانی کا سلوک کیا ہے تو آپ کے دل میں  
اس کی لکنی و قوت بڑھ جائے گی، اور یہی چیز محبت کو بڑھانے والی اور حقوق کی ادائیگی میں  
معاون و مددگار ثابت ہوتی ہے، اس لیے نبی کریم ﷺ نے اس کی بھی تاکید فرمائی ہے۔

## اسی سے ترقی ہوتی ہے

بزرگوں کا حال تو یہ تھا کہ وہ اس اتنہ اور ان کی اولاد اور ان کے خاندان والوں  
اسی طریقہ سے باپ کے دوست وغیرہ سب کا نہایت ہی اکرام محسن اس وجہ سے کیا  
کرتے تھے کہ ان کو اپنے بڑوں کے ساتھ تعلق تھا۔ ایک بہت بڑے محدث تھے، ایک  
مرتبہ وہ حدیث پاک کا درس دے رہے تھے، دوران درس وہ کھڑے ہو گئے، پھر بیٹھ  
گئے، تھوڑی دیر کے بعد پھر کھڑے ہو گئے، پھر بیٹھ گئے، دوچار مرتبہ ایسا ہی کیا۔ تو کسی  
نے بعد میں ان سے پوچھا کہ آج درس کے دوران آپ نے عجیب و غریب معاملہ کیا کہ

کھڑے ہوئے، پھر بیٹھے اور اس طرح دوچار مرتبہ کیا، کیا بات تھی؟ تو انہوں نے بتالیا کہ میں جہاں بیٹھ کر درس دے رہا تھا وہاں سامنے کچھ بچ کھل رہے تھے، ان میں میرے استاذ کا بھی ایک بچہ تھا، جب وہ سامنے آتا تھا تو اپنے استاذ کی تعظیم کے خیال سے میں کھڑا ہو جاتا تھا۔ اور یہی چیز ہے جو آدمی کو آگے بڑھانے والی ہے اور اسی سے آدمی کی ترقی ہوتی ہے۔ تو نبی کریم ﷺ نے سب سے بڑی نیکی یہ بتالی کہ آدمی اپنے باپ کے محبت والوں کے ساتھ بھلانی اور احسان کا سلوک کرے؛ یہ بھی ماں باپ کا حق ہے۔ اور یہ صرف ماں باپ ہی کے ساتھ خاص نہیں ہے۔ بلکہ دوسرے رشتہ دار، یہاں تک کہ بیوی کے جو محبت والے ہیں ان کے ساتھ بھی محبت کا معاملہ کرنا چاہیے۔ مطلب یہ ہے کہ ہمارے محبت والوں کے ساتھ محبت کا تقاضہ یہ ہے کہ ہم ان کے محبت والوں کے ساتھ بھی محبت کا معاملہ کریں۔

### حضرت عبد اللہ بن عمر (صلی اللہ علیہ وسلم) کا قصہ

چنانچہ اسی سلسلہ میں ایک اور روایت پیش کرتے ہیں جس میں اوپر والی روایت کے ناقل حضرت عبد اللہ بن عمر (صلی اللہ علیہ وسلم) کا عمل بتلاتے ہیں کہ اس بات پر ان کا کتنا زیادہ عمل تھا۔

۳۴۲: عَنْ عَبْدِ اللَّهِ بْنِ دِينَارٍ عَنْ عَبْدِ اللَّهِ بْنِ عُمَرَ أَنَّ رَجُلًا مِنَ الْأَغْرَابِ لَقِيَهُ بِطَرِيقِ مَكْعَةَ، فَسَلَّمَ عَلَيْهِ عَبْدُ اللَّهِ بْنُ عُمَرَ، وَحَمَلَهُ عَلَى حِمَارٍ كَانَ يَرْكَبُهُ، وَأَعْطَاهُ عِمَامَةً كَانَتْ عَلَى رَأْسِهِ، قَالَ أَبْنُ دِينَارٍ: فَقُلْنَا لَهُ أَصْلَحَكَ اللَّهُ! إِنَّهُمُ الْأَغْرَابُ وَهُمْ يَرْضُونَ بِالْيَسِيرِ، فَقَالَ عَبْدُ اللَّهِ بْنُ عُمَرَ أَنَّ أَبَا هَذَا كَانَ وُدَّالْعَمَرَ بْنَ الْخَطَّابِ (صلی اللہ علیہ وسلم)، وَإِنِّي سَمِعْتُ رَسُولَ اللَّهِ (صلی اللہ علیہ وسلم) يَقُولُ: إِنَّ أَبَرَّ الْبِرِّ صِلَةُ الرَّجُلِ أَهْلَ وَدِ أَبِيهِ.

ترجمہ: حضرت عبد اللہ بن دینار راوی ہیں کہ ایک مرتبہ ایک دیہاتی حضرت عبد اللہ بن عمرؓ سے مکرمہ کے راستہ میں ملا، تو حضرت عبد اللہ بن عمرؓ نے اس کو سلام کیا اور خود جس گدھے پر سوار تھے اس سے اتر گئے اور اس دیہاتی کو اس گدھے پر سوار کرایا اور ان کے سر پر جو عمامہ تھا وہ اتار کر اس کو دیا۔ حضرت عبد اللہ بن دینارؓ (جو حضرت عبد اللہ بن عمر کے شاگرد ہیں وہ بھی سفر میں ساتھ تھے، انہوں نے دریافت کیا کہ اللہ تعالیٰ آپ کا حال درست رکھے، آپ کے ساتھ صلاح و فلاح کا معاملہ فرمائے، یہ تو دیہات کے رہنے والے ہیں، ان کے ساتھ تو آپ احسان کا تھوڑا سا سلوک بھی کریں تو وہ خوش ہو جائیں گے، اگر کچھ تھوڑا سا بھی دیدیا ہوتا تو کافی تھا، لیکن آپ نے تو گدھا اور عمامہ اتنی بڑی بڑی چیزیں دیدیں؟ اس پر حضرت عبد اللہ بن عمرؓ نے فرمایا کہ اس کا باپ میرے والد صاحب کا دوست تھا، اس لیے میں نے اس کے ساتھ یہ معاملہ کیا، اور میں نے نبی کریمؐ کو یہ ارشاد فرماتے ہوئے سنا کہ سب سے بڑی نیکی یہ ہے کہ آدمی اپنے باپ کے دوستوں کے ساتھ بھلانی اور محبت کا معاملہ کرے۔

**افادات:** دوسری روایت میں زیادہ وضاحت ہے کہ حضرت عبد اللہ بن عمرؓ مکرمہ تشریف لے جا رہے تھے، سواری کے لیے تواصل ان کے پاس اونٹ تھا لیکن ساتھ میں ایک گدھا بھی اسی لیے رکھا تھا کہ اونٹ پر سواری کرتے ہوئے طبیعت اکتا جائے تو گدھے پر سوار ہو کر طبیعت کو ذرا فرحت دے لیں، راستہ میں ایک دیہاتی ملا تو اس کو وہ گدھا بھی دیدیا اور اپنے سر پر جو عمامہ باندھے ہوئے تھے وہ بھی دیدیا۔ ہم نے پوچھا کہ آپ نے اس کو یہ دونوں چیزیں کیوں دیدیں؟ اگر تھوڑی سی کوئی چیز دیدیتے تب بھی یہ تو خوش ہو جاتا اس پر حضرت عبد اللہ بن عمرؓ نے فرمایا کہ اس کا باپ میرے والد صاحب کا دوست تھا، اس لیے میں نے اس کے ساتھ یہ معاملہ کیا، اور میں نے نبی کریمؐ کو یہ ارشاد فرماتے ہوئے سنا کہ سب سے بڑی نیکی یہ ہے کہ آدمی اپنے باپ کے دوستوں کے ساتھ بھلانی اور محبت کا معاملہ کرے، اور یہاں تو اس آدمی کی

حضرت عمر رض کے ساتھ دوستی نہیں تھی بلکہ اس آدمی کے والد حضرت عمر رض کے دوست تھے، تو گویا وہ اپنے والد کے دوست کا بیٹا تھا اس مناسبت سے حضرت عبداللہ بن عمر رض نے اس کے ساتھ یہ معاملہ کیا۔

آگے کی روایت کے الفاظ میں کچھ فرق ہے کہ حضرت عبداللہ بن عمر رض کو ایک دیہاتی ملاقو انہوں نے اس سے از خود پوچھا کہ تو فلاں کا بیٹا ہے نا؟ اس نے کہا کہ جی ہاں۔ تو حضرت عبداللہ بن عمر رض نے اس کو پانا گدھا بھی دیا اور کہا کہ اس پر سوار ہو جاؤ، اور اپنا عمامہ بھی عنایت فرمایا اور کہا کہ اس کو اپنے سر پر باندھ لو۔

انہوں نے از خود اس کو پوچھا کہ تم فلاں کے بیٹے ہو؟ اور آج کل ہمارے یہاں تو ایسا ہوتا ہے کہ کوئی پہچان والا ملتا ہے اور اس کو خیال نہیں رہتا تو آدمی کہتا ہے کہ گزر جائے تو اچھا ہے، تاکہ اس کے ساتھ ملاقات کرنے اور کوئی سلوک کرنے کی نوبت ہی نہ آئے۔ ہم تو صرف نظر اور چشم پوشی کرتے ہیں۔ حالانکہ ایسا نہیں کرنا چاہیے دیکھو! حضرت ابن عمر نے سامنے چل کر اس سے پوچھا اور اس کے ساتھ بھلانی کا معاملہ کیا۔

**والدین کے انتقال کے بعد ان کے ساتھ حسن سلوک کے طریقے**

عن أَبِي أُسَيْدٍ مَالِكِ بْنِ رَبِيعَةَ السَّاعِدِيِّ قَالَ: بَيْنَ أَنْ حُنْ جُلُوسٌ عِنْدَ رَسُولِ اللَّهِ أَذْجَاءَهُ رَجُلٌ مِنْ بَنِي سَلَمَةَ فَقَالَ: يَا رَسُولَ اللَّهِ! هَلْ بَقَى مِنْ بْرِ أَبْوَيِ شَعْءَأَبْرُهُمَابِهِ مِنْ بَعْدِ مَوْتِهِمَا؟ فَقَالَ: نَعَمُ۔ الصَّلَاةُ عَلَيْهِمَا وَالْإِسْتِغْفَارُ لَهُمَا، وَإِنْفاذُ عَهْدِهِمَا مِنْ بَعْدِهِمَا، وَصِلَةُ الرَّحِيمِ الَّتِي لَا تُؤْصَلُ إِلَّا بِهِمَا، وَأَكْرَامُ صَدِيقِهِمَا۔ (رواہ ابو داود)

**ترجمہ:** حضرت ابو اسید ساعدی رض فرماتے ہیں کہ ہم لوگ نبی کریم ﷺ کی خدمت اقدس

میں بیٹھے ہوئے تھے کہ بنو سلمہ - جو نصاریٰ ہی کا ایک قبیلہ تھا۔ کے ایک آدمی نے آکر نبی کریم ﷺ سے دریافت کیا کہ میرے ماں باپ وفات پاچکے ہیں، اب بھی ان کے ساتھ حسن سلوک کرنے میں کوئی چیز باقی رہ گئی ہے؟ حضور اکرم ﷺ نے فرمایا کہ جی ہاں! ایک تو ان کے لیے دعاء خیر اور دعا مغفرت کرتے رہنا، اور ان کے دنیا سے جانے کے بعد ان کے عہدو پیمان اور وعدوں کو پورا کرنا۔ ان کے واسطہ سے جن کے ساتھ رشتہ داری لگتی ہے ان سارے رشتہ داروں کا بھی خیال رکھنا، اور ان کے دوستوں کا اکرام کرنا۔

## مرنے کے بعد بھی ثواب

افادات: ”کوئی چیز باقی رہ گئی ہے، یعنی کوئی ایسا طریقہ ہے کہ ان کے دنیا سے جا چکنے کے بعد بھی میں ان کے ساتھ حسن سلوک کرسکوں؟ دیکھو! ماں باپ کے لیے دعا کا اہتمام بھی بہت ضروری ہے، آدمی جب تک زندہ ہے وہاں تک نیکی کے کام کرتا ہے، لیکن جب مر گیا تو اب اعمال کرنے کی صلاحیت ختم ہو گئی، زندگی میں وہ جو بھی نیک کام کرتا تھا اس کی وجہ سے اس کے نامہ اعمال میں ثواب لکھا جاتا تھا وہ سلسلہ اب بند ہو گیا۔ نبی کریم ﷺ کا ارشاد ہے ”إِذَا مَاتَ الْإِنْسَانُ إِنْقَطَعَ عَنْهُ عَمَلُهُ إِلَّا مِنْ ثَلَاثٍ“ (مسلم شریف، رقم: ۱۲۳۰، ابو داود، رقم: ۲۸۸۰) جب کسی کا انتقال ہو جاتا ہے تو اس کے اعمال کا سلسلہ ختم ہو جاتا ہے، البتہ تین چیزیں ایسی ہیں کہ اس کے مرجانے کے بعد بھی اس کے نامہ اعمال میں ان کا ثواب لکھا جاتا ہے۔

”صَدَقَةٌ جَارِيَةٌ“ ایک تو صدقۃ جاریہ یعنی نیکی کا کوئی ایسا کام کر گیا کہ اس کے مرنے کے بعد بھی اس سے لوگ فائدہ اٹھا رہے ہیں، مثلاً کوئی کنوں کھدا دیا جس سے لوگ پانی حاصل کر کے پی رہے ہیں، یا کوئی مسافرخانہ بنوادیا، کوئی مدرسہ تعمیر کر دیا یا مسجد تعمیر کر دی، یا کوئی بھی ایسا کام کر دیا کہ اس کے مرنے کے بعد بھی اس کی بنائی ہوئی

اس چیز سے لوگ فائدہ اٹھا رہے ہیں، تو جب تک لوگ اس سے فائدہ اٹھاتے رہیں گے اس کو ثواب ملتا رہے گا، اسی کوہم اپنی زبان میں صدقہ جاریہ کہتے ہیں۔

”أَوْ عِلْمٌ يُنْتَفَعُ بِهِ“ دوسری چیز ہے: علم کی کوئی بات کسی کو سکھادی کر اس کے مرنے کے بعد بھی وہ اس سے فائدہ اٹھا رہا ہے جیسے آپ نے کسی کو نماز سکھادی، اب آپ دنیا میں نہیں ہوں گے لیکن وہ آپ کی سکھائی ہوئی نماز پڑھ رہا ہے، یا پوری نماز نہیں، صرف سورہ فاتحہ ہی سکھلائی اب جب تک وہ نماز میں سورہ فاتحہ پڑھتا رہے گا اس میں آپ کا حصہ لگا رہے گا اور آپ کو ثواب ملے گا، اور پھر اگر وہ کسی اور کو سکھائے گا اور وہ کسی اور کو سکھائے گا، اس طرح ہو سکتا ہے کہ یہ سلسلہ سالہ سال بلکہ صدیوں تک جاری رہے۔

حضرات صحابہ کرام رضوان اللہ تعالیٰ علیہم اجمعین کا جو مقام امت میں سب سے اوپر چاہے اس کی ایک وجہ یہ بھی ہے کہ دین پہنچانے کا ذریعہ یہی حضرات بنے، اب قیامت تک دین پر جتنا بھی عمل ہوتا رہے گا، سب میں ان کا حصہ رہے گا، ان کے ثواب کا کون مقابلہ کر سکتا ہے؟۔

### اولاد کو ماں باپ کے لیے دعا کا اہتمام کرنا چاہیے

اور تیسرا چیز نبی کریم ﷺ نے ارشاد فرمائی ”أَوْلَادِ صَالِحٍ يَدْعُ عَوْلَةً“ کوئی نیک بیٹا جو اس کے لیے دعا اخیر کرتا رہے۔ دیکھو! صرف یہیں کہا کہ نیک بیٹا ہو، ویسے اگر بیٹا نیک ہے اور اس کو نیک بنانے پر ماں باپ نے محنت کی ہے، تو چاہے وہ ان کے لیے دعا نہ کرے، تب بھی اس کے نیک کام میں ماں باپ کا حصہ ہے، لیکن جب وہ نیک ہو گا تو یقیناً وہ ان کے لیے دعا بھی کرے گا ہی، گویا اس کی نیکی کا تقاضہ یہ ہے کہ وہ ماں باپ

کونہ بھولے۔ لیکن اس میں ”یَذْعُولَةً“ کے الفاظ موجود ہیں کہ وہ ان کے لیے دعا کرے، گویا اس میں اس صالح اولاد کو بھی اس بات کی طرف متوجہ کیا گیا کہ تمہاری نیکی و صلاح اس بات پر موقوف ہے کہ والدین کے لیے دعاء خیر کرتے رہو۔ قرآن کریم میں بھی باری تعالیٰ نے دعا کا تذکرہ فرمایا ہے ﴿رَبِّ ارْحَمُهُمَا كَمَارَيَانِيْ صَغِيرًا﴾ اے اللہ! تو میرے ماں باپ کے ساتھ حرم کا معاملہ کر جیسا کہ بچپن میں جب کہ میں مہربانی اور شفقت کا محتاج تھا اس وقت انہوں نے میری پوشش کی، اب تو بھی ان کے ساتھ رحمت کا معاملہ فرم۔ ان کے دنیا سے چلے جانے کے بعد بھی ان کے لیے یہ دعا کی جا رہی ہے۔

بہرحال! نبی کریم ﷺ نے ان پوچھنے والے صحابی کو یہ بتالیا کہ اگر تمہارے ماں باپ دنیا سے جا چکے ہیں تو ان کے ساتھ بھلانی کرنے کی شکل ابھی باقی ہے، یوں نہ سمجھنا کہ وہ تو گذر چکے اب میں کیا کروں، ان کے ساتھ بھلانی کا معاملہ کیسے کروں، ابھی بھی ان کے ساتھ حسن سلوک کرنے کا راستہ کھلا ہوا ہے، اور اس میں ایک بات یہ بتالی کہ ان کے لیے دعا کرو، اس لیے ایصالِ ثواب کے ساتھ ساتھ دعا کا خاص اہتمام کرنا چاہیے۔

### حضرت شیخ نور اللہ مرقدہ کا طرزِ عمل

ہمارے حضرت شیخ مولانا محمد زکریا صاحب نور اللہ مرقدہ کو دیکھا کہ اپنے اساتذہ اور مشائخ کے لیے اور اسی طرح کسی کے ساتھ اگر ذرا سا بھی تعلق ہوتا تو اس کے لیے بھی ایصالِ ثواب اور صدقات کا کثرت سے اہتمام فرمایا کرتے تھے، اور حضرت قربانی کے بے شمار جانور رکھتے تھے، جس میں براہ راست اپنے اساتذہ اور مشائخ کے لیے توحصہ رکھتے ہی تھے، لیکن جس کے ساتھ ذرا سا تعلق ہوتا، اس کے لیے بھی ایک حصہ رکھنے کا اہتمام کرتے تھے۔ لہذا، میں بھی اس کا اہتمام کرنا چاہیے کہ قربانی کے

موقع پران کی طرف سے قربانی کریں، کبھی ان کی طرف سے نفلی حج کر لیا، طوف کا اہتمام کر لیا، قرآن پاک کی تلاوت کر کے ان کو ایصالِ ثواب کر دیا، نیکی کے کام میں ان کی طرف سے خرچ کر لیا، کسی غریب کو کھلایا تو اس میں بھی ان کی نیت کر لی غرض یہ کہ نیکی کے مختلف کام ہیں ان کا مول میں ان کا بھی حصہ ہونا چاہیے۔

### ایصالِ ثواب سے زیادہ دعا کا اثر ہوتا ہے

دیکھو! دو چیزیں ہیں، ایک ایصالِ ثواب اور دوسرا دعا۔ عام طور پر دیکھا گیا کہ بعض لوگ ایصالِ ثواب کا اہتمام بہت کرتے ہیں لیکن دعا کا نہیں کرتے، حالانکہ دعا کا زیادہ اہتمام کرنا چاہیے۔ حکیم الامت حضرت تھانوی نوراللہ مرقدہ فرماتے ہیں کہ ایصالِ ثواب کے مقابلہ میں دعا کا اثر زیادہ ہوتا ہے، اور اس کو ایک مثال سے سمجھاتے ہیں کہ دیکھو! آپ کا کوئی دوست یا رشتہ دار ہے جس کو حکومت کا قصور وار ہونے کی وجہ سے پکڑ کر جیل میں ڈال دیا گیا، آپ اس کے لیے جیل میں دو وقت کھانا بنانے کر بھیتے ہیں تاکہ اس کو کھانے کی تکلیف نہ ہو، بس! آپ اتنا کر کے بیٹھ گئے۔ اور ایک شکل یہ ہے کہ آپ اس کو چھڑوانے کے لیے کوشش کر رہے ہیں، اور جہاں جہاں تعلقات ہیں وہاں جا کر بڑوں کے ذریعہ سفارش کروار ہے ہیں کہ کسی طرح وہ چھوٹ جائے۔ حضرت فرماتے ہیں کہ دعاء مغفرت کرنا ایسا ہے جیسا کہ اس کو چھڑانے کی محنت کرنا۔ اور ایصالِ ثواب ایسا ہے کہ ٹھن بنانے کا اس کے لیے کھانا بھیجننا۔ اب آپ ہی بتاؤ کہ کس کی قدر زیادہ ہے۔

### دعا آسان کام ہے

تو دعا کا اہتمام خاص ہونا چاہیے جس کی طرف سے عام طور پر لوگ غفلت

برتنے ہیں، حالانکہ دعا کرنا زیادہ آسان کام ہے، اور دعا کے لیے کوئی مخصوص حالت بھی ضروری نہیں ہے کہ نماز کے بعد ہاتھ اٹھا کر ہی دعا کی جائے، بلکہ چلتے پھرتے جہاں بھی ان کا خیال آگیا ان کے لیے دعا ہے مغفرت کر دی، درجات کی بلندی کی دعا کر دی؟ یہ کافی ہے۔ دعا کے لیے تو کوئی وقت ہے، ہی نہیں، اللہ تعالیٰ نے دعا کے لیے کوئی شرط بھی نہیں لگائی ہے، باوضو ہونا بھی آداب میں سے ہے لیکن شرط اور ضروری نہیں ہے، ہر حال میں جب چاہیں آپ دعا کر سکتے ہیں۔

### مغفرت کی دعا کا قاعدہ

تو میں یہ عرض کر رہا تھا کہ نبی کریم ﷺ نے ماں باپ کے دنیا سے تشریف لے جانے اور انتقال کر جانے کے بعد ان کے ساتھ حسن سلوک کا ایک طریقہ یہ بتلایا کہ ان کے لیے رحمت اور مغفرت کی دعا کی جائے۔ بعض لوگ یوں سوچتے ہیں کہ مغفرت کی دعا کتنی مرتبہ کرتے رہیں گے جب کہ ایک مرتبہ مغفرت تو ہو چکی ہے؟ آپ نے فضائلِ رمضان میں سنا ہوگا، حضرت شیخ نور اللہ مرقدہ نے لکھا ہے کہ مغفرت کی دعا کا قاعدہ یہ ہے کہ آپ نے جس کے لیے مغفرت کی دعا کی ہے اگر اس کے گناہ معاف ہو چکے ہیں تو آپ کو گھبرا نے کی ضرورت نہیں، آپ کی یہ دعا ضائع اور برباد جانے والی نہیں ہے، آپ کی یہ دعا اس کے لیے درجات کی بلندی کا سبب بنے گی۔

### والدین کے ساتھ حسن سلوک کی دوسری شکل

دوسری شکل یہ بھی بتلائی کہ ان کے دنیا سے جانے کے بعد ان کے عہدو پیمان اور وعدوں کو پورا کرنا، انہوں نے کسی کے ساتھ بھلانی کا کوئی وعدہ کیا تھا اور اس وعدہ کو پورا کرنے کی نوبت نہیں آئی تھی اور وہ آ کر کہتا ہے کہ آپ کے والد نے مجھ سے یہ وعدہ

کیا تھا تو آپ کو چاہیے کہ ماں باپ نے جن جن سے وعدہ کر کھاتھا ان کو بے رخی سے ایسا نہ کہہ دیں کہ انہوں نے وعدہ کیا تھا، وہ تو دنیا سے گئے، میں نے تو وعدہ نہیں کیا تھا، بلکہ ماں باپ کے ساتھ نیکی کا تقاضہ یہ ہے کہ ان سے کہہ دو کہ ٹھیک ہے ان شاء اللہ میں اس وعدہ کو پورا کرنے کا اہتمام کروں گا، یہ بھی ان کے ساتھ بہت بڑی نیکی ہے۔

بڑوں کے یہاں یہ دستور رہا ہے کہ اپنے کسی عزیز کے انتقال کے بعد جہاں وہ یہ اعلان کرتے ہیں کہ کسی کا کوئی قرضہ یا مطالبہ ہو تو مجھ سے مانگ لینا، کوئی حق ہو تو مجھ سے وصول کر لینا؛ وہیں یہ بھی اعلان کرتے تھے کہ انہوں نے کسی سے کوئی وعدہ کیا ہو تو میں اس کو پورا کروں گا۔ بخاری شریف میں روایت ہے کہ نبی کریم ﷺ کی وفات کے بعد جب حضرت ابو بکر صدیق رضی اللہ عنہ کو آپ کا جاشین بنایا گیا تو حضرت ابو بکر رضی اللہ عنہ نے سب سے پہلے جو اعلان کیا وہ یہ تھا کہ نبی کریم ﷺ نے اگر کسی سے کوئی وعدہ کیا ہو تو وہ میرے پاس آوے، میں اس وعدہ کو پورا کروں گا۔ (بخاری شریف، کتاب الشہادات - رقم: ۲۵۳۷)

اسی طرح ماں باپ نے بھی کسی کے ساتھ کوئی معاملہ کیا ہے مثلاً کسی کا بچہ اسکوں یاد رسمہ میں پڑھتا ہے اور اس کے باستے تمہارے والد نے کہا تھا کہ اس کی تعلیم کا پورا خرچ میں برداشت کرتا رہوں گا، اب اس کی تعلیم کے چند سال ہی ہوئے تھے اور ابا کا انتقال ہو گیا، اب وہ آدمی آکر کہتا ہے کہ آپ کے والد صاحب نے مجھ سے یہ وعدہ کیا تھا، اب اگر اللہ تعالیٰ نے آپ کو دولت دی ہے، اور آپ کے پاس دینے کی صلاحیت ہے تو کوشش کر کے اس وعدہ کو پورا کیجئے، ان شاء اللہ ان کی روح کو اس کا بہت ہی زیادہ فائدہ پہنچے گا اور ان کی درجات کی بلندی کا بڑا ذریعہ بنے گا۔

## والدین کے ساتھ حسن سلوک کی تیسرا شکل

اور تیسرا شکل یہ بھی ہے کہ ان کے واسطے سے جن کے ساتھ رشتہ داری لگتی ہے ان سارے رشتہ داروں کا بھی خیال رکھنا، گویا یہ بھی ان کے ساتھ نیکی کا تعلق ہے۔ جیسے بھائی، بہن۔ جیسا کہ میں پہلے بھی بتلا چکا ہوں کہ ان کے ساتھ رشتہ باپ کی اولاد ہونے کی وجہ سے ہی جڑتا ہے، اسی طرح پچا، ماموں، خالائیں، پھوپھیاں وغیرہ رشتہ داریاں وہ ہیں جن کے لیے ماں باپ واسطہ بنے ہیں، تو ان سب کے ساتھ بھلانی کا معاملہ کرنا بھی ماں باپ کے ساتھ حسن سلوک کا ایک حصہ ہے۔

## والدین کے ساتھ حسن سلوک کی چوتھی شکل

اور چوتھی شکل یہ ہے کہ ان کے دوستوں کا اکرام کرنا۔ دیکھو! صرف رشتہ داروں کا نہیں فرمایا، اس لیے کہ ان کے ساتھ تورشہ داری ہے، اس لیے ان کا تو خیال کرنا ہی ہے، لیکن والدین کے جودوست تھے، ان سے محبت و تعلق رکھنے والے تھے ان کے ساتھ بھی حسب مرتبہ سلوک کرنا چاہیے، یعنی جس کے ساتھ زیادہ دوستی تھی تو اس کے ساتھ زیادہ سلوک کرنا چاہیے، کسی کے ساتھ بھی کبھار اٹھنا یہ ٹھنا ہوتا تھا تو ان کے ساتھ اس کے مناسب معاملہ کرنا چاہیے، یہ بھی ماں باپ کے ساتھ حسن سلوک ہے، اور اس کا اہتمام کرنا چاہیے، اس کے نتیجہ میں آدمی ماں باپ کا فرمانبردار لکھا جاتا ہے۔ کسی نے اگر ماں باپ کی زندگی میں ان کے ساتھ فرمانبرداری کا معاملہ نہیں کیا، گمراہی میں مبتلا تھا اور ماں باپ کے حق ادا نہیں کر سکا، جب ان کا انتقال ہو گیا اس کے بعد اللہ تعالیٰ نے توفیق دی اور ہدایت نصیب ہوئی، اب پچھتار ہا ہے کہ میں کیا کروں؟ تو اس کے لیے ماں باپ کے حقوق ادا کرنے کے یہ سارے طریقے ہیں، اگر ان سب کا اہتمام کرے

گا تو اللہ تعالیٰ اس کوماں باپ کافر مانبردار لکھ دیں گے۔

## حضرت عائشہؓ کو حضرت خدیجہؓ پر غیرت

٣٤: وَعَنْ عَائِشَةَ رَضِيَ اللَّهُ عَنْهَا قَالَتْ مَا غَرُثُتْ عَلَى أَحَدٍ مِنْ نِسَاءِ النَّبِيِّ ﷺ مَا غَرُثُتْ عَلَى خَدِيْجَةَ رَضِيَ اللَّهُ عَنْهَا، وَمَا رَأَيْتُهَا قَاطِطَةً، وَلِكِنْ كَانَ يُكْثِرُ ذُكْرَهَا، وَرُبَّمَا ذَبَحَ الشَّاةَ، ثُمَّ يُقْطِعُهَا أَعْصَاءً، ثُمَّ يَعْثَهَا فِي صَدَائِقِ خَدِيْجَةَ، فَرُبَّمَا قُلْتُ لَهُ: كَانَ لَمْ يَكُنْ فِي الدُّنْيَا إِلَّا خَدِيْجَةُ! فَيَقُولُ: إِنَّهَا كَانَتْ وَكَانَتْ وَكَانَ لِي مِنْهَا وَلَدٌ.

وفی روایة: وَإِنْ كَانَ لَيَذْبَحُ الشَّاةَ، فَيُهِدِي فِي خَلَاءِهَا مَا يَسْعَهُنَّ.

وفی روایة: كَانَ إِذَا ذَبَحَ الشَّاةَ يَقُولُ : أَرْسِلُوا بِهَا إِلَيِّي أَصْدِقَاءَ خَدِيْجَةَ.

وفی روایة قالَتْ: إِسْتَاذَنْتُ هَالَةً بِنْتَ خُوَيْلِدٍ أَخْتَ خَدِيْجَةَ عَلَى رَسُولِ اللَّهِ ﷺ، فَعَرَفَ اسْتِعْدَانَ خَدِيْجَةَ، فَأَرْتَاهُ لِذَلِكَ فَقَالَ: اللَّهُمَّ هَالَةُ بِنْتُ خُوَيْلِدٍ تَرْجِمْهُ: حضرت عائشہؓ رضی اللہ عنہا فرماتی ہیں کہ نبی کریمؐ کی ازواج مطہرات میں کسی پر مجھے اتنی غیرت نہیں آئی جتنی حضرت خدیجہؓ رضی اللہ عنہا پر آئی، حالانکہ میں نے ان کو دیکھا بھی نہیں۔ اس کی وجہ یہ ہے کہ نبی کریمؐ کثرت سے ان کا تذکرہ کرتے تھے اور کبھی آپؐ کبھی ذبح فرماتے تو اس کے چھوٹے چھوٹے ٹکڑے کر کے حضرت خدیجہؓ کی سہیلیوں کے یہاں وہ گوشت بھیجتے تھے۔ تو میں کبھی یہ کہتی تھی کہ خدیجہؓ کے علاوہ دنیا میں کوئی عورت ہی نہیں ہے؟ حضورؐ فرماتے کہ وہ ایسی تھی، ایسی تھی، (یعنی ان کی خوبیوں کا تذکرہ فرماتے تھے) اور میری ساری اولاد نہیں سے ہے۔ ایک مرتبہ ام المؤمنین حضرت خدیجہؓ رضی اللہ عنہا کی بہن حضرت بالہ رضی اللہ عنہا نبی کریمؐ کے یہاں تشریف لائیں اور انہوں نے اجازت طلب کی۔ آپؐ کو حضرت خدیجہؓ کا استیز ان یاد آگیا، آپؐ کی طبیعت میں مسرت کی ایک اہر دوڑگی اور فرمایا کہ خدیجہؓ کی بہن بالہ معلوم ہوتی ہے۔

افادات: کسی کی ایک سے زیادہ بیویاں ہوں تو ان میں آپس میں رقبات کا

معاملہ چلتا ہے، اگر شوہرنے کسی ایک کی ذرا سی تعریف کر دی تو دوسری کے دل میں یہ خیال پیدا ہوتا ہے کہ اس کی اتنی تعریف کیوں کردی۔ تو حضرت عائشہ رضی اللہ عنہا فرماتی ہیں کہ نبی کریم ﷺ کی بیویوں میں کسی پر مجھے اتنی غیرت نہیں آئی جتنی حضرت خدیجہ پر غیرت آئی، حالانکہ میں نے ان کو دیکھا بھی نہیں، اس لیے کہ حضرت خدیجہ کی وفات کے دو سال بعد نبی کریم ﷺ کا نکاح حضرت عائشہ سے ہوا اور پھر خصتی تو مدینہ منورہ آ کر ہوئی تھی۔ اب یہ غیرت کیوں آئی؟ اس کی وجہ وہ خود فرماتی ہیں کہ نبی کریم ﷺ کثرت سے ان کا تذکرہ کرتے تھے کہ خدیجہ ایسی تھی، خدیجہ ایسی تھی، خدیجہ ایسی تھی۔ پھر فرماتی ہیں کہ کبھی آپ ﷺ بکری ذبح فرماتے تو اس کے چھوٹے چھوٹے ٹکڑے کر کے حضرت خدیجہ کی سہیلیوں کو تلاش کر کر کے ان کے یہاں وہ گوشت بھیجتے تھے۔

### ہمارے معاشرہ کی ایک خرابی اور اس کا علاج

ہمارے معاشرہ میں ایک خرابی یہ بھی ہے کہ اگر آدمی کبھی ماں باپ کے تعلق والوں کے ساتھ حسن سلوک کرتا ہے تو بیوی بیوی میں آڑے آتی ہے، وہ بیوں کہتی ہے کہ فلاں کو اتنا دینے کی کیا ضرورت ہے؟ اور اگر بیوی کے رشتہ داروں کے ساتھ سلوک کرنا چاہتا ہے تو ماں باپ اس کے آڑے آتے ہیں کہ ایسا کیوں کرتا ہے؟ یہ دونوں طریقے غلط ہیں۔ شریعت نے دونوں کے ساتھ حسن سلوک کی تاکید فرمائی ہے، جس کا جیسا مقام و مرتبہ ہواں کے مناسب، اور جس کی جیسی رشتہ داری ہواں کی اسی حیثیت کے مطابق بھلائی کا معاملہ کرنا چاہیے۔

ہاں! اگر اپنے ماں باپ کا حق ادا نہیں کرتا اور بیوی کے ماں باپ کے ساتھ بھلائی کا سلوک کرتا رہتا ہے تو یہ اس کے لیے عیب کی چیز ہے، لیکن یہ جو کام کر رہا ہے وہ

برا کام تو نہیں کر رہا ہے، اس لیے اس کو سمجھایا جائے گا کہ ماں باپ تو ایک نسبت کی وجہ سے آئے ہیں، براہ راست تیرے ماں باپ کا حق تجھ پر زیادہ ہے۔ تو اس سے بھی اس کو روکنا نہیں ہے بلکہ اس پر بھی آمادہ کرنا ہے کہ جب تو اس سے کم درجہ کی چیز کا خیال رکھ رہا ہے تو اور پر کے درجہ کی چیز کا خیال تو تجھے بطریقہ اولیٰ رکھنا چاہیے۔ ایسا نہیں کہنا چاہیے کہ وہ مت کراو رہیے کر۔

ہمارے معاشرہ کی اس خرابی کو دور کرنے کی آسان صورت یہی ہے کہ اگر وہ بیوی کے رشتہ داروں کے حقوق میں کوتاہی کرتا ہو تو ماں باپ خود کہیں کہ تم وہاں کیوں نہیں جاتے؟ اور ان کا حق کیوں ادا نہیں کرتے؟ یا اگر وہ ماں باپ کے حقوق کی ادائیگی میں کوتاہی کر رہا ہے تو بیوی اور بیوی کے رشتہ داروں کو چاہیے کہ وہ کہیں کہ بھی! تم ہمارے ساتھ تو اچھا معاملہ کرتے ہو اور اپنے ماں باپ، بھائیوں، بہنوں اور پھوپھیوں کے ساتھ ایسا معاملہ کیوں نہیں کرتے؟ ان کے ساتھ تو زیادہ اچھا سلوک کرنا چاہیے۔ اگر ایسا طریقہ اپنایا جائے تو آپ ہی آپ معاملہ سدھ رجاء گا۔

### کسی کی بدلی تمہیں انصاف کے تقاضوں سے نہ ہٹاوے

اس کے برخلاف ہمارے یہاں تو کوشش یہ ہوتی ہے کہ یہ ہمارا اکیلے کابن کر رہ جائے، جب ایسی کوشش کریں گے تو وہ آپ کا بھی نہیں بنے گا، اس لیے کہ جو اپنے ماں باپ کا نہیں بننا؛ وہ آپ کا کا ہے کو بننے گا؟ سیدھی بات ہے۔ اس لیے یہ طریقہ غلط ہے اور شریعت اس چیز کی کسی حال میں اجازت نہیں دیتی ﴿وَلَا يَعْجِزُ مَنْكُمْ شَنَاعُ قَوْمٍ عَلَى أَنْ لَا تَعْدِلُوا إِنْعَدِلُوا هُوَ أَقْرَبُ لِلتَّقْوَىٰ﴾ کسی قوم کی خرابی اور بدلی تمہیں انصاف کے تقاضوں سے نہ ہٹاؤے یعنی مثلاً بیوی اور اس کے گھروالوں نے بدسلوکی کی ہے تو

اس کا مطلب نہیں ہے کہ آپ اپنے بیٹے سے یوں کہیں کہ ان کے ساتھ تعلق مت رکھو، یاماں باپ نے بیوی کے ساتھ کوئی برا معاملہ کیا ہے تو بیوی کو یہ حق نہیں ہے کہ وہ شوہر سے کہے کہ ماں باپ کے ساتھ بھلائی مت کرو؛ یہ انصاف کے تقاضہ سے ہٹنے والی بات ہے۔ انصاف کا تقاضہ تو یہ ہے کہ ہر ایک کے حق کو ادا کیا جائے، اگر آپ کے ساتھ کوئی کوتاہی ہوئی ہے تو اس کا مطلب نہیں ہے کہ آپ انتقامی کا رروائی شروع کر دیں، انتقامی کا رروائی شروع کرنا یہ بڑا خطرناک کام ہے۔ اللہ تعالیٰ ہی سب کی حفاظت کرے کہ ایسی ہی بدلہ کی کارروائی اگر اللہ تعالیٰ ہم سے کرنے لگیں تو ہمارے لیے توجینا دو ہمراجائے۔

### بندہ طاقتِ انتقام نہ دارد

حضرت خواجہ محمد معصوم صاحب سر ہندی رحمۃ اللہ علیہ حضرت مجدد الف ثانی رحمۃ اللہ علیہ کے صاحبزادے اور جانشین اپنے مکتوبات میں اپنے متعلق لکھتے ہیں کہ ”بندہ طاقتِ انتقام نہ دارد“، بندہ انتقام لینے کی طاقت نہیں رکھتا۔ گویا یہ تو آدمی کو سوچنا ہی نہیں چاہیے، اگر کسی نے کوئی غلط حرکت کی تو اس کا خمیازہ وہ خود بھگتے گا، انتقامی کا رروائی کرنا تو گویا قانون اپنے ہاتھ میں لینا ہے۔ اور یہ یاد رہے کہ دنیا کی کوئی بھی حکومت یا میمنٹ اس بات کو برداشت نہیں کرے گا کہ اس کے ماتحتوں میں سے کوئی آدمی قانون کو اپنے ہاتھ میں لینے کی کوشش کرے۔ ہم بھی اگر انتقامی اور بدلہ کی کارروائی پر اتر آتے ہیں تو درحقیقت ہم بھی اللہ تعالیٰ کے قانون کو ہاتھ میں لینے کی کوشش کرتے ہیں، پھر اللہ تعالیٰ کے یہاں بخشنے نہیں جائیں گے۔ اور پھر کسی نے اگر غلطی کی تو اپنا مزاج معاف کرنے کا بنایا جائے، یہ سوچنا چاہیے کہ اگر اس کو ہم معاف

کریں گے تو اللہ تعالیٰ ہمارے گناہوں کو معاف کرے گا، ہم نے بھی تو اللہ تعالیٰ کی بڑی نافرمانیاں کی ہیں۔ خیر! بات دو روکل گئی۔

## بیوی کی سہیلیوں کے ساتھ حسن سلوک کرنا

یہاں بات یہ چل رہی تھی کہ نبی کریم ﷺ اگر بکری ذبح فرماتے تھے، تو اس کے چھوٹے چھوٹے ٹکڑے کر کے حضرت خدیجہ رضی اللہ عنہا کی سہیلیوں میں تقسیم فرماتے تھے، حالانکہ ان کے انتقال کوئی سال ہو چکے تھے۔ حضرت عائشہ رضی اللہ عنہا فرماتی ہیں کہ جب نبی کریم ﷺ حضرت خدیجہ کا تذکرہ فرماتے تو میں کبھی یہ کہتی تھی کہ خدیجہ کے علاوہ دنیا میں کوئی عورت ہی نہیں ہے؟ حضور ﷺ جواب میں فرماتے کہ وہ ایسی تھی، ایسی تھی، یعنی ان کی خوبیوں کا تذکرہ فرماتے تھے، اور کبھی حضور ﷺ خاص یہ چیز فرمایا کرتے تھے کہ میری ساری اولاد نہیں سے ہے سوائے حضرت ابراہیم ﷺ کے، کہ وہ ماریہ قبطیہ رضی اللہ عنہا سے تھے، باقی حضرت خدیجہ کے علاوہ کسی ازواجِ مطہرات سے آپ کی کوئی اولاد نہیں ہوئی۔

حضرت عائشہ رضی اللہ عنہا فرماتی ہیں کہ ایک مرتبہ ام المؤمنین حضرت خدیجہ رضی اللہ عنہا کی بہن حضرت ہالہ رضی اللہ عنہا نبی کریم ﷺ کے یہاں تشریف لاکیں اور انہوں نے گھر میں آنے کے لیے باہر سے اجازت طلب کی، ان کی آواز حضرت خدیجہ کی آواز سے ملتی جلتی تھی، اس آواز کو سن کر نبی کریم ﷺ کی طبیعت میں مسرت کی ایک اہر دوڑگئی اور فرمایا کہ خدیجہ کی بہن ہالہ معلوم ہوتی ہے۔ گویا ان کی آواز اور لہجہ نے حضرت خدیجہ کے لہجہ کی یاد لادی تو یہ بھی حضور اکرم ﷺ کے لیے خوشی کا باعث بن گئی۔

## نسبت اور تعلق کی وجہ سے چھوٹوں کا اکرام کرنا

٣٤٥: عَنْ أَنَسِ بْنِ مَالِكٍ قَالَ: حَرَجْتُ مَعَ حَرِيرَ بْنِ عَبْدِ اللَّهِ الْبَجْلِيِّ فِي سَفَرٍ، فَكَانَ يَخْدُمُنِي فَقُلْتُ لَهُ: لَا تَقْعُلْ، فَقَالَ: إِنِّي قَدْ رَأَيْتُ الْأَنْصَارَ تَصْنَعُ بِرَسُولِ اللَّهِ شَيْئًا آتَيْتُ عَلَى نَفْسِي أَنْ لَا أَصْحَبَ أَحَدًا مِنْهُمْ إِلَّا خَدْمَتُهُ۔ (متفق عليه)

**ترجمہ:** حضرت انس رض فرماتے ہیں کہ میں ایک مرتبہ حضرت جریر بن عبد اللہ بن جبل رض کے ساتھ ایک سفر میں تھا، اور وہ میری خدمت کرتے تھے۔ میں نے ان سے عرض کیا کہ حضرت! آپ ایسا نہ کریں، حضرت جریر رض نے فرمایا کہ میں نے حضرات انصار کو دیکھا ہے کہ وہ نبی کریم صلی اللہ علیہ وسلم کی بہت زیادہ مدد اور بڑا اکرام کیا کرتے تھے جب سے میں نے ان کو ایسا کرتے دیکھا اس وقت سے قسم کھار کھی ہے کہ ان انصار کے خاندان کا کوئی بھی آدمی ہوگا، میں اس کی خدمت کیا کروں گا۔

**افادات:** حضرت جریر رض بڑے صحابہ میں سے ہیں، عمر میں بھی حضرت انس رض سے بڑے تھے۔ اور وہ سفر میں حضرت انس کے نہ چاہتے ہوئے بھی ان کی خدمت کرتے تھے، اس پر انہوں نے عرض کیا کہ حضرت! آپ تو بڑے ہیں، آپ میرا کام کرتے ہیں تو مجھے بھی شرم آتی ہے، میں آپ کا کام کیا کروں گا۔ تو حضرت جریر رض نے جواب میں فرمایا کہ میں نے مدینہ منورہ کے رہنے والے حضرات انصار کو دیکھا ہے کہ وہ نبی کریم صلی اللہ علیہ وسلم کی بہت زیادہ مدد اور بڑا اکرام کیا کرتے تھے۔ جب سے میں نے ان کو ایسا کرتے دیکھا اس وقت سے قسم کھار کھی ہے کہ ان انصار کے خاندان کا کوئی بھی آدمی ہوگا، میں اس کی خدمت کیا کروں گا۔ چوں کہ حضرت انس رض انصاری تھے اور حضور اکرم صلی اللہ علیہ وسلم کے ساتھ ان کو جو نسبت اور تعلق تھا اس کا حضرت جریر رض نے کتنا زیادہ خیال کیا کہ بڑے ہونے اور منع کرنے کے باوجود حضرت انس کی۔ جو چھوٹے تھے۔

خدمت کرتے تھے۔ ہمارے اکابر کی یہی تعلیم ہے۔ اور نبی کریم ﷺ کی ہدایت اور آپ کے ارشادات سے بھی یہی معلوم ہوتا ہے۔

آج کل یہ ساری چیزیں ہم نے چھوڑ رکھی ہیں اسی کا نتیجہ ہے کہ ہمارا پورا معاشرہ ٹوٹ پھوٹ کا شکار ہو چکا ہے، گھروں اور خاندانوں میں اور قبیلوں میں کوئی تعلقات باقی نہیں ہیں۔ آپس میں لڑائی جھگڑے اور ایک دوسرے کے ساتھ بدگمانیاں جڑ پکڑی چکی ہیں۔ اگر ان ساری تعلیمات پر عمل کا اہتمام کیا جائے تو کبھی بھی آپس کے جھگڑے اور نزعات پیدا نہ ہوں۔

اللہ تعالیٰ ہمیں ان ہدایات پر عمل پیرا ہونے کی توفیق عطا فرمائے۔

اَكْرَامُ أَهْلِ بَيْتِ رَسُولِ اللَّهِ ﷺ  
وَبَيَانٌ فَضْلِهِ

اہل بیت کے اکرام کی فضیلت





۱۳۲۰ھ صرف المظفر

۱۹۹۹ء۔ ۲۹ مئی

الْحَمْدُ لِلّٰهِ نَحْمَدُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ وَنَعُوذُ بِاللّٰهِ مِنْ شُرُورِ أَنفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللّٰهُ فَلَا مُضِلٌّ لَهُ وَمَنْ يُضْلِلُهُ فَلَا هَادِي لَهُ وَنَشَهِدُ أَنَّ لَآلِهَ إِلَّا اللّٰهُ وَحْدَهُ لَا شَرِيكَ لَهُ وَنَشَهِدُ أَنَّ سَيِّدَنَا وَمَوْلَانَا مُحَمَّدًا أَعْبُدُهُ وَرَسُولَهُ صَلَّى اللّٰهُ تَعَالٰى عَلَيْهِ وَعَلَى إِلٰهٍ وَأَصْحَابِهِ وَبَارَكَ وَسَلَّمَ تَسْلِيمًا كَثِيرًا كَثِيرًا۔ أَما بَعْدُ: أَعُوذُ بِاللّٰهِ مِنَ الشَّيْطَانِ الرَّجِيمِ، بِسْمِ اللّٰهِ الرَّحْمَنِ الرَّحِيمِ إِنَّمَا يُرِيدُ اللّٰهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَيُطَهِّرَكُمْ تَطْهِيرًا۔

## اہل بیت کے اکرام کی فضیلت

علامہ نووی رحمۃ اللہ علیہ نے نیا عنوان قائم کیا ہے ”اکرام اہل بیت رَسُولِ اللّٰهِ وَبَيْانُ فَضْلِهِ“ بنی کریم ﷺ کے اہل بیت، آپ کے خاندان والوں کا اکرام اور اس کی فضیلت کا بیان۔ بیت کا معنی گھر، اہل بیت یعنی گھروالے۔ اہل بیت کا مصدق اکون ہیں؟ اس سلسلہ میں اہل سنت والجماعت اس بات پر متفق ہیں کہ بنی کریم ﷺ کی ازواجِ مطہرات اور آپ کی اولاد اور آپ کے خاندان بنوہاشم والے؛ سب اہل بیت میں داخل ہیں۔

یہاں علامہ نووی رحمۃ اللہ علیہ نے قرآن پاک کی دو آیتیں پیش فرمائی ہیں، پہلی آیت سورہ احزاب کی ہے، اس سے پہلے اور بعد کی آیتوں میں بنی کریم ﷺ کی ازواجِ مطہرات کو خطاب کر کے بہت ساری چیزیں بطورِ بدایت بتلائی گئی ہیں اور بہت سارے احکام دیے گئے ہیں، انہیں کے درمیان یہ آیت بھی ہے ﴿إِنَّمَا يُرِيدُ اللّٰهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَيُطَهِّرَكُمْ تَطْهِيرًا﴾ اے نبی کے گھرووالو! اللہ

تعالیٰ یہ چاہتا ہے کہ تم سے گناہ اور نافرمانی کی گندگیوں کو دور کر دے اور تم کو اس قسم کی چیزوں سے۔ چاہے وہ اعتقادی ہوں یا عملی، قوی ہوں یا اخلاقی، ہر قسم کی گندگیوں سے۔ مکمل طور پر پاک کر دے، اس لیے تمہیں یہ احکام دیئے جا رہے ہیں۔

### اہل بیت سے کون مراد ہے؟

اس آیت میں اہل بیت کا لفظ استعمال کیا گیا ہے اس کا مصدقہ کون ہے؟

حضرت عبداللہ بن عباس رضی اللہ عنہ اور مجاہد و عکرمه وغیرہ حضرات سے اس کی تفسیر نقل کی گئی ہے۔ حضرت عبداللہ بن عباس رضی اللہ عنہ تو فرماتے ہیں کہ اس آیت میں اہل بیت سے مراد تو ازواج مطہرات ہی ہیں، اور اس کی دلیل میں وہ یہ بات ارشاد فرماتے ہیں کہ اس آیت سے پہلے والی اور اس کے بعد والی آئتوں میں صراحتاً عربی کا صیغہ جمع مؤنث حاضر استعمال کیا گیا ہے، اس لیے درمیان میں بھی یہی مراد ہے۔ البتہ اس کا مطلب یہ نہیں ہے کہ ان کے علاوہ دوسرے لوگ اہل بیت میں سے نہیں ہیں، اس لیے کہ اس کی تفسیر کرنے والے خود حضرت عبداللہ بن عباس رضی اللہ عنہ نبی کریم صلی اللہ علیہ وسلم کے پیچا حضرت عباس کے صاحزادے ہیں، اور وہ خود بھی اہل بیت میں سے ہیں۔ (تفسیر ابن کثیر)

ویسے حدیث سے دیگر حضرات کا بھی اہل بیت میں سے ہونا ثابت ہے۔

چنانچہ مسلم شریف کی روایت ہے کہ ایک مرتبہ نبی کریم صلی اللہ علیہ وسلم بالوں کی بنی ہوئی کالی چادر زیب تن فرماء کر باہر تشریف لائے، حضرت فاطمہ رضی اللہ عنہا آئیں تو آپ نے اس چادر میں ان کو بھی سمویا، حضرت علی صلی اللہ علیہ وسلم آئے تو ان کو بھی سمویا، حضرت حسن صلی اللہ علیہ وسلم آئے تو ان کو بھی لے لیا، اور حضرت حسین صلی اللہ علیہ وسلم آئے ان کو بھی لے لیا، اور پھر فرمایا کہ اے اللہ! یہ میرے اہل بیت ہیں (مسلم شریف: ۶۳۸) اس روایت سے معلوم ہوا کہ یہ حضرات بھی

اہل بیت میں سے ہیں۔ یہاں تو یہ بات چل رہی تھی کہ اس آیت میں اہل بیت کا جو لفظ استعمال کیا گیا اس سے کون مراد ہے؟ تو حضرت ابن عباس رضی اللہ عنہ کی رائے تو یہ ہے کہ اس آیت میں تو صرف از واجِ مطہرات ہی مراد ہیں۔

البته دوسری جماعت اس بات کی طرف بھی گئی ہے کہ اس آیت میں نبی کریم صلی اللہ علیہ وسلم کی از واجِ مطہرات اور اولاد اور آپ کے خاندان والے سب ہی مراد ہیں، اور اس کی دلیل میں وہ حضرات فرماتے ہیں کہ اس سے پہلی آیتوں میں جہاں از واجِ مطہرات کو خطاب ہے وہاں جمع موئنث حاضر کا صیغہ ”سُكَّنٌ“ استعمال کیا گیا ہے، اور اس کے بعد کی آیتوں بھی وہی صیغہ ”سُكَّنٌ“ استعمال کیا گیا لیکن اس آیت میں جمع مذکور حاضر کا صیغہ ”سُكُّمٌ“ استعمال کیا گیا ہے، اس کی مصلحت ہی یہ ہے۔ گویا یہ بتلانا ہے کہ صرف از واجِ مطہرات ہی نہیں بلکہ نبی کریم صلی اللہ علیہ وسلم کے دوسرے اہل خاندان بھی اس میں داخل ہیں، اسی مصلحت کے پیش نظر اس آیت میں صیغہ بدلا گیا ہے۔

اگرچہ بعض حضرات یہ بھی فرماتے ہیں کہ چوں کہ اس آیت میں نبی کریم صلی اللہ علیہ وسلم کو بھی از واجِ مطہرات کے ساتھ شامل کرنا مقصود تھا، اس لیے آپ کے مذکور ہونے کی وجہ سے آپ کو غلبہ دیتے ہوئے جمع مذکور حاضر کا صیغہ استعمال کیا گیا ہے۔

بہرحال! یہ ایک علمی بحث ہے جو پیش کردی گئی، باقی اتنی بات ضرور ہے کہ اہل سنت الجماعت کا اس بات پر اتفاق ہے کہ اہل بیت میں نبی کریم صلی اللہ علیہ وسلم کی از واجِ مطہرات اور آپ کے اہل خاندان، آپ کی صاحزادیاں اور ان کی اولاد؛ سب ہی داخل ہیں۔

ہر سید علوی ہے، لیکن ہر علوی کا سید ہونا ضروری نہیں  
ویسے آپ صلی اللہ علیہ وسلم کی صاحزادیوں میں صرف حضرت فاطمہ رضی اللہ عنہا سے نسل

چلی ہے، اس معنی کر اگر دیکھا جائے تو حضرت فاطمہ رضی اللہ عنہا ہی کی اولاد اس وقت دنیا کے اندر ہے، جو حضرت علیؓ سے پیدا ہوئیں، ویسے حضرت علیؓ کی اور بیویاں بھی تھیں، حضرت فاطمہ رضی اللہ عنہا کے انتقال کے بعد حضرت علیؓ نے اور بھی کئی نکاح کئے اور ان بیویوں سے بھی حضرت علیؓ کی اولاد ہوئی، لیکن حضرت علیؓ کی وہ اولاد جو حضرت فاطمہ رضی اللہ عنہا کے بطن سے ہوئی؛ ان کو سادات کہا جاتا ہے، اور ہمارے یہاں اصطلاح میں لفظ سید عام طور پر صرف انہیں کے لیے بولا جاتا ہے، وہ علوی بھی ہیں اور سید بھی ہیں۔ ان کے علاوہ حضرت علیؓ کی دوسری بیویوں سے جو اولاد پیدا ہوئی وہ علوی تو کہلانے گی لیکن ان کا سید ہونا ضروری نہیں ہے، اس لیے ہر سید علوی تو ہے لیکن ہر علوی کا سید ہونا ضروری نہیں۔

میں یہ عرض کر رہا تھا کہ نبی کریم ﷺ کے اہل خاندان ہنہا شم بھی اہل بیت کا مصدق ہیں۔ اب ان میں حضرت عباسؓ کی اولاد بھی شامل ہے، حضرت حمزہؓ کی نسل نہیں چلی۔ حضرت علیؓ کا ذکر گزرا۔ ان کے ایک بھائی حضرت جعفر اور حضرت عقیل کی اولاد بھی اہل بیت میں داخل ہے۔

## دولوں کے تقویٰ کی بات

﴿وَمَنْ يُعَظِّمْ شَعَارَ اللَّهِ فَإِنَّهَا مُنْ تَقْوَى الْقُلُوبُ﴾ یہ آیت پہلے بھی گذر چکی ہے، اس کا ترجمہ بتلایا گیا تھا کہ جو اللہ تعالیٰ کی نشانیاں ہیں اور جن چیزوں کے ساتھ اللہ تعالیٰ کا نام لگا ہوا ہے، ان چیزوں کی جو آدمی تعظیم کرتا ہے اور ان کا ادب و احترام کرتا ہے؛ یہ دلوں کے تقویٰ کی بات ہے، ان چیزوں میں خود نبی کریم ﷺ کی ذات مبارک بھی ہے کہ آپ ﷺ کے نبی اور آخری پیغمبر ہیں، تو شعائر اللہ میں سب

سے اوپر مقام آپ ہی کا ہے، اس نسبت سے آپ ﷺ کی جوآل واولاد ہے وہ بھی شعائر اللہ کا مصدق بن سکتی ہے، اس معنی کر اس آیت کو یہاں لائے ہیں۔ بہر حال! یہ باب قائم کر کے اہل بیت کا اکرام اور ان کی فضیلت کو بیان کرنا چاہتے ہیں۔

### نبی کریم ﷺ کی محبت ایمان کا جزو ہے

نبی کریم ﷺ کی محبت ایمان کا جزو ہے، آپ ﷺ کی محبت کے بغیر کوئی آدمی مومن نہیں ہو سکتا بلکہ آپ ﷺ کی محبت آدمی کو اپنی، اپنے ماں باپ، اپنی اولاد اور تمام لوگوں کی محبت پر غالب رہنی چاہیے، جب تک کہ یہ محبت غالب نہیں ہو گی تب تک اس کا ایمان کامل نہیں ہو گا۔ ویسے نفس ایمان کے لیے محبت رسول تو ضروری ہے، البتہ باقی تمام محبوتوں کے مقابلہ میں نبی کریم ﷺ کی محبت کا غالب ہونا؛ یہ ایمان کے کمال کے واسطے ضروری ہے۔ حضور ﷺ کا ارشاد ہے ”لَا يُؤْمِنُ أَحَدُكُمْ حَتَّىٰ أَكُونَ أَحَبَّ إِلَيْهِ مِنْ وَالِدِهِ وَوَلَدِهِ وَالنَّاسِ أَجْمَعِينَ“ (سنن داری ۲۷۱) تم میں سے کوئی آدمی مومن نہیں ہو سکتا یہاں تک کہ میں (نبی کریم ﷺ کی ذات اقدس) اس کی نگاہوں میں اس کے ماں باپ اور اس کی اولاد اور تمام لوگوں سے زیادہ محبوب نہ ہو جاؤ۔ اور جتنے بھی اہل ایمان ہیں ان کو الحمد للہ فی الجملہ یہ کیفیت حاصل ہوتی ہے۔

### نبی کریم ﷺ کی محبت سب سے زیادہ ہونے کی دلیل

بعض مرتبہ آدمی یوں سمجھتا ہے کہ یہ کیفیت مجھے حاصل نہیں ہے، حالانکہ یہ کیفیت فی الجملہ ہر اہل ایمان کو حاصل ہوتی ہے۔ ایک مرتبہ حضرت مولانا مفتی مظفر حسین صاحب کاندھلوی رحمۃ اللہ علیہ جو حضرت شاہ عبدالعزیز صاحب دہلوی رحمۃ اللہ علیہ کے شاگردوں میں ہیں اور ہمارے اکابر میں تقویٰ کے اعتبار سے ان کا بڑا اوپر مقام

ہے، وہ ایک جگہ تشریف لے گئے وہاں کے نواب صاحب نے اس حدیث پر یہ سوال کیا کہ حضرت! نبی کریم ﷺ کی محبت اپنی، اپنے ماں باپ اور اپنی اولاد کی محبت سے زیادہ ہونی چاہیے، لیکن، بہت سے لوگ اس معیار پر پورے نہیں اترتے۔ حضرت مفتی صاحب نے کوئی جواب نہیں دیا بلکہ اس حدیث پر بیان شروع کیا اور حضور اکرم ﷺ کے فضائل و مناقب بیان کرنے شروع کئے، اور بیان کرتے ہوئے درمیان میں کہا کہ اچھا! اس بات کو چھوڑو، اور نواب صاحب آپ کے بڑوں کا کچھ تذکرہ ہو جائے۔ فوراً نواب صاحب کہنے لگے کہ حضرت! نعوذ باللہ ممن ذالک۔ اللہ کی پناہ! نبی کریم ﷺ کا تذکرہ ہو رہا تھا اور درمیان میں آپ میرے خاندان کے بڑوں کی بات کہاں لائے؟ حضرت مفتی صاحب نے کہا کہ اب آپ ہی بتائیے کہ آپ کو یہ بات گوارہ نہیں ہوئی کہ نبی کریم ﷺ کا تذکرہ چل رہا تھا، اس کو درمیان میں چھوڑ کر آپ کے ماں باپ یا آپ کے خاندان کے بڑوں کا تذکرہ کیا جائے؟ تو کیا یہ اس بات کی دلیل نہیں ہے کہ نبی کریم ﷺ کی محبت آپ کے دل میں ان تمام لوگوں سے زیادہ ہے۔

یہ اس لیے کہہ رہا ہوں کہ بہت سے لوگوں کو اشکال رہتا ہے۔ کسی کی بیوی یا بیٹا نعوذ باللہ نبی کریم ﷺ کی شانِ اقدس میں ذرا سی ادنیٰ گستاخی کا کوئی لفظ بول دے تو کیا وہ آدمی اس کو برداشت کرے گا؟ بالکل نہیں کرے گا۔ کیسا ہی گیا گذر آدمی کیوں نہ ہو لیکن وہ اس بات پر کوئی نہ کوئی ایکشن ضرور لے گا، یہ خود اس بات کی دلیل ہے کہ ہر مسلمان کے دل میں نبی کریم ﷺ کی محبت موجود ہے۔

## محبوب سے متعلق چیزوں کی محبت

خیر! نبی کریم ﷺ کی محبت جب تک سب کی محبت پر غالب نہ ہو وہاں تک آدمی

مومّن نہیں ہو سکتا۔ اور میں پہلے بھی بتلا پکا ہوں کہ جس کے ساتھ بھی آدمی کو محبت ہوتی ہے تو اپنے محبوب کا تعلق جن جن چیزوں کے ساتھ ہوتا ہے، ان تمام چیزوں کے ساتھ بھی آدمی کے دل میں محبت و تعظیم و عقیدت ہوتی ہے۔ اگر آج اس مجلس میں کوئی آدمی ایک کرتے لے کر آئے اور یوں کہے کہ یہ نبی کریم ﷺ کا کرتہ مبارک ہے، تو آپ اور میں اس کرتے کے ساتھ کیا معاملہ کریں گے؟ یا اگر حلف کے ساتھ یہ ثابت ہو جائے کہ یہ نبی کریم ﷺ کا باب مبارک ہے تو اس کے ساتھ تعظیم کا جو معاملہ میں اور آپ کریں گے وہ ظاہر ہے، مطلب یہ ہے کہ جن چیزوں کو نبی کریم ﷺ کے ساتھ کوئی تعلق رہا ہے ان چیزوں کی محبت و تعظیم اور ان کے ساتھ اکرام کا سلوک ہم اپنے ایمان کا ایک حصہ اور جزو سمجھتے ہیں۔ اسی طریقہ سے جو لوگ نبی کریم ﷺ کے ساتھ خاندانی رشتہ و تعلق رکھتے ہیں اور حضور اکرم ﷺ کی اولاد میں سے ہیں ان کے ساتھ کس طرح کی تعظیم و اکرام کا سلوک کرنا چاہیے؛ یہ بھی کھلی ہوئی بات ہے۔ نبی کریم ﷺ نے بھی اس کی تاکید فرمائی ہے، چنانچہ اسی سلسلہ میں علامہ نووی رحمۃ اللہ علیہ ایک دور و ایقین پیش کرتے ہیں۔

### مقامِ عدیوْخُم کا خطبہ

٣٤٦: عن يَزِيدِ بْنِ حَيَّانَ قَالَ: إِنَّطَلَقْتُ أَنَا وَحَصِينُ بْنُ سَبْرَةَ وَعَمْرُو بْنُ مُسْلِمٍ إِلَى زَيْدِ بْنِ أُرْقَمَ ﷺ، فَلَمَّا جَلَسْنَا إِلَيْهِ، قَالَ لَهُ حُصَيْنٌ: لَقَدْ لَقِيْتَ يَازِيدَ خَيْرًا كَثِيرًا، رَأَيْتَ رَسُولَ اللَّهِ ﷺ، وَسَمِعْتَ حَدِيْثَهُ، وَغَرَوْتَ مَعْهُ، وَصَلَيْتَ خَلْفَهُ، لَقَدْ لَقِيْتَ يَازِيدَ خَيْرًا كَثِيرًا۔ حَدَّثَنَا يَازِيدُ مَاسِمَعْتَ مِنْ رَسُولِ اللَّهِ ﷺ۔ قَالَ: يَا ابْنَ أَخِي! وَاللَّهِ لَقَدْ كَبِرْتُ سِنِّي، وَقَدْمَ عَهْدِي، وَنَسِيْتُ بَعْضَ الَّذِي كُنْتُ أَعْيُ مِنْ رَسُولِ اللَّهِ ﷺ، فَمَا حَدَّثْتُكُمْ؛ فَاقْبِلُوا وَمَالَا؛ فَلَا تُكَلِّفُوْنِي۔ ثُمَّ

قالَ: قَامَ رَسُولُ اللَّهِ ﷺ يَوْمًا فِي نَاحْيَةٍ بِمَا يُدْعِيْ خُمَّاً بَيْنَ مَكَّةَ وَالْمَدِينَةِ، فَحَمِدَ اللَّهَ وَأَنْتَ عَلَيْهِ، وَوَعَظَ، وَذَكَرَ، ثُمَّ قَالَ: أَمَّا بَعْدُ: إِلَّا إِنَّهَا النَّاسُ، فَإِنَّمَا أَنَّابَشَرُّ؛ يُوْشِكُ أَنْ يَأْتِي رَسُولُ رَبِّيْ فَأُجِيبُ، وَأَنَّاتَارَكُ فِيْكُمْ ثَقَلَيْنِ۔ أَوْهُمَا كِتَابُ اللَّهِ؛ فِيهِ الْهُدَى وَالْئُورُ، فَخُلُّدُوا بِكِتَابِ اللَّهِ، وَاسْتَمِسِكُوا بِهِ۔ فَحَتَّى عَلَى كِتَابِ اللَّهِ، وَرَعَبَ فِيهِ۔ ثُمَّ قَالَ: رَأَهُلُ بَيْتِيْ، أَذْكُرُكُمُ اللَّهُ فِيْ أَهْلِ بَيْتِيْ أَذْكُرُكُمُ اللَّهُ فِيْ أَهْلِ بَيْتِيْ۔ فَقَالَ لَهُ حُصَيْنُ: وَمَنْ أَهْلُ بَيْتِهِ يَا زَيْدُ؟ أَلِيْسَ نِسَاءُهُ مِنْ أَهْلِ بَيْتِهِ؟ قَالَ: نِسَاءُهُ مِنْ أَهْلِ بَيْتِهِ، وَلَكِنْ أَهْلُ بَيْتِهِ مَنْ حُرِمَ الصَّدَقَةَ بَعْدَهُ۔ قَالَ: وَمَنْ هُمْ؟ قَالَ: هُمْ آلُ عَلَيْيِ، وَآلُ عَقِيلٍ، وَآلُ جَعْفَرَ، وَآلُ عَبَّاسٍ۔ قَالَ: كُلُّ هُؤُلَاءِ حُرِمَ الصَّدَقَةَ؟ قَالَ: نَعَمُ۔ (رواہ مسلم)

وفی روایة: الْأَوَانَیْ تَارِكُ فِيْكُمْ ثَقَلَيْنِ، أَحْدُهُمَا كِتَابُ اللَّهِ وَهُوَ حَبْلُ اللَّهِ، مَنِ اتَّبَعَهُ كَانَ عَلَى الْهُدَى وَمَنْ تَرَكَهُ كَانَ عَلَى ضَلَالَةِ۔  
 ترجمة: زید بن حیان کہتے ہیں کہ میں اور حسین بن سبرہ اور عمرو بن مسلم (یہ تینوں تابعین میں سے ہیں) حضرت زید بن ارقمؑ کی خدمت میں حاضر ہوئے۔ تو حسین بن سبرہ نے ان سے کہا: اے زید! آپ نے تو بہت بڑی سعادت اور بھلانی پائی ہے، نبی کریمؐ کا دیدار کیا، آپ کے ارشادات کو سنا، نبی کریمؐ کے ساتھ غزوات میں شرکت کا موقع ملا، نبی کریمؐ کے پیچھے نماز پڑھنے کی سعادت و خوش بختی حاصل ہوئی۔ مطلب یہ ہے کہ آپ کو تو اللہ تعالیٰ نے بہت ساری بھلانیوں سے نوازا، گویا آپ تو بڑے صاحبِ قسمت ہیں کہ اللہ تعالیٰ نے اتنی ساری فضیلیتیں آپ کو عطا فرمائیں، اس لیے اے زید! آپ نے نبی کریمؐ سے جو چیزیں سنی ہیں ان میں سے کوئی بات سنائیے۔ (اس وقت حضرت زید بن ارقمؑ بوڑھے ہو چکے تھے اس لیے) فرمانے لگے کہ اے پیغمبر اللہ کی قسم میری عمر بہت زیادہ ہو گئی ہے، اور نبی کریمؐ کی صحبت کا زمانہ بھی بہت طویل ہو گیا ہے اور نبی کریمؐ کے جوار شادات مجھے یاد تھے ان میں سے بہت کچھ میں بھول چکا ہوں، اس لیے حضور اکرمؐ کی زبان

مبارک سے سنے ہوئے ارشادات میں سے جو مجھے یاد ہیں وہ میں تمہارے سامنے پیش کروں گا، ان کو نکر قبول کرو، اور جو پیش نہ کر سکوں ان کو پیش کرنے کا مجھے پابند نہ ہاؤ۔ اس کے بعد انہوں نے فرمایا: ایک مرتبہ نبی کریم ﷺ پانی کے ایک چشمہ کے پاس جو مکرہ اور مدینہ منورہ کے درمیان میں واقع ہے، جس کا نام ”خُم“ ہے، ہمارے درمیان خطہ دینے کے لیے کھڑے ہوئے، اللہ تعالیٰ کی حمد و شناختی کی اور لوگوں کو وعظ و نصیحت فرمائی اور اس میں یہ بھی فرمایا: اے لوگوں! میں ایک انسان ہوں اور اللہ تعالیٰ نے کسی انسان کے لیے دنیا میں ہمیشہ رہنا مقدر نہیں فرمایا، ہر ایک کو یہاں سے جانا ہے، قریب ہے کہ اللہ تعالیٰ کی طرف سے بلانے والا میرے پاس آجائے اور میں اللہ تعالیٰ کی اس طلب پر بلیک کھوں۔ اس لیے میں تمہارے درمیان دو وزنی اور مضبوط چیزیں چھوڑ کر جارہا ہوں، پہلی تو قرآن پاک ہے، اس میں اللہ تعالیٰ کی طرف سے ہدایت و رہنمائی موجود ہے اور اس میں نور اور روشنی بھی ہے، اس لیے اللہ تعالیٰ کی کتاب کو مضبوطی سے کپڑا اور اس پر مجھے رہو، اس طرح نبی کریم ﷺ نے مسلمانوں کو قرآن پاک پر عمل کرنے کی ترغیب دی اور ابھارا۔ اس کے بعد فرمایا کہ دوسرا چیز جو تمہارے درمیان چھوڑ کر جارہا ہوں وہ میرے خاندان والے اور اہل بیت ہیں، میں تم کو میرے گھر والوں کے سلسلہ میں اللہ تعالیٰ کی یاد دلاتا ہوں، ان کے ساتھ اکرام اور محبت کا معاملہ کرنا۔ میں تم کو اہل بیت کے سلسلہ میں اللہ تعالیٰ سے ڈراتا ہوں۔ اس پر حضرت حصین بن سبیرہ رض نے پوچھا کہ اے زید! نبی کریم ﷺ کے اہل بیت کون ہیں؟ کیا آپ کی ازواج مطہرات اہل بیت میں سے نہیں ہیں؟ حضرت زید رض نے کہا کہ ہاں! آپ کی پاکیزہ بیویاں اہل بیت میں سے ہیں، اور جن لوگوں پر زکوٰۃ لینا حرام قرار دیا گیا ہے یعنی بنوہاشم؛ وہ سب حضور ﷺ کے اہل بیت میں سے ہیں۔ پھر انہوں نے پوچھا کہ وہ کون کون ہیں؟ حضرت زید رض نے کہا کہ حضرت علی، حضرت عقیل، حضرت جعفر اور حضرت عباس رض کی اولاد؛ یہ سب وہ لوگ ہیں جن کیلئے زکوٰۃ لینا حرام قرار دیا گیا ہے، اور وہ نبی کریم ﷺ کے اہل بیت ہیں۔

**افادات:** یہ واقعہ ججۃ الوداع سے واپسی کا ہے، نبی کریم ﷺ نے نئے نئے

میں حج فرمایا تھا اور وہاں سے واپسی کے بعد تقریباً اسی (۸۰) سے نوے (۹۰) دن کے درمیان نبی کریم ﷺ کی وفات ہوئی ہے۔ تو واپسی میں مقام ”خُم“ میں پانی کا ایک چشمہ تھا اور وہاں پانی جمع ہو گیا تھا اس لیے اس کو تالاب اور ”غدیر خم“ بھی کہتے ہیں،

مقامِ جُحْفَه جو شام والوں کی میقات ہے اسی کے قریب یہ علاقہ واقع ہے، وہاں نبی کریم ﷺ نے ایک خطبہ دیا۔

### خطبہ غدرِ خم کا پس منظر

سیر اور تاریخ کی روایتوں سے معلوم ہوتا ہے کہ اس کی بھی ایک وجہ ہوئی تھی۔

حضرت بریدہ اسلمی ﷺ کی روایت بخاری شریف میں بھی موجود ہے، ان کوئی وجہ سے حضرت علی ﷺ سے بدگمانی ہو گئی تھی، اور حضرت بریدہ ﷺ کے دل میں ان کے متعلق کچھ کدورت اور معمولی سامیل تھا۔ ہوا یہ تھا کہ حضرت علی ﷺ کو نبی کریم ﷺ نے مال غنیمت کا خمس وصول کرنے کے لیے میکن بھیجا تھا، اور جس لشکر کے پاس سے یہ مال غنیمت کا خمس وصول کرنا تھا اس کے سپہ سالار حضرت خالد ﷺ تھے، اسی لشکر میں حضرت بریدہ اسلمی ﷺ بھی تھے، حضرت علی ﷺ نے جو خمس وصول کیا اس مال میں جو باندیاں تھیں ان میں سے ایک باندی حضرت علی ﷺ نے اپنے استعمال کے لیے رکھ لی ویسے مال غنیمت کا جو خمس ہوتا ہے اس میں اہل بیت کا بھی حصہ ہے ﴿وَاعْلَمُوا أَنَّمَا غَنِمْتُمْ مِنْ شَيْءٍ فَأَنَّ لِلَّهِ خُمُسَهُ وَلِرَسُولِ وَلِذِنِ الْقُرْبَى﴾ (الأنفال: ۴۱) اس خمس کا پانچواں حصہ نبی کریم ﷺ کے خاندان والوں کا بھی ہے، اسی نسبت سے حضرت علی ﷺ نے اس باندی کو اپنے حصہ میں لیا تھا، لیکن چوں کہ حضرت علی ﷺ نے دوسروں کے سامنے اس کی وضاحت نہیں کی تھی اس لیے کچھ حضرات کو حضرت علی ﷺ کے متعلق بدگمانی ہوئی۔ اور حضرت بریدہ ﷺ نے حضرت خالد ﷺ سے بھی کہا کہ وہ باندی انہوں نے رکھ لی تو حضرت خالد ﷺ نے کہا کہ ہاں! تم حضور اکرم ﷺ سے اس کا تذکرہ کرنا۔ خیر! وہیں سے پھر وہ لوگ جمعۃ الوداع میں پہنچے تھے اور ہاں سے واپسی میں مدینہ منورہ جاتے ہوئے حضرت بریدہ اسلمی ﷺ

فرماتے ہیں کہ میں نے موقع دیکھ کر نبی کریم ﷺ سے حضرت علی کی شکایت کی، اس پر نبی کریم ﷺ نے مجھ سے فرمایا کہ اے بریدہ! کیا تمہارے دل میں ان کے لیے میل و کدورت ہے؟ انہوں نے کہا کہ ہاں! انہوں نے ایسا کیا ہے اس لیے میل ہے۔ تو نبی کریم ﷺ نے کہا کہ ان کے متعلق اپنے دل میں میل مت رکھو، اس لیے کہ ان کا (حضرت علی کا) حق مالِ غنیمت کے خمس میں اس سے زیادہ ہے جو انہوں نے لیا ہے۔ انہوں نے یہ جوباندی لی ہے وہ تو اپنے حق سے بہت کم ہے، اس سے زیادہ لیتے تب بھی ان کے لیے تواجذ تھی۔ ان کے اس فعل پر تم اپنے دل میں کدورت کیوں رکھتے ہو؟ اس کو دور کرو۔ حضرت بریدہ رض کہتے ہیں کہ ٹھیک ہے، میں نے دور کر دی۔ جب بات صاف ہو گئی تو وہاں اب دیر کرنے کا سوال ہی نہیں تھا۔ (بخاری شریف، ۲۳۵)

### مَيْنَ جَسْ كَادُوْسْتْ، عَلَى بَحْبِي اسْ كَدُوْسْتْ

اس لیے کہ ایسی باتیں تو معاشرہ کے اندر پیش آتی ہی رہتی ہیں، اور آئندہ اپنے اہل خاندان اور اپنے اہل بیت کے ساتھ لوگوں کو کیا معاملہ کرنا چاہیے، اور آنے والی اُمت کو بھی آگاہ کرنے کے لیے نبی کریم ﷺ نے اسی مقام ”غدیرِ خم“ پر ایک خطبه دیا، اور اسی تقریر میں نبی کریم ﷺ نے یہ باتیں بھی ارشاد فرمائیں، اور وہ جملہ بھی فرمایا جو روایتوں میں آتا ہے ”مَنْ كُنْتُ مَوْلَاهُ، فَعَلَيِّ مَوْلَاهُ“ (ترذی، ۲۲۳) حضور ﷺ نے فرمایا کہ میں جس کا دوست؛ علی بھی اس کے دوست ہیں۔ یعنی جو آدمی مجھ سے دوستی کا دعویٰ کرتا ہے اس کو چاہیے کہ حضرت علی کو بھی اپنا دوست بنائے۔

### شیعوں کی تردید

اس جملہ کی وجہ سے اہل سنت اور شیعہ کے درمیان میں ایک مسئلہ پیدا ہو گیا۔

شیعہ لوگ نعوذ باللہ یوں کہا کرتے ہیں کہ نبی کریم ﷺ کی وفات کے بعد خلافت کے اولين حقدار حضرت علیؓ ہیں، حضرت ابو بکر، حضرت عمر اور حضرت عثمانؓ نے آکر حضرت علیؓ کا حق مارا۔ اور وہ لوگ ان حضراتِ خلفاء رضا کو برا بھلا بھی کہتے ہیں۔ اہل سنت والجماعت کا عقیدہ ہے کہ فضیلت اور خلافت کی ترتیب وہی ہے۔

شیعہ اسی روایت سے دلیل پکڑتے ہیں کہ دیکھو! ”غدیرِ خم“ میں نبی کریم ﷺ نے جو خطبہ دیا تھا اس میں آپ نے ارشاد فرمایا تھا ”مَنْ كُنْتُ مَوْلَاهُ، فَعَلَيْيِ مَوْلَاهٌ“ میں جس کا دوست، علی بھی اس کے دوست ہیں۔ حالانکہ اسی روایت میں ہے کہ اس کے بعد حضرت عمرؓ نے حضرت علیؓ کو مبارک بادوی کہ تمہارے متعلق حضور اکرم ﷺ نے بہت اونچی بات ارشاد فرمائی۔ لیکن اہل سنت والجماعت کا موقف یہ ہے کہ حضور ﷺ نے یہ فرمایا کہ میں جس کا دوست، علی بھی اس کے دوست ہیں، اور پھر آپ نے اپنے اہل بیت کی فضیلت اور اپنے اہل خاندان کے ساتھ اچھا سلوک کرنے کی تاکید فرمائی؛ اس سے یہ کہاں لازم آتا ہے کہ نبی کریم ﷺ کی وفات کے بعد خلافت کے اولين حق دار حضرت علیؓ ہیں؟ اس سے تو یہی سمجھ میں آتا ہے کہ حضور یہ فرمانا چاہتے ہیں کہ جو مجھ سے محبت کا دعویٰ رکھتا ہو، اس کو چاہیے کہ وہ حضرت علیؓ سے بھی محبت کرے، چوں کہ حضرت بریدہؓ والا واقعہ پیش آیا تھا، اسی مناسبت سے یہ ارشاد فرمایا تھا کہ ان کے متعلق دل میں کسی طرح کامیل نہیں رہنا چاہیے، چاہے کچھ بھی بات پیش آجائے، اس لیے اس روایت سے شیعوں کا یہ دلیل پکڑنا درست نہیں ہے۔ بلکہ اس خطبے میں تو تمام صحابہ موجود تھے۔ روایتوں میں آتا ہے کہ نبی کریم ﷺ کی آخری بیماری میں حضرت عباسؓ نے حضرت علیؓ سے کہا کہ دیکھو! نبی کریم ﷺ کی طبیعتِ

مبارکہ کچھ ٹھیک ہو رہی ہے، لیکن اس سے بے فکر مت ہو جانا، آپ کا وقتِ موعوداب قریب آچکا ہے، اس لیے چلو! چل کر پوچھ لیں کہ آپ کے بعد حکومت کی باغ ڈور کس کے ہاتھ میں رہے گی، اس لیے کہ ہوتا یہ ہے کہ جو حاکم ہوتا ہے اس کے بعد اس کی اولاد ہی آتی ہے، اس لیے حضرت عباس رض نے یہ کہا کہ چل کر پوچھ لیں، اگر وہ بنوہاشم ہی میں ہے تب تو چل جائے گا، اور اگر وہ دوسروں کے پاس ہے تو ہم حضور صلی اللہ علیہ وسلم سے درخواست کریں گے کہ ان کو ذرا ہدایت دید تجھے کہ وہ ہم بنوہاشم کے ساتھ اچھا سلوک کریں۔ حضرت علی صلی اللہ علیہ وسلم نے کہا کہ میں تو نہیں آؤں گا، اگر حضور صلی اللہ علیہ وسلم نے منع کر دیا کہ بنوہاشم میں نہیں ہے تو پھر کبھی کوئی نہیں دے گا۔ (بناری شریف ۳۸۲)

اس سے یہ بات صاف ہو جاتی ہے کہ اگر اس خطبہ کا یہی مقصد ہوتا تو حضرت علی صلی اللہ علیہ وسلم کہتے کہ پوچھنے جانے کی کیا ضرورت ہے، آپ کو تو معلوم ہی ہے، آپ خود بھی اس وقت موجود تھے جب حضور صلی اللہ علیہ وسلم نے یہ فرمایا تھا ”مَنْ كُنْتُ مَوْلَاهُ، فَعَلَيْيِ مَوْلَاهُ“ اس سے ہمارا حق بتاتا ہے۔ جب یہ حضرات خود اس جملہ سے اپنا حق نہیں سمجھے تو پھر دوسرے لوگ اس سے ان کا حق کیسے ثابت کرتے ہیں؟ اور بھی باتیں ہیں۔ ضمناً یہ بات آگئی تو میں نے مناسب سمجھا کہ کچھ باتیں پیش کر دوں۔

### اہل بیت کے بارے میں تاکید

میں یہ عرض کر رہا تھا کہ نبی کریم صلی اللہ علیہ وسلم نے یہ خطبہ جمۃ الوداع سے والپسی میں مقام ”غدیرِ حُمَّمٌ“ میں دیا، اسی خطبہ کے کچھ اجزاء کو حضرت زید بن ارقم رض نقل کر رہے ہیں۔ فرماتے ہیں کہ نبی کریم صلی اللہ علیہ وسلم نے اللہ تعالیٰ کی حمد و ثناء بیان کی اور لوگوں کو وعظ و نصیحت فرمائی اور اس میں یہ بھی فرمایا کہ اے لوگو سنو! میں ایک انسان ہوں اور اللہ تعالیٰ نے کسی

انسان کے لیے دنیا میں ہمیشہ رہنا مقدر نہیں فرمایا، ہر ایک کو یہاں سے جانا ہے، قریب ہے کہ اللہ تعالیٰ کی طرف سے بلانے والا میرے پاس آجائے اور میں اللہ تعالیٰ کی اس طلب پر لبیک کہوں، گویا آپ ﷺ نے پہلے ہی اس بات سے باخبر کر دیا کہ میرا دنیا سے رخصت ہونے کا زمانہ قریب آگیا ہے، چنانچہ حجۃ الوداع سے واپسی ہی میں حضرت جبریل ﷺ نے آ کر آپ کو بتا دیا تھا کہ اب آپ کی وفات کا وقت قریب آ چکا ہے۔ اور فرمایا کہ میں تمہارے درمیان دو وزنی اور مضبوط چیزیں چھوڑ کر جا رہوں پہلی تو قرآن پاک ہے، اس میں اللہ تعالیٰ کی طرف سے ہدایت و رہنمائی موجود ہے اور اس میں نور اور روشنی بھی ہے، اس لیے اللہ تعالیٰ کی کتاب کو مضبوطی سے پکڑو اور اس پر جنے رہو، مطلب یہ ہے کہ اس میں جو احکام دیئے گئے ہیں ان پر پورے طور پر عمل کرو، اس طرح نبی کریم ﷺ نے مسلمانوں کو قرآن پاک پر عمل کرنے کی ترغیب دی اور ابھارا اس کے بعد فرمایا کہ دوسری چیز جو تمہارے درمیان چھوڑ کر جا رہوں وہ میرے خاندان والے اور اہل بیت ہیں، میں تم کو میرے گھروالوں کے سلسلہ میں اللہ تعالیٰ کی یاد دلاتا ہوں یعنی ان کے حقوق کی ادائیگی کے معاملہ میں اللہ تعالیٰ سے ڈرتے رہنا، ان کے حقوق کو ادا کرنے میں کوتا، ہی مست کرنا، ان کے ساتھ اکرام اور محبت کا معاملہ کرنا، میں تم کو اہل بیت کے سلسلہ میں اللہ تعالیٰ سے ڈراتا ہوں۔

## اہل بیت کا مصدق

اس پر حضرت حصین بن سبیرہ رض نے پوچھا کہ اے زید! نبی کریم ﷺ کے اہل بیت کون ہیں؟ کیا آپ کی ازواج مطہرات اہل بیت میں سے نہیں ہیں؟ حضرت زید رض نے کہا کہ ہاں! آپ کی پاکیزہ بیویاں اہل بیت میں سے ہیں، اور جن لوگوں پر زکوٰۃ

لینا حرام قرار دیا گیا ہے یعنی بنوہاشم؛ وہ سب حضور ﷺ کے اہل بیت میں سے ہیں پھر انہوں نے پوچھا کہ وہ کون کون ہیں؟ حضرت زید رضی اللہ عنہ نے کہا کہ حضرت علی، حضرت عقیل، حضرت جعفر اور حضرت عباس رضی اللہ عنہم کی اولاد، یہ سب وہ لوگ ہیں جن کے لیے زکوٰۃ لینا حرام قرار دیا گیا ہے اور وہی نبی کریم ﷺ کے اہل بیت ہیں۔

بہرحال! نبی کریم ﷺ نے اس حدیث میں اپنے اہل بیت کے ساتھ حسن سلوک اور محبت کا معاملہ کرنے کی بڑی تاکید فرمائی ہے۔

### اگر نبی کریم ﷺ کی روحانی توجہات چاہئیں

۳۴۸: وَعَنْ بْنِ عُمَرَ رَضِيَ اللَّهُ عَنْهُ أَبِي بَكْرٍ الصَّدِيقِ رَضِيَ اللَّهُ مَوْفُوفًا عَلَيْهِ أَنَّهُ

فَالَّذِي أَرْفَبُوا مُحَمَّدًا صَلَّى اللَّهُ عَلَيْهِ وَسَلَّمَ فِي أَهْلِ بَيْتِهِ۔ (رواہ البخاری)

معنی اُرفبوا: راغوہ واحترمودہ وآخرمودہ۔

ترجمہ: حضرت ابو بکر صدیق رضی اللہ عنہ کا مقولہ ہے کہ نبی کریم ﷺ کے اہل خاندان اور آپ کے اہل بیت کے سلسلہ میں حضور اکرم ﷺ کا خیال رکھیو۔

افادات: یہ روایت بخاری شریف میں موجود ہے۔ یعنی حضور ﷺ کو سامنے رکھتے ہوئے آپ کے خاندان والوں کے ساتھ محبت و اکرام کا، خدمت اور بھلائی کا سلوک کرتے رہیو، ان کے حقوق کو ادا کرتے رہیو۔

اسی لیے علماء نے لکھا ہے کہ نبی کریم ﷺ کے جوابیں بیت، خاندان بنوہاشم اور سادات ہیں ان کے ساتھ نہایت ہی اکرام و احترام کا معاملہ کرنا چاہیے اور جیسا کہ میں پہلے بتاچکا ہوں کہ سادات کا لفظ تو نبی کریم ﷺ کی اولاد جو حضرت فاطمہ رضی اللہ عنہا کے واسطہ سے چلی ہے اسی کے لیے بولا جاتا ہے۔ لیکن اہل بیت کا مفہوم زیادہ عام ہے،

اس میں ان کے علاوہ حضرت علیؓ کی دوسری بیویوں سے جو اولاد ہیں، اسی طرح حضرت عقیلؓ اور حضرت جعفرؓ جو حضرت علیؓ کے بھائی ہیں ان کی اولاد یا حضرت عباسؓ جو نبی کریمؐ کے پچھا ہیں ان کی اولاد بھی داخل ہے، اور یہ سب اہل بیت کہلاتے ہیں، ان تمام کے حقوق ادا کرنے کی بڑی تاکید آئی ہے، ان کے حقوق کی ادائیگی میں کوتاہی نہیں ہونی چاہیے، ان کے ساتھ آدمی جتنا بھلانی اور احسان کا سلوک کر سکتا ہو، اس میں اپنی طرف سے کمی نہ کرے، بلکہ ان کے ساتھ حضور اکرمؐ کی نسبت سے جتنا بھی محبت و اکرام کا معاملہ کیا جائے گا، نبی کریمؐ کی روحانی توجہات اتنی ہی زیادہ اس کو حاصل ہوں گی۔ آج بھی جو لوگ اس قسم کا معاملہ کرتے ہیں اس کا نتیجہ بھلانی اور برکت کی شکل میں اور نبی کریمؐ کی طرف سے خواب میں بشارت کی صورت میں محسوس کرتے ہیں۔

چنانچہ حضرت مولانا مفتی مرغوب احمد صاحب لاچپوری رحمۃ اللہ علیہ کی ایک کتاب ”سفیہۃ الخیرات“ ہے، اصل تواردو میں تصنیف فرمائی تھی، گجراتی میں بھی ترجمہ ہو کر شائع ہو چکی ہے، اس کتاب میں انہوں نے اس قسم کے کئی واقعات ذکر کئے ہیں۔ ویسے علامہ سیوطی رحمۃ اللہ علیہ کی بھی اس سلسلہ میں کئی کتابیں ہیں، اور اب تو اس موضوع پر اور بھی بہت سی کتابیں شائع ہوئی ہیں جن میں اس قسم کے واقعات ذکر کئے گئے ہیں۔

## آج ہم تمہاری عزت افزائی کرتے ہیں

اسی کتاب میں ایک واقعہ حضرت جنید بغدادی رحمۃ اللہ علیہ کا لکھا ہے۔ حضرت جنید بغدادی رحمۃ اللہ علیہ تصوف کے ہمارے تمام سلسلوں میں آتے ہیں، بزرگوں میں

ان کا بڑا و اونچا مقام ہے، ان کو ”سید الطائف“ کہا جاتا ہے، یعنی صوفیوں کی جماعت کے سردار ہیں، تصوف کے ہر سلسلہ میں چاہے وہ چشتیہ ہو، قادریہ ہو، سہروردیہ ہو، یا نقشبندیہ ہو، تمام سلسلوں میں ان کا نام آتا ہے۔ ان کے حالات میں لکھا ہے کہ پہلے شاہی پہلوان اور کشتی باز تھے، اور آپ جانتے ہیں کہ شاہی پہلوان کے لیے تختواہ تو ہوتی ہی ہے اور ساتھ ہی ساری سہوئیں اور ہر طرح کی فیصلی بھی مہیا ہوتی ہیں۔ ایک مرتبہ ایک اجنبی مسافر عام جسمانی بناؤٹ کا آیا، دبلا پتلا آدمی تھا، اس نے آکر چیلنج کیا کہ میں شاہی پہلوان کو چوت کر سکتا ہوں۔ لوگوں نے اس سے کہا کہ تم نے جنید کو دیکھا بھی ہے؟ وہ تو بڑے ہٹے کٹے، اور بڑے مضبوط و تنومند اور بڑے ڈیل ڈول والے آدمی ہیں تم تو ان کی ایک انگلی سے ہی چت ہو جاؤ گے، ان کو چوت کرنے کا دعویٰ کہاں کرتے ہو، اس نے کہا کہ میں چیلنج کرتا ہوں۔ یہ بات خوب پھیلی اور بادشاہ تک بھی پہنچی، جب اس نے شاہی پہلوان کو چیلنج کیا تو اس کو کیسے برداشت کیا جاسکتا تھا، لوگوں نے اس کو بہت ہی سمجھایا کہ یہ حماقت کہاں کرتے ہو؟ لیکن اس نے کہا کہ نہیں! مجھے تو مقابلہ کرنا ہی ہے، چنانچہ مقابلہ طے ہوا، اور تاریخ اور وقت طے ہو گیا، اطراف بستی اور دارالسلطنت کے تمام لوگ، اور جن جن لوگوں کو پتہ چلا؛ سب ہی وقت پر پہنچ گئے اور بہت بڑا مجمع جمع ہو گیا، حضرت جنید جو پہلوان تھے وہ بھی مقابلہ کے لیے آئے، اور ادھر سے یہ آدمی بھی آئے، جب دونوں اکھاڑے کے میدان میں آمنے سامنے پہنچے تو مقابلہ شروع ہونے سے پہلے حضرت جنید کے کان میں اس آدمی نے یوں کہا کہ میں آل رسول ہوں اور قسمت کامارا ہوا پریشان حال ہوں، اور میں نے یہ سب اس لیے کیا ہے کہ اس مقابلہ کے بہانے سے میری عزت بڑھے اور مجھے کچھ انعام ملے، اب سارے معاملہ کو سنبھالنا تمہارے ہاتھ

میں ہے۔ لس! اس گفتگو کے بعد مقابلہ شروع ہوا تو حضرت جنید چت پڑ گئے، لوگوں میں شورج گیا کہ ایسے شاہی پہلوان جس کو آج تک کوئی چت نہ کر سکا، آج کیسے چت ہو گئے؟ اور ایسا ہوتا ہے کہ جب کوئی بات خلافِ توقع پیش آتی ہے تو کہا جاتا ہے کہ پھر سے مقابلہ ہو، جیسے بچے جب کھلتے ہیں اور پہلی بال پر جب اسام پ اڑ جائے تو کہتے ہیں کہ ٹائل بال تھی، ایسی بات ماننے کے لیے کوئی تیار نہیں ہوتا۔ اسی طرح یہاں بھی کسی کی سمجھ میں نہیں آ رہا تھا اس لیے کہا کہ پھر سے مقابلہ ہو۔ چنانچہ پھر سے مقابلہ ہوا تو دوبارہ وہ چت ہو گئے، تیسری مرتبہ مقابلہ ہوا تو تیسری مرتبہ بھی چت ہو گئے، اب تو کوئی گنجائش ہی نہیں تھی، حالانکہ شاہی پہلوان کا اس طرح چت ہو جانا بڑی ذلت کی بات تھی۔ خیر! اس آدمی کی جیت کا اعلان ہو گیا اور اس کو بڑا انعام دیا گیا اور شاہی جوڑا دیا گیا اور بڑی عزت ہوئی۔ بعد میں بادشاہ نے حضرت جنید سے پوچھا کہ کیا بات تھی، آپ پر ایسی کیا افتاد پڑی تھی کہ تین تین مقابلے اور راؤ نڈ ہوئے اور تینوں ہی میں آپ ہار گئے اور چت ہو گئے؟ اس پرانہوں نے جو حقیقت تھی وہ بتلائی کہ اس نے مجھے یہ کہا تھا اور میری غیرت نے یہ گوارہ نہیں کیا کہ اس کے سامنے میں مقابلہ جیت جاؤں۔ بادشاہ کو بھی بڑا تعجب ہوا کہ ایسی بے نفسی کا معاملہ کیا کہ اتنے بڑے مجمع کے سامنے چت ہو کر نبی کریم ﷺ کی آل کے احترام کے لیے اپنی ذلت کو گوارہ کر لیا۔ اور یہ بہت بڑی بات تھی۔

خیر! اسی رات کو حضرت جنید نے خواب میں نبی کریم ﷺ کو دیکھا کہ آپ نے فرمایا کہ اے جنید! آ جاؤ، جس طرح تم نے میری آل کا اکرام کیا ہے، اور ان کی عزت افزائی کی ہے؛ آج ہم تمہاری عزت افزائی کرتے ہیں۔ اور پھر نبی کریم ﷺ نے اپنے سینے سے ملا لیا۔ اس کے بعد جب صبح کو اٹھے تو پھر ان کا رجحان اس پہلوانی سے ہٹ کر

اللّٰهُ تَعَالٰی کی عبادت کی طرف ہوا، اور حضرت سری سقطی رحمۃ اللّٰہ علیہ کی خدمت میں پہنچے، اور وہ اونچا مقام حاصل کیا کہ آج تمام سلساؤں میں بڑے قرار دینے جاتے ہیں۔ تو دیکھئے! ان کو یہ مقام آخر کیسے حاصل ہوا۔ کبھی ایسا ہوتا ہے کہ ایک اچھے جذبہ سے کیا ہوا کوئی معمولی سا کام آدمی کی زندگی کے دھارے کو بدلتا ہے۔

### سادات کا خیال رکھنے کا انعام

ایک اور واقعہ لکھا ہے: ایک بزرگ فرماتے ہیں کہ حج کے ارادے سے میں نے پانچ سورہم جمع کئے تھے، ویسے فرض حج تو ادا کر چکا تھا، نفلی حج کے لیے جانا چاہتا تھا اور ہمارے علاقے کے لوگ اسی دن روانہ ہونے والے تھے، وہ پانچ سورہم لے کر میں بازار میں کچھ ضروری سامان خریدنے کے لیے نکلا، راستہ میں ایک عورت ملی، اس نے کہا کہ میں سادات میں سے ہوں، میری بچیاں گھر پر بھوکی ہیں اور میں ضرورت مند ہوں، آپ میری ضرورت پوری کر دیجئے۔ انہوں نے اسی وقت پانچ سورہم کی وہ تھیلی اس کے حوالہ کر دی۔ وہ فرماتے ہیں کہ اللّٰه تَعَالٰی نے میرے دل میں بھی ایسا طمینان و سکون عطا فرمایا کہ حج کا وہ جذبہ بھی دور ہو گیا اور مجھے اسی پر سکون مل گیا اور وہ قافلہ روانہ ہو گیا۔ پھر جب میرے شہر کے وہ لوگ حج سے والپس آئے تو میں ان کے استقبال کے لیے گیا، اس زمانہ میں دستور تھا کہ لوگ حاجیوں کو دعا دیتے تھے: ”بَارَكَ اللَّهُ فِي حَجَّكُمْ، وَتَقَبَّلَ اللَّهُ سَعْيَكُمْ“ اللّٰه تَعَالٰی تمہارے حج میں برکت دے، تمہاری کوشش کو قبول فرمائے۔ تو میں ان کو یہ دعا دیتا تھا تو وہ بھی جواب میں مجھے یہی دعا دیتے تھے، میں جتنے بھی حاجیوں سے ملتاب سمجھے بھی دعا دیتے تھے، آخر میں نے ایک سے کہا کہ کیا بات ہے؟ آخر تم مجھے یہ دعا کیوں دیتے ہو؟ تو وہ کہنے لگا کہ تم تو وہاں حج کے اندر کیا بات ہے؟

آخر تم مجھے یہ دعا کیوں دیتے ہو؟ تو وہ کہنے لگا کہ تم تو وہاں حج کے اندر

ہمارے ساتھ ساتھ تھے۔ کہتے ہیں کہ یہ سارا ماجرہ امیری سمجھ میں نہیں آیا۔ رات کو نبی کریم ﷺ کو خواب میں دیکھا، حضور ﷺ نے فرمایا کہ تم نے میری اولاد کے ساتھ جو معاملہ کیا، اللہ تعالیٰ نے اس کی وجہ سے ایک فرشتہ تمہاری شکل کا پیدا کر دیا ہے جو قیامت تک ہر سال تمہاری طرف سے حج کرتا رہے گا۔

### شریف زادی سیدانی کا درد انگیز واقعہ

ایک اور واقعہ لکھا ہے کہ ایک سیدزادے تھے، وہ لُخ میں رہتے تھے، ان کا انتقال ہو گیا اور میراث میں کوئی چیز نہیں چھوڑی۔ ان کی بیوی بھی سیدانی تھی، اور ان کی چھوٹی چھوٹی بچیاں بھی تھیں۔ اس شہر میں مالی غربت کی وجہ سے کوئی رسوائی نہ ہو، اس خیال سے وہ اس شہر کو چھوڑ کر سرقت دھلی گئیں کہ شاید وہاں اللہ تعالیٰ کوئی راستہ نکالے۔ جب وہاں پہنچی تو نیا شہر تھا، سردی کا موسم تھا اور اس کے ساتھ بچیاں بھی تھیں، بڑی مغلوک الحال تھی، سردی سے بچاؤ کے لیے لباس بھی پورا نہیں تھا، کھانے پینے کی بھی محتاج اور بھوکی تھی۔ وہ عورت اپنی بچیوں کو ایک مسجد میں بٹھا کر تھا نکلی۔ دیکھا کہ ایک آدمی ریسانہ ٹھاٹھ کے ساتھ بیٹھا ہوا ہے اور آس پاس لوگ بھی بیٹھے ہوئے ہیں۔ اس نے پوچھا کہ یہ کون ہے؟ کسی نے بتایا کہ یہ اس شہر کا حاکم ہے۔ اس کے سامنے پیش ہو کر کہا کہ میں شریف زادی سیدانی ہوں، مسافر ہوں، میرے ساتھ بچیاں بھی ہیں جو بھوکی ہیں، سردی سے بچاؤ کے لیے کپڑوں کی بھی ضرورت ہے، آپ میری مدد کیجئے۔ اس حاکم نے جواب میں یوں کہا کہ کیا کوئی گواہ ہے کہ تم سیدانی ہو؟ یا کوئی شہادت ہے؟ اس نے کہا کہ یہ نیا شہر ہے، اور میں پر دیسی ہوں، یہاں مجھے کوئی پہچانتا ہی نہیں ہے، تو میں کوئی گواہ لا کر کیسے پیش کروں گی؟ اس حاکم نے کہا کہ اس کے بغیر کوئی مدد

نہیں مل سکتی۔ وہ وہاں سے نکلی، راستہ میں ایک مجوسی، اگنی پوجک، آتش پرست ملا، جس کو ہم پارسی کہتے ہیں، وہ اس شہر کا کوتوال تھا، پولیس کا ہیڈ (ڈی آئی جی) سمجھ لو۔ اس عورت نے اپنی بات اس کے سامنے رکھی کہ میں حاکم کے پاس گئی تھی، اس نے تو مجھے یہ جواب دیا، اور میرا ایسا ایسا حال ہے۔ اللہ تعالیٰ کو اس کوتوال کے ساتھ خیر منظور تھی، اس نے اسی وقت اپنے نوکر کے ذریعہ اپنی بیوی کے پاس یہ کہلوایا کہ ابھی اسی وقت فوراً یہاں آؤ اور ان سیدانی کے ساتھ ان کی بچیوں کے پاس جاؤ، اور وہاں سے ان بچیوں کو لے کر آؤ اور اپنے مکان میں الگ کمرہ میں ان کو عزت کے ساتھ رکھو، اور ان کا پورا اکرام کرو۔ چنانچہ اس کے حکم کے مطابق اس کی بیوی اس عورت کے ساتھ گئی، بچیوں کو لے کر آئی، ان کو کھلایا پلایا اور پھر ان کے لیے نئے کپڑے سلوائے، اور ان کے لیے رہنے کا بہترین انتظام کیا۔

ادھر یہ ہوا کہ رات کو وہ حاکم جب سویا تو خواب میں دیکھا کہ میدانِ حشر قائم ہے اور نبی کریم ﷺ کے لواءُ الحمد کے نیچے تمام مسلمان جمع ہو رہے ہیں، یہ حاکم بھی اس جھنڈے کے نیچے جانا چاہتا تھا لیکن نبی کریم ﷺ نے اس کی طرف سے رخ پھیر لیا۔ اس نے یہ کہا کہ یا رسول اللہ! میں تو آپ کا امتنی ہوں اور مسلمان ہوں۔ نبی کریم ﷺ نے فرمایا کہ تیرے مسلمان ہونے کی کیا شہادت ہے؟ کوئی گواہ ہے؟ شہادت لیکر آؤ، یا کسی کو بلا وجوہ یہ گواہی دے کہ تم مسلمان ہو۔ یہ کہتا ہے کہ میں میدانِ حشر میں مارا مارا پھر رہا ہوں کہ کوئی یہ گواہی دینے والا مل جائے، لیکن کوئی گواہ نہیں ملا، تو پریشان اور عاجز ہو کر واپس آیا اور کہا کہ یا رسول اللہ! مجھے کوئی گواہ نہیں مل رہا ہے جو میرے اسلام و ایمان کے متعلق گواہی دے۔ آپ ﷺ نے فرمایا کہ تو شہر کا حاکم تھا، اور سب شہروں کے

تجھے پہچانتے تھے، اس کے باوجود تجھے ایمان کے متعلق گواہی دینے والا کوئی گواہ نہیں ملتا؛ تو اس بے چاری پر دلیسی عورت کے پاس تو اس بات کی گواہی مانگ رہا تھا کہ وہ میری اولاد میں سے ہے؟ پر دلیس میں اس کے لیے کون گواہی دے گا؟ اور اُسی خواب میں یہ بھی دیکھا کہ نبی کریم ﷺ نے ایک بہت ہی خوبصورت اور بہت ہی شاندار محل کی طرف اشارہ کیا کہ یہ محل اُس کوتوال کا ہے جس نے اس عورت کے ساتھ بھلانی کا معاملہ کیا ہے۔

بس! یہ جواب آپ ﷺ کی زبان مبارک سے سننا کہ اس کی آنکھ کھل گئی۔ اب وہ پریشان ہو گیا اور سر پیٹنے لگا اور اپنے رخسار پر طما نچے مارنے لگا۔ پھر اس نے اپنے لوگوں کو کہا کہ جلدی سے جاؤ اور اس عورت کو ڈھونڈو، اور یہ خود بھی اس عورت کو تلاش کرنے کے لیے نکل پڑا کہ وہ عورت کہاں ہے، بے چینی میں ادھر ادھر چکر کاٹ رہا تھا، کسی نے بتایا کہ وہ تو فلاں کوتوال کے گھر پر ہے۔ وہ حاکم اس کوتوال کے گھر پر گیا اور کہا کہ ان سیدانی کو اس کی بچیوں کے ساتھ میرے حوالہ کر دو، میں تجھے ایک ہزار اشرفیاں دیتا ہوں اس کوتوال نے کہا کہ تو ایک ہزار کی بات کرتا ہے؟ اگر ایک لاکھ بھی دے تو میں ان کو تیرے حوالہ نہیں کروں گا۔ جو خواب تو نے دیکھا ہے؛ وہی خواب میں نے بھی دیکھا ہے۔ اور حضور اکرم ﷺ نے مجھ سے فرمایا کہ تو نے میری اولاد کے ساتھ بھلانی کا معاملہ کیا ہے اس لیے یہ محل تیرے واسطے ہے۔ اور تجھے میرے اوپر اتنی ہی تو فضیلت حاصل تھی کہ تو مسلمان ہے، لیکن یہ شریف زادی سیدانی جب سے میرے گھر میں آئی ہے میرا پورا خاندان اس کے ہاتھ پر اسلام لاچکا ہے، اس لیے اب تجھے میرے اوپر کوئی فضیلت حاصل نہیں ہے، میں ان کو تیرے حوالہ نہیں کروں گا۔

اور درحقیقت یہ ایک طبعی اور فطری چیز ہے۔ آپ ذرا سوچئے کہ ہماری اولاد کے ساتھ اگر ہماری وجہ سے کوئی آدمی اکرام اور محبت و عزت کا معاملہ کرتا ہے، تو اس کی کتنی قدر ہمارے دلوں میں پیدا ہو جاتی ہے، اس کا اندازہ لگایا جاسکتا ہے۔ تو اسی طرح نبی کریم ﷺ کی نگاہوں میں اس آدمی کی قدر کتنی ہو گی جو آپ ﷺ کی آل و اولاد کے ساتھ اکرام و محبت کا معاملہ کرتا ہے۔ اس لیے نبی کریم ﷺ کے ساتھ محبت کا تقاضہ ہے کہ آپ کی آل و اولاد جتنی بھی ہے اور جہاں بھی ہے ان کے ساتھ محبت و اکرام کا اور بھلانی کا معاملہ کیا جائے، اس میں ذرہ برابر بھی کوئی کوتا ہی نہ کی جائے۔

### سادات کے اکرام کے لیے نسبت ہی کافی ہے

اب ایک اشکال کی چیز ہے کہ بعض سادات کو دیکھا جاتا ہے کہ بد عملی میں بنتلا ہوتے ہیں، نماز کے پابند نہیں ہوتے، کسی اور برائی میں بنتلا ہوتے ہیں؛ تو کیا کیا جائے؟ اس کا جواب یہ ہے کہ اگر آپ کو معلوم ہے اور یقین ہے کہ یہ سادات خاندان (بنوہاشم) سے تعلق رکھتے ہیں، نبی کریم ﷺ کے ساتھ ان کا خاندانی رشتہ ہے؛ تو آپ کے لیے تو ان کے ساتھ محبت و اکرام اور عزت کا معاملہ کرنے کے لیے اتنی ہی بات کافی ہے، اب رہی یہ بات کہ اس کی بد عملی کا کیا؟ تو وہ خود اس کا ذمہ دار ہے، اس کی اس بد عملی کی وجہ سے آپ کو یہ نہیں پہنچتا کہ آپ اس کے ساتھ اکرام و محبت کا سلوک نہ کریں۔

اسی بات کو حضرت تھانوی رحمۃ اللہ علیہ ایک مثال سے سمجھایا کرتے تھے کہ بھائی دیکھو! ہیرا! اگر پاخانہ میں گرجائے تو پاخانہ میں گرنے کے بعد بھی وہ ہیرا ہونے سے نکل نہیں جاتا، ہاں! اتنی بات ضرور ہے کہ وہ پاخانہ میں پڑا ہوا ہے، اور اس پر پاخانہ لگا ہوا ہے، لیکن جہاں اس ہیرے کو وہاں سے نکال کر دھوڑا لو گے تو پھر اس ہیرے کی

قیمت میں کوئی کمی نہیں آئیگی۔

یا یوں سمجھئے کہ کسی بچہ کو پاخانہ ہو گیا اور اس میں وہ ایسا لست پت ہو گیا کہ اس نے ہاتھ میں لے کر اپنے منھ پر بھی پھیر لیا، جیسا کہ بعض بچوں کی عادت ہوتی ہے تو کیا اس کی وجہ سے اس بچے سے نفرت کی جائے گی؟ بالکل نہیں۔ ہاں! اب وہ بچہ اس بات کا مستحق ہے کہ اس کو پانی سے غسل دے کر پاک صاف کرنے کی ہم کوشش کریں، اس کے ساتھ خیرخواہی کا معاملہ کرتے ہوئے اس کو اس حالت سے نکالنے کی محنت کریں، لیکن اس حالت کی وجہ سے اس سے نفرت نہیں کی جائے گی۔ جیسے بچہ ایسی حالت میں بھی ہوتا ہے تو ماں اس سے نفرت نہیں کرتی، اسی طریقہ سے ہمیں بھی اس سے نفرت نہیں کرنی ہے۔ ہاں! اس کی بعملی سے اس کو نکالنے کی پوری کوشش کریں گے۔

### اگر سید بد عمل ہو

بعض لوگ پھر ان کے ساتھ محبت کے اندر غلوکرتے ہیں اور اس محبت کی وجہ سے ان کی اس بعملی کو بھی سراہتے ہیں۔ یہ بات بھی غلط ہے۔ ان کی بعملی میں ان کی اطاعت نہیں کرنی ہے۔ اطاعت و فرمابرداری تو ہمیں صرف اللہ اور اس کے پاک رسول ﷺ کی کرنی ہے، اگر وہ ایسا کام کرنے کے لیے کہہ رہا ہے کہ جو اللہ و رسول کے حکم کے خلاف ہے تو ہمیں اس کی اس بات کو نہیں مانتا ہے، لیکن اس کا اکرام و محبت، اور اس کے ساتھ احسان و بھلائی کا سلوک کرنا ہے جو ایک الگ چیز ہے۔

اب سادات خاندان سے تعلق رکھنے کی وجہ سے بعض سادات عملی کو تاہیاں کرتے ہیں، اس سلسلہ میں بھی کتابوں میں تفصیل موجود ہے۔ لکھا ہے کہ بھائی دیکھئے! جب نبی کریم ﷺ کے اوپر قرآن پاک کی یہ آیت نازل ہوئی ﴿وَأَنذِرْ عَشِيْرَ تَكَ

الْأَقْرَبِينَ اور بخاری و مسلم کی روایتوں میں ہے کہ اس کے ساتھ یہ بھی تھا ﴿وَأَخْصَ مِنْهُمْ الْمُخْلَصِينَ﴾ آپ اپنے قربی رشتہ داروں کو اور ان میں بھی خاص اپنے خاندان والوں کو ڈرائیئے۔ اس وقت آپ ﷺ نے جہاں اور خاندانوں کو دعوت دی، وہیں بنوہاشم کو خاص دعوت دی اور ان میں بھی اپنے خاص لوگوں کو الگ سے نام لے کر دعوت دی، حضرت فاطمہ رضی اللہ عنہا کو خطاب کرتے ہوئے فرمایا: ”يَا فَاطِمَةُ بُنْتُ رَسُولِ اللَّهِ! أَنْقِذِنِي نَفْسَكِ مِنَ النَّارِ، فَإِنِّي لَا أَمْلِكُ لَكَ مِنَ اللَّهِ شَيْئًا“ اے رسول اللہ کی بیٹی فاطمہ! اپنے آپ کو جہنم کی آگ سے بچائیں اللہ کی پکڑ سے تم کو کچھ بھی بچانہیں سکتا، تم کو خود ہی عمل کرنا پڑے گا ”يَا صَفِيَّةُ عَمَّةَ رَسُولِ اللَّهِ!“ اپنی پھوپھی حضرت صفیہ سے خطاب کرتے ہوئے فرمایا کہ اے رسول اللہ کی پھوپھی صفیہ! اپنے آپ کو جہنم کی آگ سے بچاؤ تو حضور ﷺ نے اپنے خاندان کے الگ الگ لوگوں کا نام لے کر خطاب فرمایا کہ بعملی کی وجہ سے اللہ تعالیٰ کی طرف سے جو معاملہ کیا جائے گا، اس کا نہیں ذمہ دار نہیں ہوں۔

## نور علی نور

اور اگر نیک اعمال کے ساتھ سیادت کا شرف حاصل ہے تو پھر نور علی نور ہے۔ حضرت تھانوی رحمۃ اللہ علیہ فرماتے ہیں کہ یہ تو ایسا ہی ہے کہ دو آدمیوں نے کوئی ڈگری حاصل کی، ان میں سے ایک تو وہ ہے جس کے خاندان کا حکومت کے ساتھ پرانا تعلق ہے اور اس کا خاندان پہلے سے حکومت کا وفادار چلا آرہا ہے، اس خاندان کے کسی لڑکے کے پاس جو ڈگری ہے، وہی ڈگری کسی دوسرے لڑکے کے پاس بھی ہے، لیکن جب نوکری دینے کی بات آئے گی تو ترجیح اسی کو دی جائے گی جس کا خاندان حکومت کا وفادار

چلا آ رہا ہے۔ اور اگر اس منصب و ملازمت کے لیے جس ڈگری کی ضرورت ہے اس ڈگری کا سرٹیفیکٹ ہی اس نے حاصل نہیں کیا ہے؛ تو پھر کون کیا کر سکتا ہے؟ اس لیے اگر دونوں چیزیں ہوں گی تو فضیلت، درجات کی بلندی اور کامیابی جلدی مل جائیں گے۔

## تبرکات کب کام آ سکتے ہیں؟

اس موقع پر حضرت تھانوی رحمۃ اللہ علیہ نے ایک مثال سے بات صحیحایا ہے کہ دیکھو! نبی کریم ﷺ کے زمانہ میں عبد اللہ بن ابی جو منافقوں کا سردار تھا، اس کا غزوہ تبوک سے واپسی میں انتقال ہوا۔ اس کے بیٹے حضرت عبد اللہ بن عباس رض مخلص مؤمن تھے، جب اُس کا انتقال ہوا تو انہوں نے آ کر نبی کریم ﷺ سے درخواست کی کہ یا رسول اللہ! میرے باپ کا انتقال ہو گیا ہے، آپ اپنا کرتہ عنایت فرمائیے، تاکہ اس کرتہ میں میں اس کو کفن دوں۔ روایتوں میں آتا ہے کہ آپ ﷺ نے اس کے کفن کے لیے اپنا مبارک کرتہ عنایت فرمایا، اور حضور ﷺ نے اس کی جنازہ کی نماز پڑھی بلکہ اس کے منھ میں اپنا العابد رض ہن بھی رکھا اور اس کو قبر میں اتارا۔ (بخاری شریف، ۱۳۵۰) یہ سب کچھ ہوا، اس کے باوجود اس کی نجات نہیں ہوئی۔

ویسے آپ نے اپنا کرتہ کیوں عنایت فرمایا اس بارے میں کتابوں میں دو باتیں لکھی ہوئی ہیں، ایک تو یہ کہ اس کے بیٹے جود رخواست لے کر آئے تھے، وہ مخلص مؤمن تھے، ان کی دل جوئی کے لیے آپ نے کرتہ عنایت فرمایا۔ اور دوسری وجہ یہ بھی ہے کہ غزوہ بدر کے موقع پر جب قریش کے سردار قید کپڑے گئے تھے، اس میں حضور ﷺ کے چچا حضرت عباس رض جو اس وقت تک اسلام نہیں لائے تھے؛ وہ بھی قید کپڑے گئے تھے، جب ان کو قید کپڑہ کر لایا گیا تو ان کے جسم پر کرتہ نہیں تھا، حضور ﷺ نے صحابہ سے

فرمایا کہ ان کو کرتہ پہناؤ۔ حضرت عباس رض بڑے قد آور آدمی تھے، جب ان کے لیے کرتہ ڈھونڈا گیا تو سوائے عبداللہ بن ابی کے کرتہ کے کوئی اور کرتہ ان کے ناپ کا ملا نہیں اس کا کرتہ ان کو فٹ آتا تھا، اس لیے اس نے ان کو کرتہ دیا تھا۔ روایتوں میں ہے کہ حضور ﷺ نے سوچا کہ اس کے اس احسان کا بدلہ بھی اس کے دنیا سے جاتے جاتے چکا دیا جائے، اس لیے آپ نے اپنا کرتہ دیا تھا۔ (مسند الصحابة فی المکتب الستادیہ ۲۳/۲۳)

خیر! اس کے بعد اس کے بیٹے حضرت عبداللہ رض نے کہا کہ یا رسول اللہ! آپ میرے ابا کی جنازہ کی نماز پڑھائیے۔ حضور رض اس کی نماز پڑھانے کے لیے آگے بڑھے، اور آپ نماز شروع کرنا ہی چاہتے تھے کہ حضرت عمر رض نے جا کر حضور کا کرتہ پکڑ لیا اور کہا کہ اے اللہ کے رسول! آپ اس کی نماز جنازہ پڑھاتے ہیں؟ اس نے تو یہ یہ حرکتیں کی ہیں، اس لیے کہ اس نے تو زندگی بھرا سلام و مسلمانوں کو نقصان ہی پہنچایا تھا، فلاں موقع پر اس نے یوں کیا، فلاں موقع پر یوں کیا، فلاں موقع پر یوں کیا اور آپ اس کی نماز جنازہ پڑھاتے ہیں؟ اور قرآن پاک میں باری تعالیٰ نے فرمایا ﴿إِن تَسْتَغْفِرُ لَهُمْ سَبْعِينَ مَرَّةً فَلَن يَغْفِرَ اللَّهُ لَهُمْ﴾ اے نبی! اگر آپ ان کے لیے ستر مرتبہ بھی دعاۓ مغفرت کریں گے تب بھی اللہ تعالیٰ ان کو معاف کرنے والا نہیں ہے۔

جب اللہ تعالیٰ نے یہ کہہ دیا ہے تو پھر آپ کیوں اس کے لیے دعا کرتے ہیں؟ حضور رض نے فرمایا کہ اے عمر! میرا کرتہ چھوڑو، اگر مجھے یہ معلوم ہو جائے کہ ستر سے زیادہ مرتبہ دعاۓ مغفرت کرنے سے اس کی معافی ہو جائے گی تو میں اس کے لیے ستر سے زیادہ مرتبہ بھی دعاۓ مغفرت کروں گا۔ پھر آپ نے اس کی نماز جنازہ پڑھائی، اور اس کو قبر میں بھی رکھا اور اپنا العابد، ہن اس کے منہ میں رکھا۔ اور ابھی قبر بند کر کے وہاں سے ہٹے

نہیں تھے کہ آیت کریمہ نازل ہوئی ﴿وَلَا تُصَلِّ عَلَى أَحَدٍ مِّنْهُمْ مَاتَ أَبْدًا وَلَا قَتُّمْ عَلَى قَبْرِهِ﴾ اے نبی! آئندہ اگر ان منافقوں میں سے کسی کا انتقال ہو جائے تو کسی کی نماز جنازہ مت پڑھیو۔ (بخاری شریف، ۱۳۲۶) ایسی پابندی لگ گئی۔ لیکن آپ ﷺ نے اس سے پہلے پڑھی تھی۔

تو حضرت تھانوی رحمۃ اللہ علیہ فرماتے ہیں کہ ہمارے استاذ فرمایا کرتے تھے کہ یہ جو حکمتیں بیان کی گئی ہیں وہ سب اپنی جگہ پر ہیں، لیکن یہاں تو نبی کریم ﷺ آنے والی امت کو تعلیم دینا چاہتے تھے کہ جو آدمی دنیا سے اس حال میں جا رہا ہے کہ اس کے کفن میں اللہ کے آخری پیغمبر اور سارے پیغمبروں کے سردار کا کرتہ ہے، اس کے منہ میں حضور ﷺ کا العاب دہن ہے، اور اس کے جنازہ کی نماز اللہ کے پاک رسول نے پڑھی ہے؛ لیکن اس کے پاس ایمان نہیں ہے تو یہ سارے تبرکات اس کے لیے بے کار ہیں۔ تبرکات اسی وقت کام آسکتے ہیں جب کہ ساتھ میں اعمال بھی ہوں، صرف تبرکات سے کام نہیں چلتا ہے، تبرکات معین ضرور ہیں لیکن ایمان جو شرط اول ہے، اگر وہی نہ ہو تو پھر تبرکات کچھ کام نہیں دیں گے۔ گویا حضور ﷺ نے یہ سب اس لیے کیا تھا کہ آنے والی امت کو یہ سبق مل جائے کہ صرف تبرکات سے کچھ نہیں ہوگا جب تک کہ ساتھ میں ایمان عمل صاحب نہ ہو، اس لیے اس کا اہتمام ہونا چاہیے۔

اللہ تعالیٰ نبی کریم ﷺ کی محبت ہمارے دلوں میں پیدا فرمائے، اور اس محبت کے جو تقاضے ہیں ان کو پورا کرنے کی اور اس محبت کی نسبت سے جو اعمال انجام دینے چاہیے ان اعمال کو انجام دینے کی ہمیں توفیق عطا فرمائے۔

تَوْقِيرُ الْعُلَمَاءِ وَالْكِبَارِ وَأَهْلِ الْفَضْلِ

علماء، بڑوں اور فضل و مکمال والوں کا  
احترام و تعظیم کرنا

﴿ مجلس ا) ﴾





۲۰ صفر المظفر ۱۴۲۰ھ

۵ / جون ۱۹۹۹ء

الْحَمْدُ لِلّٰهِ نَحْمَدُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ وَنَعُوذُ بِاللّٰهِ مِنْ شُرُورِ أَنفُسِنَا وَمِنْ سَيِّئَاتِ أَعْمَالِنَا مَنْ يَهْدِي اللّٰهُ فَلَا مُضِلٌّ لَهُ وَمَنْ يُضْلِلُهُ فَلَا هَادِي لَهُ وَنَشَهَدُ أَنَّ لَّا إِلٰهَ إِلَّا اللّٰهُ وَحْدَهُ لَا شَرِيكَ لَهُ وَنَشَهَدُ أَنَّ سَيِّدَنَا وَمَوْلَانَا مُحَمَّدًا أَعْبُدُهُ وَرَسُولَهُ صَلَّى اللّٰهُ تَعَالٰى عَلَيْهِ وَعَلَى آٰلِهِ وَاصْحَابِهِ وَبَارَكَ وَسَلَّمَ تَسْلِيمًا كَثِيرًا كَثِيرًا۔

أما بعد: أَعُوذُ بِاللّٰهِ مِنَ الشَّيْطَانِ الرَّجِيمِ۔ بِسْمِ اللّٰهِ الرَّحْمَنِ الرَّحِيمِ قُلْ هُلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ إِنَّمَا يَنْدَكُرُ أُولُوا الْأَلْبَابِ۔ (الزمر۔ ۹)

## باب کا عنوان

علامہ نووی رحمۃ اللہ علیہ نے نیا عنوان قائم کیا ”تُوقِیرُ الْعُلَمَاءِ وَالْكِبَارِ وَأَهْلِ الْفَضْلِ“ علماء، عمر سیدہ اور فضل و کمال والوں کا احترام و تعظیم کرنا، اور دوسروں کے مقابلہ میں ان کو ترجیح دینا اور ان کی مجلس و بیٹھک کو اونچا کرنا اور ان کے مقام و مرتبہ کو ظاہر کرنا۔ یعنی ان کے ساتھ ایسا معاملہ کیا جائے جس سے ان کے مقام و مرتبہ کی بلندی ظاہر ہو۔ اس باب میں انہوں نے تین چیزیں شامل کی ہیں۔ پہلی چیز ہے علماء کی تعظیم و تکریم کرنا، دوسرا چیز ہے جو بڑی عمروالے لوگ ہیں ان کی تعظیم و تکریم کرنا، اور تیسرا چیز ہے، جن میں کوئی فضل و کمال ہو ان کی تعظیم و تکریم کرنا۔ پہلی چیز کے تحت علمی کمال کا تذکرہ آگیا ہے، لیکن اس کے علاوہ اور بھی ایسے اوصاف ہیں جن کو حاصل کرنے کی شریعت میں تاکید کی گئی ہے۔ جیسے کسی آدمی میں سخاوت ہے، شجاعت و بہادری ہے، اعمال صالحہ کا اہتمام ہے، لوگوں کی خدمت اور لوگوں کو راحت پہنچانے کا مزاج و جذبہ ہے، اس طرح کے اوصاف و خوبیاں جس میں ہوں ان خوبیوں و کمال کی وجہ سے اس

کے ساتھ احترام و تعظیم کا معاملہ کرنا چاہیے۔

## معاشرہ میں خوبیاں اس طرح پھیلتی ہیں

گویا شریعت ہمیں یہ تعلیم دیتی ہے کہ کسی کے اندر جو خوبی موجود ہے اس کو مدد نظر کھٹے ہوئے آپ اس کے ساتھ احترام و تعظیم و تقدیر کا معاملہ کیجئے، اور جن میں یہ خوبی نہیں ہے ان کے مقابلہ میں اس کو ترجیح دو، ان کی اس خوبی کی وجہ سے ان کے ساتھ خصوصی اور امتیازی سلوک کرو، اس لیے کہ اگر آپ ان کے ساتھ ان کی خوبیوں کی وجہ سے اکرام و تعظیم کا معاملہ کریں گے تو یہی چیز دوسروں کے لیے بھی ترغیب کا سبب بنے گی، جیسے اگر آپ اہل علم کی تعظیم ان کے علم کی وجہ سے کریں گے تو یہی چیز دوسروں کے لیے بھی علم حاصل کرنے کی ترغیب کا ذریعہ بنے گی۔ جو لوگ سخاوت اور شجاعت والے ہیں ابھی اوصاف و خوبیوں کے مالک ہیں ان کی اس خوبیوں کی وجہ سے ان کے ساتھ اکرام و احترام کا معاملہ کیا جائے گا تو دوسرے لوگوں کو ترغیب ہوگی کہ یہ خوبیاں ایسی ہیں جن کو حاصل کیا جانا چاہیے، ورنہ اگر یہ سلسلہ امت کے اندر نہیں رہے گا تو پھر لوگ ان کمالات کو کوئی اہمیت نہیں دیں گے، اور خوبیوں کو خوبیاں نہیں سمجھیں گے اور ان کو حاصل کرنے کی کوشش نہیں کریں گے۔

## معیار بدل گیا

اج کل پیانے، معیار اور قدر یہ بدل گئیں ہیں، وہ بچے جن کا زمانہ کمال اور خوبیوں کے حاصل کرنے کا ہوتا ہے، اس وقت اگر وہ یہ دیکھتے ہیں کہ فلم میں کام کرنے والے ایکٹروں کے ساتھ لوگ ایسا اچھا معاملہ کرتے ہیں کہ ان کے پیچھے اٹو بنے ہوئے پھرتے ہیں اور ان کا نام بہت عزت کے ساتھ لیتے ہیں؛ تو آپ ہی اندازہ لگائیے کہ

اس پچے کا ذہن کیا بنے گا؟ میں اور آپ اس کو چاہے کتنا ہی بر سمجھتے ہوں لیکن ایک پچھے اپنے اس بچپن کے زمانہ میں ان کے ساتھ ایسا معاملہ ہوتا ہوا دیکھ رہا ہے تو وہ یہی سمجھے گا کہ یہ ایسی چیز ہے کہ جس کی وجہ سے لوگ ان کے ساتھ عزت کا معاملہ کر رہے ہیں، لوگ ان کا نام عزت سے لیتے ہیں، ان کو سر پر بٹھاتے ہیں، ان کے پیچے پیچے لٹکنے ہوئے پھرتے ہیں، ان کے نام سے اپنے بچوں کے نام رکھتے ہیں تو معلوم ہوتا ہے کہ یہ کمال والی کوئی شخصیت ہے، اس لیے ہمیں بھی یہ کمال حاصل کرنا چاہیے۔

ایک کرکٹ اچھا یعنی سب (Batsman) ہے، اس کا نام چھوٹے بڑے، عورتیں مرد، بوڑھے نوجوان، پڑھے لکھے اور ان پڑھ، سب کے منہ پر ہے، اور جب سب ہی اس کے ساتھ عزت والا معاملہ کر ریں گے، اپنی مجلسوں میں اسی کے نام کا تذکرہ بہت خوبیوں کے ساتھ کر ریں گے، تو آپ ہی بتلائیے کہ وہ بچہ جو اس مجلس میں بیٹھا ہو ایہ سب دیکھے گا اور سنے گا تو وہ کیا سمجھے گا؟ وہ تو یہی سمجھے گا کہ یہ ایسی چیز ہے جو حاصل کرنی چاہیے تاکہ میں بھی بڑا ہونے کے بعد جب ایسا بنوں گا تو میرے ساتھ بھی سب لوگ اسی طرح کا معاملہ کر ریں گے، لوگوں کی مجلسوں میں میرے بھی چرچے ہوں گے، میرے نام سے لوگ اپنے بچوں کا نام رکھیں گے۔

## اکرام کس کا کیا جائے؟

اس لیے شریعت ہمیں یہ تعلیم دیتی ہے کہ اکرام کس کا کیا جائے؟ عزت و احترام کا معاملہ کس کے ساتھ کیا جانا چاہیے؟ اپنی مجلسوں میں کن لوگوں کا تذکرہ ہونا چاہیے؟ کس کا نام لینے میں اور کس کے ساتھ سلوک کرنے میں آگے بڑھنا چاہیے؟ جن اوصاف کو حاصل کرنے کی شریعت نے ترغیب دی ہے اور سراہا ہے، قرآن و حدیث

میں ان کے فضائل بیان کئے گئے ہیں، اور اسلام نے جن خوبیوں کی تعلیم دی ہے وہ خوبیاں جس آدمی میں جس درجہ میں پائی جاتی ہوں، اس آدمی کے ساتھ اسی درجہ میں اکرام و محبت کا اور تعظیم و حسن سلوک کا معاملہ کرنا چاہیے، جیسے ایک آدمی میں علم بھی ہے، اخلاق بھی ہیں، عمل بھی ہے، سخاوت و شجاعت بھی ہے، اور بھی بہت ساری خوبیاں ہیں تو ظاہر ہے کہ اس کے ساتھ اسی درجہ عزت و احترام اور اکرام کا اور مجلسوں میں اس کو بڑا بنانے کا معاملہ کیا جائے گا۔

ایک آدمی ایسا ہے جو لوگوں کی خدمت کرتا ہے اور بے سہارالوگوں کو سہارا دیتا ہے اور بھوکوں کو کھانا کھلاتا ہے، بیماروں کی خدمت کرتا ہے، مظلوموں کی مدد کرتا ہے، لوگوں کو مصیبتوں کے وقت کام آتا ہے، تو یہ سب وہ خوبیاں ہیں جن کی اسلام نے ہمیں تعلیم دی ہے کہ یہ کام کرنے چاہئیں۔ تواب انہیں اوصاف کی بنیاد پر پورے معاشرہ کا فریضہ اور ذمہ داری ہے کہ اس آدمی کا اکرام کرے، اور اس کے ساتھ احترام کا امتیازی سلوک کرے، جب یہ ہوتا ہوادیکھا جائے گا تو یہی چیز معاشرہ میں بچوں کی تربیت کا ذریعہ بنے گی۔

## بچوں کا مزاج کیسے بنتا ہے؟

آج کل ہمارے بچوں کا مزاج کیوں نہیں بنتا؟ ہم ان بچوں کے سامنے کتنی تقریریں کریں کہ نماز کی پابندی کرو، اچھے اخلاق سیکھو، اپنے اندر تواضع پیدا کرو، لیکن جب وہ بچے دیکھتے ہیں کہ جو نمازوں کا اہتمام کرنے والا ہے، جو علم سیکھے ہوئے ہے اور جس میں تواضع اور اخلاق ہیں، اس کے ساتھ تو بڑائی کا کوئی معاملہ کیا، ہی نہیں جاتا، تو اب اس بچے کے سامنے ہم روزانہ ایک گھنٹہ تقریر کریں، تب بھی اس کے دل میں ان

خوبیوں کی کوئی اہمیت نہیں بیٹھے گی، وہ بچہ تو معاشرہ و سماج کو دیکھتا ہے کہ جو اوصاف و خوبیاں مجھے بتلائی جا رہی ہیں، اور جن کو سیکھنے کے لیے مجھے آمادہ کیا جا رہا ہے، اور جس کے لیے مجھ پر اتنی محنت کی جا رہی ہے؟ ان خوبیوں اور اوصاف کا ہمارے معاشرہ میں ولیوں اور قیمت ہی کیا ہے؟ ان خوبیوں والوں کے ساتھ کیا معاملہ کیا جاتا ہے؟

آج کل ہمارے بچے جو دوسرا لائن پر پڑ رہے ہیں اس کی وجہ کیا ہے؟ ہم چاہے مجلسوں اور مدرسوں میں بیٹھ کر اور دیندار لوگ اپنے گھروں میں اپنے بچوں کو تعلیم دیتے ہیں، لیکن اس کے باوجود بچے ادھر کیوں نہیں آتے؟ اس لیے نہیں آتے کہ وہ معاشرہ اور سماج میں دیکھتے ہیں کہ ان چیزوں کی تو کوئی قدر و قیمت ہی نہیں ہے۔

### ایک عمدہ مثال

آپ تاجر لوگ ہیں، آپ تجارت کے لیے اسی چیز کا انتخاب کریں گے جس کی ڈیمانڈ ہو، اور جس چیز کی ڈیمانڈ زیادہ ہوگی اسی کو آپ اپنا سبجیکٹ (Subject) بنائیں گے کہ آج کل اس کا چلن ہے۔ جیسے آپ ڈائنسٹریبل والے ہیں تو جس ڈیزائن کا زیادہ چلن ہوگا اسی کو بنانے کی آپ زیادہ کوشش کریں گے۔ معاشرہ کا بھی یہی حال ہے، ہم لوگ آج اپنے بچوں کو تعلیم دینے کے باوجود جونا کام ہو رہے ہیں اس کی وجہ یہی ہے کہ ہم نے اپنے معاشرہ میں ان اوصاف کو وہ مقام نہیں دیا جس کی شریعت نے ہمیں تعلیم دی تھی۔ ایک زمانہ وہ تھا کہ جن لوگوں میں یہ خوبیاں ہوا کرتی تھیں، ان کو لوگوں کے درمیان ایک مقام حاصل ہوا کرتا تھا، لوگوں کے دلوں میں ان کے واسطے عزت و احترام کے جذبات ہوا کرتے تھے، جب وہ لوگوں کی مجلسوں میں پہنچ جاتے تھے تو لوگ ان کو اونچا بٹھاتے تھے، ان کو ہاتھوں ہاتھ لیتے تھے، ان کے ساتھ ادب

واحترام کا معاملہ کرتے تھے۔ آج اس قسم کے لوگ ہمارے سماج اور کمیونٹی میں موجود ہوتے ہیں اور ہم ان کو جانتے ہیں اس کے باوجود ان کے ساتھ وہ معاملہ نہیں کیا جاتا، تو پھر دوسرے لوگ ان اوصاف کو کیوں حاصل کریں گے؟ اور جوئی نسل آرہی ہے وہ ان خوبیوں کی اہمیت کو کیا سمجھے گی؟ نئی نسل تو یہی سمجھے گی کہ ہاں! ایک کرکٹر کا اتنا من پان ہے تو میں بھی کرکٹر ہی بنوں گا۔ آپ کسی بھی بچے کو پوچھ لیجئے کہ تو کیا بننا چاہتا ہے؟ تو وہ اپنی آنکھوں سے جو ہوتا ہوا دیکھتا ہوگا، اسی کے متعلق کہے گا کہ میں یہ بننا چاہتا ہوں۔ اصل بات یہی ہے۔

### اچھائیوں میں تنزلی کی وجہ

تو اسلام نے جو یہ تعلیم دی ہے کہ علماء اور عمر رسیدہ جنہوں نے اپنی عمر میں اسلام کے اندر پوری کیں جیسا کہ آگے آ رہا ہے، یا جس میں کوئی ایسا کمال اور خوبی ہے جس کو سیکھنے اور حاصل کرنے کی اسلام نے تعلیم دی ہے، اس خوبی کی وجہ سے آپ اس کا اکرام کیجئے، جب اسلام اس خوبی کو حاصل کرنے کی تلقین و تعلیم دے رہا ہے تو ساتھ میں یہ بھی تاکید کر رہا ہے کہ جس میں یہ خوبی پائی جا رہی ہے اس کے ساتھ آپ ادب اور تعظیم و تکریم کا معاملہ کیجئے، اس لیے کہ اگر یہ دونوں باتیں ہوں گی تب ہی اس خوبی کو بڑھاوا ملے گا، ورنہ یہ خوبی پہنچنے والی نہیں ہے، کوئی بھی اس کو حاصل کرنے کی کوشش نہیں کرے گا آج کل اچھائیوں میں جو کمی آرہی ہے وہ ہمارے طرزِ عمل کی وجہ سے ہی آرہی ہے۔ جب ایک بچہ یہ دیکھتا ہے کہ کسی کے پاس اچھی موڑ کارہے یادوں اور بینک بیلنس ہے تو چاہے اس نے وہ دولت حرام طریقہ سے کمائی ہو، تب بھی معاشرہ میں اس کا ایک مقام ہے، اس چیز کو دیکھ کر بچے کا ذہن یہی بنے گا کہ جس طرح بھی ہو؛ یہ دولت حاصل کرو،

اب اگر دوچار کو گرا کر بھی دولت ملتی ہو گی تو وہ حاصل کرنے کی کوشش کرے گا، پھر حلال و حرام کی تمیز بھی وہ نہیں دیکھے گا۔ حالانکہ ایک زمانہ وہ تھا کہ کوئی کیسا ہی دولت مند ہو، اگر اس نے غلط طریقہ سے وہ دولت کمائی ہوتی تو معاشرہ میں اس کا کوئی مقام نہیں ہوتا تھا، اس کے یہاں کھانا کھانے کے لیے بھی لوگ تیار نہیں ہوتے تھے۔ یہ ایک حقیقت ہے جس کو بوڑھے لوگ جانتے ہیں، لیکن آج کل وہ معاملہ نہیں رہا، ہمارے یہاں معیار بدلتے جا رہے ہیں۔ اسی لیے علامہ نوویؒ الگ سے مستقل ایک باب قائم کر کے ہمیں اس بات کی طرف متوجہ کر رہے ہیں کہ قرآن پاک اور حدیث شریف میں ایسے لوگوں کے ساتھ کیسا معاملہ کرنا چاہیے وہ بھی ہمیں بتلا یا گیا ہے، اور ہمیں قرآن و حدیث کی اسی تعلیم کے مطابق ایسے لوگوں کے ساتھ بر تنا چاہیے، اور ان کے ساتھ اعزاز و تکریم کا معاملہ کرنا چاہیے، جب تک معاشرہ میں یہ بات نہیں پائی جائے گی وہاں تک کوئی بھی آدمی ان خوبیوں کو حاصل کرنے کی کوشش نہیں کرے گا اور جب یہ سب صورتیں ہوں گی تو ان شاء اللہ ایسی خوبیاں معاشرہ کے اندر پیدا ہوں گی اور ان کو حاصل کرنے کے لیے کوششیں کی جائیں گی۔

## کیا یہ دونوں برابر ہو سکتے ہیں؟

اس سلسلہ میں پہلی آیت پیش کی ہے: ﴿قُلْ هَلْ يَسْتَوِيُ الَّذِينَ يَعْلَمُونَ وَالَّذِينَ لَا يَعْلَمُونَ﴾ (الزمر۔ ۹) اے نبی! آپ ان سے کہہ دیجئے کہ جو علم والے ہیں وہ اور جو علم والے نہیں ہیں؛ کیا یہ دونوں برابر ہو سکتے ہیں؟ ظاہر ہے کہ دونوں کا مرتبہ و مقام برابر نہیں ہو سکتا، جو مرتبہ و مقام اللہ تعالیٰ کے یہاں اہل علم کو حاصل ہے، جو لوگ اس کمال سے خالی ہیں ان کو وہ مقام حاصل نہیں ہوگا۔ اس لیے کہ کسی خاص چیز کے

حاصل کرنے پر جو انعام ملا کرتا ہے وہ چیز اگر ہو گی تب ہی انعام ملے گا، اور اگر وہ چیز نہیں ہوئی تو نہیں ملے گا۔ اللہ تعالیٰ کے یہاں بھی علم کے حاصل کرنے پر فضیلتیں قرآن پاک اور احادیث میں بتائی گئی ہیں، اگر آپ علم حاصل کریں گے تو وہ فضیلتیں حاصل ہوں گی، ورنہ نہیں ﴿إِنَّمَا يَتَذَكَّرُ أُولُ الْأَلْبَاب﴾ جو علمند اور سوچہ بوجھ والے ہیں وہی نصیحت حاصل کیا کرتے ہیں۔

## منصب امامت کی تفصیل

٣٤٨: عن أَبِي مسعودِ عَقبَةِ بْنِ عَمْرِ وَالْبَدْرِيِّ الْأَنْصَارِيِّ قَالَ قَالَ رَسُولُ اللَّهِ ﷺ: يَوْمُ الْقُومُ أَقْرَؤُهُمْ لِكِتَابِ اللَّهِ، فَإِنْ كَانُوا فِي الْقِرَاءَةِ سَوَاءٌ، فَأَعْلَمُهُمْ بِالسُّنْنَةِ، فَإِنْ كَانُوا فِي السُّنْنَةِ سَوَاءٌ، فَأَقْدَمُهُمْ هِجْرَةً، فَإِنْ كَانُوا فِي الْهِجْرَةِ سَوَاءٌ فَأَقْدَمُهُمْ سِنًا، وَلَا يُؤْمِنَ الرَّجُلُ الرَّجُلُ فِي سُلْطَانِهِ، وَلَا يَقْعُدُ فِي بَيْتِهِ عَلَى تَكْرِيمِهِ إِلَّا يَادُنِهِ۔ (رواه مسلم)

ترجمہ: حضرت ابو مسعود عقبہ بن عمر والبدری الانصاری فرماتے ہیں کہ نبی کریم ﷺ نے ارشاد فرمایا کہ لوگوں کی امامت وہ آدمی کرانے جو اللہ کی کتاب کو پڑھنا سب سے زیادہ اچھا جانتا ہو۔ اگر وہ قرآن کے علم کے اندر برابر اور یکساں ہیں تو ان میں جو آدمی سنت کا زیادہ علم رکھتا ہو وہ امامت کا زیادہ حقدار ہے۔ اگر وہ اس میں بھی برابر ہوں تو جو ہجرت میں مقدم ہواں کو ترجیح دی جائے گی۔ اور اگر وہ ہجرت میں بھی یکساں ہوں تو پھر جوان میں عمر میں بڑا ہو۔ اور اگر کوئی آدمی ایسی جگہ پہنچ جہاں کسی دوسرے کی امارت اور اختیارات چلتے ہوں تو وہ وہاں امامت نہ کرانے۔ اور اگر کسی کے گھر میں جائے تو صاحب خانہ کی جگہ پرنہ بیٹھے الایہ کو وہ اجازت دیدے۔

افادات: امامت دینی مناصب میں بہت اونچا منصب سمجھا جاتا ہے، نبی کریم ﷺ نے اپنی پوری حیات طیبہ میں اور آپ کے بعد خلفاء راشدین نے یہ سلسلہ

جاری رکھا، یعنی حضور ﷺ کے زمانہ میں حضور کے علاوہ کوئی آدمی امامت نہیں کرتا تھا، آپ کے بعد خلفاء راشدین، حضرت ابو بکر، حضرت عمر، حضرت عثمان اور حضرت علیؓؓؓؓؓ جو امامت میں اسی ترتیب سے سب سے افضل ہیں، وہی حضرات اپنے زمانہ میں حکومت کا کاروبار بھی سننجھاتے تھے اور یہی حضرات نمازوں میں امامت بھی کرتے تھے۔

لفظ امامت عربی میں دونوں کے لیے بولا جاتا ہے، نماز کے اندر جو آدمی امامت کرتا ہے اس کے لیے بھی، اور اسلامی حکومت کا جو بادشاہ ہوا کرتا ہے، اس کے لیے بھی لفظ امام استعمال ہوتا ہے۔ اسی لیے فقہاء نے امامت کی دو قسمیں لکھی ہیں، امامت کبریٰ اور امامت صغیری۔ امامت کبریٰ یعنی پورے ملک کی سربراہی۔ اس لیے جو سربراہ اعلیٰ ہوتا ہے وہ بھی امام کہلاتا ہے۔ اور جو نماز پڑھانے والا ہوتا ہے اس کو بھی امام کہتے ہیں۔ پھر بعد کے زمانوں میں ایسے لوگ حکومت کی کرسی پر آنے لگے کہ جو علم سے کوئے ہوتے تھے، اور ان میں مسجد میں نماز کی امامت کی صلاحیت نہیں ہوتی تھی، تو مجبوراً یہ دونوں منصب ڈیوارڈ (Divide) اور تقسیم ہو گئے۔ ظاہر ہے کہ ایسا آدمی تو امامت نہیں کر سکتا تھا تو ایسے لوگوں کو آگے بڑھانا پڑا جو علم والے ہوتے تھے۔ اس لیے بغیر علم کے آدمی کرسی پر تو بیٹھ سکتا ہے لیکن مصلح پر تو بغیر علم کے آہی نہیں سکتا۔ اس لیے یہ تقسیم ہوئی اور یہ سلسلہ آج تک چل رہا ہے، ورنہ اسلام میں اصل تو یہی ہے کہ جو سربراہ اعلیٰ ہو، وہ علم کے اعتبار سے بھی سب سے فائق ہو اور منصب کے اعتبار سے بھی بڑھا ہوا ہونا چاہیے۔

## امامت کا سب سے زیادہ حقدار کون؟

خیر! تو حضور ﷺ نے فرماتے ہیں جو آدمی قوم میں سب سے زیادہ پڑھا ہوا ہو، وہ امامت کرائے۔ اور اگر دو آدمی قرآن کے علم کے اندر برابر اور یکساں ہیں تو ان میں جو

آدمی سنت کا زیادہ علم رکھتا ہو وہ امامت کا زیادہ حق دار ہے۔ ویسے انہے میں امام ابوحنیفہ امام شافعی اور امام مالک اور امام احمد کا بھی ایک قول یہی ہے، یہ سب حضرات اس طرف گئے ہیں کہ جو آدمی مسائل کا زیادہ جانے والا ہو، بشرطیکہ قرآن پاک بھی صحت کے ساتھ پڑھنا جانتا ہو، تو پھر وہ امامت کا زیادہ حقدار ہے۔

چوں کہ فقہاء نے کتابوں میں لکھا ہے کہ نماز میں کئی اركان ہیں۔ تعلم اور مسائل کی ضرورت تو پوری نماز میں پڑتی ہے۔ اور حسن قراءت یعنی قرآن پاک کے اچھا پڑھنے کی ضرورت صرف ایک رکن میں پڑتی ہے، اس لیے جس چیز کی ضرورت نماز کے تمام اركان میں پڑتی ہو، وہ چیز جس کے پاس ہو، وہ امامت کا زیادہ حقدار ہے۔ اس کے مقابلہ میں جس کے اندر ایک ہی چیز زیادہ پائی جاتی ہو یعنی حسن قراءت؛ اس کا نمبر بعد میں ہے۔ اس لیے فقہاء نے بھی ترتیب یہی لکھی ہے کہ جو آدمی مسائل کا زیادہ جانے والا ہے اور ساتھ میں قراءت کی صحت بھی ہو تو وہ سب سے زیادہ حقدار ہے۔

اس کے بعد اگر دو امام ایسے ہیں کہ مسائل نماز جانے میں دونوں کی سطح برابر ہے تو پھر ان دونوں میں جو اچھا پڑھنے والا اور ماہر ہو، اس کو ترجیح دی جائے گی۔

پھر حضور ﷺ فرماتے ہیں کہ اس کے بعد جو سنت کے اعتبار سے زیادہ ہو، یعنی فقہاء نے جو ترتیب بتلائی ہے اس میں قراءت کے بعد یہ ہے کہ اس زمانہ میں ہجرت بھی ایک چیز تھی تو ہجرت کے اندر جو پرانا ہوا س کو ترجیح دی جائے گی۔ اس لیے کہ جو لوگ مکرمہ میں اسلام لاتے تھے ان کے لیے یہ فرض تھا کہ وہ مکرمہ سے ہجرت کر کے مدینہ منورہ آ جائیں، جب تک وہ ہجرت نہ کر لیں وہاں تک ان کا ایمان مکمل نہیں سمجھا جاتا تھا، بعد میں جب مکرمہ فتح ہوا تو پھر یہ حکم باقی نہیں رہا۔ تو ان میں بھی

جو پہلے ہجرت کر کے مدینہ آیا ہو وہ اس وصف میں پرانا ہوا۔ اور اگر ہجرت کے اعتبار سے بھی دونوں برابر ہیں تو پھر جو عمر کے اعتبار سے بڑا ہو۔ کیوں کہ اس نے اپنی عمر کا زیادہ حصہ اسلام کے اندر گزارا ہے، اس لیے اس کو ترجیح دی جائے گی۔

### مہماں از خود امامت نہ کرائے

اور اگر کوئی آدمی ایسی جگہ پہنچے کہ جہاں کسی دوسرے کی امارت اور اختیارات چلتے ہوں تو وہ وہاں اس کی امامت نہ کرائے۔ مطلب یہ ہے کہ آپ کسی کے یہاں مہماں ہو کر گئے، اور اس کے گھر میں نماز پڑھنے کی نوبت آئی، تو صاحبِ خانہ اگر امامت کرائے کی امیلت رکھتا ہے تو مہماں کو چاہیے کہ امامت نہ کرائے، بلکہ صاحبِ خانہ ہی امامت کرائے، اس لیے کہ وہ اپنے دائرہ حکومت میں ہے، جہاں وہ رہتا ہے وہ وہاں کا سربراہ ہے، اور وہاں کے رہنے والے سب اس کے ماتحت ہیں، اب اس کی موجودگی میں اگر دوسرا آدمی امامت کرائے گا تو اس کے منصب پر زد پڑے گی۔

دیکھو! اسلام نے لوگوں کے جذبات کی کتنی رعایت کی ہے کہ دوسرے کی جگہ پر جا کر آپ اپنا حکومت چلاو، وہاں تو اسی کا حکم چلے گا، اس لیے وہاں تو وہی امامت کرائے گا۔ ہاں! اگر وہ مہماں کے اکرام کے طور پر درخواست کرے، اور کہے کہ آپ نماز پڑھائیے اور اس کی درخواست قبول کرتے ہوئے مہماں نماز پڑھائے تو پھر بات دوسری ہے، لیکن اصل تو یہی ہے کہ مہماں کو از خود آگے نہیں بڑھنا چاہیے، ورنہ یہ چیز اس آدمی کے دائرہ اختیار پر زد ڈالنے، اور اس کو مجرور کرنے والی ہے، اس لیے اس کی اجازت نہیں دی۔

### کسی کی خاص بیٹھک پر مت بیٹھو

اور اگر کسی کے گھر میں جائے تو صاحبِ خانہ کی جگہ پرنہ بیٹھے۔ کبھی ایسا ہوتا

ہے کہ صاحب خانہ اپنے گھر میں اپنی بیٹھک کے لیے کوئی مخصوص جگہ بناتا ہے جیسے آپ جانتے ہیں کہ دفتر اور آفس میں سیٹھ کے لیے کرسی متعین ہوتی ہے، اور بھی بہت ساری کر سیاں ہوتی ہیں لیکن سیٹھ کی اپنی ایک الگ کرسی ہوتی ہے، تو اگر آپ کسی کی آفس اور دفتر میں جائیں تو سیٹھ کی کرسی پر ہرگز نہ بیٹھیں، ہاں اگر وہ اجازت دے یادہ خود بٹھائے تو بیٹھے۔ ہمارے اکابر تو اس بات کا بھی اہتمام کرتے تھے کہ اس کے بٹھانے کے باوجود بھی کوشش یہی کرتے تھے کہ وہاں نہ بیٹھیں، اس لیے کہ یہ اس کی مخصوص جگہ ہے، آپ اگر اس پر بیٹھیں گے تو اس کے دل پر اثر پڑے گا۔ اسی طرح مکان میں بھی اگر اس نے اپنے بیٹھنے کے لیے کوئی مخصوص جگہ بنائی ہے تو اس پر نہ بیٹھئے دوسرا جگہوں پر بیٹھئے۔

یہاں تو اس روایت کو اس لیے لائے ہیں کہ نبی کریم ﷺ نے قرآن پاک اور سنت کا علم اور ہجرت کی وجہ سے امامت جیسے منصب کے لیے ترجیح دی۔ جیسا کہ اس باب کے عنوان میں ایک بات بتلائی تھی ”وتقديمهم على غيره“ جن میں جو جو کمالات ہیں، ان کی وجہ سے ان کو دوسروں کے مقابلہ میں فوقیت اور ٹوپ پوزیشن دی جائے گی اور آگے رکھا جائے گا، جس میں جتنے زیادہ کمالات ہیں اسی حساب سے اس کو آگے بڑھایا جائے گا، اور اسی مناسبت سے اس کے ساتھ معاملہ کیا جائے۔

### صفوں کی درستگی کا ایک بڑا دنیوی فائدہ

٣٤٩: وَعَنْهُ قَالَ كَانَ رَسُولُ اللَّهِ ﷺ يَمْسَحُ مَنَاكِبَنَا فِي الصَّلَاةِ

وَيُقُولُ: إِسْتُوْدُوا وَلَا تَخْتَلِفُوا، فَتَخْتَلِفَ قُلُوبُكُمْ لِيَلَيْنِي مِنْكُمْ أُولُو الْأَحَلامِ وَالنَّهِيَّ  
ثُمَّ الَّذِينَ يَلُوْنَهُمْ.

ترجمہ: حضرت ابو مسعود رضی اللہ عنہ کی ہی روایت ہے کہ نبی کریم ﷺ نماز کے لیے ہمارے کندھوں

کو چھوتے، اور فرماتے تھے صفیں درست کرو آگے پیچھے مت کھڑے رہو، ورنہ تمہارے دلوں میں کجی آجائے گی۔ تم میں جو لوگ بالغ اور سمجھدار ہیں وہ مجھ سے قریب رہیں اور پھر اسی مناسبت سے اور لوگ رہیں۔

**افادات:** نماز سے پہلے نبی کریم ﷺ صفوں کو درست کرنے کا اہتمام کرتے تھے۔ شروع میں جب لوگ اس بات کے عادی نہیں بننے تھے تو نبی کریم ﷺ باقاعدہ پوری صفائی میں جا کر لوگوں کے کندھوں کو ملاملا کر درست کرتے تھے، اور جب لوگ اس کے عادی بن گئے، اور آپ کے بار بار اس طرح کرنے کی وجہ سے لوگ جب سیکھ گئے اور آپ نے یہ محسوس کیا کہ اب لوگوں کے پاس جا جا کر کندھوں کو ملانے کی ضرورت نہیں ہے، تو آپ زبانی تاکید فرمادیا کرتے تھے "إِسْتَوْفُوا" سیدھے کھڑے رہو، صفائی درست کرو۔ اس لیے امام کو بھی چاہیے کہ صفوں کی درستگی کا اہتمام کرے۔ ہاں! اگر لوگ خود اپنے طور پر درستگی کا اہتمام کرتے ہیں تو پھر امام کے لیے ضروری نہیں ہے، پھر بھی زبان سے کہہ دینا کہ صفائی درست کرو، یہ مستحب قرار دیا گیا ہے۔ اور اگر مقتدی صفائی درست نہ رکھتے ہوں تو امام کے لیے صفائی درست کروانا ضروری ہے۔

حضور ﷺ فرماتے ہیں کہ اگر صفائی درست نہیں ہوں گی اور آگے پیچھے کھڑے رہو گے تو اس کا اثر دلوں پر پڑے گا اور تمہارے دلوں میں اختلاف پیدا ہو جائے گا، گویا صفوں کی درستگی دلوں کو درست کرتی ہے، اگر لوگ اس کا اہتمام کریں صفائی سیدھی کر کے کھڑے رہیں تو اس کا قدر رتی اثر یہ پڑے گا کہ دلوں کے اندر بھی محبت، اتفاق و اتحاد پیدا ہو گا اور اگر آگے پیچھے کھڑے رہیں گے تو اس کا اثر دلوں پر پڑے گا۔ اور دلوں میں اختلاف پیدا ہو گا۔

## امام کے قریب کون کھڑا رہے؟

پھر حضور ﷺ نے فرمایا کہ تم میں جو لوگ بالغ اور سمجھدار ہیں وہ مجھ سے قریب

رہیں اور پھر اسی مناسبت سے اور لوگ رہیں یعنی نبی کریم ﷺ کے پیچھے نماز کی پہلی صفحہ میں وہ لوگ حضور سے قریب رہیں جو زیادہ سمجھدار اور پڑھنے لکھنے ہوں، اس کا آپ ﷺ نے بڑا اہتمام کیا۔ اور ترتیب یہی ہونی چاہیے کہ جو زیادہ پڑھنے ہوئے لوگ ہوں وہ امام کے قریب ہوں۔ اور اس کی ایک وجہ یہ بھی ہے کہ کبھی امام کو ضرورت پیش آجائی ہے مثلاً امام کا وضو ٹوٹ گیا تو مسئلہ یہ ہے کہ امام اشارہ سے کسی کو اپنانا باب بنانے کا وضو کے لیے چلا جائے اور وہ آدمی نماز کو جاری رکھے گا۔ اب اگر پیچھے ایسے لوگ ہیں جو مسائل سے واقف ہیں تو امام اپنی اس ذمہ داری کو پوری کر سکے گا۔ کبھی قراءت میں غلطی ہوتی ہے تو لقمہ دینے کی ضرورت پیش آتی ہے۔ ہم لوگ تو صرف رمضان میں امام کے پیچھے سامع بنانے کا حافظہ کو کھڑا کرتے ہیں، باقی دنوں میں وہ کہیں بھی کھڑا ہوتا ہے۔ حالانکہ یہ صحیح نہیں ہے۔ حدیث پاک کی تعلیم یہ ہے کہ جو جانکار لوگ ہیں ان کو پہلے موقع دیا جائے۔ بلکہ نبی کریم ﷺ اس کا اہتمام فرماتے تھے۔

## بزرگوں کی مجلس کے آداب

روایتوں میں آتا ہے کہ ایک مرتبہ حضرت ابی بن کعب رض نماز کے لیے تشریف لائے تو ایک نوجوان آگے کھڑا تھا، انہوں نے اس کو وہاں سے ہٹا دیا اور خود کھڑے ہو گئے، نماز کے بعد اس سے کہا کہ برانہ مانیو، نبی کریم ﷺ نے ہمیں یہی تعلیم دی ہے۔ اسی موقع پر یہ بھی لکھا ہے کہ بزرگوں اور اہل علم کی مجلس میں بھی جو بڑے اور سمجھدار اہل علم ہوں، جو ان کی باتوں کو سمجھنے کی زیادہ صلاحیت رکھتے ہوں، ان کو آگے بیٹھنے کا موقع دیا جائے، اور اسی کے ساتھ ان کو بھی آگے بیٹھنے کا اہتمام کرنا چاہیے۔ اب یہ ہے کہ جب مجلس لگنے جا رہی ہے اس وقت تو وہ پیچھے رہیں اور جب مجلس لگ چکی اس

کے بعد آگے آنے لگیں تو یہ بھی برا ہے۔ اسی لیے آگے ایک روایت میں آنے والا ہے ”وَإِيَّاكُمْ وَهَيْشَاتِ الْأَسْوَاقِ“ تم بازاروں کے شور و شغب سے بچو، اس کی ایک وجہ یہ بھی بتلاتے ہیں کہ جو آدمی اپنے آپ کو بازاروں میں گھونٹنے پھرنے کے اندر مشغول رکھے گا تو اس کو آگے رہنے کا موقع نہیں ملے گا۔

تودیکھئے! یہاں علامہ نوویؒ اس روایت کو اس لیے لائے ہیں کہ حضور اکرم ﷺ نے تاکید فرمائی کہ جو بالغ، عقل مند اور سمجھ دار لوگ ہیں وہ مجھ سے قریب رہیں اور نبی کریم ﷺ نے ان کے مقام و مرتبہ کی وجہ سے خاص تاکید یہ فرمائی کہ نماز میں بھی وہ میرے قریب رہیں، دیگر مجالس کا بھی یہی حکم ہے۔ اب ظاہر ہے کہ ان اوصاف کی وجہ سے جب ان کو مجالس میں آگے جگہ ملے گی، تو پھر چھوٹے بھی ان اوصاف کو حاصل کرنے کا اہتمام کریں گے۔

## سمجھ دار مجھ سے قریب رہیں

۳۵۔ وَعَنْ عَبْدِ اللَّهِ بْنِ مَسْعُودٍ قَالَ قَالَ رَسُولُ اللَّهِ ﷺ: لِيَلِنِي مِنْكُمْ أُولُوا الْأَحْلَامِ وَالنُّهَىٰ ثُمَّ الَّذِينَ يُلُونَهُمْ ثُلَاثَةٌ وَإِيَّاكُمْ وَهَيْشَاتِ الْأَسْوَاقِ۔ (رواہ مسلم)

**ترجمہ:** حضرت عبد اللہ بن مسعودؓ سے روایت ہے کہ نبی کریم ﷺ نے ارشاد فرمایا: تم میں جو بالغ، عقل مند اور سمجھ دار ہیں وہ مجھ سے قریب رہیں، پھر جن کی سوچھ بوجھ ان سے ذرا کم ہے، وہ ان کے قریب رہیں، اسی طرح ترتیب رہے گی۔ اور اپنے آپ کو بازاروں کے شور و شغب سے بچاؤ۔  
**افادات:** گویا اس میں بھی ترتیب اور کمیگری ہے، جو اعلیٰ درجہ کے ہیں وہ آگے رہیں، پھر اس سے کم، پھر اس سے کم اور اسی اعتبار سے آگے سلسلہ رہے گا۔

## زمین کا سب سے پسندیدہ طکڑا

اور اپنے آپ کو بازاروں کے شور و شغب سے بچاؤ یعنی آدمی کو بازاروں میں زیادہ وقت گزارنا نہیں چاہیے، ہاں! یہ ایک ضرورت کی چیز ہے۔ ایک کاروباری آدمی ہے جب تک کاروبار کا معاملہ ہے وہاں تک بازار میں رہے، جب کاروبار کا سلسلہ ختم ہو تو وہاں سے ہٹ جائے۔ یا جو کاروباری نہیں ہے، اور کسی چیز کے خریدنے کی ضرورت پیش آئی تو جہاں تک یہ ضرورت ہے وہاں تک بازار جائے، لیکن خریدنے سے فارغ ہونے کے بعد پھر اپنا وقت بازار میں لگانے کی ضرورت نہیں ہے۔ اس لیے کہ حدیث میں ویسے بھی تاکید آئی ہے، نبی کریم ﷺ سے ایک مرتبہ ایک آدمی نے آکر سوال کیا ”أَتَى  
الْبِقَاعَ أَحَبُّ“ اے اللہ کے رسول! زمین کے خطوں میں سب سے زیادہ محبوب اور اللہ تعالیٰ کی نگاہوں میں سب سے زیادہ پسندیدہ طکڑا کون سا ہے؟ نبی کریم ﷺ نے فرمایا کہ مجھے معلوم نہیں، حضرت جبریل آؤں تو میں پوچھ کر بتاؤں۔ چنانچہ حضرت جبریل آئے تو ان سے پوچھا، انہوں نے کہا کہ مجھے معلوم نہیں، میں باری تعالیٰ سے پوچھ کر بتاؤں۔ چنانچہ وہ گئے اور آ کر کہا کہ آج تو میں اللہ تعالیٰ سے اتنا قریب ہوا کہ کبھی اتنا قریب نہیں ہوا تھا اور میں نے یہی سوال کیا تو باری تعالیٰ کی طرف سے جواب ملا ”أَحَبُّ  
الْبِقَاعَ إِلَى اللَّهِ مَسَاجِدُهَا وَأَبْغَضُ الْبِقَاعَ إِلَى اللَّهِ أَسْوَاقُهَا“ زمین میں سب سے زیادہ محبوب اور پسندیدہ حصے اللہ تعالیٰ کی نگاہوں میں مسجدیں ہیں، اور زمین میں سب سے زیادہ مبغوض اور ناپسندیدہ حصے بازار ہیں۔ (کشف الخفا، ۱۴۰)

اب ہمیں اپنے متعلق فیصلہ کرنا ہے کہ ہمارا جی کہاں زیادہ لگتا ہے، مسجدوں میں یا بازار کے اندر؟؟

## فارغ وقت گذار نے کی جگہ

بہر حال! بازار کوئی ایسی جگہ نہیں ہے کہ جہاں جانا جائز ہی نہیں ہے، اس لیے کہ وہ ایک ضرورت کی چیز ہے، جس طرح بیت الخلاء ہوتے ہیں، کوئی آپ کو نہیں کہے گا کہ بیت الخلاء جانا جائز نہیں ہے، ایک فطری تقاضہ کے لیے وہاں جانا ہی پڑتا ہے لیکن ایسا نہیں ہے کہ کوئی آدمی بیت الخلاء کو اپنی بیٹھک کے طور پر پسند کرتا ہو کہ چلو! فارغ وقت ہے تو وہاں جا کر بیٹھتے ہیں۔ تو جس طرح فارغ وقت کو وہاں گذارنا کوئی پسند نہیں کرتا، اسی طریقہ سے یہ سوچ بھی بد لئے کی ضرورت ہے کہ فارغ وقت ہے اس لیے چلو! بازار میں جا کر بیٹھتے ہیں، دوکان پر جا کر ظالم پاس کرتے ہیں۔ یہ جگہ اللہ تعالیٰ کو پسند نہیں ہے، یہ ایک ضرورت کی چیز ہے، کاروبار کی نسبت سے جانا ہے تو جائیے، کوئی چیز خریدنے کے لیے جانا ہو تو جائیے، لیکن اگر نہ کاروباری ضرورت ہے، نہ کوئی چیز خریدنے کی ضرورت ہے، نہ کوئی اور کام ہے؛ تو پھر وہاں جانے کی ضرورت نہیں ہے۔ پھر بھی اگر کہیں جا کر بیٹھنا ہے تو مسجد سب سے زیادہ اچھی جگہ ہے۔

بہر حال! نبی کریم ﷺ نے فرمایا کہ بازاروں کے شورو شعب سے اپنے آپ کو بچاؤ۔ اور خاص طور پر یہ تاکید اسی لیے فرمائی گئی کہ جو آدمی بازاروں کے اندر مشغول رہے گا اس کو کبھی پہلی صفت میں آنے کی توفیق نہیں ہوگی، پہلی صفت میں آنے کی عادت تو اسی وقت پڑے گی جب بازاروں سے دل کم لگا ہوا ہو۔ حضور ﷺ کی پہلی بات پر اسی وقت عمل ہو سکتا ہے جب کہ بازاروں کے ساتھ تعلق و نسبت ضرورت کے درجہ میں کم سے کم رکھی جائے۔

## غزوہ خبیر کا پس منظر

۳۵۱- وَعِنْ أَبِي يَحْيَى وَقِيلَ أَبِي مُحَمَّدٍ سَهْلٍ بْنِ أَبِي حَشْمَةَ الْأَنْصَارِيِّ قَالَ: إِنْطَلَقَ عَبْدُ اللَّهِ بْنُ سَهْلٍ وَمُحَيَّصَةُ بْنُ مَسْعُودٍ إِلَى خَيْرٍ وَهِيَ يَوْمَئِذٍ صُلْحٌ، فَتَفَرَّقَا، فَاتَّقَى مُحَيَّصَةُ إِلَى عَبْدِ اللَّهِ بْنِ سَهْلٍ وَهُوَ يَتَشَحَّطُ فِي دِمِهِ قَتِيلًا فَدَفَنَهُ، ثُمَّ قَدِمَ الْمَدِينَةَ، فَانْطَلَقَ عَبْدُ الرَّحْمَنِ بْنُ سَهْلٍ وَمُحَيَّصَةُ وَحُوَيْصَةُ ابْنَانَمَسْعُودٍ إِلَى النَّبِيِّ ﷺ، فَذَهَبَ عَبْدُ الرَّحْمَنِ يَتَكَلَّمُ، فَقَالَ: كَبِيرٌ كَبِيرٌ، وَهُوَ أَحَدُ الْقَوْمِ، فَسَكَتَ، فَتَكَلَّمَا فَقَالَ: أَتَحِلُّفُونَ وَتَسْتَحِقُونَ قَاتِلُكُمْ؟ وَذَكَرَ تَنَامَ الْحَدِيثَ۔ (متفق عليه)

ترجمہ: حضرت سہل بن ابو حشمه گرامتے ہیں کہ حضرت عبد اللہ بن سہل اور حضرت مجیسہ بن مسعود (یہ دونوں صحابی ہیں ان دونوں کے باپ آپس میں چچا زاد بھائی تھے، گویا یہ دونوں دو چچا زاد بھائیوں کے بیٹے ہیں۔) ایک مرتبہ خبر گئے۔ صلح حدیبیہ کا زمانہ تھا۔ پھر دونوں الگ ہوئے۔ حضرت مجیسہ جب عبد اللہ کے پاس پہنچے تو وہ اپنے خون میں لست پت ہو رہے تھے (کسی نے خون کر دیا تھا) ان کو دفن کیا، اور مدینہ آئے۔ عبد الرحمن، حوسیہ اور مجیسہ حضور ﷺ کی خدمت میں گئے، عبد الرحمن بولنے لگے تو آپ ﷺ نے فرمایا بڑے کو بولنے دو۔ یہ چھوٹے تھے اس لیے چپ ہو گئے۔ تب ان دونوں نے بات کی، تو حضور ﷺ نے دریافت کیا: کیا تم قسم کھاتے ہو اور قاتل سے حق کا مطالباً کرتے ہو؟ اور پوری حدیث ذکر کی۔

افادات: خبر؛ یہ مدینہ منورہ سے بارہ فرشخ کی دوری پر واقع ایک جگہ ہے جو یہودیوں کی آبادی تھی اور وہاں کھجوروں کے باغات بہت زیادہ تھے۔ جب حدیبیہ کی صلح ہوئی اور وہاں سے والپس لوٹ رہے تھے تو اللہ تعالیٰ کی طرف سے سورہ فتح نازل کی گئی جس میں خبر کی بشارت سنائی گئی اور پھر صلح حدیبیہ کے دو تین مہینے بعد ہی کے یہ میں ماہ محرم میں نبی کریم ﷺ کے حکم سے حضرات صحابہ کرام کی ایک فوج لے

کروہاں گئے اور اللہ تعالیٰ نے خیر فتح کرایا اور سارے خیر مسلمانوں کے قبضہ میں آگیا، بہت سے یہودی مارے گئے اور پھر انہوں نے خیر حوالہ کر دیا۔ یہودیوں کی شرارتیں بھی بہت زیادہ تھیں اس لیے نبی کریم ﷺ نے فیصلہ یہ فرمایا کہ تمام یہودی خیر چھوڑ کر چلے جائیں، لیکن ان لوگوں نے درخواست دی کہ یہ تو آپ نے فتح کر ہی لیا ہے اور یہاں کی زمینیں اور باغات آپ لوگوں کی ملکیت میں آگئے ہیں، اب اگر آپ ہمیں یہاں سے نکال دیں گے تو یہاں کے باغات اور زمینوں کی کھیتی باڑی آپ لوگوں ہی کو سننجھانا پڑے گی، اس لیے ہماری طرف سے درخواست یہ ہے کہ ہم لوگوں کو یہیں رہنے کا موقع دیا جائے، ہم یہ باغات اور زمینوں کو سننجھا لیں گے، اس میں کھیتی باڑی کریں گے اور جو پیداوار ہوگی اس میں سے آدھا حصہ ہم کو دیجیو اور آدھا آپ لینا، اس طرح ان زمینوں کی دیکھ بھال اور ذمہ داریوں سے آپ لوگ سبد و ش او ر آزاد رہیں گے اور آدمی کا حصہ بھی ملتا رہے گا۔ جب نبی کریم ﷺ کے سامنے یہ بات پیش کی گئی تو آپ نے بھی اس کو منظور فرمالیا، اس لیے کہ وقت کا تقاضہ بھی یہی تھا، لیکن نبی کریم ﷺ نے ایک فیصلہ یہ بھی فرمادیا کہ جب تک ہم چاہیں گے وہاں تک تم کو رہنے دیں گے، پھر جب ہم یہ فیصلہ کریں کہ اس جگہ کو چھوڑ دو تو چلے جانا پڑے گا۔ بعد میں حضرت عمر رض نے اپنے دورِ خلافت میں ان لوگوں کو وہاں سے نکالا تو وہ لوگ شام کے علاقہ میں آ کر آباد ہوئے۔ خیر! جب یہ صلح ہوئی تو یہاں کی زمینیں اور باغات نبی کریم ﷺ نے مسلمانوں کے درمیان میں ماکانہ حیثیت سے تقسیم فرمادیئے، اور جس کا جیسا جیسا حصہ تھا ہر ایک کے حصہ میں وہاں کی اتنی زمینیں آئیں، اور تمام مسلمانوں نے اپنی زمینیں کھیتی باڑی کرنے اور سننجھانے کے واسطے یہودیوں کے حوالہ کی تھیں۔ جب کھجوروں کی یادوسری

کھیتی کی پیداوار ہوتی تھی تو آدھا حصہ ان کو دیتے تھے، اور آدھا مسلمان لیتے تھے، اسی کو بٹائی پر دینا کہتے ہیں اور اسی کو عربی زبان میں ”مُزَارَعَة“ کہتے ہیں اور خبر کی نسبت سے اس کا نام ”مخابرة“ بناتے ہیں اس کو ”مخابرة“ بھی کہتے ہیں۔

خیر! تو جن حضرات کے باغات اور زمینیں وہاں تھیں وہ حضرات کبھی کبھار ان باغات کو دیکھنے اور خبر گیری کے لیے جایا کرتے تھے۔ زمین والے اپنی زمین کسی کو حوالہ کرتے ہیں تو وہ سال کے درمیان کبھی کبھار وہاں جا کر دیکھتے ہیں کہ زمین کا کیا حال ہے، خاص کر کے جب پیداوار کا زمانہ قریب آیا ہو تو وہاں جا کر اندازہ لگاتے ہیں کہ اس سال پیداوار کیسی ہے۔ حضرات صحابہ بھی اسی غرض سے خبر جایا کرتے تھے۔

## ایک واقعہ

خیر! تو یہ دونوں چچازاد بھائی حضرت عبد اللہ بن سہل اور حضرت مجیصہ بن مسعودؓ بھی ایک مرتبہ اپنے باغات کی خبر لینے کے واسطے خیر گئے، جب وہاں پہنچنے تو ان میں سے ایک کی زمین ادھر تھی اور دوسرے کی زمین ادھر تھی، دونوں کا راستہ جہاں سے الگ ہوتا تھا وہاں دونوں نے ایک دوسرے سے کہا کہ تم ادھر سے جاؤ، میں ادھر سے جاتا ہوں، آگے جا کر ملتے ہیں، دونوں اپنی زمین کی طرف گئے، بعد میں حضرت مجیصہ جب وعدے کے مطابق اس جگہ پر آئے تو حضرت عبد اللہ کو وہاں نہیں پایا، وہ ان کے باغ پر پہنچنے تو دیکھا کہ حضرت عبد اللہ بن سہل رضی اللہ عنہ کو کسی نے قتل کر دیا تھا اور خون میں لٹ پٹ پڑے تھے اور بہت خون بہہ رہا تھا اور انتقال ہو چکا تھا۔ وہاں کوئی اور آدمی بھی نہیں تھا اور کس نے قتل کیا ہے وہ حضرت مجیصہ کو معلوم بھی نہیں تھا۔ حضرت عبد اللہ تو اسیلے گئے تھے، اتنی بات تو ضرور تھی کہ وہاں آبادی یہودیوں ہی کی تھی، ان میں سے ہی کسی نے قتل کیا ہوگا،

لیکن قاتل کون تھا یہ معلوم نہیں تھا۔ اس لیے کہ انہوں نے قتل کرتے ہوئے تو دیکھا نہیں تھا۔ بھائی کی لاش لے کر مدینہ منورہ پہنچے، اس کے بعد حضرت محبصہ اپنے بھائی حضرت حبیصہ، اور مقتول حضرت عبد اللہ کے بھائی حضرت عبد الرحمن بن سہل؛ یہ تینوں نبی کریم ﷺ کی خدمت میں شکایت لے کر پہنچے اور بتالا یا کہ ہم وہاں گئے تھے اور ایسا ایسا واقعہ ہوا۔

### ایک فقہی مسئلہ

اب یہاں ایک لمبا چوڑا فقہی مسئلہ آتا ہے کہ اگر کسی آدمی کا قتل ہو جائے اور قاتل معلوم نہ ہو۔ ایک شکل تو یہ ہے کہ قتل کرنے والے کو لوگوں نے دیکھا ہے اور وہ گواہی دیں تو اس کا جرم اور قصور ثابت ہو جائے گا، لیکن اگر کسی کی قتل کی ہوئی غش کسی محلہ میں ملی لیکن اس کا قاتل معلوم نہیں ہے، تو مسئلہ یہ ہے کہ اس سارے محلہ والوں کو بلا جائے گا، اور مقتول کا ولی اس محلہ والوں میں سے پچاس آدمیوں کا انتخاب کرے گا، اور ان میں سے ہر ایک کو قسم کھلائی جائے گی کہ اللہ کی قسم! نہ تو میں نے اس کو قتل کیا اور نہ میں اس کے قتل کرنے والے کو جانتا ہوں۔ یہ اس لیے کیا جائے گا کہ اگر ان میں سے کوئی قاتل ہے تو وہ قسم کھانے سے انکار کرے گا، اور اگر وہ کسی کو جانتا ہو گا تو اس کو بتانا پڑے گا، یہ طریقہ اس لیے اختیار کیا گیا کہ اس طرح قاتل کا پتہ لگ جائے، لیکن اگر اس کے باوجود بھی پتہ نہیں لگا، یعنی وہ پچاس آدمی سب کے سب یہ قسم کھار ہے ہیں کہ نہ تو میں نے اس کو قتل کیا اور نہ میں اس کے قتل کرنے والے کو جانتا ہوں، تو پھر اس پورے محلہ والوں پر مقتول کی دیت یعنی خون کی جو قیمت مقرر کی گئی ہے وہ عائد کر دی جائے گی۔

### کسی کے سامنے بات پیش کرنے کا ادب

خیر! تو یہ تینوں بھائی نبی کریم ﷺ کی خدمت میں حاضر ہوئے، ان تینوں میں

سب سے بڑے حویصہ تھے، اس کے بعد حمیصہ اور سب سے چھوٹے عبد الرحمن بن سہل تھے اور یہی مقتول کے سگے بھائی تھے اس لیے انہوں نے ہی واقعہ بتانا شروع کیا، لیکن نبی کریم ﷺ نے ان سے فرمایا ”کبِرُّ کبِرُّ“ بڑے کو بولنے دو، بڑے کو بولنے دو۔ یعنی جب تم تینوں مل کر میرے پاس بات پیش کرنے کے لیے آئے ہو تو اب تم میں سے جو بڑا ہو گا وہی بات پیش کرے گا۔ اس سے معلوم ہوا کہ کسی بڑے کے سامنے بات پیش کرنا بھی ایک فضیلت کی چیز ہے تو اس میں بھی ترجیح اسی کو دی جائے گی جو عمر کے اعتبار سے بڑا ہو گا، چنانچہ حضرت حویصہ ہی نے نبی کریم ﷺ کے سامنے سارا واقعہ بیان کیا۔

اب مسئلہ کی اور تفصیلات ہیں، اس میں ہم نہیں جاتے۔ یہاں تعلماً نوویٰ اس روایت کو صرف اسی بنیاد پر لائے ہیں کہ اس واقعہ میں حضور اکرم ﷺ نے بولنے والے اگرچہ مقتول کے سگے بھائی تھے لیکن چوں کہ وہ چھوٹے تھے اس لیے ان کو بولنے کی اجازت نہیں دی، اور فرمایا کہ جو بڑا ہے وہی بات پیش کرے۔ ہاں! اگر بڑا ہی چھوٹے کو یوں کہے کہ توبات پیش کر، تو پھر بات دوسرا ہے، لیکن بڑے کے کہے بغیر چھوٹے کو اپنی طرف سے بات شروع کرنی نہیں چاہیے۔ کبھی ایسا بھی ہوتا ہے کہ بات پیش کرنے کی صلاحیت اور طریقہ بڑے کے مقابلہ میں چھوٹے میں زیادہ ہوتا ہے تو اس وقت اس کی ضرورت پیش آتی ہے کہ چھوٹا بات پیش کرے، اس صورت میں بڑا چھوٹے سے کہے کہ تم بات کرو، تو وہ پیش کرے، لیکن بڑے کے کہے بغیر چھوٹے کو سلسلہ کلام اپنے ہاتھ میں نہیں لینا چاہیے۔

### تدفین میں بھی اہل قرآن کو فضیلت حاصل ہے

۳۵۲: وَعَنْ جَابِرٍ رَضِيَ اللَّهُ عَنْهُ أَنَّ النَّبِيَّ صَلَّى اللَّهُ عَلَيْهِ وَسَلَّمَ كَانَ يَجْمَعُ بَيْنَ الرَّجُلَيْنِ مِنْ قَتْلَى

أَحَدٌ يَعْنِي فِي الْقَبْرِ، ثُمَّ يَقُولُ: أَئِهِمَا أَكْثَرُ أَخْذًا لِّالْقُرْآنِ؟ فَإِذَا أَشِيرَ لَهُ إِلَى أَحَدِهِمَا، قَدَّمَهُ فِي اللَّحْدِ. (رواہ البخاری)

ترجمہ: حضرت جابر رض فرماتے ہیں کہ نبی کریم ﷺ احمد کے شہداء میں سے دو دو آدمیوں کو قبر کے اندر جمع کرتے تھے، پھر پوچھتے تھے کہ ان دونوں میں سے کسے قرآن پاک زیادہ یاد ہے؟ جب دونوں میں کسی ایک کے بارے میں بتلایا جاتا تو اسی کو قبر میں آگے رکھتے۔

افادات: غزوہ احمد و سری بڑی جنگ ہے جو اسلام میں پیش آئی، غزوہ بدر میں تو مسلمانوں کو فتح ہوئی تھی لیکن غزوہ احمد میں مسلمانوں کے ستر سے زیادہ آدمی شہید ہوئے، اور بہت سے لوگ زخمی ہوئے، جب جنگ ختم ہو گئی اور شہیدوں کو دفن کرنے کی ضرورت پیش آئی، اور قبریں کھودنا شروع کیں تو حضرات صحابہ نے نبی کریم ﷺ سے عرض کیا کہ اے اللہ کے رسول! اس وقت جب کہ ہم زخمی، تھکے ہوئے اور بیمار بھی ہیں، ہمارے لیے ہر ایک کے لیے الگ الگ قبر کھودنا مشکل ہے۔ اس لیے دو دو، تین تین، چار چار آدمیوں کے برابر بڑی قبریں کھودی گئیں، اور ایک ایک قبر کے اندر دو دو تین تین چار چار آدمیوں کو دفن کیا گیا، ایک کو دفن کرنے کے بعد بیچ میں کچھ گھاس وغیرہ آڑ کر دیتے تھے، پھر دوسرے کو اور پھر اسی طرح تیسرے کو دفن کرتے تھے اور قبر بند کر دی جاتی تھی۔ ایک قبر میں ایک سے زیادہ آدمیوں کو دفن کرنا بھی جائز ہے، اور اس موقع پر یہی کیا گیا تھا۔ جب قبر میں رکھنے کا وقت آتا تھا تو دونوں کو ایک ساتھ ایک پر ایک کو تو رکھنہیں سکتے اس لیے قبلہ کی طرف ایک کو رکھا جاتا اور اس کے پیچھے پھر دوسرے کو رکھا جاتا۔ اور یہی صحیح طریقہ ہے۔ تو جب قبر میں رکھنے کا وقت آتا تھا تو نبی کریم ﷺ حضرات صحابہ سے پوچھتے کہ ان دونوں میں قرآن کریم کا زیادہ پڑھا ہوا کون ہے؟ کس کے پاس قرآن کا علم زیادہ ہے؟ جب کہا جاتا کہ یہ ہے، تو پہلے اس کو قبر میں رکھواتے تھے،

اور قبلہ کی طرف اس کو لٹاتے تھے، پھر دوسرے کا نمبر آتا تھا۔

یہاں تو علامہ نوویؒ اس روایت کو اس لیے لائے ہیں کہ دیکھو! ایک قبر میں دن کرتے وقت بھی قبلہ والی جہت جو افضل جہت ہے اس کا حق دار اس کو آدمی کو قرار دیا گیا جو دوسرے کے مقابلہ میں قرآن زیادہ پڑھا ہوا ہو، اور دوسرے کے مقابلہ میں زیادہ علم رکھتا ہو، حضور ﷺ نے بھی اس کا بات لحاظ کیا۔

تَوْقِيرُ الْعُلَمَاءِ وَالْكِبَارِ وَأَهْلِ الْفَضْلِ

علماء، عمر رسیدہ اور فضل و کمال والوں کا  
احترام و تعظیم کرنا

﴿ مجلس ۲ ﴾





۲۷، صفر امظفر ۱۴۲۰ھ

۱۲/ جون ۱۹۹۹ء

یہ باب چل رہا ہے جس میں علماء اور سن رسیدہ اور فضل و کمال والے لوگوں کی تعظیم و توقیر کا بیان ہے، اور ان کو دوسرے ایسوں کے مقابلہ میں جن میں یہ اوصاف نہیں پائے جاتے آگے رکھنا، ان کے لیے اچھی اور اونچی بیٹھ ک تجویز کرنا، ان کے مرتبہ کو لوگوں کے سامنے ظاہر کرنا اور ان کے ساتھ ایسا معاملہ کرنا جس سے دیکھنے والوں کو ان کے مرتبہ کا خیال آئے۔ اسی سلسلہ کی روایتیں پیش فرمائے ہیں ایک اور روایت پیش کی ہے۔

### جوعمر میں بڑا ہواں کا لحاظ کیجئے

۳۵۳: عَنْ أُبْنِ عُمَرَ رضي اللَّهُ عنْهُمَا أَنَّ النَّبِيَّ ﷺ قَالَ: أَرَانِي فِي الْمَنَامِ أَتَسْوَكُ بِسِوَاكٍ، فَجَاءَنِي رَجُلٌ، أَخْدُهُمَا أَكْبَرُ مِنَ الْآخَرِ، فَنَأَوْلَى السِّوَاكَ الْأَصْغَرَ، فَقَيْلَ لِي كَبِيرٌ، فَدَفَعْتُهُ إِلَى الْأَكْبَرِ مِنْهُمَا۔ (رواه مسلم مسنداً وبالخاری تعليقاً)

ترجمہ: حضرت عبداللہ بن عمرؓ سے منقول ہے کہ نبی کریمؐ نے ارشاد فرمایا کہ میں نے اپنے آپ کو خواب میں مسواک کرتے ہوئے دیکھا۔ اسی خواب کے دوران یہ بھی دیکھا کہ دو آدمی میرے پاس آئے، ان میں ایک دوسرے سے عمر میں بڑا تھا، میں اپنی مسواک چھوٹے والے کو دینے لگا تو خواب ہی میں مجھ کو کہا گیا ”کبیر“ بڑے کو دیکھے۔ حضورؐ فرماتے ہیں کہ میں نے وہ مسواک بڑے کو دی۔

افادات: اس روایت کو لاکریہ بتانا چاہتے ہیں کہ دیکھئے! نبی کریمؐ کو خواب میں بھی اس بات کی تلقین کی جا رہی ہے کہ جوعمر میں بڑا ہے اس کا لحاظ کیجئے۔ میں پہلے بھی بتلا چکا ہوں کہ مثلاً دو آدمی ایسے ہیں جو اپنے کمالات و خوبیوں میں برابر ہیں، علم و فضل کے اعتبار سے دونوں یکساں ہیں لیکن ان میں سے ایک عمر کے اعتبار سے

دوسرے سے بڑا ہے، تو اس صورت میں بڑے کالحاظ کیا جائے گا۔ اور اگر فضل و مکمال دونوں میں سے کسی میں بھی نہیں، اور کوئی امتیازی وصف اور خوبی بھی کسی میں نہیں پائی جاتی، تب بھی جو عمر کے اعتبار سے بڑا ہے اس کا لحاظ کیا جائے گا۔

اس روایت میں کوئی تفصیل نہیں ہے، ہو سکتا ہے کہ وہ دونوں آدمی جو خواب میں نظر آئے تھے علم و فضل اور مکمال کے اعتبار سے یکساں ہوں اور پھر نبی کریم ﷺ نے ان میں جو عمر میں چھوٹا تھا اس کو مساوک دینا چاہا، تو آپ ﷺ کو خواب ہی میں تلقین کی گئی کہ آپ بڑے کو دیجئے۔

### یہ بھی اللہ تعالیٰ کی تعظیم ہے

۳۵۴: عَنْ أَبِي مُوسَى الْعَوْنَانيِّ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: إِنَّ مِنْ إِجْلَالِ اللَّهِ تَعَالَى إِكْرَامَ ذِي الشَّيْئَةِ الْمُسْلِمِ، وَحَامِلِ الْقُرْآنِ عَيْرَ الْغَالِيِّ فِيهِ، وَالْجَافِيِّ عَنْهُ، وَإِكْرَامَ ذِي السُّلْطَانِ الْمُقْسِطِ۔ (حدیث حسن، رواہ ابو داؤد)

ترجمہ: حضرت ابو موسیٰ اشتری رضی اللہ عنہ فرماتے ہیں کہ بنی کریم ﷺ نے ارشاد فرمایا کہ اللہ تعالیٰ کی تعظیم اور اس کے حقوق کی ادائیگی میں سے یہ بھی ہے کہ جو مسلمان سفید بال والا ہو اس کا اکرام کیا جائے۔ اور جو حامل قرآن یعنی حافظ یا عالم قرآن ہے، اور وہ اس میں غلوکرنے والا نہیں ہے اور نہ وہ اس کے حقوق کی ادائیگی میں کوتاہی کرتا ہے، تو اس کا بھی اکرام کیا جائے۔ اور ایسا بادشاہ جو انصاف کرنے والا ہے اس کا بھی اکرام کیا جائے۔

افادات: اس روایت میں تین طرح کے آدمیوں کا تذکرہ ہے، اس میں پہلا تو وہ ہے جس کی عمر اسلام کی حالت میں بوڑھا پے تک گذری اور اس کے بال مسلمان ہونے کی حالت میں سفید ہوئے تو وہ اس بات کا حق دار ہے کہ اس کا اکرام و ادب کیا جائے۔ دوسرا وہ جو قرآن پاک کا حامل ہے یعنی حافظ یا عالم ہے اور قرآن کے معاملہ

میں غلو اور حد سے آگے بڑھ کر کوئی کام نہیں لے رہا ہے۔

## خاص دینی مزاج؛ اعتدال

بعض مرتبہ بعض لوگ اپنے کسی عمل کے اندر غالباً ہوتے ہیں اور وہ جس چیز کو لے کر چل رہے ہیں اسی کو دوسرا تمام چیزوں سے اہم سمجھتے ہیں، حالانکہ دین کی تعلیم میں اس بات کا خاص اہتمام کیا گیا ہے کہ جو باقی شریعت کی نگاہوں میں مطلوب ہیں ان کے اندر بھی آدمی اعتدال اور میانہ روی سے کام لے، غلو نہ کرے اور حد سے آگے نہ بڑھے، قرآن پاک میں حکم دیا گیا ہے ﴿لَا تَغْلُوْا فِي دِينِكُم﴾ دین کے معاملہ میں غلو سے کام نہ لیا جائے۔ غلو کا مطلب یہ ہے کہ کسی کام کے لیے جو حد مقرر کی گئی ہے اس کی اس مقررہ حد میں رہ کر آدمی نہ چلے۔

میں اس کی ایک مثال دے کر آپ کو یہ بات سمجھاتا ہوں کہ اللہ تعالیٰ کا جو ادب بجالانا چاہیے، ان میں سے یہ بھی ہے کہ آدمی اگر تہائی میں ہوتب بھی اپنا ستر نہ کھو لے۔ لوگوں کے سامنے اپنے ستر کو چھپانا تو ضروری اور واجب ہے، اگر کوئی آدمی لوگوں کے سامنے اپنا ستر کھو لے گا تو وہ حرام کام کا ارتکاب کرنے والا قرار دیا جائے گا اور گنہ گار ہوگا، لیکن اگر کوئی آدمی کسی بند کمرہ میں تہائی ہے وہاں اس کو انسانوں میں سے کوئی دیکھنے والا موجود نہیں ہے، اب وہاں تو کسی غیر کے سامنے ستر کھولنا لازم نہیں آتا، لیکن ایسے موقع میں آدمی کو چاہیے کہ بلا ضرورت ستر نہ کھو لے۔ اور دوسرا بات یہ ہے کہ کوئی ضرورت ہوتی ہے جیسے کسی کوشش کی ضرورت ہے، استحقاء اور پیش اب پاخانہ کی ضرورت ہے، یا اپنی بیوی سے اپنی حاجت پوری کرنے کی ضرورت ہے، ان موقع پر تو ستر کھولنے کی شریعت نے اجازت دی ہے، اور جب تک آدمی ستر نہیں کھو لے گا وہاں

تک وہ اپنی ان ضرورتوں کو پورا نہیں کر سکتا، لیکن اس میں بھی شریعت نے یہ تعلیم دی ہے کہ ضرورت کی مقدار، ہی ستر کھولا جائے۔

چنانچہ حدیث پاک میں آتا ہے کہ نبی کریم ﷺ جب قضاء حاجت کے لیے جاتے تھے، تو جب بیٹھنے کے لیے زمین سے بالکل قریب ہوتے تھے تب ستر کھولتے تھے۔ (ابوداؤد، ۲۳) اس لیے اگر کوئی آدمی باہر سے ستر کھول کر جاتا ہے، یا چند قدم دور ہے اور ستر کھول دیتا ہے تو اس کی ضرورت نہیں ہے، ستر کھولنا تو اس لیے ہے ہے کہ پیشاب پاخانہ کا تقاضہ پورا کرنا ہے، اس لیے اس جگہ پر پہنچ کر بھی بیٹھنے کے لیے جتناز میں سے قریب ہوتا جائے اسی وقت بقدرِ ضرورت ستر کھولے۔ یہی اس کا ادب ہے۔

بہر حال! میں یہ عرض کر رہا تھا کہ تہائی میں جہاں کوئی دیکھنے والا موجود نہ ہو، تو اگرچہ وہاں ستر چھپانا فرض تو نہیں رہا، لیکن اللہ تعالیٰ کی ذات کا ادب یہ ہے کہ آدمی تہائی میں بھی اپنے ستر کو چھپانے کا اہتمام کرے اس لیے کہ ہر مسلمان کا یہ تصور ہے کہ اللہ تعالیٰ ہمیں دیکھ رہا ہے، ہم اس کی نگاہوں کے سامنے ہیں، ہمارا ہر حرکت و سکون اس کے علم میں ہے، تو اس کا ادب یہ ہے کہ تہائی میں بھی، ہم بلا ضرورت اپنا ستر نہ کھولیں۔ شریعت کا یہ ایک حکم ہے جو اللہ تعالیٰ کے آداب میں سے ہے، اگرچہ تہائی کی حالت میں یہ فرض اور واجب نہیں ہے۔ اور لوگوں کے سامنے تو یہ فرض اور واجب ہے۔

اب حضرات صحابہ کرم ﷺ کے سامنے بھی یہ چیز تھی، ان میں سے بعض حضرات کے دل و دماغ پر یہ تصور کہ اللہ تعالیٰ ہمیں دیکھ رہا ہے اتنا غالب آیا کہ جب وہ حضرات قضاء حاجت اور پیشاب پاخانہ کے لیے بیٹھتے تھے اس موقع پر بھی انہوں نے سوچا کہ اس وقت بھی ہم اللہ تعالیٰ کی نگاہوں کے سامنے ہیں، اور اپنا ستر کھول رہے

ہیں، تو حیا و شرم کی زیادتی کی وجہ سے ان میں سے بعض حضرات یہ کرتے تھے کہ قضاۓ حاجت کے لیے بیٹھتے وقت وہ اپنے سینے کو موڑ دیتے تھے اور دوہرا کر دیتے تھے، جیسے کوئی اوپر سے دیکھ رہا ہو تو ہم اپنے آپ کو کیسے جھکا دیتے ہیں اس طرح جھک جاتے تھے، اور اپنے آپ کو مشقت میں ڈالتے تھے۔ اس پر ان حضرات کی تنبیہ کے لیے اللہ تعالیٰ کی طرف سے قرآن پاک میں یہ آیت نازل کی گئی ﴿أَلَا إِنَّهُمْ يَكُنُونَ صُدُورَهُمْ لِيَسْتَخْفُوا مِنْهُ﴾ جب وہ پیشاب پاخانہ کے وقت قضاۓ حاجت کے لیے جاتے ہیں اور اس وقت ستر کھولنے کی نوبت آتی ہے تو وہ لوگ اپنے سینوں کو موڑ لیتے ہیں، اور ایسا اس لیے کرتے ہیں تاکہ اللہ تعالیٰ سے چھپ سکیں۔ باری تعالیٰ فرماتے ہیں ﴿أَلَا حِينَ يَسْتَغْشُونَ ثِيَابَهُمْ، يَعْلَمُ مَا يُسِرُّونَ وَمَا يُعْلَمُونَ﴾ جس وقت وہ کپڑے پہنے ہوئے ہوتے ہیں اور اس وقت جس چیز کو وہ چھپاتے ہیں یا ناطا ہر کرتے ہیں؛ اللہ تعالیٰ تو وہ سب بھی جانتا ہے (روح المعلانی، ۲۰۱/۱۱) اس کا مطلب یہ بھی نہیں کہ جب اللہ تعالیٰ سب جانتے ہیں تو پھر ستر بھی کیا چھپانا۔

## غلو سے بچانے کا اہتمام

دیکھو! شریعت نے حدود کی دونوں طرف سے رعایت کی ہے کہ ویسے تو یہ ایک طرح کی بے ادبی ہے، اس بے ادبی سے بچانے کے لیے یہ حکم دیا کہ تنہائی میں ہو تب بھی آپ اللہ تعالیٰ کے ادب کو بجالاتے ہوئے ستر کو چھپانے کا اہتمام کریں، لیکن اسی شریعت نے ہمیں یہ اجازت دی کہ قضاۓ حاجت کے وقت بغدر ضرورت ستر کھول سکتے ہیں، اب اگر کوئی آدمی اس وقت ستر کھول کر بیٹھا ہے تو وہ ضرورت کی وجہ سے ہے، اگر اس وقت بھی وہ یہ تصور دل میں لائے جیسا کہ میں نے ابھی بعض صحابہ کے متعلق

بتلا یا، اور اس طرح سینے کو موڑ کروہ اپنے آپ کو بلا وجہ مشقت میں ڈالے، تو یہ اللہ تعالیٰ کے ادب کی بجا آوری میں ایک طرح کا غلو ہے، اور اللہ تعالیٰ نے اس کو پسند نہیں کیا، اس لیے ان کو تنبیہ کی کہ ایسا کرنے کی ضرورت نہیں ہے، اگر آپ یہ سوچتے ہیں، ہم کپڑے نکلتے ہیں تو اللہ تعالیٰ کی نگاہوں کے سامنے ہوتے ہیں، تو پھر جب کپڑے پہننے ہوئے ہوتے ہو، اس وقت بھی تو اللہ تعالیٰ کی نگاہوں کے سامنے ہی ہوتے ہو، اس وقت کیا کرو گے؟

### خلاصہ کلام

بہر حال! یہ چیز ایک ایسی جماعت کی طرف سے پیش آرہی تھی جس کو اللہ تعالیٰ آنے والی پوری امت کے واسطے نمونہ بنانا چاہتے تھے، اور جو شریعت مطہرہ نبی کریم ﷺ لے کر دنیا میں تشریف لائے اس شریعت کو دوسروں تک پہنچانے کے لیے یہی حضرات واسطہ بننے والے تھے، اس لیے اگر ان حضرات کی طرف سے کوئی ایسی بات پیش آتی، تو ہو سکتا تھا کہ آنے والی امت کو مشقت لاحق ہوتی، وہ حضرات تو اپنے اس جذبہ کی وجہ سے اس چیز کی رعایت کر پاتے، لیکن آنے والی امت اس کا لحاظ نہ کر پاتی اور بلا وجہ مشقت میں پڑ جاتی، اس لیے ان کو تنبیہ کی گئی اور اسی سلسلہ میں یہ آیت نازل ہوئی۔ معلوم ہوا کہ دین کا کوئی بھی کام ہو، اس کی انجام دہی میں آدمی کو ان حدود کی پوری رعایت کرنی چاہیے جو شریعت نے مقرر کی ہیں، اگر وہ حد سے آگے بڑھے گا تو اس کو شریعت پسند نہیں کرتی۔

### اعتدال کی ایک اور مثال

میں ایک اور مثال دیتا ہوں کہ قیام اللیل یعنی رات کو تہجد کے لیے اللہ تعالیٰ

کے سامنے کھڑا رہنا، یہ ایک پسندیدہ چیز ہے، اللہ تعالیٰ کے قرب اور اس کی نزدیکی کا ذریعہ ہے، اس میں کوئی شبہ نہیں ہے، اور اس کے بڑے فضائل ہیں، قرآن پاک میں بھی اس کی تاکید آئی ہے، اگرچہ اس کو فرض نہیں کیا گیا ہے، لیکن حدیث پاک میں آتا ہے جو آدمی اللہ تعالیٰ کا خصوصی قرب حاصل کرنا چاہے، اس کو چاہیے کہ اس نماز کا اہتمام کرے۔ اب ایک آدمی پوری رات جاگتا ہے، اور اپنے بدن کو راحت پہنچانے کا نام ہی نہیں لیتا؛ تو یہ غلط طریقہ ہے۔

حضرت عبداللہ بن عمرو بن عاص رضی اللہ عنہ ایک صحابی ہیں، ان کے والد عمر و بن عاص نے ان کا نکاح کرایا۔ نکاح کی کچھ مدت کے بعد انہوں نے اپنی بہو سے پوچھا کہ صاحزادے کا کیا حال ہے؟ اس نے جواب دیا کہ ماشاء اللہ بہت نیک ہیں، دن بھر روزہ رکھتے ہیں اور رات بھر تہجد میں مشغول رہتے ہیں۔ اس طرح اس نے چند جملوں میں اپنی بات کہہ دی کہ میرے حقوق ادا کرنے کی طرف توجہ نہیں کرتے۔ کچھ مدت کے بعد پھر انہوں نے پوچھا تو پھر یہی جواب ملا، اب انہوں نے جا کر نبی کریم صلی اللہ علیہ وآلہ وسلم سے عرض کیا کہ یا رسول اللہ! میں نے اپنے بیٹے عبداللہ کا نکاح ایک شریف گھرانے کی عورت سے کرا دیا، لیکن وہ تو عبادت میں ایسے مشغول ہیں کہ یہوی کے حقوق کی ادائیگی کا اہتمام ہی نہیں کرتے، رات بھر تہجد میں مشغول رہتے ہیں اور دن بھر روزہ رکھتے ہیں۔ حضور اکرم صلی اللہ علیہ وآلہ وسلم نے کہا کہ ٹھیک ہے، اور پھر آپ صلی اللہ علیہ وآلہ وسلم خود ان کے پاس تشریف لے گئے، انہوں نے آپ صلی اللہ علیہ وآلہ وسلم کو تکمیل پیش کیا تو آپ نے اس کو ایک طرف رکھا اور پھر ان سے سارے حال احوال پوچھے، اس کے بعد حضور اکرم صلی اللہ علیہ وآلہ وسلم نے کہا کہ دیکھو! پوری رات عبادت میں رہنے کی ضرورت نہیں ہے، کچھ حصہ آرام بھی کرو "اِن لِجَسَدِكَ عَلَيْكَ"

حَقًّا، وَإِنْ لِعَيْنِيَ حَلَّيَكَ حَقًّا، وَإِنْ لِزُوْجِكَ عَلَيَكَ حَقًّا، وَإِنْ لِزُوْرِكَ عَلَيَكَ حَقًّا،” تمہارے جسم کا بھی تم پر حق ہے، تمہاری آنکھ کا بھی تم پر حق ہے، تمہاری بیوی کا بھی تم پر حق ہے، تمہاری ملاقات کے لیے جو مہمان آتے ہیں ان کا بھی تم پر حق ہے، اور ان تمام کے حقوق کی ادائیگی کا اہتمام کرنا چاہیے، عبادت کا یہ ذوق و شوق ٹھیک ہے، لیکن اس میں اتنا غلوکرنا کہ دوسروں کے حقوق پر زد پڑے، پسندیدہ چیز نہیں ہے۔ اس کی اور بھی بہت ساری مثالیں ملیں گی۔ تو میں یہ عرض کرنا چاہتا تھا کہ کسی بھی چیز میں غلو پسندیدہ نہیں ہے، دین کا اوپنے سے اونچا کام ہوا وہ فرض کا درجہ رکھتا ہو لیکن اس میں بھی اگر آدمی مقررہ حدود سے آگے بڑھے، تو شریعت اس کی اجازت نہیں دیتی۔ کسی بھی چیز میں غلو پسندیدہ نہیں ہے، دین کے مختلف شعبے ہیں، کوئی آدمی دین کے کسی بھی شعبے سے نسلک ہو تو اس کو اس شعبے کے حدود میں رہ کر ہی کام کرنا چاہیے، اس میں حد سے آگے بڑھنے کی شریعت اجازت نہیں دیتی۔

اس روایت میں حضور اکرم ﷺ نے فرمایا ”وَحَامِلِ الْقُرْآنِ غَيْرَ الْغَالِيِّ فِيهِ“ وہ حافظ قرآن اور عالم جو اس میں غلوکی حد تک نہ پہنچ جائے تو اس کا اکرام کیا جائے اور غلوکرنے والے کے متعلق حضور ﷺ نے کوئی بات نہیں فرمائی۔

”وَالْجَافِيُّ عَنْهُ“ اور جو اس کے حقوق کو چھوڑ نے والا ہے اس کو بھی مستثنی کر دیا۔ گویا حدود سے آگے بڑھنے والے کو بھی اندر سے نکال دیا اور حقوق کی ادائیگی میں کوتاہی کرنے والے کو بھی چھوڑ دیا۔ جو درمیانی راہ چلنے والا ہے اس کے اکرام کا حکم دیا ہے۔ اور اس روایت میں تیسری بات یہ ارشاد فرمائی کہ جو بادشاہ انصاف کرنے والا ہو اس کا بھی اکرام کیا جائے، یہ بھی اللہ تعالیٰ کی عظمت کے حقوق میں سے ہے۔

## وہ ہم میں سے نہیں

٣٥٥: عن عَمْرِ وُبْنِ شَعِيْبٍ عَنْ أَبِيهِ عَنْ جَدِّهِ قَالَ رَسُولُ اللَّهِ ﷺ:

لَيْسَ مِنَّا مَنْ لَمْ يَرْحُمْ صَغِيرَنَا وَيَعْرِفْ شَرْفَ كَبِيرِنَا (حدیث صحیح، رواہ ابو داؤد والترمذی، وقال:

حدیث حسن صحیح)

ترجمہ: بنی کرم کا ارشاد ہے کہ جو آدمی ہمارے چھوٹوں پر شفقت و مہربانی کا معاملہ نہ کرے، اور ہمارے بڑوں کی بزرگی اور ان کے شرف و کمال کا لاحاظہ کرے، وہ ہم میں سے نہیں ہے۔  
افادات: گویا اسلامی تعلیمات کا تقاضہ یہ ہے کہ چھوٹوں کے ساتھ شفقت و مہربانی اور محبت کا معاملہ کیجئے، اور بڑوں کے ساتھ ادب، عظمت، اور احترام کا معاملہ کیا جائے۔ دونوں چیزوں کا خیال کیا جائے۔

## لوگوں کے مقام و مرتبہ کے مناسب معاملہ کیا جائے

٣٥٦: عن أَبِي مِيمُونَ بْنِ أَبِي شَيْبٍ رَحْمَهُ اللَّهُ أَنَّ عَائِشَةَ رَضِيَ

اللَّهُ عَنْهَا مَرَّ بِهَا سَائِلٌ، فَأَعْطَتْهُ كِسْرَةً، وَمَرَّ بِهَا رَجُلٌ عَلَيْهِ ثِيَابٌ وَهِيَةٌ، فَأَقْعَدَتْهُ، فَأَكَلَ، فَقِيلَ لَهَا فِي ذَلِكَ؟ فَقَالَتْ: قَالَ رَسُولُ اللَّهِ ﷺ: إِنَّ لُؤْلُؤَ النَّاسَ مَنَازِلَ لَهُمْ۔ (رواہ ابو داؤد)

وذکر مسلم فی أول صحیحه تعلیقاً فقال: ذکر عَنْ عَائِشَةَ رَضِيَ اللَّهُ عَنْهَا فَالَّتِي أَمْرَنَا رَسُولُ اللَّهِ ﷺ أَنْ نُنْزِلَ النَّاسَ مَنَازِلَ لَهُمْ۔

ترجمہ: میمون بن ابی شیب کہتے ہیں کہ حضرت عائشہ رضی اللہ عنہا کے پاس سے ایک مانگنے والا گذر رہا۔ حضرت عائشہ رضی اللہ عنہا نے روٹی کا ایک ٹکڑا اس کو دے دیا۔ اس کے بعد ایک دوسرا آدمی وہاں سے گزرا، جس کی ظاہری بیعت ذرا اچھی تھی، اور وہ بھی ضرورت مند تھا، تو حضرت عائشہ رضی اللہ عنہا نے اس کو بٹھا کر کھلایا، اور پھر رخصت کیا۔ حضرت عائشہ رضی اللہ عنہا سے اس بارے میں

پوچھا گیا تو فرمایا کہ نبی کریم ﷺ نے ارشاد فرمایا کہ لوگوں میں سے ہر ایک کے ساتھ اس کے مقام و مرتبہ کے مناسب معاملہ کیجئے۔

دوسری روایت میں ہے، حضرت عائشہ رضی اللہ عنہا فرماتی ہیں کہ نبی کریم ﷺ نے ہم کو اس بات کا حکم دیا کہ ہم لوگوں کو ان کے مقام و مرتبہ پر کھیں۔

**افادات:** پہلے والا ظاہری ہدیت سے ایسا معلوم ہوتا تھا کہ وہ ایک ماننے والا ہے، اس لیے اس کے ہاتھ میں دے دیا جائے، یہی اس کے حق کو ادا کرنا ہے۔ اور دوسرا آدمی بھی محتاج اور ضرورت مند تو تھا لیکن ماننے والا معلوم نہیں ہوتا تھا، اس لیے اس کو بٹھا کر کھلایا۔

بہرحال! لوگوں میں سے ہر ایک سے اس کے مقام و مرتبہ کے مناسب معاملہ کیا جائے، یہ نبی کریم ﷺ کی تعلیم ہے۔ جس کیلگری کا آدمی ہے ویسا ہی اس کے ساتھ معاملہ کیا جائے۔ لیکن یہاں وہ کیلگری مراد ہے جو شریعت کی مقرر کی ہوئی ہے یعنی شریعت نے اس کو جو مقام اور درجہ عطا فرمایا ہے اس مقام و مرتبہ کے مناسب اس کے ساتھ معاملہ کیا جانا چاہیے۔

## حضرت عمر رضی اللہ عنہ کی مجلسِ شوریٰ کے رکن

۳۵۷: وَعَنْ أَبْنَى عَبَّاسٍ رَضِيَ اللَّهُ عَنْهُمَا قَالَ: قَدِمَ عُيَيْنَةُ بْنُ حَصْنٍ،

فَنَزَلَ عَلَى ابْنِ أَخِيهِ الْحُرَبِ بْنِ قَيْسٍ، وَكَانَ مِنَ النَّفَرِ الَّذِينَ يُدْنِيْهِمُ عُمَرُ رضی اللہ عنہ، وَكَانَ الْقُرَّاءُ أَصْحَابَ مَجْلِسِ عُمَرَ وَمُشَاورَتِهِ، كُهُولًا كَانُوا أَوْ شَبَانًا۔ فَقَالَ عُيَيْنَةُ لِابْنِ أَخِيهِ: يَا ابْنَ أَخِيهِ! لَكَ وَجْهٌ عِنْدَ هَذَا الْأَمِيرِ، فَاسْتَعِذْنُ لِي عَلَيْهِ، فَاسْتَأذَنَ لَهُ، فَأَذِنَ لَهُ عُمَرُ رضی اللہ عنہ۔ فَلَمَّا دَخَلَ قَالَ إِلَيْهِ يَا ابْنَ الْخَطَّابَ! فَوَاللَّهِ مَا تُعْطِيْنَا الْجُزْلَ وَلَا تَحْكُمُ فِيْنَا بِالْعَدْلِ۔ فَغَضِبَ عُمَرُ رضی اللہ عنہ، حَتَّى هَمَّ أَنْ يُوقَعَ بِهِ،

فَقَالَ لَهُ الْحُرُّ: يَا أَمِيرُ الْمُؤْمِنِينَ! إِنَّ اللَّهَ تَعَالَى قَالَ لِنَبِيِّهِ ﷺ: خُذِ الْعُفُوَ وَأُمِرَ بِالْعُرُوفِ وَأَعِرِضْ عَنِ الْجَاهِلِينَ وَإِنَّ هَذَا مِنَ الْجَاهِلِينَ وَاللَّهُ مَا جَاؤَهَا عُمَرُ حِينَ تَلَاهَا عَلَيْهِ، وَكَانَ وَقَافًا عِنْدَ كِتَابِ اللَّهِ تَعَالَى. (رواہ البخاری)

ترجمہ: حضرت عبداللہ بن عباسؓ فرماتے ہیں کہ عینہ بن حسن فزاریؓ ایک مرتبہ مدینہ منورہ آئے اور اپنے سنتیجے حربن قیس کے پاس ٹھہرے، حربن قیس ان لوگوں میں سے تھے جن کو حضرت عمرؓ اپنے پاس بھاتے تھے (اور اس کی وجہ تھی وہ قرآن پاک کے پڑھنے والے اور اس کے معانی سے واقف تھے گویا وہ عالم تھے اس وجہ سے ان کو حضرت عمرؓ اپنے پاس بھاتے تھے) اور حضرت عمرؓ کی ( مجلس شوریٰ میں سب علماء ہوتے تھے، چاہے وہ جوان ہوں یا ادھیر۔ عینہ نے اپنے سنتیجے سے کہا کہ اے سنتیجے! امیر المؤمنین کے یہاں تمہارا خاص مقام ہے، اس لیے ان کی خصوصی مجلس میں میرے لیے بھی حاضری کی اجازت لے لو چنانچہ انہوں نے ان کے لیے اجازت لی تو حضرت عمرؓ نے ان کو اجازت دی، چنانچہ وہ اس مجلس میں حاضر ہوئے۔ جب وہ مجلس میں پہنچے تو (کسی بات پر) کہنے لگے کہ اے این الخطاب! آپ ہم کو بہت زیادہ عطیات تودیتے نہیں، اور ہمارے درمیان انصاف سے فیصلہ بھی نہیں کرتے (یہ سن کر) حضرت عمرؓ کو غصہ آگیا اور ان کا ہاتھ کوڑے پر گیاتا کہ ان کو ان کی اس غلط حرکت کی سزا دی جائے۔ ان کے سنتیجے حربن قیس نے (دیکھا تو فوراً حضرت عمرؓ سے) کہا کہ اے امیر المؤمنین! اللہ تعالیٰ نے اپنے نبی پاکؓ کو خطاب کرتے ہوئے حکم دیا ہے کہ جو قصور وار ہوں آپ ان سے درگذر کیجئے، اور بھلی بات کا حکم دیجئے، اور جونا دا ان اور جاہل لوگ ہوں ان سے چشم پوشی کیجئے۔ اور یہ بھی جاہلین ہی میں سے ہیں۔ (حضرت ابن عباسؓ فرماتے ہیں کہ جب حضرت عمرؓ کے سامنے انہوں نے آیت پڑھی اور یہ بات عرض کی) تو فوراً حضرت عمرؓ کا غصہ ٹھنڈا ہو گیا، اور ان کو سزا دینے کا جوارا دہ کیا تھا اس سے باز آگئے۔ اور حضرت عمرؓ قرآن پاک کے سامنے بہت زیادہ ٹھہرے والے تھے۔

عالم بڑا ہے، چاہے وہ چھوٹا ہو  
ہمارے یہاں ایک مزاج یہ ہے کہ کوئی آدمی کتنا ہی صاحب علم ہو، اگر اس کی

عمر کچھ کم ہے تو اس کے علم کا کوئی لاحاظ نہیں کیا جاتا، حالانکہ فتاویٰ عالمگیری میں لکھا ہے ”الْعَالِمُ كَبِيرٌ، وَإِنْ كَانَ صَغِيرٌ، وَالْجَاهِلُ صَغِيرٌ وَإِنْ كَانَ كَبِيرًا“ عالم بڑا ہے، چاہے وہ عمر کے اعتبار سے چھوٹا ہو، اور غیر عالم چھوٹا ہے، چاہے وہ عمر کے اعتبار سے زیادہ ہو۔ عمر کا لاحاظ تو اس وقت کیا جائے گا جبکہ ایک ہی کمال میں دو آدمی برابر ہوں لیکن اگر کمالات میں کوئی آدمی دوسرے سے بڑھا ہوا ہے تو وہاں آگے بڑھانے کے معاملہ میں عمر نہیں دیکھی جائے گی۔ ہاں! اس کی عمر کی وجہ سے اس کا اکرام ضرور کیا جائے گا، لیکن ان دونوں میں کس کو آگے بڑھایا جائے؟ تو اس میں اس کمال کا لاحاظ ضرور کریں گے۔ بہر حال! حضرت عمر رض جن لوگوں سے مشورہ لیتے تھے اور اپنے پاس بٹھاتے تھے وہ سب اہل علم ہوتے تھے، چاہے وہ جوان ہو یا بوڑھا۔

### حضرت عمر رض کا قرآن پر عمل کا اہتمام

حضرت عمر رض اور دوسرے تمام خلفاء راشدین کے یہاں جو لوگ اپنی حاجتیں لے کر جاتے تھے، ان کے لیے تو وہاں کوئی رکاوٹ تھی ہی نہیں، لیکن ان کی مشورہ کی جو خصوصی مجلس ہوتی تھی اس میں ہر ایک کو حاضری کی اجازت نہیں ہوتی تھی، لیکن حرب بن قیس تو اصحابِ مشورہ میں سے تھے، اسی مجلس سے تعلق رکھتے تھے، اس لیے ان کے چچا نے جو مہمان آئے تھے اپنے لیے اجازت کو کہا کہ میں بھی اس خصوصی مجلس میں تمہارے ساتھ آنا چاہتا ہوں، میرے لیے بھی اجازت لے لو۔ چنانچہ انہوں نے ان کے لیے اجازت لی تو حضرت عمر رض نے ان کی رعایت میں ان کو اجازت دی، چنانچہ وہ اس مجلس میں حاضر ہوئے۔ اب ان کے مزاج میں ذرا اکھڑپن تھا۔ یہاں حضرت عمر رض اپنی باتوں اور مشورہ میں مشغول تھے، اور کسی بات پر وہ کہنے لگے کہ اے ابن الخطاب!

آپ ہم کو بہت زیادہ عطیات تقدیت نہیں، اور ہمارے درمیان انصاف سے فیصلہ بھی نہیں کرتے۔ حالانکہ حضرت عمر رض کا عدل والنصاف تو پوری دنیا میں مشہور ہے، لیکن انہوں نے اپنے مزاج کے اکھڑپن کی وجہ سے ایسی بات کی۔ یہ سن کر حضرت عمر رض کو غصہ آگیا اور ان کا ہاتھ سیدھا کوڑے پر گیا، تاکہ ان کو ان کی اس غلط حرکت کی سزا دی جائے۔ ان کے بھتیجے نے دیکھا کہ کہیں ایسا نہ ہو کہ پچاپا امیر المؤمنین کا کوڑا پڑ جائے، ورنہ پچاپا کا تو برحال ہو جائے گا۔ تو حضرت حرب بن قیس نے فوراً حضرت عمر رض سے کہا کہ اے امیر المؤمنین! اللہ تعالیٰ نے اپنے نبی پاک صلی اللہ علیہ و آله و سلم کو خطاب کرتے ہوئے حکم دیا ہے کہ جو قصور وار ہوں، آپ ان سے در گذر سکتے ہیں۔ اور بھلی بات کا حکم دیجئے۔ اور جونا دان اور جاہل قسم کے لوگ ہیں ان سے اعراض یعنی چشم پوشی کیجئے ”وَإِنْ هُدَا مِنَ الْجَاهِلِيَّةِ“ اور یہ بھی جاہلین، ہی میں سے ہیں۔ حضرت ابن عباس رض فرماتے ہیں کہ جب حضرت عمر رض کے سامنے انہوں نے آیت پڑھی تو فوراً حضرت عمر کا غصہ ٹھنڈا ہو گیا، اور ان کو سزا دینے کا جوارا دہ کیا تھا اس سے بازاگئے اور حضرت عمر رض قرآن پاک کے سامنے بہت زیادہ ٹھہر نے والے تھے۔

## قصہ کا سبق

ہمارا معاملہ تو ایسا ہے کہ ایسے موقع پر اگر کوئی آدمی ہمیں نبی کریم صلی اللہ علیہ و آله و سلم کا کوئی ارشاد یا قرآن پاک کی کوئی آیت یا شریعت کا کوئی حکم سنائے تو بھی ہم نے جو طے کیا ہے اس سے پیچھے ہٹنے کا نام نہیں لیتے اور تاویلیں کرنا شروع کر دیتے ہیں۔ لیکن حضرات صحابہ کرام کا معاملہ ایسا نہیں تھا۔ یہاں بھی دیکھئے کہ حضرت عمر رض نے یہ نہیں کہا کہ اس نے ایسا کیوں کہا۔ بس! جیسے ہی آیت سنی، فوراً اس پر عمل کر لیا۔

یہاں تو علامہ نووی رحمۃ اللہ علیہ اس روایت کو اس لیے لائے ہیں کہ حضرت عمر رض نے اپنا اہل مشورہ اور اپنی (advisory body) علماء کو بنایا تھا، گویا یہ ان حضرات کا اکرم تھا۔

## بڑوں کی مجلس میں ان کا لحاظ کرنا چاہیے

۳۵۸: وَعَنْ أَبِي سَعِيدٍ سُمْرَةَ بْنَ جَنْدِبٍ قَالَ: لَقَدْ كُنْتُ عَلَى عَهْدِ رَسُولِ اللَّهِ صَلَّى اللَّهُ عَلَيْهِ وَسَلَّمَ عَلَامًا، فَكُنْتُ أَحْفَظُ عَنْهُ، فَمَا يَمْنَعُنِي مِنَ الْقُولِ إِلَّا أَنْ هُنَّا رِجَالًا هُمْ أَسَنُ مِنِّي۔ (متفق علیہ)

ترجمہ: حضرت سمرۃ بن جندب رض فرماتے ہیں کہ میں نبی کریم صل کے زمانہ میں چھوٹا تھا اور نبی کریم صل کے ارشادات کو یاد کرتا تھا، لیکن آپ کی مجلس میں بولتا نہیں تھا اس لیے کہ آپ صل کی مجلس میں مجھ سے بڑی عمر والے لوگ موجود ہوتے تھے۔

افادات: بڑوں کی موجودگی میں چھوٹوں کا بولنا خلاف ادب سمجھا جاتا ہے، بس! اسی کو ثابت کرنے کے لیے یہ روایت پیش کی ہے کہ بڑوں کا لحاظ کرنا چاہیے۔

## بوڑھوں کا اکرم، اور دنیوی انعام

۳۵۹: وَعَنْ أَنَسِ صَلَّى اللَّهُ عَلَيْهِ وَسَلَّمَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَا أَكْرَمَ شَابًّا شَيْخًا لِسِنَةِ إِلَّا قَيَضَ اللَّهُ لَهُ مَنْ يُمْكِرُ مُهُ عِنْدَ سِنِّهِ۔ (رواه الترمذی و قال حدیث غریب)

ترجمہ: حضرت انس رض فرماتے ہیں کہ نبی کریم صل نے ارشاد فرمایا کہ کوئی جوان جب کسی بوڑھے کا اکرم اس کی سن رسیدگی اور عمر کی وجہ سے کرتا ہے، تو اللہ تعالیٰ اس جوان کے لیے ایک ایسا آدمی پیدا کر دیتے اور مقرر کر دیتے ہیں جو اس کے بوڑھا پے کے زمانہ میں اس کا اکرم کرے گا۔

افادات: دیکھو! اس روایت میں دو بشارتیں ہوئیں، ایک تو یہ کہ یہ جوان بھی بوڑھا پے کا زمانہ پائے گا یعنی اس کی عمر لمبی ہوگی، اور دوسری خاص بات یہ کہ اس زمانہ

میں اللہ تعالیٰ ایسے لوگ پیدا کریں گے جو اس کا اکرام کریں گے۔ جوانوں کے لیے کتنی بڑی بات ہے!

## ہے یہ گنبد کی صدا؛ جیسی کہہ دیسی سنے

آج کل ہمارا سماج اور معاشرہ جس رخ پر جا رہا ہے اور اس وقت جو تعلیم دی جا رہی ہے، اور جو پروپیگنڈہ کیا جا رہا ہے، میڈیا کے ذریعہ سے جو عادت ڈالوائی جا رہی ہے، اس میں ایک بات یہ بھی ہے کہ بڑوں کے اکرام کی طرف سے جوانوں کو ہٹایا جائے کہ ان کا کیا ہے؟ اور انہوں نے تمہارے ساتھ کیا احسان کیا ہے؟ ان کا تم پر کیا حق ہے؟ ایسی مختلف چیزیں پھیلائی جاتی ہیں۔ بھائی! یہ تو اللہ تعالیٰ کا حکم ہے۔ اسی نے ہمیں پیدا کیا اور اسی کی ساری نعمتیں ہم استعمال کرتے ہیں، اور اسی کا حکم ہم مانتے ہیں اور جب اسی نے ہمیں یہ حکم دیا کہ جو سن رسیدہ اور بڑی عمر کا بوڑھا ہو، اس کا اکرام کیا جائے؛ بس! اسی نسبت سے ہمیں بڑوں کا اکرام کرنا چاہیے، تو پھر اللہ تعالیٰ بھی اس کے لیے ایسے اسباب مہیا فرمائے گا۔ ورنہ دنیا کا حال تو ایسا ہی ہے کہ اگر آدمی نے کسی کی بے عزتی اور بے ادبی کا معاملہ کیا تو پھر اس کے ساتھ بھی ایسا ہی معاملہ کیا جائے گا۔ ہے یہ گنبد کی صدا؛ جیسی کہہ دیسی سنے۔ ”کَمَا تَدِينُ تُنْدَأْ“ جیسا کرو گے ویسا بھرو گے۔

(بخاری شریف۔ باب ماجاہ فی فاتحۃ الکتاب۔ ۵۷۰/۱۰)

## اگر عالم کوتا ہی کرے تو؟

چوں کہ اس باب میں علماء کی توقیر کے سلسلہ میں خاص عنوان قائم کیا گیا تھا، تو آج کل عام طور پر بہت سے لوگوں کے ذہنوں میں بعض اہل علم جن کی طرف سے عمل کے معاملہ میں کچھ کوتا ہی ہوتی ہے، اس کی وجہ سے بدفنی پیدا ہوتی ہے۔ تو یہ تعلیم دی

جاری ہی ہے کہ ان کی کوتاہی اپنی جگہ پر ہے، اس سے انکار نہیں کیا جاسکتا ہے اور اگر وہ عمل کے معاملہ میں کوتاہی کرتا ہے تو اللہ تعالیٰ کے یہاں اس کا مواخذہ ہو گا، لیکن اس کی وجہ سے اس کے ساتھ اکرام کا معاملہ کرنے کا جو حکم دیا گیا ہے، وہ حکم ہم پر سے ہٹ نہیں جاتا، جیسے کہ اگلے باب میں سادات کا حکم آیا تھا تو ہاں بھی میں نے بتایا تھا۔

اسی طرح کوئی عالم اگر عمل کے معاملہ میں بے توجیہی اور کوتاہی سے کام لیتا ہے تو اس کی مثال ایسی ہے کہ ایک طبیب اور ڈاکٹر جو اپنے فن کا ماہر ہے لیکن بد پر ہیز ہے، اور جو چیزیں صحت کے لیے مضر ہیں وہ خود ان چیزوں کو استعمال کرتا ہے، تو ظاہر ہے کہ اگر وہ ان چیزوں کو استعمال کرے گا تو اس کا نتیجہ یہ ہو گا کہ اس کی صحت اور تدرستی متاثر ہو گی اور وہ خود بیمار ہو گا، لیکن اس کے باوجود کوئی دوسرا بیمار اس سے علاج و مشورہ کے لیے جائے گا تو وہ اس کو تصحیح علاج بتائے گا اور مشورہ دے گا، اس نے اپنے فن کی جو معلومات تھیں ان معلومات کو چھوڑ کر اور بد پر ہیزی کر کے اگرچہ خود اپنا نقصان کیا ہے، لیکن اگر آپ مشورہ لینے کے لیے جائیں گے تو وہ آپ کو تصحیح مشورہ ہی دے گا۔

ایک قانون داں (Lawyer) وکیل اور ایڈ وکیٹ ہے، وہ ملک کے قانون کو جانتا ہے، لیکن وہ خود قانون کی خلاف ورزی کرتا ہے، تو اس خلاف ورزی کرنے پر اگر وہ کپڑا گیا تو جو سزا اس کو ملنے والی ہے وہ اس کو ملے گی، اللہ تعالیٰ کے یہاں تو ساری چیزیں لکھی جاتی ہیں۔ لیکن اگر آپ قانون کے معاملہ میں اس کے پاس مشورہ لینے جائیں گے تو وہ اپنے علم کی بنیاد پر اور قانون کو جاننے کی وجہ سے آپ کو تصحیح راستہ ہی بتائے گا، اس سے تو انکار نہیں کیا جاسکتا۔

تو میں یہ عرض کرنا چاہتا ہوں کہ اگر کسی عالم کی طرف سے اس کے علم کے

باوجود عملی طور پر کوئی کوتا ہی ہوتی ہے تو اس کی وجہ سے اس کے حقوق کی ادائیگی کے معاملہ میں ہماری طرف سے کوئی کوتا ہی نہیں ہونی چاہیے۔

### اگر عذاب دینا چاہتے

یہ علم خود اپنی جگہ پر ایک کمال ہے جو اللہ تعالیٰ نے اس کو عطا فرمایا ہے۔ امام محمدؐ جو امام ابوحنیفہؓ کے شاگرد ہیں، ان کے انتقال کے بعد کسی نے ان کو خواب میں دیکھا تو پوچھا کہ آپ کے ساتھ کیا معاملہ کیا گیا؟ تو انہوں نے کہا کہ اللہ تعالیٰ نے مجھے کرسی پر بٹھایا اور موتیوں کا تاج میرے سر پر رکھا اور مجھ سے کہا کہ اے محمد! اگر ہم تم کو عذاب دینا چاہتے تو تمہارے سینے میں اپنا علم نہ رکھتے۔

تو معلوم ہوا کہ یہ علم بھی اللہ تعالیٰ کی بہت بڑی نعمت ہے، اور کیا ضروری ہے کہ وہ عالم اپنی اس بد عملی کے اوپر باقی رہے، ہو سکتا ہے کہ کل کو اسی علم کے نتیجہ میں اللہ تعالیٰ اس کو ہدایت دیں اور وہ تائب ہو کر اور اپنی بد عملی چھوڑ کر اللہ تعالیٰ کا قرب حاصل کر لے، اور ہم اس کے حقوق کی ادائیگی کے معاملہ میں کوتا ہی کرتے ہوئے، یا اس کا اکرم نہ کر کے اپنا ہی نقصان کر لیں۔

### اہل علم کے متعلق ایک نہایت اہم مضمون

حضرت شیخ الحدیث مولانا محمد زکریا صاحب رحمۃ اللہ علیہ کی ایک کتاب ہے ”الاعتدال فی مراتب الرجال“۔ حضرت شیخؓ کے یہاں رمضان المبارک میں پڑھ کر سنائی جاتی تھی اور ہمارے یہاں بھی اس کو سناتے ہیں، اس کتاب میں حضرت شیخؓ نے علماء سے متعلق کچھ چیزیں لکھی ہیں، مناسب معلوم ہوا کہ وہ میں پڑھ کر سناؤں تو وہ آپ کے بھی سامنے آجائے، اسی لیے یہ کتاب میں ساتھ لا یاتھا اور اسی کو سناتا ہوں۔

نبی اکرم ﷺ کا ارشاد ہے کہ وہ شخص میری امت میں سے نہیں ہے جو ہمارے بڑوں کی تعظیم نہ کرے، ہمارے چھوٹوں پر حرج نہ کرے، اور ہمارے عالم کی قدر نہ کرے۔ (تغیب)  
اس ارشادِ نبوی کے بعد علماء کو علیٰ العموم گالیاں دینے والے اور بر اجلا کہنے والے اپنے آپ کو امتِ محمدیہ میں شمار کرتے ہیں لیکن صاحب امت ان کو اپنی امت میں شمار کرنے کے لیے آمادہ نہیں ہیں۔

حضور ﷺ کا ارشاد ہے کہ تین شخص ایسے ہیں جن کو منافق کے سوا کوئی آدمی ہلاکا (اور ذلیل) نہیں سمجھ سکتا، ایک شخص وہ جو اسلام کی حالت میں بوڑھا ہو گیا، دوسرے اہل علم، اور تیسرا منصف بادشاہ۔

نبی اکرم ﷺ کا ارشاد ہے: «أَعْذُّ عَالِمًاً أَوْ مُتَعَلِّمًاً أَوْ مُسْتَمِعًاً أَوْ مُجِبًاً وَلَا تُكِنْ الْخَامِسَ فَتَهْلِكَ» (متاصلہ) کہ تو یا عالم بن یا طالب علم، یا علم کا سننے والا، یا (علم اور علماء) سے محبت رکھنے والا، پانچویں قسم میں داخل نہ ہونا، ورنہ ہلاک ہو جائے گا

حافظ ابن عبد البر رحمۃ اللہ علیہ فرماتے ہیں کہ پانچویں قسم سے مراد علماء کی دشمنی ہے اور ان سے بغض رکھنا ہے۔ ایک حدیث میں حضور ﷺ کا ارشاد ہے کہ تو عالم بن، یا طالب علم، اور اگر دونوں نہ بن سکے، تو علماء سے محبت رکھنا، ان سے بغض نہ رکھنا۔

ایک حدیث میں وارد ہے کہ قرآن شریف کے حاملین یعنی حافظ اور علماء قیامت کے دن جنت والوں کے چودھری (سردار) ہوں گے۔

دوسری حدیث میں وارد ہے کہ حاملین قرآن اللہ کے ولی ہیں، جو شخص ان سے دشمنی کرتا ہے، وہ اللہ سے دشمنی کرتا ہے۔ اور جو ان سے دوستی کرتا ہے، وہ اللہ سے دوستی کرتا ہے۔

حضرور اقدس ﷺ نے ارشاد فرمایا کہ میں اپنی امت پر تین چیزوں سے زیادہ

کسی چیز کا خوف نہیں کرتا، منجملہ ان کے ایک یہ ہے کہ وہ علم والے شخص کو دیکھیں اور اس کو ضائع کر دیں، پرواہ نہ کریں۔ (ترغیب)

امام نوویؒ ”شرح مہذب“ میں لکھتے ہیں کہ بخاری شریف میں نبی اکرم ﷺ کا ارشاد نقل کیا گیا ہے کہ اللہ جل شانہ کا ارشاد ہے کہ جو شخص میرے کسی ولی کو ستائے، میری طرف سے اس کو لڑائی کا اعلان ہے۔

اور خطیب بغدادی نے حضرت امام ابوحنیفہؓ اور امام شافعیؓ سے نقل کیا ہے کہ اگر فقہاء (علماء) اللہ کے ولی نہیں ہیں تو پھر اللہ کا کوئی ولی ہے، ہی نہیں۔

حبر الامم حضرت عبد اللہ بن عباس ؓ فرماتے ہیں کہ جو شخص کسی فقیہ (علم) کو اذیت پہنچائے، اس نے رسول اللہ ﷺ کو اذیت پہنچائی، اور جو شخص رسول اللہ ﷺ کو اذیت پہنچائے، اس نے اللہ جلالہ کو اذیت پہنچائی۔

حافظ ابوالقاسم بن عساکر فرماتے ہیں: میرے بھائی ایک بات سن لے، حق تعالیٰ شانہ مجھے اور تجھے اپنی رضا کے اسباب کی توفیق عطا فرمائے، اور ہم کو ان لوگوں میں داخل فرمائے جو اس سے ڈرنے والے ہوں اور جیسا کہ چاہیے ویسا تقویٰ کرنے والے ہوں، (یہ بات سن لے) کہ علماء کے گوشت (یعنی ان کی غیبت) نہایت زہریلے ہیں، ان کی شان میں گستاخی کرنے والوں کی پرده دری میں اللہ کی عادت سب کو معلوم ہے (کہ جو لوگ علماء کی اہانت کرتے ہیں اللہ تعالیٰ ان کی پرده دری فرماتے ہیں) جو شخص ان کو عیب لگانے میں لب کشائی کرتا ہے، اس کے مرنے سے پہلے حق تعالیٰ شانہ، اس کے دل کو مردہ بنادیتے ہیں۔

مولانا عبدالحی صاحب لکھنؤیؒ اپنے فتاویٰ میں لکھتے ہیں: اگر گالیاں دینے

والے کا مقصود علم اور علماء کی تحقیر علم کی وجہ سے ہے تو فقہاء اس کے کفر کا فتویٰ دیتے ہیں، ورنہ اگر کسی اور وجہ سے ہے (یعنی اگر اس کی ذات سے تکلیف پہنچی اور اس کی وجہ سے برا بھلا کہا تو کافر تو نہیں ہے) تب بھی اس آدمی کے فاسق و فاجر ہونے میں اور اللہ کے غصہ اور دنیا اور آخرت کے عذاب کے مستحق ہونے میں شبہ نہیں ہے۔  
اس کے بعد فقہاء کے کلام سے، نیز قرآن پاک اور احادیث سے اس مضمون کی تائید نقل فرمائی ہے۔

### ہم لوگوں سے یہ عہد لیے گئے

علامہ عبدالوہاب شعراء<sup>رحمۃ اللہ علیہ</sup> جوا کا برصوفیاء میں ہیں، انہوں نے ایک کتاب ”عُهْدِ مُحَمَّدٍ“ لکھی ہے، جس کا حاصل یہ ہے کہ فلاں فلاں با توں پر حضور ﷺ نے عہد لیے ہیں، اس میں لکھتے ہیں: ہم لوگوں سے نبی اکرم ﷺ کی طرف سے ایک عام عہد اس بات کا لیا گیا ہے کہ ہم علماء کا اکرام کریں، اعزاز کریں اور ان کی تعظیم کریں۔ اور ہم میں یہ قدرت نہیں ہے کہ ان کے (احسانات کا) بدلہ ادا کر سکیں، چاہے ہم وہ سب دے دیں جو ہماری ملک میں ہے، اور ساتھ ہی پوری زندگی ان کی خدمت کرتے رہیں۔  
اس معاهدہ میں بہت سے طلباء اور بہت سے مریدین کوتا ہی کرنے لگے ہیں، حتیٰ کہ ہم کو ایک شخص بھی ایسا نظر نہیں آتا جو اپنے استاذ کے حقوق واجبہ ادا کرتا ہو، یہ دین کے بارے میں ایک بڑی بیماری ہے، جس سے علم کی اہانت (بے قدری) کا پتہ چلتا ہے، اور اس ذات (یعنی نبی کریم ﷺ) کے حکم کے ساتھ لا پرواہی کا پتہ چلتا ہے، جس نے اس کا حکم فرمایا ہے۔

اسی کتاب میں ایک دوسری جگہ لکھا ہے کہ ہم لوگوں سے نبی اکرم ﷺ کی طرف

سے یہ عام عہد لیا گیا ہے کہ ہم علماء کی، صلحاء کی اور اکابر کی تعظیم کیا کریں، چاہے وہ خود اپنے علم پر عمل نہ کیا کریں۔ اور ہم لوگ ان کے حقوق واجبہ کو پورا کرتے رہیں، اور ان کے ذاتی معاملہ کو اللہ کے سپرد کر دیں۔ جو شخص ان کے حقوق واجبہ، اکرام و تعظیم میں کوتا ہی کرتا ہے، وہ اللہ اور اس کے رسول ﷺ کے ساتھ خیانت کرتا ہے، اس لیے کہ علماء رسول اللہ ﷺ کے جانشین ہیں اور ان کی شریعت کے حامل اور اس کے خادم۔ پس جو شخص ان کی اہانت کرتا ہے تو یہ سلسلہ حضور اقدس ﷺ تک پہنچتا ہے اور یہ کفر ہے۔ اور تم غور کرو کہ بادشاہ اگر کسی کو اپنی بنا کر کسی کے پاس بھیجے اور وہ اس کی اہانت (بے ادبی) کرے تو بادشاہ اپنی کی بات کس غور سے سنے گا، اور اپنی اس نعمت کو جو اس اہانت (بے ادبی) کرنے والے پر تھی، ہٹالے گا، اور اس کو اپنے دربار سے ہٹا دے گا، بخلاف اس شخص کے جو اپنی کی تعظیم و تقدیر کرتا ہے اور اس کا حق ادا کرتا ہے تو بادشاہ بھی اس کو اپنا مقرب بنالیتا ہے۔

اس مضمون میں یہ بات کہ ”چاہے وہ اپنے علم پر عمل کرنے والے نہ ہوں“، ایسی ہی ہے جیسا کہ اس خط کے شروع میں حضرت معاویہؓ کے کلام میں مفصل گز رچکی اس کے اعادہ (لوٹانے) کی ضرورت نہیں۔

## چار قسم کے عذاب

حضرت علیؑ فرماتے ہیں کہ نبی کریم ﷺ نے ارشاد فرمایا کہ جب میری امت اپنے علماء سے بغض رکھنے لگے گی، اور بازاروں کی عمارتوں کو بلند اور غالب کرنے لگے گی اور مال و دولت کے ہونے پر نکاح کرنے لگے گی (یعنی نکاح میں بجائے دینداری اور تقویٰ کے مال دار کو دیکھا جائے گا) تو حق تعالیٰ شانہ چار قسم کے عذاب ان

پر مسلط فرمائیں گے (۱) قحط سالی ہو جائے گی (۲) بادشاہ کی طرف سے مظالم ہونے لگیں گے (۳) حکام خیانت کرنے لگیں گے (۴) اور دشمنوں کے پے در پے حملے ہوں گے۔ (حکم)

## امت کے بے وقوف

آج کل ان عذابوں میں سے کون سا نہیں ہے جو امت پر مسلط نہیں، لیکن وہ اپنی خوشی سے ان کے اسباب کو اختیار کریں تو پھر شکایت کیا؟ نبی کریم ﷺ کا ارشاد ہے کہ بنی اسرائیل میں ایک گھر میں ایک کتیا تھی، جس کے بچے ہونے کا وقت قریب تھا، ان لوگوں کے یہاں کوئی آدمی مہمان ہوا تو کتیانے خیال کیا کہ آج رات کو مہمان پر شورنہ کروں گی، لیکن بچہ پیٹ ہی میں سے شور کرنے لگا، حق تعالیٰ شانہ نے وحی سے ارشاد فرمایا کہ یہی مثال اس امت کی ہے جو تمہارے بعد آنے والی ہے کہ اس کے بے وقوف اس امت کے عالموں پر غالب ہو جائیں گے۔ (مجع الزوائد)

## کفر کا اندیشہ

فقہ اور فتاویٰ کی کتابوں میں کثرت سے یہ مضمون نقل کیا گیا ہے کہ علم سے اور علماء سے بعض و نفرت سخت اندیشہ ناک ہے۔ فتاویٰ عالمگیری میں نصاب الاحساب سے نقل کیا ہے کہ جو شخص کسی عالم سے بلا کسی ظاہری سبب کے لغض رکھے، اس کے کفر کا اندیشہ ہے۔ ظاہری سبب سے مراد یہ ہے کہ اگر کوئی شرعی وجہ اور دلیل اس بات کی ہو تو مضمون نہیں ہے، لیکن بلا کسی شرعی وجہ سے ایسا کرنا سخت اندیشہ ناک ہے۔ ایسی صورت میں کہ جب اندیشہ ناک صورت پیدا ہو جانے کا خطرہ ہے، کیا ضروری نہیں کہ ہر شخص اس چیز میں خصوصی احتیاط بر تے؟

کسی عالم کے قول کو رد کرنے کا حق ضرور حاصل ہے، اس کی تردید کی جا سکتی ہے مگر جب ہی، جب اس کے مقابل تردید کا شرعی سامان موجود ہو، اس کے قول کے خلاف نصوص شرعیہ موجود ہوں، اور رد کرنے والا نصوص سے استدلال کی صلاحیت رکھتا ہو۔ یہ میرا مقصود ہرگز نہیں کہ عالم جو بھی کہہ دے وہ صحیح ہے، اور اس کے کسی قول پر رد اور انکار نہ کیا جائے، بنی کریم ﷺ کے سوا کوئی آدمی بھی ایسا نہیں ہے جس کے قول پر رد نہ کیا جاسکے، اس کے اقوال اور افعال میں غلطی کا احتمال نہ ہو، بیشک ہے اور ضرور ہے، لیکن رد کرنے کے واسطے اور غلطی پکڑنے کے واسطے شریعت مطہرہ میں حدود قائم ہیں، اس کے درجات ہیں، اس کے قواعد اور آداب ہیں، تا وقتیکہ اس سے واقفیت نہ ہو؛ رد کرنے کا حق بھی کسی کو نہیں ہے۔

### قابل غور چند باتیں

میں یہ بھی نہیں کہتا کہ علماء بے عیب ہیں یا ان میں کوتا ہیاں نہیں ہیں، یقیناً ہیں اور بعقول ہائے زمانہ ہونا بھی چاہئیں، مگر ان کی کوتا ہیوں کو پکڑنے کے ساتھ ساتھ چند امور قبل غور اور قابل لحاظ ہیں۔ اہل علم ہی ان چیزوں پر زیادہ اچھی طرح روشنی ڈال سکتے تھے، مگر چوں کہ یہاں معاملہ خود ان کی ذات کا آجاتا ہے اس لیے اس مسئلہ میں ان کو زیادہ واضح گفتگو کرنا مشکل ہو جاتا ہے، اور اپنے وقار کا مسئلہ آجائے کی وجہ سے وہ اس میں وضاحت اور زور سے رد کرنے میں تسابیل کرتے ہیں۔

(میں بھی اس کتاب کو سنانے کے واسطے لا یا اس کی بھی وجہ یہی ہے، چوں کہ آج کل کوتا ہی بہت ہو رہی ہے، میں اگر تفصیل سے بیان کرتا تو کہتے کہ مولوی صاحب اپنی عزت کروانے کے لیے ایسی باتیں کرتے ہیں، اس لیے حضرت شیخ رحمۃ اللہ علیہ کی

تصنیف لاکرasi میں سے کتابوں کے حوالہ سے سنارہا ہوں، ورنہ واقعہ یہ ہے کہ بھائی! علماء کے حقوق کی تاکید اپنے منہ سے بیان کرنے میں ہمیں خود بھی بڑی حیاء آتی ہے، اسی لیے عام طور پر دیکھا ہوگا کہ علماء اس موضوع کو چھیرتے نہیں ہیں، حضرت شیخ بھی لکھ رہے ہیں، پھر بھی حضرت کو اس چیز کا احساس ہوا تو خود ہی یہ چیز فرماتے ہیں کہ) میں اجمالی طور پر ان امور کی طرف متوجہ کرتا ہوں۔ اول تو اس وجہ سے کہ میرا اور تمہارا خصوصی تعلق اس بدگمانی سے بالاتر ہے کہ میں اپنا اعزاز تم سے کرانا چاہتا ہوں۔ (چوں کہ یہ کتاب دراصل ایک خط ہے جو حضرت نے اپنے ایک شاگرد کو لکھا ہے۔ اس شاگرد نے کچھ سوالات کئے تھے، حضرت نے ان کے جواب دیئے ہیں۔ انہیں کو کہہ رہے ہیں کہ ہمارا تعلق تو ایسا ہے، اس لیے تم یہ نہ سمجھنا کہ میں اپنی عزت کروانا چاہتا ہوں۔) دوسرے اس وجہ سے بھی کہ میرا کچھ زیادہ شمار بھی علماء کی جماعت میں نہیں ہے ایک کتب فروش ہوں، کتابیں بیچتا ہوں اور ایام گزاری کرتا ہوں (حضرت شیخ اپنے آپ کو یہ لکھ رہے ہیں)

تیسرا یہ خط بھی میرا ایک بھی خط ہے۔

چوتھے اس وجہ سے کہ میرے ساتھ تمہارا، بلکہ میرے تمام دوستوں کا جو معاملہ ہے، وہ میری حیثیت سے زیادہ ہے، اس لیے غور سے سنو، یہاں چند باتیں قابل لحاظ ہیں اور عام طور پر ان میں خلط ملٹ کیا جاتا ہے، یا عمداً ان سے اعراض یا تسامح کیا جاتا ہے، اور کہیں ناواقفیت بھی اس کا سبب ہے۔ بہرحال! یہ امور قابل غور ہیں:-

(۱) کیا ہر وہ شخص جو اہل علم کے لباس میں ہو، کسی عربی مدرسہ میں طلباء کے رجسٹر میں نام لکھا چکا ہو، تقریروں پسپ کرتا ہو، تحریر اچھی لکھتا ہو؛ وہ عالم ہے، اور علماء کی

جماعت کا فرد ہے؟ اس لیے ہر شخص کی بات کو لے کر اور سن کر علماء کی طرف منسوب کر دینا ظالم نہیں تو اور کیا ہے۔ کیا کھرا کھوٹا، اصلی جعلی، واقعی مصنوعی، دنیا کی ہر چیز میں نہیں ہے؟ دیکھو! دنیا کی قیمتی سے قیمتی چیز سونا چاندی اور جواہرات ہیں اور ضروری سے ضروری اور ہر شخص کا تھانج ایسے پیشہ حکیم اور ڈاکٹر کا پیشہ ہے، تو پھر کیا دنوں فسماں ایسی نہیں ہیں جن میں کھرے سے کھوٹا زیادہ، اور اصلی سے نقلی زیادہ نہ ملتا ہو؟ یا واقعی سے مصنوعی بڑھے ہوئے نہ ہوں، تو پھر کیا حکیموں اور ڈاکٹروں کو اس وجہ سے گالیاں دی جاتی ہیں کہ ان کے لباس میں مصنوعی اور خطرہ جان طبیب زیادہ ہیں، یا ہر سونے چاندی اور جواہرات کو اس وجہ سے پھینک دیا جاتا ہے کہ وہ نقلی اور مصنوعی زیادہ ملتے ہیں؟؟ نہیں نہیں! بلکہ ان چیزوں میں یہاں تک افراط کی جاتی ہے کہ جہاں مشہور اور واقف طبیب میسر نہیں ہوتا، وہاں جان بوجھ کرایے ہی طبیبوں کی طرف رجوع کیا جاتا ہے۔ یہ کیوں؟ اس لیے کہ ضرورت سخت ہے۔ طبیب حاذق کے پاس فوراً پہنچنا مشکل ہے۔ (یعنی یہاں میں اچھا ڈاکٹر نہ ملے تو چالو ڈاکٹر سے بھی کام چلا لیتے ہیں، یوں سمجھ کر کہ اگر اس وقت اس سے رجوع نہیں کریں گے تو مر جائیں گے تو چوپوں کہ اپنی تندرنی ضروری سمجھی نا، اس لیے اس کی طرف رجوع کر لیا۔ اور دین کے معاملہ میں !!! کہ دین کو بچانا ہے، اور اس کے متعلق معلومات حاصل کرنا ہے، لیکن اس کی ضرورت اتنی سمجھی نہیں جاتی، اس لیے کوتا ہی کرتے ہیں۔) مصنوعی سونا دیدہ و دانستہ (جان بوجھ کر) خریدا جاتا ہے، کیوں کہ ضرورت کو پورا کرنا ہے، اور اصلی سونا اس وقت مٹا دشوار ہے، یا گراں (مہنگا) ہے کہ تخلی نہیں ہو سکتا۔ لیکن علماء سب ہی گردن زنی (گردن مارنے کے قبل) ہیں، اس لیے کہ ان کے لباس میں جھوٹے بہت ہیں۔

تم نے غور کیا کہ یہ فرق کیوں ہے؟ اس لیے کہ وہ (سونا چاندی اور ڈاکٹر کا علاج) ضرورت کی چیزیں سمجھی جاتی ہیں، اور یہ بے ضرورت ہیں۔ ان کے بغیر چارہ کا نہیں ہے اور یہ بے کار آمد ہے، ان میں اچھے سے اچھے طبیب کی تلاش ہے، لیکن اس وقت تک کہ اچھا طبیب ملے جو بھی موجود ہو، وہ نہایت مغتنم ہے، اور اس کی رائے پر عمل نہایت اہم اور ضروری ہے، اور یہاں حقیقی (علماء) ملتے نہیں ہیں، اور جو ملتے ہیں وہ ہمارے نزدیک کامل نہیں ہیں، اس لیے لغو اور بے کار ہیں۔ حالانکہ اگر غور کیا جائے اور دینی ضرورت کو ضرورت سمجھا جائے، دین کا اہتمام اور اس کی فکر قلوب میں کم از کم اتنی ہو جتنی ایک عزیز کے بیمار ہونے کی، یا بیٹی کے نکاح کرنے کی؛ تو عالمِ کامل کی تلاش میں طبیب حاذق کی تلاش سے زیادہ سرگردان ہوں۔ اگر دین کا فکر ہو تو حقیقی ضرورت یہی ہے۔ عزیز کی بیماری کا منتها موت ہے، جس کے بغیر چارہ نہیں، حاذق سے حاذق اور ماہر سے ماہر طبیب یہاں بے بس ہیں، وہ اپنا ہی کچھ نہیں بناسلتا، تو دوسرے کا کیا کر سکتے ہیں۔ بیٹی کی شادی میں زیور نہ ہی میسر آ سکتا تو کیا بڑھ گیا؟ اتنا ہی ہوا کہ برادری کے لوگ، عزیزاً قارب طعن و تشنیع کریں گے، وہ ابھی کب چھوڑ دیں گے، زیادہ سے زیادہ یہ ہے کہ اب چار سنا نہیں گے، اُس وقت آٹھ سنادیں گے۔ لیکن علماء کی ضرورت دین کے لیے ہے، جس کے بغیر زندگی بے کار ہے، دنیا میں آنابے کار ہے، آدمی صرف دین ہی کے لیے پیدا کیا گیا ہے، حق سماج و نقد کا ارشاد ہے کہ میں نے آدمی اور حن صرف اپنی عبادت ہی کے لیے پیدا کئے ہیں۔ جب یہی اصل غرض آدمی کی پیدائش سے ہے، تو اس کے لیے جس چیز کی غرض ہوگی وہ سب سے زیادہ اہم اور ضروری ہوگی۔ نبی اکرم ﷺ کا ارشاد ہے کہ علماء کی مثال زمین میں ایسی ہے جیسا کہ آسمان

پرستارے جن کے ذریعہ سے جنگل کے اندر ہیروں میں اور سمندر کے سفر میں راستہ پہچانا جاتا ہے، اگر ستارے بے نور ہو جائیں تو اقرب ہے یہ بات کہ رہبرانِ قوم راستے سے بھٹک جائیں۔ (ترغیب)

نبی اکرم ﷺ کا ارشاد ہے کہ نبوت کے درجہ سے بہت قریب جماعت ایک علماء کی ہے، دوسرے مجاہدین کی۔ اس لیے کہ علماء اس چیز کا راستہ بتاتے ہیں جو اللہ کے رسول لے کر آئے ہیں اور مجاہدین اپنی تلواروں سے اس طرف متوجہ کرتے ہیں۔ (احیاء)  
 نبی اکرم ﷺ کا ارشاد ہے کہ خیر کی بات سکھانے والے کے لیے اللہ جل شانہ، رحمت صحیح ہیں، فرشتے اس کے لیے دعا کرتے ہیں، اور ہر وہ چیز جو آسان وزیں میں ہے حتیٰ کہ چیزوں اپنے سوراخ میں اور مچھلیاں سمندر میں اس کے لیے دعا ی خیر کرتی رہتی ہیں۔ (ترمذی) حضرت علی کرم اللہ وجہہ کا ارشاد ہے کہ جب کوئی عالم مر جاتا ہے تو اسلام میں ایسا رخنه پیدا ہو جاتا ہے جس کو اس کا کوئی نائب ہی بھر سکتا ہے۔ (احیاء)

حضرت عمر بن الخطاب ﷺ کا ارشاد ہے کہ ایک ہزار عابد جوشب بیدار ہوں اور دن بھر روزہ رکھتے ہوں ان کی وفات ایک ایسے عالم کی وفات سے زیادہ ہیل (آسان) ہے جو حلال و حرام سے واقف ہو۔ (احیاء)

(۲) دوسری یہ بات بھی قابل غور ہے کہ دنیا کے ہر کام میں فن والوں کی طرف رجوع کیا جاتا ہے، مکان بنانا ہے تو مسٹری کے بغیر چارہ نہیں، قفل (تالا) درست کرانا ہے تو لوہار کے بغیر گذر نہیں۔ مقدمہ کرنا ہے، آپ لاکھ سمجھ دار ہوں ہوشیار ہوں لیکن وکیل کے بغیر مفر نہیں۔ آپ لاکھ قابل ہوں لیکن تعمیر مسٹری ہی کرے گا، مگر علم دین ایسا ارزال (ستا) ہے کہ ہر شخص جو ذرا بھی بولنا یا لکھنا جانتا ہے، وہ واقف اسرار شریعت

ہے، محقق ملت ہے، اور اس کی محققانہ تحقیق کے خلاف قرآن شریف اور احادیث نبویہ بھی قابل قبول نہیں، پھر علماء بیچاروں کا توذکرہ ہی کیا ہے۔ اور چوں کہ اس کے مقابل اگر کوئی آواز اٹھتی ہے تو وہ علماء کی جانب سے ہوتی ہے، اس لیے جتنا بھی یہ روشن دماغ علماء کے خلاف زہراً گلیں، اور علماء کے خلاف جھوٹ یا سچ الزام لگا کر عوام کو ان سے بد کا میں؛ وہ قریبین قیاس ہے کہ ان کی غلط باتوں کی اور دین میں تحریف کی پرده دری علماء ہی سے ہوتی ہے، وہ مخالف بھی بنیں گے، وہ دشمن بھی بنیں گے، اور جو کچھ کر سکتے ہیں وہ سب ہی کچھ کر گذریں گے۔ مگر کیا ہو سکتا ہے۔ ایسے لوگوں کے بارے میں حضور ﷺ کا ارشاد ہے کہ مجھے اپنے بعد سب سے زیادہ خوف تم پر ہے ہر اس منافق کا، جوزبان کا ماہر ہو۔ (ترغیب) کہ یہ لوگ اپنی شستہ تحریر و تقریر سے لوگوں کو اپنا گروہ بنا کر گمراہ کرتے ہیں اور دین کے ہر جزو کا استہزا و مذاق کرتے ہیں۔ حالانکہ حضرت عمر رضی اللہ عنہ نے اپنے زمانہ خلافت میں دین کے اجزاء کے متعلق بھی ہرن کے خواص کو ممتاز فرمادیا تھا۔ چنانچہ ایک مرتبہ جابیہ میں خطبہ (وعظ) فرمایا جس میں یہ اعلان فرمایا کہ جو شخص کلام اللہ شریف کے متعلق کوئی بات معلوم کرنا چاہے وہ ابی بن کعب کے پاس جائے۔ اور جس شخص کو فرائض کا کوئی مسئلہ پوچھنا ہو وہ زید بن ثابت کے پاس جائے۔ اور جس شخص کو نفقہ کا کوئی مسئلہ معلوم کرنا ہو وہ معاذ بن جبل کے پاس جائے۔ البتہ جس شخص کو (بیت المال سے) کچھ مال طلب کرنا ہو وہ میرے پاس آئے کہ مجھے اللہ نے والی اور مال کی تقسیم کرنے والا بنا یا ہے۔ (جمع الزوائد)

اور پھر حضرات تابعین حمیم اللہ کے زمانہ میں تو ہر شعبہ کی مستقل جماعتیں قائم ہو گئیں تھیں، محدثین کی جماعت علیحدہ، فقهاء کی علیحدہ، مفسرین کا مستقل گروہ، واعظین

مستقل، صوفیہ مستقل؛ لیکن ہمارے زمانہ میں ہر شخص اس قدر جامع الاوصاف اور کامل مکمل بننا چاہتا ہے کہ وہ معمولی سی عربی عبارت لکھنے لگے، بلکہ صرف اردو کی عبارت دلچسپ لکھنے لگے، یا تقریر بر جستہ کرنے لگے، تو پھر وہ تصوف میں مستقل اہل الرائے ہے، فقہ میں مستقل مجتہد ہے، قرآن پاک کی تفسیر میں جوئی سے نئی بات دل چاہے گھڑے۔ نہ اس کا پابند کہ سلف کا یہ قول ہے یا نہیں، نہ اس کی پرواہ کہ نبی کریم ﷺ کے ارشادات اس کی نفی تو نہیں کرتے۔ وہ دین میں مذہب میں جوچاہے کہے، جو منہ میں آئے بکے، کیا مجال ہے کہ کوئی شخص اس پر نکیر کر سکے، یا اس کی گمراہی کو واضح کر سکے۔ جو یہ کہے کہ یہ بات اسلاف کے خلاف ہے، وہ لکیر کا فقیر ہے، تنگ نظر ہے، پست خیال ہے، تحقیقاتِ عجیبہ سے عاری ہے۔ لیکن جو یہ کہے کہ آج تک جتنے اکابر نے، اسلاف نے جو کچھ کہا وہ سب غلط ہے اور دین کے بارے میں نئی نئی باتیں نکالے، وہ دین کا محقق ہے۔ نبی کریم ﷺ کا توارشاد ہے کہ جو شخص قرآن پاک کی تفسیر میں اپنی رائے سے کچھ کہے اگر وہ صحیح بھی ہو، تب بھی اس نے خطا کی۔ (مجموع از وائد) مگر یہ لوگ قرآن پاک کی ہر آیت میں سلف کے اقوال کو چھوڑ کر نئی بات پیدا کرتے ہیں۔

اور صریح ظلم یہ ہے کہ علماء کو ہر شخص مشورہ دیتا ہے کہ وہ تفریق نہ کریں، تفسیق نہ کریں، تکفیر نہ کریں، لیکن کوئی نہیں کہتا کہ یہ روشن دماغ دین کی حدود سے نہ لکھیں۔ یہ نبوت کا انکار کر دیں، یہ قرآن و حدیث کا انکار کر دیں، یہ نماز روزہ کو لغو بتا دیں، یہ حضور کی شان میں گستاخیاں کریں، صحابہ کرام کو گالیاں دیں، ائمہ مجتہدین کو گراہ بتا دیں، فقہ اور حدیث کو ناقابل عمل بتا دیں، دین کے ہر ہر جزو سے انکار کر دیں، دین کی ہربات کا استہزا اور مذاق اُڑائیں، لیکن یہ پھر بھی مسلمان رہتے ہیں، پکے دین دار رہتے ہیں۔

اور جو ان کے خلاف آواز اٹھائے وہ دین کا دشمن ہے، مسلمانوں کا بد خواہ ہے، وہ کافر بنانے والا ہے۔ حالانکہ اگر غور کیا جائے تو علماء کا فرنہیں بناتے ہیں، اس لیے کہ جو شخص ضروریاتِ دین میں سے کسی ایک چیز کا بھی انکار کر دے، وہ اپنی رضا اور رغبت اور اپنی روشن خیالی یا اپنے جہل سے کافر تو خود ہی بن چکا ہے، خواہ اس کو کوئی کافر بتائے یا نہ بتائے۔ اور اگر وہ اب تک کافرنہیں بنا تو کسی کے کافر بتانے سے کافرنہیں بنتا۔ اور اگر بن چکا ہے تو کسی کے کافرنہ بتنے سے مسلمان نہیں رہ سکتا۔ اگر غور سے دیکھا جائے تو کافر بتانے والے کا تواحسان ہے کہ وہ اس پر تنبیہ کر رہا ہے، متنبہ کر رہا ہے کہ جو چیز تم نے اختیار کی ہے وہ اسلام سے نکال دینے والی چیز ہے، اور کفر میں داخل کر دینے والی چیز ہے۔ اگر دین کی فکر ہے تو اس تنبیہ پر متنبہ ہونا چاہیے۔ کہنے والے کے قول پر اعتماد نہیں تو خود تحقیق کر لینا چاہیے کہ کہنے والے کا قول صحیح ہے یا غلط ہے۔ زیادہ سے زیاد یہ کہ وہ غلط ہو گا اور مجھے اس سے بھی انکار نہیں کہ بعض اوقات غلط بھی ہوتا ہے، لیکن یہ بھی صحیح نہیں کہ ہمیشہ ہی غلط ہوتا ہے۔ اس لیے یہ نظریہ کہ مغربی تعلیم کے زیر اثر، یادِ دین سے ناواقفیت کے سبب کہنے والا جو چاہے کہہ گزرے، اس کو ہرگز کافرنہ کہا جائے، دنیا کے ساتھ خیر خواہی نہیں۔ یہ ناواقفوں کو اور ان لوگوں کو جو ناواقفیت سے اس آفت میں مبتلا ہو جانے والے ہیں، کافر بنانا ہے۔ اس لیے حقیقت میں کافر بنانے والے وہ لوگ ہیں جو یہ چاہتے ہیں کہ کفر کی باتوں پر تنبیہ نہ کی جائے، ان کو واضح اور ظاہر نہ کیا جائے۔ لوگوں کا یہ خیال کہ کفر آج کل ایسا ستا ہو گیا ہے کہ ہر شخص کافر ہے، اور اس خیال سے کفریات سے متاثر نہ ہونا یہ خود دین سے، نبی اکرم ﷺ کے پاک ارشادات سے، فقہائے امت کے اقوال سے ناواقفیت پر منی ہے۔ (الاعتدال فی مراتب الرجال - ص ۱۴۲، ۲۵۱)

زیارۃُ اهلِ الْخَیْرِ وَمُجَالِسُهُمْ  
وَصُحْبَتُهُمْ وَمُحِبَّتُهُمْ

نیک لوگوں کی زیارت اور صحبت میں جانا  
اور ان سے محبت رکھنا

﴿ مجلس ا﴾





۱۹ جون ۱۹۹۹ء

۱۲۲۰ھ

الْحَمْدُ لِلّٰهِ نَحْمَدُهُ وَنَسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ وَنَعُوذُ بِاللّٰهِ مِنْ شُرُورِ أَنفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللّٰهُ فَلَا مُضِلٌّ لَهُ وَمَنْ يُضْلِلُهُ فَلَا هَادِي لَهُ وَنَشْهُدُ أَنَّ لَّا إِلٰهَ إِلَّا اللّٰهُ وَحْدَهُ لَا شَرِيكَ لَهُ وَنَشْهُدُ أَنَّ سَيِّدَنَا وَمَوْلَانَا مُحَمَّدًا أَعْبُدُهُ وَرَسُولُهُ صَلَّى اللّٰهُ تَعَالٰى عَلَيْهِ وَسَلَّمَ وَأَخْلَقَهُ وَأَصْحَابَهُ وَبَارَكَ وَسَلَّمَ تَسْلِيمًا كَبِيرًا كَثِيرًا۔ أَمَّا بَعْدُ: وَإِذْ قَالَ مُوسَى لِفَتَاهُ لَا يَرْجُحُ حَتَّى أَبْلُغَ مَجْمَعَ الْبَحْرَيْنِ أَوْ أَمْضِيَ حُقبًا۔

## عنوان کی وضاحت

باب قائم کیا ہے کہ جو لوگ صالح، اہل خیر اور نیک ہوں، ان کی ملاقات کیلیے جانا چاہیے، اور ان کے پاس اٹھنا بیٹھنا چاہیے۔ اس لیے کہ ان کے پاس اٹھنے بیٹھنے کی صورت میں اللہ تبارک و تعالیٰ کی طرف سے ان پر جو خصوصی رحمتیں نازل ہوتی ہیں، وہ ان کے پاس بیٹھنے والوں کو بھی اپنے اندر شامل کر لیا کرتی ہیں۔ اس لیے ان کے پاس اٹھنا بیٹھنا یہی ان برکتوں کا ذریعہ بنتا ہے۔ ”وَصُحْبَتُهُمْ“ اور ان کی مصاحبۃ اور ان کا ساتھ اختیار کرنا۔ ”وَمُحَاجَتُهُمْ“ اور ان کے ساتھ محبت اور تعلق رکھنا ”وَطَلَبُ زِيَارَتِهِمْ وَاللُّدُعَاءُ مِنْهُمْ“ اور جس طرح خود ان کی زیارت کے لیے جائے، اسی طرح ان سے یہ درخواست کرنا کہ آپ ہمارے یہاں تشریف لا کیں۔ اور ان سے دعا کی درخواست کرنا۔ ”وَزِيَارَةُ الْمَوَاضِعِ الْفَاضِلَةِ“ اور ایسے مقامات کی زیارت کیلیے جانا جن کی کوئی خصوصی فضیلت قرآن پاک یا احادیث مبارکہ میں آئی ہے۔ علامہ نووی نے اس باب کا عنوان یہی قائم کیا ہے۔ گویا ان تمام چیزوں کی اہمیت کو اس باب میں بیان کرنا اور ثابت کرنا چاہتے ہیں۔ چنانچہ اس سلسلہ میں سب سے پہلے تو سورہ کہف کی ان آیتوں

کو ذکر کیا ہے جن میں حضرت موسیٰ اللہ علیہ السلام اور حضرت خضر علیہ السلام کا قصہ بیان کیا گیا ہے۔

## قرآن میں سب سے زیادہ ذکر حضرت موسیٰ اللہ علیہ السلام کا ہے

﴿وَإِذْ قَالَ مُوسَىٰ لِفَتَّةٍ لَا يَبْرُ虎ُ حَتَّىٰ أَبْلَغَ مَجْمَعَ الْبَحْرَيْنِ أَوْ أَمْضَىٰ حُقُبًا﴾ جب حضرت موسیٰ اللہ علیہ السلام نے اپنے خادم حضرت یوش بن نون علیہ السلام سے یوں کہا کہ میں اپنا یہ سفر برابر جاری رکھوں گا یہاں تک کہ دو دور یا جہاں ملتے ہیں وہاں پہنچ جاؤں یا اس مقصد کے لیے سالہا سال ایک طویل زمانہ تک اپنا یہ سفر جاری رکھوں۔

یہ واقعہ جو قرآن پاک کی ان آیات میں ذکر کیا گیا ہے وہ احادیث کے اندر موجود ہے، اس کا بہت کچھ حصہ تو ان آیات کے اندر ہے اور اس کا ابتدائی حصہ احادیث میں ہے۔ نبی کریم ﷺ کا ارشاد ہے کہ حضرت موسیٰ اللہ علیہ السلام نے ایک مرتبہ اپنی قوم میں لوگوں کی اصلاح اور نصیحت کے لیے ایک بیان کیا اور اسی تقریر فرمائی کہ جس سے سننے والے بہت متاثر ہوئے، جب وہ اپنے اس بیان سے فارغ ہوئے تو مجمع میں سے ایک آدمی نے ان سے سوال کیا کہ روئے زمین پر آپ سے زیادہ علم رکھنے والا کوئی اور موجود ہے؟

واقعہ بھی یہی تھا کہ شریعت کا جتنا علم اللہ تعالیٰ نے اس زمانہ میں حضرت موسیٰ اللہ علیہ السلام کو عطا فرمایا تھا اتنا کسی اور کوئی بیس دیا تھا۔ چوں کہ حضرت موسیٰ اللہ علیہ السلام بڑے جلیل القدر پیغمبروں میں سے ہیں۔ پیغمبروں میں بھی بعض پیغمبر اور رسول وہ ہیں جن کا ایک خصوصی مقام حاصل ہے، جیسے حضرت نوح، حضرت ابراہیم، حضرت موسیٰ اور حضرت عیسیٰ اور حضور اکرم ﷺ؛ یہ پانچ پیغمبروں کے نام جلیل القدر انبیاء میں شمار کئے جاتے ہیں۔ تو حضرت موسیٰ اللہ علیہ السلام جلیل القدر پیغمبروں میں سے تھے، اور اللہ تعالیٰ کا خصوصی قرب حاصل تھا اور اللہ تعالیٰ کی طرف سے آپ پروجی کا سلسلہ جاری تھا، بلکہ اگر غور کریں تو

قرآن پاک میں جس کثرت سے حضرت موسیٰ اللہ تعالیٰ کا تذکرہ مختلف مقامات پر مختلف انداز سے آیا ہے، کسی اور نبی کا تذکرہ اتنی کثرت سے قرآن میں موجود نہیں۔

## .....اس ذات کی محبوبیت کا کیا عالم ہو گا؟

علامہ عثمانی فرمایا کرتے تھے کہ مجھے بار بار یہ خیال آتا تھا اور میرے دل میں یہ سوال پیدا ہوتا تھا کہ حضرت موسیٰ اللہ تعالیٰ کا تذکرہ قرآن پاک میں مختلف موقع پر اور وہ بھی ایک خاص انداز سے جس سے ان کے ساتھ اللہ تعالیٰ کے خصوصی تعلق اور ان کی عجیب محبت اور اللہ تعالیٰ کی طرف سے ایک خاص برگزیدگی اور پسندیدگی کا پتہ چلتا ہے ان کی پیدائش، بچپن، دودھ پینے کا زمانہ، بڑا ہونا، جوانی کے ایام کو کس شہر میں گزارنا، پھر وہاں سے ہجرت کر کے دوسری جگہ چلے جانا اور وہاں نکاح ہونا، پھر نبوت سے نوازا جانا، پھر اپنی قوم کے ساتھ کا پورا معاملہ؛ مطلب یہ ہے کہ ان کی پوری زندگی کی تفصیلات موجود ہیں۔ ان کے علاوہ کسی اور نبی کی زندگی کی اتنی زیادہ تفصیل قرآن پاک میں موجود نہیں ہے۔ علامہ عثمانی فرماتے تھے کہ اس کی وجہ سے مجھے یہ خیال پیدا ہوتا تھا کہ نبی کریم ﷺ کا مقام تو تمام نبیوں میں سب سے بڑھ کر ہے، آپ تو سید الانبیاء اور خاتم الانبیاء ہیں، پھر بھی حضرت موسیٰ کا تذکرہ جس انداز سے کیا گیا ہے ویسا تو آپ ﷺ کا بھی تذکرہ قرآن پاک میں موجود نہیں، حالانکہ قرآن پاک تو نبی کریم ﷺ پر نازل ہوا ہے۔ یہ چیز بار بار میرے دل میں ھٹکتی تھی۔ پھر فرماتے ہیں کہ جب اس آیت پر غور کیا ﴿قُلْ إِنَّ كُنْتُمْ تُسْجِبُونَ اللَّهَ فَاتَّعُونُى يُحِبِّبُكُمُ اللَّهُ﴾ جس میں نبی کریم ﷺ کو خطاب کر کے باری تعالیٰ نے یہ فرمایا کہ اے نبی! لوگوں سے کہہ دیجئے کہ اگر تم لوگ اللہ تعالیٰ سے محبت رکھتے ہو، تو تم میری پیروی کرو، اللہ تعالیٰ تم سے محبت کرے گا۔ اس

آیت میں اللہ تبارک و تعالیٰ نے نبی کریم ﷺ کی پیروی اور اتباع پر ہر اس آدمی کو۔ جو آپ ﷺ کی پیروی کرے۔ محبوبیت کا مقام عطا فرمایا ہے۔ تو جس ذات کی پیروی کرنے پر پیروی کرنے والوں کو اللہ تعالیٰ کی طرف سے محبوبیت کا مقام دیا جاتا ہو؛ تو خود اس ذات کی محبوبیت اور قرب کا کیا عالم ہو گا!

## حضرت موسیٰ کا جواب، اللہ کا عتاب

خیر! تو اس آدمی نے سوال کیا تھا کہ اس وقت روئے زمین پر آپ سے زیادہ علم رکھنے والا کوئی اور موجود ہے؟ اور حضرت موسیٰ ﷺ جیلیل القدر پیغمبر تھے، آپ کے پاس وہی آیا کرتی تھی، اس لیے حضرت موسیٰ ﷺ نے اپنی معلومات کے مطابق اس آدمی کو یہ جواب دیا کہ نہیں۔ گویا شریعت کے احکام کو سب سے زیادہ جانے والا میں ہی ہوں اور آپ کا جواب بالکل درست تھا۔ لیکن اللہ تبارک و تعالیٰ کا معاملہ اپنے مقرب اور خصوصی بندوں کے ساتھ بڑا عجیب و غریب ہوا کرتا ہے۔ یہاں حضرت موسیٰ ﷺ سے جب یہ سوال کیا گیا تو چاہیے تو یہ تھا کہ حضرت موسیٰ ﷺ جواب میں یوں کہتے کہ دنیا کے اندر اللہ تعالیٰ کے بندے تو بہت سارے ہیں، کون کس درجے پر ہے اور کس کو کتنا علم دیا گیا ہے وہ اللہ تعالیٰ ہی بہتر جانتا ہے۔ گویا اس سوال کے جواب کو حضرت موسیٰ ﷺ اللہ تعالیٰ کے علم کے حوالے کرتے، لیکن اس کے بجائے انہوں نے جب یہ جواب دیا تو اللہ تعالیٰ نے ان پر عتاب فرمایا۔ اور بطورِ عتاب کے ان سے یہ کہا گیا کہ ہمارے ایک بندے ہیں جو وہ باتیں جانتے ہیں جو تم نہیں جانتے۔ تم جو یہ کہتے ہو کہ روئے زمین پر سب سے زیادہ جانے والا میں ہوں تو ان کے پاس ایک ایسا علم ہے جو آپ کے پاس نہیں ہے۔

ویسے حضرت موسیٰؑ کو حکام شریعت اور اسرارِ شریعت کا جو علم دیا گیا تھا اتنا کسی اور کے پاس نہیں تھا لیکن ایک اور طرح کا علم اللہ تعالیٰ نے حضرت خضر اللہ تعالیٰ کو دیا تھا، اسی کے متعلق حضرت موسیٰؑ کو باخبر کیا گیا کہ ہمارے ایک بندے ایسے ہیں جن کے پاس ایسا علم اور جانکاری ہے جو آپ کے پاس نہیں ہے۔ جب حضرت موسیٰؑ نے یہ سناتا نہ ہوں نے اپنی خواہش کا اظہار کیا کہ باری تعالیٰ! آپ کے وہ بندے کہاں رہتے ہیں؟ ممیں چاہتا ہوں کہ ان کی ملاقات کروں اور ان کی صحبت اختیار کروں اور ان سے وہ علم حاصل کروں جو میرے پاس نہیں ہے۔

علامہ نوویؒ ان آیات کو اسی مناسبت سے لائے ہیں کہ دیکھو! حضرت موسیٰؑ خود اتنے اونچے مقام پر تھے کہ اللہ تعالیٰ کے جلیل القدر پیغمبر ہیں، آپ کے پاس وحی آتی ہے، گویا اللہ تعالیٰ کی طرف سے احکام اور اسرارِ شریعت کا جو علم آپ کو دیا گیا ہے وہ کسی اور کو اتنا نہیں دیا گیا، لیکن جب اللہ تعالیٰ کی طرف سے آپ کو باخبر کیا جا رہا ہے کہ ہمارا ایک ایسا بندہ بھی ہے ﴿وَاتَّيْنَاهُ مِنْ لَدُنَّا عِلْمًا﴾ اس کے پاس ہمارا دیا ہوا ایسا علم ہے جو آپ کے پاس نہیں ہے۔ تو حضرت موسیٰؑ نے اپنے اس بلند و بالا مقام کے باوجود اپنی خواہش کا اظہار کیا کہ ممیں ان سے ملاقات کرنا چاہتا ہوں اور ان کی صحبت میں رہ کر اس علم کو حاصل کرنا چاہتا ہوں۔ اللہ تبارک و تعالیٰ نے حضرت موسیٰؑ کو اجازت دی۔ پھر حضرت موسیٰؑ نے پوچھا کہ آپ کے اس بندے سے کہاں ملاقات ہو گی؟ تو ایک جگہ کی نشاندہی کی گئی کہ مجمع البحرين یعنی جہاں دو دریا ملتے ہیں وہاں وہ آپ کو ملیں گے۔

اب یہ دو دریا کون سے ہیں؟ اس سلسلہ میں مفسرین کا اختلاف ہے، بعض

کہتے ہیں کہ بحر فارس اور بحر روم جہاں ملتے ہیں۔ آج کل تو نہر سوئز کی وجہ سے وہ ملے ہوئے ہیں لیکن اُس زمانہ میں بالکل تو نہیں ملتے تھے، بلکہ ایک دوسرے سے زیادہ سے زیادہ قریب جس مقام پر تھے، اس کے اعتبار سے کہا گیا ہے۔ اور بعض حضرات کہتے ہیں کہ دریائے دجلہ جہاں بحر فارس میں آکر گرتا ہے وہاں ملاقات ہوئی۔ لیکن حضرت علامہ انور شاہ کشمیریؒ فرماتے ہیں کہ خلیج عقبہ، بند رگاہ ایلہ جہاں پر واقع ہے، وہ علاقہ مراد لیا گیا ہے۔

خیر! ایک جگہ بتلا دی گئی، پھر مجمع البحرين جو بتلا یا گیا تھا وہ بھی ایک بڑا رقبہ و علاقہ تھا، اس میں خاص طور پر کون سی جگہ پران سے ملاقات ہوگی، اس کے لیے حضرت موسیٰ اللہ تعالیٰ نے پھر علامت دریافت کی کہ کوئی ایسی نشانی مجھے بتلا دی جائے جس کی وجہ سے میں یہ معلوم کرلوں کہ مجمع البحرين میں فلاں جگہ پران سے ملاقات ہوگی۔ جیسے کسی کو کہا جائے کہ سورت میں ملاقات ہوگی تو وہ پوچھئے گا کہ سورت میں کون سی جگہ ہوگی؟

### عزم پختہ ہو

خیر! اللہ تعالیٰ کی طرف سے علامت کے طور پر یہ حکم دیا گیا کہ آپ ایک مچھلی تل کر اپنے ساتھ رکھ لیجئے، جس جگہ وہ مچھلی زندہ ہو کر پانی کے اندر چلی جائے، وہیں ہمارے اس بنڈ سے آپ کی ملاقات ہوگی۔ چنانچہ بات طے ہوئی تو حضرت موسیٰ اللہ تعالیٰ اپنے مقام سے حضرت خضر کی ملاقات کے لیے روانہ ہوئے۔ جس وقت روانہ ہو رہے تھے اسی موقع کا اس آیت کے اندر تذکرہ کیا گیا ہے۔ اور روانہ ہوتے وقت انہوں نے اپنے جس پیغمبرانہ عزم واردہ کا اظہار کیا وہ دیکھئے۔ اور پیغمبروں کا حال یہی ہوتا ہے کہ وہ جس چیز کا ارادہ کرتے ہیں اور جس کام کا یہ راستہ ہے اس کام میں ان کا عزم

ایسا ہی پختہ ہوتا ہے۔

اس وقت ان کے ساتھ خدمت کے لیے حضرت یوشع بن نون الصلی اللہ علیہ وسلم تھے جو حضرت موسیٰ الصلی اللہ علیہ وسلم کی وفات کے بعد جانشین بنے، اس وقت ان کو پیغمبری نہیں ملی تھی، اور حضرت موسیٰ کی خدمت میں تھے۔ ان کو بھی اپنے ساتھ لیا اور ان سے حضرت موسیٰ نے کہا کہ میں اپنے اس سفر پر برابر چلتار ہوں گا، اپنے اس سفر کے ارادے سے باز نہیں آؤں گا یہاں تک دودریا جہاں ملتے ہیں وہاں پہنچ جاؤں ﴿أَوْ أُمَضِّيَ حُقْبَاً﴾ یا سالہاں سال چلتار ہوں۔ ”حُقْبَةٌ“ یہ ”حُقْبَةٌ“ کی جمع ہے، تیس سال کو کہا جاتا ہے۔ اور ”حُقْبَةٌ“ جمع ہے، اور عربی میں جمع کا صیغہ کم سے کم تین پر بولا جاتا ہے، اس اعتبار سے دیکھا جائے تو ایک سو بیس سال ہو جاتے ہیں۔ مطلب یہ ہے کہ چاہے ایک طویل زمانہ تک بھی کیوں سفر کرنا نہ پڑے، تب بھی میں وہاں جا کر رہوں گا۔ اس سے معلوم ہوا کہ آدمی جب کسی کار خیر کا ارادہ کرے اور بیڑا اٹھائے تو اُس کو اسی طرح پختہ عزم وارادہ سے کام لینا چاہیے کہ اس کام کو میں انجام دے کر ہی رہوں گا۔

### اپنی ذات پر اعتماد نہ ہو

خیر! آگے علامہ نووی نے آئیں چھوڑ دی ہیں جن میں یہ ہے کہ حضرت موسیٰ روانہ ہوئے اور چلتے چلتے مجمع البحرين والے علاقے تک پہنچ، اسی علاقے میں ایک چٹان تھی، اس کے پاس ایک مرتبہ دوپہر کے وقت دونوں (حضرت موسیٰ اور حضرت یوشع) آرام کے لیے لیٹے۔ حضرت موسیٰ الصلی اللہ علیہ وسلم نے حضرت یوشع سے کہا تھا کہ دیکھو! اس مچھلی کا خیال رکھنا، تو حضرت یوشع نے جواب میں عرض کیا تھا کہ کوئی بڑا کام آپ نے نہیں سونپا ہے۔

دیکھو! کسی بھی کام کو چاہے وہ معمولی سا ہی کیوں نہ ہو، اس کام کی انجام دہی میں جب آدمی اپنی ذات پر اعتماد کرتا ہے اور اللہ تعالیٰ کی مدد و نصرت اور اس کے ارادے کی طرف نظر نہیں ہوتی، تو اس صورت میں چھوٹے سے چھوٹا کام بھی آدمی انجام نہیں دے سکتا، اللہ تعالیٰ دنیا کو دکھلاتے ہیں۔ ہاں اگر وہ ان شاء اللہ کہہ دے تو وہ مقصد حاصل ہو جاتا ہے۔ یہاں پران کی زبان سے یہ نکلا کہ کوئی بڑا کام آپ نے نہیں سونپا ہے، آپ بے فکر رہیے، یہ کام ہو جائے گا۔ دونوں لیٹے تو ان کو نیند نہیں آئی، لیکن حضرت موسیٰ العلیہ السلام سو گئے۔

بخاری شریف کی روایت میں ہے کہ اسی چٹان کے پاس آبِ حیات کا چشمہ تھا، اس کے کچھ چھینٹے اس مچھلی کو لگے اور اس میں جان آگئی اور وہ مچھلی زنبیل میں سے اچھل کر دریا میں کو گئی۔ اور جب دریا میں گری اور آگے بڑھی تو با قادہ سرگ بناتی چلی گئی۔ (بخاری شریف، ۲۲۵۰) یعنی کاغذ وغیرہ کے نقش میں سے جب کوئی سخت چیز گزرے تو سوراخ بن جاتا ہے، لیکن پانی میں سوراخ نہیں بنتا، بلکہ پانی کا حال تو یہ ہوتا ہے جب کوئی چیز پانی میں ڈالیں، تو جب وہ آگے بڑھے گی تو پانی کا پچھلا حصہ آپس میں ملتا چلا جائے گا، لیکن یہاں اللہ تعالیٰ نے اپنی قدرت کا کرشمہ یہ دکھلایا کہ جب وہ مچھلی پانی کے اندر داخل ہو، تو تھی تو ساتھ ہی ساتھ پانی میں سوراخ اور سرگ سی بنتی چلی گئی۔ حضرت یوشع اس منظر کو دیکھ رہے تھے۔ حضرت موسیٰ العلیہ السلام تو آرام فرمار ہے تھے، اس لیے انہوں نے سوچا کہ حضرت آرام فرمار ہے ہیں، اس لیے بیدار کرنا مناسب نہیں۔ جب بیدار ہوں گے تو ان کو بتا دوں گا۔ تھوڑی دیر کے بعد حضرت موسیٰ العلیہ السلام بیدار ہوئے تو یہ بتانا ہی بھول گئے۔ گویا اللہ تعالیٰ نے بتلا دیا کہ اس کام کو معمولی سمجھا تھا، حالانکہ جب تک

میری توفیق شامل حال نہ ہو وہاں تک آدمی چھوٹے سے چھوٹا کام بھی انعام نہیں دے سکتا۔

### حضرت موسیٰ ﷺ کی گوشائی

بہر حال! حضرت موسیٰ ﷺ اُسے اور کہا کہ چلو اور آگے بڑھ گئے۔ جب چٹان کے پاس سوئے تھے وہ دوپہر کا وقت تھا، وہاں سے شام تک چلتے رہے، رات کو بھی چلے پھر دوسرے دن جب صبح ہوئی، اور کچھ وقت لگز راتو حضرت موسیٰ ﷺ نے اپنے خادم سے کہا ﴿إِنَّا نَعْدَأَهُ نَالْقَدْلَقِينَ أَمْ سَفَرَ نَاهْدَأَنْصَبَاهُ﴾ بھائی! ہمارا کھانا لاو، اب تو ہم تھکے اور بھوک کا بھی کچھ احساس ہوا۔ دیکھو! وہاں سے یہاں تک چلتے ہوئے آئے تو تھکن نہیں ہوئی تھی، اللہ تعالیٰ کی طرف سے اب تک تو بھوک اور تھکن کا احساس نہیں تھا، لیکن جب مقصد سے آگے نکلے اور اتنا آگے بڑھ چکے تب احساس ہوا۔ دراصل اللہ تعالیٰ نے یہ بھی بتلا دیا کہ تم سب سے زیادہ جاننے کا دعویٰ کر رہے تھے، اور ساتھ میں مجھلی اس لیے لائے تھے کہ جہاں وہ زندہ ہو کر پانی میں گرے گی تو جگہ معلوم ہو جائے گی، لیکن وہ کب زندہ ہوئی اس کا پتہ ہی نہیں چلا، اور جس جگہ کی تلاش میں نکلے تھے اس سے آگے نکل گئے۔ مفسرین نے لکھا ہے کہ دراصل اللہ تعالیٰ کی طرف سے حضرت موسیٰ ﷺ کو یہ سب بطور سبق بتلا یا گیا تھا۔

خیر! جب حضرت موسیٰ ﷺ نے کہا کہ کھانا لاو، تو حضرت یوش نے جواب دیا کہ ارے! بات بتلانا تو بھول ہی گیا، شیطان نے بھلا دیا اور شیطان کی عادت ہی یہ ہے کہ وہ کام کی بات بھلا دیا کرتا ہے۔ پوچھا: کیا ہوا؟ تو کہا کہ ہم جہاں لیتے تھوڑے وہ مجھلی زندہ ہو کر زنبیل سے نکل کر پانی میں داخل ہوئی تھی اور عجیب و غریب طریقہ سے اس نے اپنا راستہ پانی میں بنایا تھا۔ حضرت موسیٰ ﷺ نے کہا کہ بھائی! وہیں تو ہمیں

جانا تھا۔ چلو! واپس لوٹتے ہیں۔ اب جس راستہ پر وہ چلے تھے وہ باقاعدہ بنا ہوا راستہ، پگڑی اور سڑک نہیں تھی، اس لیے اپنے پاؤں کے نشانات، ہی کو دیکھتے دیکھتے واپس لوٹے۔ گویا آدھا دن اور پوری رات جو چلے تھے اتنا پھر دوبارہ الٹا چلنا پڑا، اور مزید مشقت اٹھانی پڑی۔

### حضرت خضر اللہی علیہ السلام سے ملاقات

اور جب اسی جگہ پر پہنچے تو دیکھا کہ ایک آدمی چادر تانے ہوئے لیٹا ہے۔ چادر کا ایک سرا سر کے نیچے دبا ہوا ہے اور دوسرا سرا پاؤں کے نیچے دبا ہوا ہے۔ اس سے یہ بھی معلوم ہوا کہ اس طرح سونا جائز ہے۔ بعض لوگ اس کو ناجائز کہتے ہیں۔ بخاری شریف کی روایت میں موجود ہے کہ وہ اس طرح سوئے ہوئے تھے۔

بہر حال! حضرت موسیٰ علیہ السلام نے ان کو سلام کیا، جب حضرت خضر علیہ السلام نے سنات تو سوچا کہ یہاں سلام کیسا؟ اس لیے کہ وہ علاقہ اہل ایمان کا نہیں تھا۔ تو حضرت خضر نے پوچھا کہ آپ کون ہیں؟ حضرت موسیٰ علیہ السلام نے کہا کہ میں بنی اسرائیل والا موسیٰ ہوں۔ پوچھا: یہاں کیوں آئے ہو؟ کہا: آپ کی خدمت میں حاضر ہوا ہوں ॥ هَلْ أَتِبْعُكَ عَلَى أَنْ تُعْلِمَنِ مَمَّا عَلِمْتَ رُشْدًا ॥ دیکھو! حضرت موسیٰ علیہ السلام کی صحبت میں رہنے کے لیے ہی گئے تھے، اس لیے پوچھا کہ کیا میں آپ کے ساتھ رہ سکتا ہوں تاکہ اللہ تعالیٰ کی طرف سے ہدایت اور علم کی جو باتیں آپ کو سکھائی گئی ہیں، وہ آپ مجھے سکھائیں۔ میں آپ کی رفاقت اور آپ کی صحبت اختیار کرنا چاہتا ہوں۔

بس! یہاں تو انہوں نے اس آیت کو اتنی ہی پیش کر کے ختم کر دی ہے۔ آگے قصہ طویل ہے۔ ہو سکتا ہے کہ اتنا سن کر آپ حضرات کو بھی شوق پیدا ہوا ہو، اس لیے اس

قصہ کو مکمل کر دیتا ہوں۔

## تکوین

حضرت خضراعلیہ السلام نے کہا کہ آپ میرے ساتھ رہ نہیں سکیں گے اور صبر نہیں کر سکیں گے۔ بخاری شریف کی روایت میں موجود ہے کہ حضرت خضراعلیہ السلام نے کہا کہ اللہ تعالیٰ نے ایک خاص علم آپ کو عطا فرمایا ہے۔ یعنی شریعت کا اور احکام خداوندی کا علم آپ کو دیا ہے کہ بندوں کو کیا کرنا چاہیے، کیا نہیں کرنا چاہیے۔ اللہ تعالیٰ دنیا میں بندوں کی ہدایت کے واسطے اور زندگی گذار نے کا طریقہ بتلانے کے لیے جو احکام نازل فرماتے ہیں اسی کو شریعت کہتے ہیں۔ اس کا علم جتنا آپ کے پاس ہے وہ میرے پاس نہیں ”وَإِنِّي عَلَىٰ عِلْمٍ مِّنَ اللَّهِ، لَا تَعْلَمُ“ اور ایک علم اللہ تعالیٰ نے مجھے دیا ہے، اور وہ اسرارِ کائنات کا علم ہے جو تمہیں معلوم نہیں۔

دیکھو! دو چیزیں ہیں ایک تو ہے تکوین اور ایک ہے تشریع۔ تکوین کا مطلب یہ ہے کہ اللہ تعالیٰ نے یہ پوری کائنات؛ زمین و آسمان، چاند و سورج وغیرہ جو کچھ پیدا کیا اور اس میں مختلف مخلوقات کو پیدا کیا، اسی میں انسان کو بھی بسا یا اور اس کی ضرورتیں بھی اللہ تعالیٰ نے پیدا کیں۔ کائنات کا یہ پورا نظام اللہ تعالیٰ نے قائم کیا ہے۔ اور کائنات کے اس نظام کو چلانے کے واسطے اللہ تعالیٰ نے کچھ اصول بھی مقرر کئے ہیں جن کے مطابق یہ نظام چل رہا ہے، اور اس کو چلانے کے لیے اللہ تعالیٰ کا اسٹاف اور عملہ بھی ہے اور وہ فرشتے ہیں۔ تو اس پوری کائنات کے نظام کو واللہ تعالیٰ چلاتے ہیں اور اس سلسلہ میں فرشتوں کو احکام بھی دیتے رہتے ہیں جیسا کہ روایتوں میں آتا ہے کہ لیلۃ القدر یا بعض مخصوص راتوں میں اللہ تعالیٰ کی طرف سے فرشتوں کو فیصلے بتائے جاتے ہیں۔

اس کی بہت ساری تفصیلات ہیں۔

## شیاطین اور نکوینیات

پہلے زمانہ میں جب کہ جن و شیاطین کے لیے راستہ بند نہیں کیا گیا تھا تو وہ آسمانوں پر جا کر جو چیزیں سنتے تھے وہ یہی ہدایات ہوتی تھیں۔ جیسے با دشاد و قت کی طرف سے اپنے ماتحتوں کو ہدایات دی جاتی ہیں، ایسے ہی اللہ تعالیٰ کی طرف سے فرشتوں کو کائنات کے نظام کے سلسلہ میں ہدایات دی جاتی تھیں، اسی کو سنتے کے لیے شیاطین آسمانوں پر جایا کرتے تھے اور سنتے تھے، تو بعض باتیں ان کے کانوں میں پڑ جاتی تھیں۔ جب نبی کریم ﷺ کی بعثت ہوئی تو یہ سلسلہ بالکل بند کر دیا گیا اور ان کو ستارے مارنے کا سلسلہ شروع ہوا۔ پہلے جب یہ جاتے تھے تو ان کو ستارے مار کر اور میزائل داغ کرو ہاں سے بھگایا جاتا تھا، لیکن ایک آدھ بات ان کے کان میں پڑ جاتی تھی۔

مثلاً اللہ تعالیٰ کی طرف سے فرشتوں کو یہ حکم دیا گیا کہ فلاں جگہ فلاں تاریخ کو سیلا بلانا ہے، یا زنلہ لانا ہے۔ اب یہ بات ان کے کان میں پڑ گئی تو اس سے پہلے کہ وہ میزائل نما ستارہ اس کو لے، وہ اپنے نیچے والے شیطان کو بتا دیتا تھا۔ کبھی ایسا ہوتا تھا کہ نیچے والے کو بتانے سے پہلے ہی وہ ستارہ اس کو آکر لگتا تھا، گویا ان کی ساری کوشش بے کار جاتی تھی۔ اور کبھی ایسا ہوتا تھا کہ وہ جلدی سے نیچے والے کو بتا دیتا تھا اس کے بعد وہ ستارہ اس کو لگتا تھا۔ یہ تو بخاری شریف کی روایت میں موجود ہے۔ (بخاری شریف، ۵۳۲۹)

خیر! کبھی وہ نیچے والے کو بتا دیتا تھا، پھر وہ اس کے نیچے والے کو، اور وہ اپنے نیچے والے کو بتاتا، اس طرح آتے آتے اخیر والا اپنے دوست کا ہن اور جو توشی کو وہ بات بتاتا تھا۔ اب یہ ایک ایسی بات ہے جو کائنات کے نظام کے متعلق اور پرہی سے آئی ہوئی

ہے، اور اللہ تعالیٰ کی طرف سے اُس زمانہ کی مصلحتوں کی وجہ سے اتنی پابندی بھی نہیں تھی اس لیے وہ اوپر سے یہ بات گویا چلا لایا کرتے تھے۔ اور وہ واقعہ تو ہونا ہی تھا، اس لیے کہ وہ تو اللہ تعالیٰ کا فیصلہ تھا۔ جب وہ بات کا ہن کے پاس پہنچتی تو وہ کا ہن لوگوں کو کہتا کہ فلاں دن دنیا میں یہ واقعہ پیش آنے والا ہے۔ اب وہ بات توقع ہوتی تھی اور ایسا ہی واقعہ ہوتا تھا۔ تو پھر وہ کا ہن ایک سچی بات کے سہارے سے اپنی سوجھوٹی باتیں لوگوں میں چلاتا تھا۔ اس لیے کہ لوگوں کی عادت ہوتی ہے کہ جب وہ دیکھتے ہیں کہ فلاں دن فلاں تاریخ کے متعلق اس نے یہ پیشین گوئی دی تھی اور وہ بات ٹھیک اسی طرح وجود میں آئی تھی، تو سوچتے ہیں کہ اس کی بات میں کچھ وجود معلوم ہوتا ہے۔ اور پھر اس کی دوسری باتیں بھی لوگ سچ مان لیتے ہیں۔ نبی کریم ﷺ کا یہی ارشاد حدیث میں نقل کیا گیا ہے۔ بہر حال! میں یہ عرض کر رہا تھا کہ کائنات کا نظام چلانے کے لیے اللہ تعالیٰ نے فرشتوں کو مقرر کیا ہے اور فرشتے اللہ تعالیٰ کی ہدایات کے مطابق اس کائنات کو چلاتے ہیں؛ اسی کو اصطلاح میں تکوین کہتے ہیں۔ اور اس سلسلہ میں اللہ تعالیٰ کی طرف سے فرشتوں کو جو ہدایتیں دی جاتی ہیں؛ اسی کو تکوینیات کہا جاتا ہے۔ یہ دنیا اللہ تعالیٰ کا ایک کارخانہ ہے، جو اللہ تعالیٰ کی ہدایات کے مطابق فرشتوں کے ذریعہ سے چل رہا ہے دنیا کی کوئی چیز بھی اللہ تعالیٰ حکم کے بغیر نہیں چلتی۔

## تشريع

اور دوسری چیز تشریع ہے۔ اس کا مطلب یہ ہے کہ دراصل اللہ تعالیٰ نے اس کائنات کو انسانوں کی ضرورت پوری کرنے کے واسطے پیدا کیا ہے، اور انسانوں کو اپنی عبادت و اطاعت اور فرمانبرداری کے واسطے پیدا کیا ہے، اس لیے اللہ تعالیٰ انسانوں کو

ان چیزوں سے واقف کرانا چاہتے ہیں کہ کون سے کام کرو گے تو اس سے میں خوش ہوؤں گا اور کون سے کام کرو گے تو میں ناراض ہو جاؤں گا۔ ان ساری تفصیلات کو شریع کھا جاتا ہے۔ اور اس بارے میں بندوں کو اختیار دیا کہ وہ چاہیں تو کریں اور چاہیں تو نہ کریں۔ ایسا نہیں ہے کہ کرنے کا کوئی کام اگر کوئی نہیں کرے گا تو اس کی وجہ سے وہ آدمی گوں گا، اندھا یا بہرا ہو جائے گا، یا اس کو بخار آجائے گا۔ ایسا نہیں ہوتا۔ اور اسی میں تو بندوں کا امتحان ہے۔

خیر! تو میں یہ عرض کر رہا تھا کہ شریعت کے احکام کو بتلانے کے لیے باقاعدہ اپنے بندوں کو بھیجا، جن کو نبی اور رسول کہا جاتا ہے۔ اور ان تک وہ احکام پہنچانے کے لیے وحی کا سلسلہ جاری کیا۔ وحی شریعت کے احکام کو بتانے کے لیے نازل ہوتی تھی۔ تو یہ دو چیزیں۔ تکوین اور تشریع۔ الگ الگ ہوئیں۔ اب تکوین تو اللہ تعالیٰ کا ایک نظام ہے جو چل رہا ہے، اس سے انسانوں کو کوئی واسطہ نہیں ہے، انسانوں کی ضرورتیں مختلف طریقہ سے پوری ہو رہی ہیں۔ اور انسانوں کو اللہ تعالیٰ نے یہ بتایا کہ اس اس طریقے سے زندگی گزارو۔ انہی طریقوں کا نام تشریعی احکام ہیں۔

### حضرت خضر العلیہ السلام کو تکوینیات کا علم دیا گیا تھا

اب تکوینی نظام کے سلسلہ میں کتابوں میں لکھا ہے کہ اللہ تعالیٰ نے اس نظام میں زیادہ ترقیتیں کو لگا رکھا ہے، لیکن انسانوں میں سے بھی اپنے بعض مخصوص بندوں کو اللہ تعالیٰ کی طرف سے تکوینی نظام سے متعلق ہدایتیں دی جاتی ہیں۔ حضرت خضر العلیہ السلام انہیں بندوں میں سے تھے جن کو اللہ تعالیٰ نے تکوینیات یعنی کائنات کے بھیدوں سے واقف کیا تھا اور ان کے متعلق ان پر وحی آتی تھی۔ ویسے تو اللہ تعالیٰ کی طرف سے

انسانوں پر جو وحی نازل ہوتی ہے وہ تشریعی احکام کے متعلق نازل ہوا کرتی ہے، لیکن حضرت خضر اللہ تعالیٰ کے اوپر جو وحی آتی تھی اس میں کائنات کے متعلق احکام نازل کئے جاتے تھے۔ یہ خاص علم تھا جو اللہ تعالیٰ نے ان کو دیا تھا۔

## کامیابی تکوینیات کے علم پر موقوف نہیں

لیکن ایک بات یاد رہے۔ حضرت شاہ عبدالقدار صاحب دہلویؒ فرماتے ہیں کہ جو علم حضرت موسیؑ کو دیا گیا تھا وہ تو ایسا تھا کہ اس پر جب کوئی آدمی عمل پیرا ہو تو اس کی دنیا بھی بن جاوے اور آخرت بھی بن جاوے۔ گویا کامیابی اور ناکامی کا مدار اسی پر ہے۔ جبکہ حضرت خضر اللہ تعالیٰ کو کائنات کے رازوں اور بھیدوں کا جو علم دیا گیا تھا، وہ ایسا نہیں تھا جس پر کامیابی اور ناکامی کا مدار ہو۔ جیسے آج ہم یہاں بیٹھے ہیں، ایک آدمی کو ہم نے دیکھا جو بہت شریف سا ہے، لیکن اچانک پویس آئی، اس کی پٹائی کی اور اس کو کپڑ کر لے گئی۔ ہم اس آدمی کے حالات سے واقف ہیں کہ بڑا شریف ہے، اور کبھی کوئی جرم اس نے نہیں کیا، کبھی کسی کے ساتھ کوئی زیادتی نہیں کی، اس لیے یہ معاملہ ہماری سمجھ میں نہیں آ رہا ہے، ہمارا دل اس کو قبول ہی نہیں کرتا۔ اور قدرت کی طرف سے اس کے ساتھ یہ معاملہ کیوں کروایا جا رہا ہے، اس کا راز ہم نہیں سمجھ سکتے۔ ہمارے علم میں ہی نہیں آ سکتا، یہ کائنات کے رازوں میں سے ایک چیز ہے جس کو اللہ تعالیٰ ہی جانتے ہیں۔ لیکن ماں لوکہ اگر اللہ تعالیٰ کی طرف سے کسی ذریعہ سے ہم کو بتا دیا جائے کہ اس کے ساتھ یہ معاملہ اس لیے ہوا ہے۔ توجہ نہیں جانتے تھے تو کیا نقصان ہوا؟ اور اب جان لیا تو ہمارا دنیا یا آخرت کا کیا فائدہ ہوا؟ ظاہر ہے کہ کوئی فائدہ نہیں ہے۔ یہ تو کائنات کا ایک نظام ہے جو چل رہا ہے۔ اگر اس نظام کے اندر وہی بھیدوں سے ہمیں واقعیت نہیں

ہے تو ہمارا کوئی نقصان نہیں ہے۔ اور اگر واقف ہو جائیں گے تو ہمارا دنیا اور آخرت کا کوئی فائدہ نہیں ہوگا۔ ہمارا جو کچھ بھی فائدہ اور نقصان ہے اس کا علق تو شریعت کے احکام سے ہے۔ شریعت کے احکام کو جانیں اور اس پر عمل کریں تو فائدہ ہے۔ اگر نہیں جانیں گے اور چھوڑ دیں گے تو اس میں نقصان ہے۔

کہنے کا حاصل یہ ہے کہ حضرت موسیٰؑ کو شریعت کا علم دیا گیا تھا جس پر انسانوں کی کامیابی اور ناکامی کا مدار تھا۔ اور حضرت خضرؑ کو کائنات کے اسرار کا علم دیا گیا تھا جس پر کسی کامیابی اور ناکامی کی نیاز نہیں تھی۔ ہاں! اگر جان لیں تو بعض چیزوں میں ہمیں جواہر کال رہتا ہے، وہ دور ہو جائے۔ جیسے اسی واقعہ میں آرہا ہے۔

## آپ سے ضبط نہ ہو سکے گا

تو حضرت خضرؑ نے حضرت موسیٰؑ سے کہا: ”وَإِنِّي عَلَى إِعْلَمٍ مِّنَ اللَّهِ، لَا تَعْلَمُ“ اللہ تعالیٰ نے آپ کو ایک علم دیا ہے جو میں پورا نہیں جانتا۔ اور اللہ تعالیٰ نے مجھے ایک علم دیا جو آپ پورا نہیں جانتے۔ حضرات انبیاء کو بھی کائنات کے رازوں سے واقف کیا جاتا ہے لیکن اتنی تفصیل سے نہیں جیسا کہ اسی حدیث سے معلوم ہوتا ہے۔ تو حضرت خضرؑ نے کہا: ﴿إِنَّكَ لَنْ تَسْتَطِعَ مَعِيَ صَبِرًا﴾ آپ میرے ساتھ صبر و تحمل نہیں کر سکو گے۔ اس لیے کہ جو چیز پیش آ رہی ہے اس کے اندر کے بھید سے تم واقف نہیں ہو گے، تو آپ سے ضبط نہیں ہو سکے گا۔ اس کا ظاہری حال ایسا ہوگا جس سے آپ بے چین ہو جائیں گے، اور آپ غیر اختیاری طور پر اعتراض کر بیٹھیں گے۔ اب حضرت موسیٰؑ کو یہ خیال تو تھا ہی نہیں کہ آگے کیسے خطرناک معاملات پیش آنے والے ہیں، اس لیے انہوں نے کہہ دیا ﴿سَتَجِدُنِي إِنْ شَاءَ اللَّهُ صَابِرًا﴾

وَلَا أَغْصِنُ لَكَ أَمْرًا۔ آپ مجھے صابر پائیں گے اور کسی بات میں آپ کے حکم کی خلاف ورزی نہیں کروں گا۔ حضرت موسیٰ العلیہ السلام نے یہ وعدہ کر لیا۔

## سفر شروع ہوا

اب ان تینوں کا قافلہ دریا کے کنارے کنارے آگے چلا، اتنے میں دیکھا کہ ایک کشتی ہے تو ان حضرات نے ان کشتی والوں سے گفتگو کی کہ ہمیں سوار کرو۔ بخاری شریف میں ہے کہ کشتی والوں نے حضرت خضر کو پہچان لیا کہ یہ اللہ کے نیک بندے ہیں اس لیے انہوں نے ان سب کو مفت میں سوار کر لیا۔ یہاں پر میں مولویوں سے کہا کرتا ہوں کہ مفت کی سواری تو ہمارے لیے پرانے زمانہ سے چلی آ رہی ہے۔ خیر! انہوں نے کہا کہ آپ سے کراہ نہیں لیں گے اور مفت سوار کر لیا۔

کشتی میں سوار ہونے کے بعد دیکھا کہ ایک چڑیا کشتی کے کنارے بیٹھی ہے اور اس نے اپنی چوچ ڈبوئی، تو حضرت خضر العلیہ السلام نے حضرت موسیٰ العلیہ السلام سے کہا کہ اس چڑیا نے اپنی چوچ ڈبو کر دریا میں سے جتنا پانی لیا ہے، اس کی جو حیثیت پورے دریا کے مقابلہ میں ہے، اتنی حیثیت بھی میرے تمہارے اور سارے عالم کے تمام انسانوں کے علم کی اللہ تعالیٰ کے علم کے مقابلہ میں نہیں ہے۔ لیکن حقیقت تو یہ ہے کہ اس کی چوچ میں جو پانی آیا ہے وہ بھی محدود اور دریا کا پانی بھی محدود ہے، اور اللہ تعالیٰ کا علم غیر محدود ہے۔

## تحنیۃ توڑ دیا

اس کے بعد تھوڑا آگے چلے تھے کہ اچانک حضرت خضر العلیہ السلام نے اس کشتی کا ایک تختہ توڑ دیا۔ حضرت موسیٰ العلیہ السلام نے دیکھا کہ تختہ توڑ دیا تو ان کو اپنا وہ وعدہ، شرط اور جو اگر یمنٹ (Agreement) ہوا تھا وہ یاد نہیں رہا۔ داخلہ کی جو شرط ہوئی تھی؛ یاد

نہیں رہی۔

یہاں میں ہمارے طلبہ سے کہا کرتا ہوں کہ مدرسہ میں داخلہ کی جو شرطیں لگائی جاتی ہیں کہ یوں کرنا پڑے گا اور توں کرنا پڑے گا، یہ قرآن سے ثابت ہے۔ حضرت موسیٰ علیہ السلام حاصل کرنے ہی تو گئے تھے اور حضرت خضر علیہ السلام نے حضرت موسیٰ علیہ السلام کو ساتھ رکھنے کی جو منظوری دی تھی اس میں یہ شرط لگائی تھی کہ اس طرح رہنا پڑے گا کہ کوئی اعتراض نہ ہو۔

خیر! ان کو وہ شرط یاد ہی نہیں رہی اور ایک دم بے خیالی میں بول پڑے کہ یہ کیا کیا؟ یہ تو آپ سب لوگوں کو ڈبادیئے کا کام کر رہے ہیں۔ اور پھر یہ کہ ان لوگوں نے ہمیں مفت سوار کر کے ہمارے ساتھ احسان کیا، اس کا بدلہ دینے کے بجائے آپ تو اُٹی بات کر رہے ہیں۔ حضرت خضر علیہ السلام نے کہا کہ میں نے نہیں کہا تھا کہ آپ میرے ساتھ صبر و تحمل نہیں کر سکیں گے؟ حضرت موسیٰ علیہ السلام کو یاد آگیا کہ اوہو! میں نے شرط منظور کی تھی، فوراً کہا: ﴿لَا تُؤَاخِذْنِي بِمَا نَسِيْتُ وَلَا تُرْهِقْنِي مِنْ أَمْرِيْ عُسْرًا﴾ میں بھول گیا تھا (اور واقعًا حضرت موسیٰ علیہ السلام بھول ہی گئے تھے کہ یہ شرط ہوئی ہے اور غیر اختیاری طور پر یہ چیز بان سے نکلی تھی) اس پر میری کپڑت کرو، پہلی بھول پر کوئی بھی کپڑ نہیں کرتا اور میرے معاملہ میں تنگی نہ ڈالو۔ یعنی اگر آپ میری اس بھول کی وجہ سے اپنی صحبت سے الگ کر دیں گے تو یہ میرے لیے تنگی والی بات ہو جائے گی۔ خیر!

حضرت خضر علیہ السلام نے کہا کہ ٹھیک ہے۔

یہ کیا کیا؟

آگے بڑھے اور کشتی سے اترے۔ ایک بستی کی طرف جا رہے تھے، بستی کے

باہر کچھ نپے کھیل رہے تھے۔ حضرت خضر اللہ علیہ السلام نے ان میں سے ایک حسین اور خوبصورت چھوٹے بچہ کو (جود لکھنے میں بھی بڑا ذہن معلوم ہوتا تھا) پکڑ کر اس کی گردان کاٹ کر مار دیا۔ حضرت موسیٰ اللہ علیہ السلام نے یہ دیکھا تو بول پڑے ﴿لَقَدْ جِئْتَ شَيْئًا نُكْرًا﴾ یہ کیا کیا؟ یہ تو بہت خطرناک کام کیا۔ حضرت خضر اللہ علیہ السلام نے پھر وہی بات کہی کہ میں نے تو پہلے ہی کہا تھا کہ آپ میرے ساتھ صبر نہیں کر سکتے گے۔ اس پر حضرت موسیٰ اللہ علیہ السلام نے کہا ﴿إِنَّ سَأْلَتُكَ عَنْ شَيْءٍ بَعْدَهَا فَلَا تُصَاحِبِنِي﴾ اگر اس کے بعد کوئی سوال کروں تو آپ مجھے اپنے ساتھ نہ رکھنا۔

دیکھو! اس وقت حضرت موسیٰ اللہ علیہ السلام نے یہ نہیں کہا کہ میں بھول گیا، اس لیے کہ دوسری مرتبہ جو اعتراض کیا تھا اس وقت حضرت موسیٰ اللہ علیہ السلام کو اپنا وعدہ یاد تھا لیکن یہ کام ہی ان کی نگاہوں میں ایسا خطرناک تھا کہ وعدہ یاد ہوتے ہوئے بھی حضرت موسیٰ اللہ علیہ السلام جیسی شخصیت خاموشی اختیار نہ کر سکی۔ فوراً بول پڑے۔ اور اسی لیے معذرت کرتے ہوئے یہ نہیں کہا کہ میں بھول گیا، بلکہ مزید ایک مهلت مانگی کہ اگر اب سوال کروں تو مجھے الگ کر دینا۔

## جدائی کا وقت آگیا

خیر! آگے بڑھے، اور ایک بستی میں پہنچے۔ بستی والوں سے کہا کہ ہم مسافر ہیں اور بھوکے بھی ہیں، ہماری میزبانی کرو۔ ان لوگوں نے کوئی توجہ نہیں کی۔ اسی بستی میں سے گذر رہے تھے کہ ایک بڑی لمبی چوڑی دیوار کو دیکھا جو جھکی ہوئی تھی اور گرنے کے قریب تھی، کوئی بھی آدمی اس کے پاس سے گذرتا تو ڈر کے مارے دور دور سے گذرتا تھا کہ ہیں گرنہ جائے۔ حضرت خضر نے چن کر اس کو سیدھا کر دیا۔ حضرت موسیٰ اللہ علیہ السلام نے

کہا کہ اس سبتوں والوں نے تو ہماری میزبانی بھی نہیں کی، ان کی ذمہ داری تھی کہ ہماری میزبانی کرتے کہ ہم بھوکے اور مسافر تھے، لیکن انہوں نے وہ تو کیا نہیں، اور آپ نے ان کے ساتھ احسان کیا؟ اگر آپ چاہتے تو ان سے اجرت کا مطالبہ کرتے، اور جو اجرت ملتی اس سے ہمارا کام بھی بن جاتا کہ کھانے کو مل جاتا، یا کم سے کم اجرت میں کھانا ہی لے لیتے؟ تو حضرت خضر نے کہا ﴿هَذَا فِرَاقٌ بَيْنِي وَبَيْنَكُمْ﴾! میسری مرتبہ اعتراض کیا، اب ہماری اور تمہاری جداوی کا وقت ہے۔ اور اب میں آپ کو بتلا دیتا ہوں کہ ان تین باتوں کی وجہ کیا ہے؟ حضور اکرم ﷺ نے اس واقعہ کو بیان کرتے ہوئے فرمایا کہ کاش! حضرت موسیٰ اور تھوڑا صبر کرتے تو ہمیں کائنات کے اور زیادہ راز معلوم ہوتے۔

### عین احسان شناسی

خیر! پہلی بات کے متعلق بتلایا کہ دیکھو! وہ کشتی غریب بھائیوں کی تھی۔ روایتوں میں آتا ہے کہ وہ بکل دس بھائیوں کی تھی جن میں سے پانچ اپنی تھے، کمانے اور چلنے پھرنے کے قابل نہیں تھے، اور دوسرے پانچ بھائی اس کشتی میں کام کرتے تھے، مسافروں کو ادھر سے ادھر لے جاتے تھے اور سامان ڈھونتے تھے، اور جو کچھ کماتے تھے اسی میں سے ان کا گذران چلتا تھا۔ حضرت خضر نے کہا یہ ان بے چاروں کی کشتی تھی اور اس کے علاوہ ان کے پاس اور کوئی ذریعہ معاش نہیں تھا۔ اور آگے جہاں یہ جا رہے تھے اس علاقہ کا حاکم بڑا طالم تھا، جو کشتی بھی اچھی حالت میں ہوتی اس کو وہ چھین لیا کرتا تھا، اور ان غریبوں کی کشتی بھی بہت اچھی اور ٹوپ (Top) کنڈیش میں تھی، اور اس کی عادت کے مطابق اگر وہ اس کشتی کو دیکھتا تو ضرور چھین لیتا۔ میں نے یہ تختہ اس لیے اُکھاڑ دیا تھا کہ وہ اگر دیکھے گا تو کہے گا کہ یہ کشتی اچھی نہیں ہے۔ اس طرح ان کی کشتی نیچ جائے گی،

اس طرح ان بے چاروں کا ذریعہ معاش باقی رکھنے کی میں نے کوشش کی تھی دیکھنے میں تو آپ کو یہ معلوم ہوا کہ ہم نے ان کے ساتھ احسان فراموشی کا معاملہ کیا، لیکن حقیقت میں یہ احسان شناسی والی بات تھی۔ اندر کا بھید معلوم نہ ہونے کی وجہ سے آپ کو اشکال ہوا۔ ہم اور آپ بھی جب یہ حقیقت سنتے ہیں تو ہمارا بھی سارا اشکال دور ہو جاتا ہے۔

### دوسرا راز

خیر! پھر دوسرے واقعہ کے متعلق کہا کہ اس پچھے کے والدین مومنین میں سے صالح اور اللہ کے نیک بندے تھے، اور یہ بچہ آگے جا کر ان کی نافرمانی کرتا، کفر اختیار کرتا اور اپنے ماں باپ کو تکلیف پہنچاتا۔ اور ہو سکتا تھا کہ اس بچہ کی محبت میں والدین بھی کفر کی طرف مائل ہو جاتے، تو اللہ تعالیٰ کو یہی منظور ہوا کہ اس بچے کے بدله ان کو اور کوئی اولاد دے، اس لیے وحی کے ذریعہ مجھے حکم دیا گیا کہ اس کو ختم کر دو۔ الہام کے ذریعہ نہیں بلکہ باقاعدہ وحی کے ذریعہ اس کو ختم کرنے کا حکم ملا اس لیے اس کو قتل کر دیا گیا روایتوں میں ہے کہ اس کے بعد اللہ تعالیٰ نے ان کو ایک صالح لڑکی دی اور اس کے لیے سے ایک نبی پیدا ہوئے۔

### نیکی کی برکت، پشتہا پشت تک

اور تیسرا نمبر کے متعلق بتلایا کہ دیوار دراصل دوستیم بچوں کی تھی، اور اس دیوار کے نیچے ان کا خزانہ دفن تھا اور یہ دونوں ابھی چھوٹے تھے، اگر یہ دیوار گرد جاتی تو خزانہ کھل جاتا، اور لوگ اس کا لوٹ لے جاتے۔ اور یہ دونوں بچے ابھی اس قبل نہیں ہیں کہ اس خزانہ کو سنبھال سکیں۔ اور ان کا باپ نیک آدمی تھا۔

اس جگہ پرمفسرین نے لکھا ہے کہ ماں باپ کی نیکی اولاد تو کیا، بلکہ اولاد کی

اولاد اور اس اولاد کی اولاد، اس طرح پشتہا پشت تک کو کام آتی ہے۔ بلکہ اہل خاندان اور اہل محلہ اور اہلِ قریہ کو کام آتی ہے۔ اللہ والوں کی موت پر سب کو صدمہ کیوں ہوتا ہے؟ لوگ یوں سمجھتے ہیں کہ ان کے وجود سے ہمیں بھی فائدہ پہنچ رہا ہے۔

حضرت شبلیٰ جو بڑے بزرگوں میں سے ہیں انہوں نے کہا کہ دیکھو! میرے مرنے کے بعد تم کو میری قدر ہو گی اور تمہیں پتہ چلے گا۔ کتابوں میں لکھا ہے کہ بغداد میں رہتے تھے، جب انتقال ہوا، اس کے دوسرا ہی روز دشمن قبیلے والوں نے بغداد پر حملہ کر کے قبضہ کر لیا۔ بغداد والے کہتے تھے کہ ہم کو تو دو ہراغم ہوا، ایک شبلیٰ کی وفات کا اور دوسرا دشمن کے حملہ کا۔ خلاصہ یہ ہے کہ آدمی کو نیکی اختیار کرنی چاہیے۔

### اولاد کے لیے کیا فکر کریں؟

آج کل لوگ یہ سوچتے ہیں کہ میرے بعد میری اولاد کا کیا ہوگا؟ اپنی اولاد کے مستقبل کے لیے بہت ساری تدبیریں سوچی جاتی ہیں کہ میں کس طرح مال جمع کروں اور کتابوں، بیلنس بڑھاؤں، کتنی جائیدادیں ان کے لیے مہیا کروں، مکانات تیار کروں، زمینیں خریدوں اور ان کے لیے دکان و فیکٹری بنالوں۔ یہ ساری چیزیں سوچی جاتی ہیں۔ حالانکہ پتہ ہی نہیں کہ یہ سب بنانے والے کی زندگی تک بھی باقی رہتی ہیں یا نہیں۔ اور اگر باقی رہیں تو آئندہ اس سے ان کو فائدہ بھی پہنچتا ہے یا نہیں۔ کسی کی بڑی سے بڑی فیکٹری ہو، لیکن کاروبار ہی نہ چلے، تو آپ سب بخوبی جانتے ہیں کہ فیکٹری ہونے سے بھی کچھ نہیں ہوتا۔ بلکہ وہی فیکٹری در دسر بن جاتی ہے۔ گویا ہاتھی پال رکھا ہے جو زیادہ مصیبت بن جاتا ہے۔ تو آدمی یہ ساری چیزیں سوچتا ہے لیکن یہ نہیں سوچتا کہ میں اللہ تعالیٰ کی اطاعت و فرمابندراری اور نیکی کی راہ اختیار کروں اور اللہ کے

نیک بندوں میں شامل ہونے کی کوشش کروں۔ آدمی اگر نیک بنے گا تو اللہ تعالیٰ اس کے ساتھ اس کی اولاد اور اس کی پشتہ پشت کی حفاظت کرے گا۔

بعض لوگوں نے یہاں ایک ضعیف روایت بیان کی ہے ﴿وَكَانَ أَبُوهُمَّا صَالِحًا﴾ ان کا باپ یعنی ان کی ساتویں پشت پر جو آتا تھا وہ نیک و صالح تھا، اس کی نیکی کی وجہ سے اللہ تعالیٰ نے ان بچوں کے خزانے کی حفاظت فرمائی۔ (تفسیر ابن کثیر، سورہ کاف) اسی لیے آدمی اللہ تعالیٰ کی اطاعت و فرمانبرداری اختیار کرے اور یقین رکھے کہ اللہ تعالیٰ انہیں ضائع نہیں کرے گا۔ نہ ان کو ضائع کرے گا اور نہ ان کے پسمندگان اور متعلقین کو ضائع کرے گا۔ بس یہ ہے کہ آپ اللہ تعالیٰ کے حکم کو ضائع نہ کیجئے۔

### یہ ہمارا موضوع عنہیں ہے

خلاصہ یہ ہے کہ حضرت خضرنے کہا کہ ان کے باپ کی نیکی کی وجہ سے اللہ تعالیٰ کو یہ منظور نہیں تھا کہ ان کا خزانہ ضائع ہو جائے، جب وہ بڑے ہو جائیں گے تو خود اس خزانے کو نکال لیں گے۔ اس طرح حضرت خضرنے تینوں کام کی علتیں بتلادیں کہ یہ کائنات کے راز ہیں۔

نکوینیات کا حال یہی ہوتا ہے کہ ایک چیز دیکھنے میں ہمیں بظاہر بہت اٹی معلوم ہوتی ہے اور ہمارے دل میں اعتراض ہوتا ہے۔ لیکن دیکھو! کوئی آدمی اگر ہمارے کسی معمولی سے فعل پر ذرا سا اعتراض کر دے تو ہمارا دماغ خراب ہو جاتا ہے، مزاج بگڑ جاتا ہے؛ تو پھر اللہ تعالیٰ کی طرف سے جو کچھ بھی دنیا میں وجود میں آ رہا ہے اس پر آدمی کو کبھی دھیان دینا، ہی نہیں چاہیے۔ یہ ہمارا کام ہے، ہی نہیں۔ ہمیں تو صرف یہی کہنا چاہیے کہ کائنات میں جو کچھ ہو رہا ہے، وہ اللہ تعالیٰ ہی بہتر جانتا ہے، وہ علیم و قادر ہے

اور حکیم و خبیر ہے، سب کچھ اس کی حکمت کے مطابق ہی ہو رہا ہے۔ اس لیے آدمی کو کبھی اس طرف دھیان دینا، ہی نہیں چاہیے۔ ورنہ یہ معاملہ کبھی آدمی کے ایمان کے ختم ہونے کا ذریعہ بن جاتا ہے۔

## ایک خان صاحب کا واقعہ

حضرت شیخ مولانا محمد زکریا صاحب نور اللہ مرقدہ نے آپ بیتی میں ایک قصہ لکھا ہے کہ ایک خان صاحب اپنے وطن سے بھاگ کر چلے آئے اور راجپوتانہ کے علاقہ میں کسی زمین دار کے بیہاں ملازم ہو گئے۔ وہ خان صاحب تھے، ان کی وجہ سے زمین دار کو بھی اچھی خاصی مدد ہو گئی، وہی اس کی ساری جائیداد کی حفاظت کرتے تھے۔ اتفاق کی بات کہ اس علاقہ میں قتل کا ایک واقعہ پیش آیا اور خان صاحب کے سر از امام آیا تو ان کو گرفتار کر لیا گیا۔ کیس چلا اور خان صاحب کو پھانسی کی سزا ہوئی۔ یہ انگریز کے زمانہ کا قصہ ہے۔ اس زمانہ میں لندن میں پرانیویٹ کونسل ہوتی تھی، وہاں تک کیس لڑا جاتا تھا۔ جب ان کو پھانسی کی سزا ہوئی تو ان کے مالک اور آقانے کہا کہ آپ بے فکر ہو، میں آپ کا کیس اوپر تک لڑوں گا۔ ان خان صاحب نے کہا کہ حضور! آپ کا احسان ہے لیکن میری درخواست ہے کہ آپ کو کیس لڑنے کی ضرورت نہیں ہے۔ آقانے کہا کہ تم بے قصور ہو اور تمہیں سزا ہوئی ہے۔ تو انہوں نے کہا کہ آپ کی بات بالکل صحیح ہے، اس میں کوئی شبہ نہیں کہ اس قتل کے معاملہ میں مجھے جو گرفتار کیا گیا ہے، وہ میں نے نہیں کیا ہے۔ لیکن میں اپنے علاقہ میں ایک بے قصور کو قتل کر کے وہاں سے بھاگ کر بیہاں آیا ہوں۔ اللہ تعالیٰ کی طرف سے اسی کی سزا کا یہ انتظام کیا گیا ہے۔ مجھے اسی دنیا میں اس کی سزا بھگت لینے دو، تاکہ آخرت کے وہاں سے نج جاؤ۔ اس لیے میری آپ سے

درخواست یہی ہے کہ میرا کسی آگے گلڑنے کی ضرورت نہیں ہے۔

### تبصرے نہ کریں

کہنے کا حاصل یہ ہے کہ کائنات میں بے شمار واقعات ایسے پیش آتے ہیں۔ بہت سے لوگوں کی عادت ہوتی ہے کہ اپنے حالات تودیکھتے نہیں، اپنے اعمال کی درستگی کا اہتمام نہیں کرتے، اور قدرت کے جو واقعات پیش آتے ہیں اس پر تبصرے کرتے رہتے ہیں، اور ان تبصروں میں نعوذ باللہ<sup>کبھی</sup> ایسے جملے زبان سے نکال دیتے ہیں کہ اس کی وجہ سے اللہ تعالیٰ کی ذات پر اعتراض لازم آتا ہے۔ اس لیے ایسی چیزوں سے بہت زیادہ بچنے کی ضرورت ہے۔

### وہ مالک ہے جو چاہے کرے

حضرت مولانا محمد یوسف صاحب بنوری<sup>ؒ</sup> فرمایا کرتے تھے کہ حضرت موسیٰ اور حضرت خضر علیہ السلام کا یہ واقعہ قرآنِ پاک میں ذکر کر کے آنے والی دنیا کو خاص طور پر یہ سبق دینا چاہتے ہیں کہ دیکھو! کائنات میں جو واقعات پیش آتے ہیں کہ ان کی ظاہری شکل و صورت کبھی ایسی ہوتی ہے کہ اللہ تعالیٰ کے ایک جلیل القدر پیغمبر کو جب اندر کا حال معلوم نہیں تھا تو اعتراض پیدا ہوا۔ لیکن انہوں نے اعتراض اللہ تعالیٰ پر نہیں کیا تھا، بلکہ حضرت خضر پر کیا تھا کہ آپ نے ایسا کیوں کیا۔ اگرچہ حضرت خضر علیہ السلام نے جو کچھ کیا تھا وہ اللہ تعالیٰ کے حکم ہی سے کیا تھا۔ ایسے واقعات پیش آتے ہیں جن میں ظاہر اعتراض کی چیز نظر آتی ہے، لیکن جب اس کی حقیقت معلوم ہو جاتی ہے، جیسے آج جب ہم نے بھی سن اور اندر کا حال معلوم ہوا تو سارا معاملہ برابر معلوم ہوا۔ اسی لیے دنیا میں جب بھی کوئی چھوٹا یا بڑا معاملہ پیش آوے اور اس میں ظاہری اعتبار سے چاہے کیسا ہی معلوم ہوتا

ہو، لیکن ایک مومن کی ایمانی شان کا تقاضہ یہ ہے کہ اللہ تعالیٰ کی ذات کی طرف کبھی کوئی اعتراض کا تصور کھی نہیں ہونا چاہیے۔ ورنہ یہ چیز آدمی کے لیے بڑی خطرناک ہو جاتی ہے۔ اللہ تعالیٰ کی شان تو یہ ہے ﴿لَا يَسْعَلُ عَمَّا يَفْعَلُ وَهُمْ يُسْتَلْعَنُ﴾ وہ جو کچھ کرتا ہے اس کے متعلق اس سے پوچھا نہیں جائے گا۔ ہاں! لوگوں سے پوچھا جائے گا۔ اور وہ تو مالک ہے جو چاہے کرے۔

بلکہ علماء نے تو یہاں تک لکھا ہے کہ چلو مان لو کہ کوئی قصور نہیں ہے اور اس کو اللہ تعالیٰ نے پڑوادیا تو آخر اللہ تعالیٰ تو اس کے خالق اور مالک ہیں، اس کے ساتھ جو چاہیں معاملہ کریں۔ جیسے ہماری ایک گھٹری ہے جس کو ہم نے پھینک دی، اب کوئی آکر ہم سے پوچھے کہ اتنی قیمتی گھٹری تھی، اس کو آپ نے پھینک دی، آپ نے ایسا کیوں کیا؟ تو ہمارا اور آپ کا ایک ہی جواب ہوتا ہے کہ میں اس کا مالک ہوں، تجھے کہنے کا کیا حق ہے؟ حالانکہ ہماری مالکی کی کیا حیثیت ہے، حقیقی مالک تو اللہ تعالیٰ ہی ہے، اور اس کے خالق تو ہم ہیں ہی نہیں۔ علامہ نووی رحمۃ اللہ علیہ یہ واقعہ کو اسی مناسبت سے لائے ہیں۔ آج وقت بھی بہت ہو چکا ہے، یہیں بات کو ختم کرتے ہیں۔

زِيَارَةُ أَهْلِ الْخَيْرِ وَمُجَالِسُهُمْ  
وَصُحْبَتُهُمْ وَمُحِبَّتُهُمْ

نیک لوگوں کی زیارت اور صحبت میں جانا  
اور ان سے محبت رکھنا

﴿ مجلس ۲ ﴾



۱۹۹۹ء۔ ۲۶ جون / ۱۴۲۰ھ



اول نجع ارجمند

گذشتہ مجلس میں ایک عنوان قائم کیا تھا جس میں علامہ نووی نے فرمایا تھا کہ جو نیک لوگ ہیں ان کی ملاقات، ان کی ہم شین، ان کے پاس بیٹھنا، ان کی صحبت اختیار کرنا اور ان سے محبت کا تعلق رکھنا، اور ان سے درخواست کرنا کہ وہ آپ کے لیے یہاں آئیں یا ان سے دعا کی درخواست کرنا۔ اس سلسلہ میں سورہ کہف کی ایک آیت ذکر کی تھی اس کا بیان گذشتہ مجلس میں تفصیل سے ہو چکا ہے۔ آج یہاں سورہ کہف ہی کی ایک دوسری آیت کو عنوان کی مناسبت سے پیش کر رہے ہیں۔

.....تب سوچیں گے

﴿وَاصْبِرْ نَفْسَكَ مَعَ الَّذِينَ يَذْعُونَ رَبَّهُمْ بِالْغَدَاءِ وَالْعَشِيِّ يُرِيدُونَ وَجْهَهُمْ﴾ مکہ مردم کے رئیس اور سردار قسم کے لوگوں نے نبی کریم ﷺ سے کہا کہ ہم آپ کی باتیں سننے کے لیے آپ کی مجلس میں آنا تو چاہتے ہیں، لیکن کیسے آؤں کہ آپ کی مجلس میں معمولی قسم کے لوگ جن کو ہمارے معاشرہ اور سماج میں کوئی مقام حاصل نہیں وہ آکر بیٹھتے ہیں، ایسے لوگوں کی موجودگی میں آپ کے پاس آ کر بیٹھنا ہمیں اپنے مقام سے کم تر معلوم ہوتا ہے، اس میں ہم اپنی توہین محسوس کرتے ہیں۔ اس لیے اگر آپ چاہتے ہیں کہ ہم آپ کی باقیں کو سینیں اور آپ جس دعوت کو پیش کر رہے ہیں اس کی طرف توجہ کریں تو اس کی شکل یہ ہو سکتی ہے کہ یہ لوگ جو آپ کی مجلس میں آتے ہیں ان کو آپ اپنی مجلس میں بیٹھنے کی اجازت نہ دیں۔ یا پھر آپ ہمارے لیے الگ مجلس قائم کریں کہ اس مجلس میں ہم ہی ہم ہوں، یہ معمولی قسم کے لوگ اس میں نہ ہوں، تو اس صورت میں ہم آپ کی باتیں سینیں گے اور آپ کی دعوت کی طرف توجہ کریں گے، اور

اس کو قبول کرنے کے معاملہ میں غور کریں گے اور سوچیں گے۔

### ایسا نہیں ہو گا

نبی کریم ﷺ کو اس بات کا خیال رہتا تھا کہ میں اپنی دعوت زیادہ سے زیادہ لوگوں تک پہنچاؤں۔ اور ایسے بڑے لوگ جن کے متعلق یہ موقع اور امید ہو کہ اگر وہ ایمان لے آئیں، اور ہماری دعوت پر لبیک کہیں تو ان کی وجہ سے ہماری دعوت کو زیادہ فروع ہو گا اور دوسرے لوگ بھی ان کے مقام و مرتبہ کو دیکھتے ہوئے ہماری دعوت کی طرف مائل ہوں گے۔ نبی کریم ﷺ کو گلن تھی کہ میری بات تمام لوگوں تک پہنچ جائے اور لوگ اس کی طرف توجہ کریں۔ خود باری تعالیٰ نے نبی کریم ﷺ کی یہ شان پیان فرمائی ہے ﴿لَعَلَّكَ بَاخِعٌ نَفْسَكَ عَلَى آثَارِهِمْ إِنَّ لَمْ يُؤْمِنُوا بِهَذَا الْحَدِيثِ أَسْفًا﴾ شاید آپ اپنے آپ کو ہلاک کر دیں اس بات پر افسوس میں کہ وہ آپ کی بات پر ایمان نہیں لارہے ہیں۔ تو اس کی وجہ سے ہو سکتا تھا کہ نبی کریم ﷺ ان کی اس بات کی طرف مائل ہو جاتے، تو اللہ تبارک و تعالیٰ نے اس موقع پر یہ آیت نازل فرمائی کہ اے نبی! آپ اپنے آپ کو روکے رکھیے، اپنے آپ کو مقید کر لیجئے ان لوگوں کے ساتھ جو صحن اور شام اللہ تعالیٰ کو پکارتے رہتے ہیں، اس کو یاد کرتے رہتے ہیں اور اس کی عبادت میں مشغول رہتے ہیں۔ اور وہ لوگ جو کچھ کرتے ہیں وہ خالص اللہ تعالیٰ کی رضامندی اور خوشنودی حاصل کرنے کے لیے کرتے ہیں۔ آپ ایسے لوگوں کے ساتھ اپنے آپ کو لگائے رکھیے۔ گویا اللہ تعالیٰ نے اس آیت کو نازل فرمائی کہ ان لوگوں کی طرف سے جو فرمائش کی گئی تھی اس کا جواب دے دیا کہ تم لوگ نبی کریم ﷺ کی باتیں سننا چاہتے ہو تو تم جس طرح چاہتے ہو اس طرح نہیں، بلکہ مجلس میں جو لوگ آتے ہیں، جن کا مقصد

اللہ تعالیٰ کی خوشنودی اور رضا جوئی ہوا کرتا ہے، ایسے لوگوں کو اس مجلس سے نکالا اور ہٹایا نہیں جائے گا، ان کی موجودگی میں انہیں کے دوش بدش بیٹھ کر حضور ﷺ کی باتیں سننا منظور ہے تب تو ٹھیک ہے، باقی تم لوگ جو یہ چاہتے ہو کہ تمہارے لیے الگ مجلس قائم کی جائے؛ تو ایسا نہیں ہو گا۔

### حضرور ﷺ کو صحبتِ صاحبین کا حکم

خیر! یہ تو اس آیت کا شان نزول ہوا۔ یہاں علامہ نوویؒ نے باب کا جو عنوان قائم کیا ہے اس میں ایک خاص بات بیان کی تھی کہ جو لوگ نیک اور صالح ہوں ان کی ملاقات کے لیے جانا، ان کے پاس بیٹھنا، ان کی صحبت اختیار کرنا، ان کے ساتھ محبت کا تعلق رکھنا۔ تو اس آیت کے ذریعہ یہ ثابت کرنا چاہتے ہیں کہ دیکھئے! نبی کریم ﷺ کی ذاتِ برکات تو کسی کی صحبت کی محتاج نہیں تھی، لیکن اس کے باوجود اللہ تعالیٰ نے حضور اکرم ﷺ کو خاص طور پر تاکید فرمائی کہ اے نبی! آپ اپنے آپ کو مقید کر دیجئے، پابند بنائیے اور اپنے آپ کو بٹھائیے ان لوگوں کے پاس جو اللہ تعالیٰ کو صبح و شام خالص اسی کو راضی کرنے کے لیے پکارتے ہیں۔

گویا علامہ نووی رحمۃ اللہ علیہ اس آیت سے یہی ثابت کرنا چاہتے ہیں کہ جب حضور اکرم ﷺ کو تاکید کی گئی کہ آپ کو بھی اس بات کا اہتمام ہونا چاہیے، تو اس سے اس بات کی اہمیت معلوم ہوتی ہے کہ جو صلحاء اور نیک لوگ ہیں ان کی ملاقات اور ان کی ہم نشینی، ان کے پاس بیٹھنا، ان کی صحبت اختیار کرنا، ان کے ساتھ محبت کا تعلق رکھنا؛ یہ کتنا ضروری اور اہم ہے۔

آگے علامہ نووی رحمۃ اللہ علیہ اس سلسلہ میں احادیث پیش کرتے ہیں:-

## ام ایمن نے شیخین کو رلا دیا

۳۶۰۔ وَعَنْ أَنَسِ رَضِيَ اللَّهُ عَنْهُ قَالَ: قَالَ أَبُو بَكْرٌ رَضِيَ اللَّهُ عَنْهُ لِعُمَرَ صَبَعَدَ وَفَاقَرَ سُولِ اللَّهِ عَزَّ وَجَلَّ: إِنَّكُلُّ بَنَى إِلَى أَمِّيْمَنَ رَضِيَ اللَّهُ عَنْهَا تَزُورُهَا كَمَا كَانَ رَسُولُ اللَّهِ عَزَّ وَجَلَّ يَزُورُهَا، فَلَمَّا تَهَيَّأَ إِلَيْهَا، بَكَثَ، فَقَالَ لَهَا: مَا يُبَكِّيُكِ؟ أَمَّا تَعْلَمُ إِنَّ مَا عِنْدَ اللَّهِ خَيْرٌ لِرَسُولِ اللَّهِ عَزَّ وَجَلَّ؟ فَقَالَتْ: إِنِّي لَا بَكِيرٌ إِنِّي لَا أَعْلَمُ أَنَّ مَا عِنْدَ اللَّهِ تَعَالَى خَيْرٌ لِرَسُولِ اللَّهِ عَزَّ وَجَلَّ، وَلَكِنْ أَبْكِي أَنَّ الْوَحْيَيْ قَدْ انْفَطَعَ مِنَ السَّمَاءِ، فَهَيَّجَتْهُمَا عَلَى الْبُكَاءِ، فَجَعَلَاهَا يُبَكِّيَانِ مَعَهَا۔ (رواه مسلم)

ترجمہ: حضرت انس رض فرماتے ہیں کہ نبی کریم صلی اللہ علیہ وسلم کی وفات کے بعد ایک دن حضرت ابو بکر صدیق رض نے حضرت عمر فاروق رض سے کہا کہ چلے! ہم لوگ حضرت ام ایمن رض کی زیارت کے لیے جائیں جیسے نبی کریم صلی اللہ علیہ وسلم ان کی زیارت کے لیے تشریف لے جایا کرتے تھے۔ جب یہ دونوں ان کے پاس پہنچے تو وہ رونے لگیں۔ انہوں نے کہا: کیوں روئی ہو؟ کیا آپ کو نہیں معلوم کہ آپ صلی اللہ علیہ وسلم کے پاس جو ملائے وہ بہتر ہے؟ انہوں نے کہا: میں اس لئے نہیں روئی۔ مجھے یہ بات معلوم ہے۔ لیکن میں اس لیے روئی ہوں کہ آسمان سے وحی اتنے کا سلسلہ بند ہو گیا۔ سوان کو بھی روئے پر ابھارا اور وہ دونوں بھی ان کے ساتھ رونے لگے۔

افادات: حضرت ام ایمن رض نبی کریم صلی اللہ علیہ وسلم کے والدِ محترم حضرت عبد اللہ رض کی باندی تھیں، اور انہوں نے نبی کریم صلی اللہ علیہ وسلم کے لیے میراث میں جو چیزیں چھوڑی تھیں ان میں سے یہ بھی تھیں۔ گویا یہ اس طرح آپ کی ملک میں آئی تھیں پھر آپ صلی اللہ علیہ وسلم نے ان کو آزاد کیا تھا، نبی کریم صلی اللہ علیہ وسلم کو انہوں نے بچپن میں کھلایا تھا، آپ صلی اللہ علیہ وسلم کو دودھ تو حضرت حلیمه سعدیہ رض نے پلایا تھا لیکن حضرت ام ایمن رض نے آپ صلی اللہ علیہ وسلم کو کھلایا تھا۔ کھلائی ہوتی ہیں۔ یہ بچپن میں نبی کریم صلی اللہ علیہ وسلم کو سنبھالاتی اور خیال رکھتی تھیں، نبی کریم صلی اللہ علیہ وسلم ان کا بڑا احترام

کرتے تھے، اور ان کے ساتھ وہی معاملہ کرتے تھے جو ایک ماں کے ساتھ کیا جاتا ہے۔

## حضرت اُمّ ایمن کا ناز

چنانچہ روایتوں میں آتا ہے کہ یہ بھی کبھی نبی کریم ﷺ کے سامنے اسی طرح اڑ جاتی تھیں جیسے ایک ماں اپنے بیٹے کے ساتھ کرتی ہے۔ انصار کی عادت یہ تھی کہ جب نبی کریم ﷺ کے پاس خس کامال زیادہ نہیں آتا تھا اور فتوحات کی کثرت نہیں ہوئی تھی، اور حضور اکرم ﷺ کی خدمت میں مہمانوں کی آمد و رفت اور لوگوں کا آنا جانار ہتا تھا، اور راہ خدا میں خرچ کرنے کے لیے ماں کی ضرورت ہوتی تھی تو جو حضرات انصار باغات والے تھے، وہ اپنے باغات میں سے کچھ درخت نبی کریم ﷺ کے لیے مخصوص کر دیا کرتے تھے، اور آکر عرض کر دیتے کہ یا رسول اللہ! یہ پانچ درخت آپ کے لیے ہیں یعنی اس میں جو کھجور یں اتریں گی، وہ آپ اپنے استعمال میں لا لائیں۔ نبی کریم ﷺ اس کو قبول فرمایا کرتے تھے، لیکن غزوہ بنو نصیر اور غزوہ بنو قریظہ کے بعد ان کے جو باغات مالِ غنیمت کے طور پر ملے، ان میں سے نبی کریم ﷺ کو بھی بہت کچھ ملا، تو اس کے بعد حضور اکرم ﷺ نے وہ درخت جو حضرات انصار کی طرف سے عاریٰ استعمال کرنے کے لیے آپ کو دئے گئے تھے، وہ سب واپس کر دئے۔ اسی طرح حضرات انصار مہاجرین کو بھی درخت دیا کرتے تھے، تو مہاجرین نے بھی ان کو واپس کر دئے۔

بنو نصیر کا جو مالِ غنیمت حاصل ہوا تھا اس میں اللہ تعالیٰ نے نبی کریم ﷺ کو مخصوصی

اختیارات دیئے تھے اور آپ ﷺ نے بنو نصیر کی طرف سے ملنے والی جائیدادیں اور باغات زیادہ تر مہاجرین کے درمیان تقسیم کر دیئے تھے، انصار میں سے دو چار جو زیادہ حاجت مند تھے ان کو بھی دیا گیا تھا، لیکن زیادہ تر مہاجرین کو دیا گیا تھا۔ اس موقع پر

مہاجرین نے بھی۔ انصار کی طرف سے جو تعاون ہوتا تھا۔ شکریہ کے ساتھ ان سے معذرت کر دی کہ اب ہمیں ضرورت نہیں ہے۔ اور نبی کریم ﷺ نے بھی اس وقت اعلان فرمایا تھا کہ جن کے جود رخت ہیں وہ آکر ہم سے واپس لے لیں۔ حضرت انس ﷺ کے گھر والوں نے بھی کچھ درخت نبی کریم ﷺ کے استعمال کے لیے حضور کی خدمت میں عاریٰ پیش کئے تھے۔ جب حضور کی طرف سے یہ اعلان ہوا تو اس کی واپسی کے لیے گھر والوں نے حضرت انس ﷺ کو بھیجا۔

بخاری شریف کی روایت ہے کہ حضرت انس ﷺ کے گھر والوں نے جود رخت نبی کریم ﷺ کو استعمال کے لیے دینے تھے، حضور نے وہ درخت حضرت ام ایمنؓ کو استعمال کے لیے عنایت فرمائے تھے۔ حضرت انس ﷺ فرماتے ہیں کہ جب میں پہنچا تو نبی کریم ﷺ نے حضرت ام ایمن کو بلا یا اور کہا کہ ان کے درخت واپس کر دو۔ انہوں نے کہا کہ میں واپس نہیں کرتی۔ حضرت انسؓ فرماتے ہیں کہ حضرت ام ایمن میرے گلے میں کپڑا ڈال کر کھینچنے لگیں اور فرمانے لگیں کہ میں نہیں دینے والی ہوں، میں نہیں دینے والی ہوں۔ نبی کریم ﷺ ان کو جواباً کہنے لگے کہ آپ دے دیجئے، ہم آپ کو اس کے بدلہ میں ڈبل دیں گے، تین گناہ دیں گے، چار گناہ دیں گے۔ اس طرح حضور ﷺ ان کو بہلا پھسلا کر راضی فرماتے رہے، یہاں تک کہ حضور اکرم ﷺ نے ان سے کہا کہ آپ کے پاس جود رخت ہیں اس سے دس گناہم آپ کو دیں گے، لیکن یہ آپ ان کو واپس کر دیجئے۔ جب نبی کریم ﷺ نے دس گناہ دینے کا وعدہ فرمایا تب انہوں نے وہ درخت واپس کئے۔ (بخاری شریف۔ ۳۱۲۰)

**بہر حال! عرض کرنے کا مطلب یہ تھا کہ نبی کریم ﷺ کے ساتھ ان کا معاملہ**

ناز کا تھا جیسے ماں اپنے بیٹے کے ساتھ ایسے موقع پر کیا کرتی ہے، اور حضور اکرم ﷺ ان کا بڑا احترام و ادب فرمایا کرتے تھے، اور ان کا بڑا خیال و لحاظ فرماتے تھے۔ بعد میں حضور اکرم ﷺ نے حضرت ام ایمن کا نکاح حضرت زید بن حارثہؓ سے کرا دیا تھا اور انہی سے حضرت اسماء پیدا ہوئے تھے۔

## بڑوں کا معمول ملحوظ رہے

اور جیسا کہ اس روایت میں آیا کہ خود نبی کریم ﷺ ان کی زیارت کے لیے تشریف لے جایا کرتے تھے۔ علامہ نوویؒ اس روایت سے یہی بات ثابت کرنا چاہتے ہیں کہ حضور اکرم ﷺ اپنے اس مقامِ رفع کے باوجود ان کے یہاں تشریف لے جا رہے ہیں اور حضور ﷺ کی ابتداء ہی میں آپ کی وفات کے بعد حضرات شیخین ان کے پاس جا رہے ہیں۔ اور حضرت ابو بکر ؓ حضرت عمر ؓ سے فرمائے ہیں کہ چلیں ہم ان کے پاس جائیں جیسے نبی کریم ﷺ ان کے یہاں تشریف لے جایا کرتے تھے، ہمیں بھی ان کی خدمت میں حاضری دینی چاہیے۔ اس سے یہ بھی معلوم ہوا کہ اپنے بڑوں کا معمول چھوٹوں کو بھی ملحوظ رکھنا چاہیے۔ جیسے آپ کے خاندان کے بڑے کسی بزرگ کے پاس اس کی صلاح و نیکی کی وجہ سے حاضری دیا کرتے تھے، کسی صاحبِ فضل و کمال کے پاس ان کے فضل و کمال کی وجہ سے حاضری دیتے تھے تو چھوٹوں کو بھی اس کا اہتمام رہے۔ یہی اسلام کی تعلیم ہے۔

## پتے کی بات

خیر! جب یہ دونوں حضرات ان کی خدمت میں پہنچے تو ان کی آمد پر نبی کریم ﷺ کی یادتاžہ ہونا لازمی تھی، تو وہ رونے لگیں، جب ان کو روتنے دیکھا تو ان حضرات نے

تلی کے طور پر ان سے کہا کہ کیوں روتی ہیں؟ تمہیں یہ معلوم نہیں کہ نبی کریم ﷺ کو اللہ تعالیٰ کے یہاں جو کچھ ملا ہے وہ دنیا کے مقابلہ میں بہت اچھا ہے۔ یعنی دنیا میں نبی کریم ﷺ جس حال میں تھے وہاں آپ کو یہاں سے زیادہ راحت ہے، اور اگر کسی کو اپنے محبوب کے متعلق یہ معلوم ہو جائے کہ وہ یہاں کے مقابلہ میں وہاں زیادہ راحت میں ہے تو وہ یہ معلوم کر کے خوش ہوتا ہے کہ ہمیں تو انہی کی راحت مطلوب ہے، تواب ہمیں وہاں کے حال کا تصور کر کے بجائے رونے کے خوش ہونا چاہیے۔ ان حضرات نے تسلی کے طور پر یہ کہا کہ اب روتی کیوں ہو؟ اس پر انہوں نے جواب میں فرمایا کہ میں اس لیے نہیں روتی کہ میں یہ بات نہیں جانتی کہ نبی کریم ﷺ کو اللہ تعالیٰ کے یہاں اس دنیا کے مقابلہ میں بہت بڑھ کر ملا ہے، یہ بات تو میں بھی بخوبی جانتی ہوں۔ لیکن میں تو اس لیے روتی ہوں کہ وحی کا سلسلہ جو نبی کریم ﷺ کے وجود مسعود کی وجہ سے دنیا میں تھا، آپ کے دنیا سے تشریف لے جانے کی وجہ سے منقطع ہو گیا۔ جب تک نبی کریم ﷺ دنیا میں تھے وہاں تک حضرت جبرئیل وحی لے کر آتے رہے، اور اللہ تعالیٰ کے یہاں سے وحی کا آنا اور اللہ کے کلام کا اللہ کے نبی پر نازل ہونا؛ دنیا والوں کے لیے اور جس زمانہ میں یہ وحی نازل ہو رہی ہے خصوصاً اس زمانہ والوں کے لیے واقعتاً برابر کات و خیرات کا ذریعہ اور سب تھا۔ تو ظاہر ہے کہ جب نبی کریم ﷺ دنیا سے تشریف لے گئے، تواب وحی کا سلسلہ منقطع ہو گیا۔ اور وحی کی آمد کی وجہ سے جو برکتیں اور حمتیں دنیا والوں پر نازل ہوتی تھیں؛ وہ نہیں رہیں۔ میں تو اس بات پر رورہی ہوں۔ جب انہوں نے یہ بات فرمائی تو اس بات کو سن کر تو پھر ان حضرات کا دل بھی بھرا یا اور وہ بھی رونے لگے کہ ان کی بات تو پتے کی ہے۔ اور جو بات اُن کو رکارہی تھی، اب تو یہ حضرات بھی اپنے آپ پر قابو نہیں

رکھ سکے، اور وہ بھی بے اختیار رونے لگے۔

## اللہ کی نسبت پر ملاقات کا انعام

۲۶۱: وَعَنْ أَبِي هُرَيْرَةَ عَنِ النَّبِيِّ صَلَّى اللَّهُ عَلَيْهِ وَسَلَّمَ أَنَّ رَجُلًا زَارَ أَخَاهُ فِي قَرْيَةٍ أُخْرَى، فَأَرْصَدَ اللَّهُ تَعَالَى عَلَى مَدْرَجَتِهِ مَلَكًا. فَلَمَّا أَتَى عَلَيْهِ قَالَ: أَيْنَ تُرِيدُ؟ قَالَ: أُرِيدُ أَخَالِي فِي هَذِهِ الْقَرْيَةِ. قَالَ: هَلْ لَكَ عَلَيْهِ مِنْ نِعْمَةٍ تَرْبُهَا عَلَيْهِ؟ قَالَ: لَا، غَيْرَ أَنِّي أَحْبَبْتُهُ فِي اللَّهِ تَعَالَى. قَالَ: فَإِنِّي رَسُولُ اللَّهِ إِلَيْكَ بِأَنَّ اللَّهَ قَدْ أَحَبَّكَ كَمَا أَحَبَّتْهُ فِيهِ. (رواہ مسلم)

ترجمہ: حضرت ابو ہریرہ رض نبی کریم صلی اللہ علیہ وسلم سے نقل فرماتے ہیں کہ ایک آدمی دوسرے گاؤں میں خالص اللہ کی نسبت پر اپنے بھائی کی ملاقات کے لیے جانے لگا۔ جس راستے سے وہ گزر رہا تھا اس راستے پر اللہ تعالیٰ نے ایک فرشتہ بھیجا۔ جب وہ وہاں پہنچا تو فرشتے نے اس سے سوال کیا: بھائی! کہاں کا ارادہ ہے؟ اس نے کہا کہ اس سبستی میں میرا ایک دینی بھائی ہے، میں اس کی ملاقات کے لیے جا رہا ہوں۔ فرشتہ نے پوچھا کہ تمہارا اس کے ساتھ کوئی بھلانی کا معاملہ رہا ہے کہ اس کے باقی رکھنے اور اس کو فروغ دینے کے لیے تم جا رہے ہو؟ اس نے کہا: نہیں! بلکہ صرف اللہ کے واسطے میں اس سے محبت رکھتا ہوں۔ فرشتہ نے کہا کہ میں تیری طرف اللہ تعالیٰ کی طرف سے خاص یہ بشارت اور خوشخبری سنانے کے واسطے بھیجا گیا ہوں کہ جس طرح تو نے اللہ کی خاطر اس سے محبت کی، اللہ تعالیٰ بھی تھم سے محبت رکھتا ہے۔

افادات: (۱) اگرچہ اس فرشتہ کو بھی معلوم تھا، اس لیے کہ اللہ تعالیٰ نے اس کو تو بتلا کر بھیجا تھا لیکن اللہ تعالیٰ نے اس فرشتہ کو جو بشارت سنانے کے واسطے بھیجا تھا اس بشارت کی بنیاد قائم کرنے کے لیے یہ سوال ضروری تھا۔

(۲) یہاں سوال کیا ہے ”أَيْنَ تُرِيدُ؟“ کہاں جا رہے ہو؟ اور وہ جواب دے رہا ہے کہ کس لیے جا رہا ہوں۔ ویسے اس فرشتہ کا مقصد ”أَيْنَ تُرِيدُ؟“ سے یہی تھا کہ اگر

وہ یہ جواب دیتا کہ اس بستی میں جارہا ہوں تو وہ فرشتہ آگے گئی پوچھتا کہ اس بستی میں کیوں جارہا ہے۔ اس لیے یہ بھی سوال کا اصل مقصد سمجھ گیا، اور اس کے نتیجے میں دوسرا جو سوال وجود میں آنے والا ہے، اس کا جواب پہلے ہی دیدیا۔

(۳) ظاہر ہے کہ جو صلحاء اور نیک لوگ ہوتے ہیں ان کے ساتھ کوئی مومن جب بھی کوئی معاملہ کرتا ہے، ان کی ملاقات کے لیے جائے گا، ان کی مجلس میں بیٹھنے کے لیے جائے گا، یا ان کی صحبت اختیار کرنے کے لیے جائے گا، یا ان سے محبت کا تعلق رکھے گا، جو ہمارے باب کا عنوان ہے؛ تو وہ سب اللہ ہی کی نسبت پر ہوتا ہے۔

اس لیے اس روایت کو علامہ نووی نے یہاں پر ذکر کیا ہے کہ دیکھو! اللہ تعالیٰ کی نسبت پر جب کوئی تعلق قائم کیا جاتا ہے تو اللہ کے یہاں وہ کتنا اوپنچار جرم رکھتا ہے۔  
(۴) فرشتہ نے کہا کہ میں تیری طرف اللہ تعالیٰ کی طرف سے خاص یہ بشارت سنانے کے واسطے بھیجا گیا ہوں کہ جس طرح تو نے اللہ کی خاطر اس سے محبت کی اللہ تعالیٰ بھی تجھ سے محبت رکھتا ہے۔

اسی لیے یہ بھی تعلیم ہے کہ اگر کوئی مسلمان بھائی ہم سے یوں کہے کہ میں تجھ سے اللہ کے واسطے محبت رکھتا ہوں تو ہم جواب میں بطور دعا یہ کہیں کہ جس ذات کے لیے تو مجھ سے محبت رکھتا ہے، وہ ذات بھی تجھ سے محبت رکھے (مندرجہ ۱۵۹۰) یہ آداب میں سے ہے۔

(۵) یہاں پر فرشتہ نے اللہ تعالیٰ کی طرف سے اپنی بن کر اس سے یہ کہا کہ جس اللہ کی خاطر تو نے اس سے محبت کی ہے، اللہ تعالیٰ بھی تجھ سے محبت رکھتے ہیں۔ اس سے معلوم ہوا کہ نیک لوگوں کے ساتھ کو معاملہ کیا جاتا ہے، وہ محض اللہ کی محبت کی وجہ

سے ہوا کرتا ہے، مثلاً ان کی زیارت کے لیے جانا، ان کی صحبت اختیار کرنا، ان کے پاس بیٹھنا، ان کے ساتھ محبت رکھنا؛ تو اللہ تعالیٰ بھی اس کے بدلے میں اپنی طرف سے یہ انعام عطا فرماتے ہیں کہ اس بندہ سے محبت کرتے ہیں۔ اور ظاہر ہے کہ اگر اللہ تعالیٰ کی محبت کسی کو حاصل ہو جائے تو پھر اس کا بیڑا اپا رہے۔

آن ہماری مجلس میں حضرت مولانا احمد لاث صاحب دامت برکاتہم تشریف فرمائیں، میراجی تو یہی چاہتا تھا کہ حضرت مولانا ہی کچھ ارشاد فرمائیں، لیکن وہی بزرگوں والا اصول حضرت نے یہاں بھی اپنایا کہ یہ تو آپ کا معمول ہے، اس لیے آپ کو قیہ پورا کرنے ہی چاہیے۔ اس لیے میری بات ابتداءً تو نہیں مانی، لیکن اب میں دوبارہ حضرت سے درخواست کرتا ہوں کہ دوچار باتیں ارشاد فرمادیں اور دعا بھی فرمادیں۔



زِيَارَةُ أَهْلِ الْخَيْرِ وَمُجَالِسُهُمْ  
 وَصُحْبَتُهُمْ وَمُحِبَّتُهُمْ

نیک لوگوں کی زیارت اور صحبت میں جانا  
 اور ان سے محبت رکھنا

﴿ مجلس سے ﴾





۱۸ ار ربيع الاول ۱۴۲۰ھ

۳۰ جولائی ۱۹۹۹ء

بیان چل رہا تھا کہ نیک لوگوں کی زیارت اور ان کی ہم ثقیتی، اور ان کی صحبت اختیار کرنا اور ان کے ساتھ محبت رکھنا اور ان سے اپنے یہاں آنے کی اور ان سے دعا کی درخواست کرنا، اور بابرکت جگہوں کی زیارت کے لیے جانا۔ اسی سلسلہ میں اور روایتیں پیش کرتے ہیں۔

## جنت میں ٹھکانہ بنانے کا آسان نسخہ

۳۶۲: وَعَنْهُ قَالَ رَسُولُ اللَّهِ ﷺ: مَنْ عَادَهُ مِرْيَضًا أَوْ رَأَ أَخَّالَهُ فِي

اللَّهِ، نَادَاهُ مُنَادٍ: بِأَنْ طِبْتَ، وَطَابَ مَمْشَاكَ، وَتَبَوَّأْتَ مِنَ الْجَنَّةِ مَنْزِلًا۔

ترجمہ: حضرت ابو ہریرہ رض فرماتے ہیں کہ نبی کریم صلی اللہ علیہ وآلہ وسلم نے ارشاد فرمایا کہ کوئی آدمی کسی بیماری کی عیادت اور خبرگیری کے لیے جاتا ہے، یا اپنے اس بھائی کی ملاقات کے لیے جاتا ہے جس کے ساتھ بھائی چارگی کا تعلق اللہ کی نسبت پر قائم کیا ہے، تو ایک پکارنے والا (فرشتہ) پکارتا ہے کہ تو بڑا کیزہ اور عمدہ ہے، اور تیرا یہ چنان بھی بڑا اچھا ہے، اور تو نے جنت میں اپنا ٹھکانہ بنالیا۔

افادات: علامہ نووی رحمۃ اللہ علیہ اس روایت کو اسی مناسبت سے لائے ہیں کہ جس کے ساتھ کسی نے اللہ کی نسبت پر اخوت اور بھائی چارگی کا تعلق قائم کیا ہے، تو جب وہ آدمی اس کی ملاقات کے لیے جاتا ہے، تو اس کی کتنی بڑی فضیلت ہے۔

جنت میں اپنا ٹھکانہ بنالینا کتنا آسان ہے، کسی دینی بھائی یا جس سے اللہ کی نسبت سے محبت ہو، اس کی ملاقات کے لیے جانے میں کوئی زیادہ وقت خرچ نہیں ہوتا، پانچ دس منٹ میں بھی یہ کام نمٹ سکتا ہے۔ یا کسی بیمار کی تیمارداری کے لیے آدمی جاوے، تو یہ سبھی اس کے آداب میں سے یہ ہے کہ وہاں زیادہ نہ رکے، بلکہ کھڑے کھڑے اس کی خبر پوچھ کرو اپس آ جاوے۔ تو اس پر اتنی بڑی فضیلت سنائی گئی کہ اس

نے جنت میں اپنے لیے ٹھکانہ بنالیا۔

## ان اعمال کو معمولی مت سمجھو

ایسے چھوٹے چھوٹے اعمال ہیں جن میں ریا کا بھی کوئی شبہ نہیں ہے، بڑے اعمال میں تو دکھلاؤے کا بھی شبہ ہو سکتا ہے، جیسے کوئی آدمی تجد پڑھے، تو ہو سکتا ہے کہ اس میں نفس کو دخل ہو کہ لوگ مجھے دیکھیں اور میری تعریف کریں، لیکن کوئی آدمی کسی بیمار کی خبر گیری کے لیے جب جاتا ہے، یا کسی نیک آدمی کی ملاقات کے لیے جاتا ہے تو وہاں کبھی دل میں یہ خیال نہیں آتا کہ میں کوئی بڑا عمل کر رہا ہوں، اور لوگ مجھے دیکھیں اور اس پر میری شہرت اور نیک نامی ہو، بلکہ یہ عمل خالص اللہ کے لیے ہوتے ہیں۔ تو یہ عمل چھوٹا سا ہے، اور اس میں ریا کا بھی کوئی شبہ نہیں ہے، اور اتنی بڑی فضیلت ہے۔ تو ایسے چھوٹے چھوٹے اعمال جن پر اتنی بڑی بڑی فضیلتیں آئی ہیں، آدمی اگر انہیں کا اہتمام کر لے، اور اس قسم کے اعمال کو انجام دینے کی عادت بنالے، تو کب کون سا عمل اللہ تعالیٰ کے یہاں قبول ہو جائے، اور نجات کا ذریعہ بن جائے؛ یہ کون کہہ سکتا ہے۔ اس لیے ایسے چھوٹے چھوٹے اعمال کو بھی معمولی نہیں سمجھنا چاہیے، جبکہ اس پر اللہ تعالیٰ کی طرف سے اتنی بڑی بشارت دی جا رہی ہے۔

## نیک و بدہم نشین کی مثال

٣٦٣: عَنْ أَبِي مُوسَى الْأَشْعَرِيِّ رَضِيَ اللَّهُ عَنْهُ أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ: إِنَّمَا مَثَلُ الْجَلِيلِسِ الصَّالِحِ وَجَلِيلِ السُّوءِ، كَحَامِلِ الْمِسْكِ، وَنَافِخِ الْكِبِيرِ۔ فَحَامِلُ الْمِسْكِ، إِمَّا أَنْ يُحْذِيَكَ، وَإِمَّا أَنْ تَبْتَاعَ مِنْهُ، وَإِمَّا أَنْ تَجِدَ مِنْهُ رِيْحَاطِيَّةً۔ وَنَافِخُ الْكِبِيرُ، إِمَّا أَنْ يُحْرِقَ ثِيَابَكَ، وَإِمَّا أَنْ تَجِدَ مِنْهُ رِيْحَانَ مُنْتَهَةً۔ (متفق علیہ)

**ترجمہ:** حضرت ابو موسیٰ اشعریؓ فرماتے ہیں کہ نبی کریمؐ نے ارشاد فرمایا کہ نیک ہم نشین اور ساتھی کی مثال اور برے ہم نشین اور ساتھی کی مثال مشک رکھنے والے اور بھٹی جھونکنے والے بھی ہے۔ پس مشک رکھنے والا؛ یا تو تم کو خوبصورگا دے گا، یا تم اس سے عطر خریدو گے، یا اس کے پاس سے اچھی خوبصورتو سونگھو ہی لو گے۔ اور بھٹی جھونکنے والا؛ یا تو تمہارے کپڑے جلا دے گا، یا اس کے پاس سے بدبو تو سونگھو ہی لو گے۔

## مثالیں اور انبیاء کی تعلیمات

**افادات:** بعض چیزیں ایسی ہوتی ہیں کہ جلدی سے سمجھ میں نہیں آتی، ان کو سمجھنا آسان ہو جائے اس کے لیے آدمی ظاہری اور حسی طور پر جو نمونے اور منظرا پر آنکھوں سے دیکھتا ہے، اسی میں سے کسی چیز کو پیش کر کے بات سمجھائی جاتی ہے۔ حضراتِ انبیاء کرامؐ کو اللہ تعالیٰ کی طرف سے خاص طور پر یہ ملکہ اور وصف اور یہ خصوصی شان عطا کی جاتی ہے کہ وہ معنوی چیزوں کو یعنی جوبات عقول سے تعلق رکھتی ہے اس کو سمجھانے کے لیے حسی اور ظاہری مثالیں پیش کرتے ہیں تاکہ اس کا سمجھنا آسان ہو جائے۔ اسی لیے حدیث کی کتابوں میں محدثین باقاعدہ الگ سے ایک عنوان ”كتاب الامثال“ قائم کرتے ہیں، اور اس کے تحت صرف ایسی روایتیں لاتے ہیں جس میں نبی کریمؐ نے مثالیں دے کر کیا کیا چیزیں سمجھائی ہیں۔ یہ بھی حضراتِ انبیاء کرامؐ کی تعلیمات کا ایک خاص حصہ ہیں۔ اور قرآن پاک میں بھی اللہ تبارک و تعالیٰ نے بہت سی چیزوں کو مثال دے کر سمجھایا ہے۔ یہاں پر بھی اچھے آدمی کی صحبت اور برے آدمی کی صحبت کو سمجھانے کے لیے نبی کریمؐ نے ایک مثال دی ہے کہ یہ ایسا ہی ہے جیسا کہ مشک رکھنے اور بیچنے والا اور دوسرا بھٹی جھونکنے والا جس کو لوہار کہتے ہیں۔ تو ان دو شخصوں کو مثال اور نمونے کے طور پر پیش کیا ہے۔

## نیک ہم نشین کی مثال

چنانچہ فرمایا کہ اچھی صحبت والے کی مثال ایسی ہے جیسے کہ مشک بیچنے والا ہوتا ہے کہ اگر آپ مشک بیچنے والے عطرفروش کے پاس جا کر بیٹھ جائیں تو اگر آپ کا اس کے ساتھ تعلق زیادہ ہے، پرانی جان پہچان اور دوستی ہے تو وہ آپ کو تھوڑا ساعطردیدے گا۔ اگر پوری شیشی نہیں دے گا تو کم سے کم عطر کا پھایہ ہی دیدے گا۔ تو اس کی طرف سے یہ فائدہ آپ کو پہنچے گا۔ یا اگر وہ نہیں دے گا تو آپ کا جی چاہے گا کہ آپ وہ خرید لیں۔ جیسے آدمی کوئی اچھی چیز دیکھتا اور اس کو پسند بھی آ جاتی ہے اور جیب میں پیسے بھی ہیں اور خریدنے کی استطاعت بھی ہے تو وہ اس کو خرید لیتا ہے۔ اور اگر نہ اس نے دیا اور نہ آپ نے خریدا، تب بھی خوبصورت کہیں گئی ہی نہیں۔ اس کے پاس جا کر بیٹھنے سے آپ کو جو خوبصورت محسوس ہوگی، اس کی وجہ سے آپ کا دماغ تروتازہ ہو جائے گا، طبیعت میں فرحت کی سی کیفیت پیدا ہو جائے گی۔ اس لیے خوبصوراً دمی کی عقل کو بڑھاتی ہے۔ امام شافعیؒ کا مقولہ ہے کہ جو آدمی اچھی خوبصورتی کا استعمال کرتا ہے، اس کی عقل بڑھتی ہے۔

بہرحال! حضور اکرم ﷺ نے فرمایا کہ آپ کم سے کم خوبصورتی محسوس کریں گے یعنی اس کی صحبت کسی حال میں بھی فائدے سے تو خالی نہیں ہے۔ نیک آدمی کی صحبت میں آپ بیٹھیں گے تو نتیجہ یہ ہوگا کہ یا تو وہ آپ کو کوئی بھلی بات کہہ دے گا، اور اگر کچھ نہ کہے تو بھی اللہ تعالیٰ کی طرف سے اس پر جو حمتیں نازل ہوتی ہیں اس میں آپ کا بھی حصہ لگ جائے گا۔

## برے ہم نشین کی مثال

”کیُر“ کیا ہے؟ آپ نے لوہار کی بھٹی دیکھی ہوگی، اس میں پیچھے کی طرف

چمڑے کا ایک ٹکڑا لگا ہوا ہوتا ہے، جب اس کو دباتے ہیں تو اس کی وجہ سے ہوا پیدا ہوتی ہے، اور آگے بھٹی میں کوئے ہوتے ہیں، وہ ہوا ان پر پڑتی ہے جس کی وجہ سے اس کی آگ تیز ہوتی رہتی ہے، اور جس وقت وہ ہوا آگے بڑھتی ہے تو چنگاریاں اڑتی ہیں اور دھواں بھی اٹھتا ہے۔ اگر کہیں کسی لوہار کی بھٹی کا منظر آپ نے دیکھا ہو تو وہ اسی طرح کا ہوتا ہے۔ تو بری صحبت کی مثال بھٹی جھونکنے والے لوہار جیسی ہے۔ اس کا حال یہ ہے کہ جس وقت بھٹی کو جلانے کے لیے وہ چمڑے کا ٹکڑا دبارہا ہو گا تو چنگاریاں اڑتیں گی اس میں سے ایک آدھ چنگاری اگر آپ کے کپڑوں میں لگ گئی تو کپڑے جلا دے گی، یا اگر ایسا نہیں ہوا تو کم سے کم اس کا دھواں تو کہیں گیا ہی نہیں، وہ تو آپ کی ناک میں پہنچ کر ہی رہے گا۔ ایسے ہی برے آدمی کی صحبت میں جب بیٹھیں گے تو اس کی ہم نشینی سے آپ کو نقصان ضرور پہنچ گا۔ اس لیے حضور اکرم ﷺ فرماتے ہیں کہ آدمی کو اچھی صحبت اختیار کرنی چاہیے۔

### صحبت کا کردار..... ابو مسلم خولا می کا قصہ

اس زمانہ میں عام طور پر آدمی کے بنانے اور بگاڑنے میں صحبت ہی کو بڑا دخل ہے، اسی لیے اپنے لیے بھی اور اپنے گھروالوں کے لیے بھی، اپنے بال بچوں کے لیے بھی، چھوٹوں بڑوں ہر ایک کے لیے اس بات کا اہتمام کیا جائے کہ وہ اچھی صحبت اختیار کریں۔ یہ بہت ضروری ہے۔ اگر کوئی آدمی اپنے آپ کو یا اپنے بال بچوں اور گھروالوں کو بری صحبت سے بچانے کا اہتمام نہیں کرتا، تو چاہے آپ اس کو کتنی ہی تعلیم دے ڈالیں، کبھی بھی اس کی حالت درست ہونے والی نہیں ہے، وہ اپنی اسی برائی پر باقی رہے گا۔ کتابوں میں لکھا ہے کہ ذرا سی دیر میں آدمی پر اثر ہو جاتا ہے۔ حضرت ابو مسلم

خوالیٰ تابعین میں بہت بڑے بزرگ گذرے ہیں، مستجاب الدعوات تھے۔ ان کا معمول یہ تھا کہ اپنے گھر میں جب تشریف لایا کرتے تھے تو گھر میں داخل ہونے سے پہلے باہر ہی سے اللہ اکبر کہتے تھے۔ ان کی بیوی بھی جواب میں اللہ اکبر کہتی تھی۔ ایک روز ایسا ہوا کہ رات کے وقت آئے اور اللہ اکبر کہا لیکن اندر سے جواب نہیں آیا تو فوراً کہا کہ میری بیوی کا دماغ کسی نے خراب کیا ہے۔ اندر داخل ہوئے تو دیکھا کہ ایک عورت بیٹھی ہوئی ہے۔ جب یہ اندر پہنچ تو ان کے پہنچتے ہی بیوی نے شکایت شروع کر دی کہ آپ میرے لیے زیور تو بناتے نہیں، اچھے کپڑے تو بناتے نہیں۔ وہ سمجھ گئے کہ اس عورت کے آنے کی وجہ سے یہ ہوا ہے۔ انہوں نے ہاتھ اٹھائے اور دعا کی کہ اے اللہ! میری بیوی کا دماغ جس نے خراب کیا ہے اس کی بینائی چھین لے۔ وہ عورت جو وہاں بیٹھی ہوئی تھی وہ کہنے لگی کہ تمہارا چراغ بجھ گیا۔ اس سے کہا گیا کہ چراغ تو جل رہا ہے لیکن تیری آنکھوں کی روشنی ختم ہو گئی ہے۔ اب وہ رو نے لگی اور ان سے دعا کی درخواست کرنے لگی۔ انہوں نے کہا کہ یہ وعدہ کر کہ آئندہ کھی میرے گھر میں قدم نہیں رکھے گی، تب ہی دعا کروں گا۔ اس نے وعدہ کیا، تو انہوں نے دعا کی کہ اے اللہ! اس کی بینائی واپس کر دے۔ اللہ تعالیٰ نے وہ دعا بھی قبول فرمائی۔ اور اس کو گھر سے رخصت کیا۔

### حجیب شیخ کامل کی صحبت کا اثر

حضرت تھانویؒ کے مواعظ میں ہے کہ ایک ڈپٹی کلکٹر صاحب تھے، ان کو جو تنخواہ ملتی تھی، وہ اس تنخواہ کا بڑا حصہ اپنے رشتہ داروں اور غریب غرباء پر خرچ کرتے تھے، گھر میں بڑی سادگی تھی۔ بیوی کے پاس کوئی زیور بھی نہیں تھا، بالکل سادہ کپڑوں میں رہتی تھی اور گھر کا کام کا ج بھی خود ہی کرتی تھی۔ سالہا سال سے اسی طرح ٹھیک

ٹھاک معاملہ چل رہا تھا۔ ایک مرتبہ ان کے دور کے کسی رشتہ دار کے یہاں شادی تھی، وہاں سے دعوت آئی تو وہ وہاں پہنچی۔ ان کے گھر کا حال جب اس نے دیکھا کہ وہاں تو ایسا ساز و سامان ہے اور نو کرچا کر ہیں، خادماں میں بھی ہیں اور ان کی بیوی کو دیکھا کہ زیورات بھی خوب پہنچے ہوئے ہیں۔ حالانکہ سرکاری گریڈ اور ملازمت کے اعتبار سے وہ کم درجہ میں کام کرتے تھے۔ اور ان کا گریڈ اُن سے بہت اونچا تھا۔ بس! وہاں سے آتے ہی وہ شوہر کے سرچڑھ گئی کہ آپ نے تو آج تک مجھے کچھ دیا ہی نہیں، اور وہاں دیکھو کہ گریڈ اور ملازمت کے اعتبار سے وہ آپ سے بہت کم درجے کے ہیں، اس کے باوجود زیورات بھی ہیں اور کپڑے بھی اچھے اچھے ہیں، نو کر انیاں اور خادماں میں بھی ہیں، گھر میں ساز و سامان بھی اچھے سے اچھا ہے۔ پھر تو وہ ایسی ان پر مسلط ہوئی کہ بے چارے زندگی بھر روتے رہے کہ میں اب تک جو نیکیاں کرتا رہا وہ سب ختم ہو گئیں۔ اب تو سارے پیسے اس کے پیچھے ہی خرچ ہو جاتے ہیں۔ حضرت تھانویؒ فرماتے ہیں کہ عجیب شیخِ کامل کی صحبت تھی کہ ایک ہی نظر میں ساری زندگی کا دھار ابدل دیا۔

تو حقیقت یہ ہے کہ بری صحبت بہت ہی خطرناک چیز ہے۔ آج کل ہم لوگوں کو اپنے اپنے گھروالوں، بال بچوں کے متعلق اس کا خاص اہتمام کرنے کی ضرورت ہے، اس لیے ان چیزوں کی طرف توجہ کیجئے۔ بہت سے لوگ سوچتے ہیں اور کوششیں کرتے ہیں پھر بھی اس میں کامیابی نہیں ہوتی۔ اس کی ایک وجہ یہ بھی ہے کہ جو صحبتیں میسر آتی ہیں اور جو ماحول ملتا ہے، وہ سدھرنے نہیں دیتا۔ بلکہ سدھرے ہوئے کو بگاڑ دیتا ہے۔

**کیا دیکھ کر لڑ کی پسند کی جائے؟**

٣٦٤: وَعَنْ أَبِي هُرَيْرَةَ قَالَ رَسُولُ اللَّهِ ﷺ: تُنْكِحُ الْمَرْأَةَ

لِأَرْبَعٍ ؛ لِمَا لَهَا وَلِجَمَالِهَا وَلِحَسَبِهَا وَلِدِينِهَا ، فَاطْفَرَ بِذَاتِ الدِّينِ تَرِبَّثُ يَدَاكَ۔

ترجمہ مع تشریح: حضرت ابو ہریرہؓ فرماتے ہیں کہ نبی کریم ﷺ نے ارشاد فرمایا کہ عورت کے ساتھ چار باتوں میں سے کسی ایک کی وجہ سے نکاح کیا جاتا ہے، یا چاروں کو ملحوظ رکھا جاتا ہے۔

(۱) لِمَا لَهَا: بہت سے لوگ عورت کو پسند کرنے میں اس کے مال کو سامنے رکھتے ہیں کہ یہ مال دار ہے، اگر ہم اس کے ساتھ نکاح کریں گے تو اس کے مال سے ہمیں فائدہ پہنچے گا، اس کی مالداری والی خوبی کو دیکھ کر اس کو ترجیح دیتے ہیں۔

(۲) لِجَمَالِهَا: اور کبھی اس کی خوبصورتی کو مد نظر رکھا جاتا ہے۔

(۳) لِحَسَبِهَا: خاندانی شرافت کی وجہ سے۔ اونچے گھرانے کی لڑکی ہے، ہم اگر اس کے ساتھ شادی کریں گے تو ہماری کمیگیری اور ہمارا مقام بھی بڑھ جائے گا، یہ سمجھ کر اس کے ساتھ نکاح کرتے ہیں، چاہے پھر زندگی بھر اس کی غلامی کرنی پڑے

(۴) لِدِينِهَا: اور کبھی اس کی دینداری، نیکی اور صلاح کی وجہ سے اس سے نکاح کیا جاتا ہے۔ تو یہ چار خوبی ہوئیں۔

عام طور پر ان چار میں سے کسی ایک خوبی کو دیکھ کر آدمی اپنے نکاح کے لیے عورت کو پسند کرتا ہے۔ نبی کریم ﷺ ان چاروں کو بیان کرنے کے بعد فرماتے ہیں کہ تم تو دیندار عورت کو اپنے نکاح کے لیے اختیار کر کے کامیابی حاصل کرو۔ گویا ان چار اوصاف میں سے کون سا وصف منظر رکھنا چاہیے، یہ نبی کریم ﷺ نے اپنی امت کو بتا دیا اس لیے کہ ہمیں ایک دو دن اس کے ساتھ نہیں گزارنے ہیں، بلکہ نکاح تو پوری زندگی کا معاملہ ہے۔ اب مال کے متعلق کوئی گارنٹی نہیں دی جاسکتی کہ وہ کب تک باقی رہے گا

مال کے متعلق عربی میں کہاوت ہے ”الْمَالُ غَادِ وَرَاحٌ“ صحیح کو آتا ہے، شام کو جاتا ہے شام کو آتا ہے اور صبح کو جاتا ہے۔ بہت سے مال و ثروت والے دیکھے ہوں گے کہ جو صحیح کو مالدار ہیں اور کوئی قدرتی آفت ایسی آگئی کہ شام کو سارا مال ختم ہو گیا۔ اس لیے یہ چیز ایسی نہیں ہے کہ اس کی وجہ سے اس کو ترجیح دی جائے۔

اسی طریقہ سے اگر خاندان کی وجہ سے بھی کوئی آدمی نکاح کرتا ہے تو جو زندگی دونوں میاں بیوی ہونے کی حیثیت گزاریں گے اس پر اس سے کیا اثر پڑتا ہے۔ اگر یہ بات ہے کہ خاندانی عورت ہے تو شریف ہو گی، تو پھر تو وہی دین داری والا مستلہ آگیا، درحقیقت صرف اونچے خاندان والا ہونے کی وجہ سے کوئی فرق نہیں پڑتا۔

اور ہی خوبصورتی؛ تو اس کا حال تو یہ ہے کہ ایک مرتبہ اگر بیماری آگئی، یا آٹھ روز تک بخارنے ڈیرا ڈال دیا اور تھوڑے دست بھی آگئے تو ساری خوبصورتی ختم ہو جائیگی۔ اور بوڑھا پا تو آنے ہی والا ہے جو جوانی کی ساری خوبصورتی کو ختم کر دے گا

اصل چیز دین داری ہے کہ جس میں حقوق کی ادائیگی کا اہتمام ہو، باقی اگر کوئی عورت دین دار بھی ہے، اور اس کے ساتھ ساتھ ان اوصاف میں سے کوئی وصف بھی ہے تو نور علی نور۔ لیکن جب مقابلہ ہو کہ ایک طرف کوئی عورت ایسی مل رہی ہے جو صرف خوبصورت ہے، لیکن دین دار نہیں ہے، اور دوسری ایسی ہے کہ جو دین دار ہے لیکن اتنی زیادہ خوبصورت نہیں ہے۔ تو پھر ہم کو نبی کریم ﷺ کی تعلیم یہ بتلاتی ہے کہ اگر ترجیح دینے کا وقت آئے تو آپ دین دار کو خوبصورت کے مقابلہ میں ترجیح دیجئے۔ باقی اگر کوئی عورت خوبصورت بھی ہے اور دین دار بھی ہے، اور دوسری صرف دین دار ہے تو اس صورت میں ظاہر ہے کہ جس میں دو وصف ہیں اس کو آپ ترجیح دیں، تو اس میں کوئی

حرج کی بات نہیں ہے۔

یہاں تو یہ روایت اس لیے لائے ہیں کہ جس کے ساتھ آپ کو پوری زندگی گزارنی ہے، جس کی رفاقت اور صحبت آپ زندگی بھر کے لیے اختیار کرنے جارہے ہیں، وہاں پر آپ کو چاہیے کہ نیکی کو دیکھیں، نیک لوگوں کی صحبت میں یہ چیز بھی آجائی۔

### آپ کیوں زیادہ نہیں آتے؟

٣٦٥: وَعَنْ أَبْنَى عَبَّاسِ قَالَ النَّبِيُّ ﷺ لِجَبَرِيلَ: مَا يَمْنَعُكَ أَنْ

يَزُورُنَا أَكْثَرَ مَمَاتِزُورَنَا؟ فَنَزَّلَتْ: ﴿وَمَا تَنَزَّلُ إِلَّا بِأَمْرِ رَبِّكَ لَهُ مَا بَيْنَ أَيْدِيهِنَا

وَمَا خَلْفَنَا﴾ (رواه البخاري)

ترجمہ مع تشریح: حضرت عبد اللہ بن عباسؓ فرماتے ہیں کہ نبی کریم ﷺ نے حضرت جبریلؑ سے فرمایا کہ آپ میرے پاس جتنا آتے ہیں، اس سے زیادہ کیوں نہیں آتے؟ (در اصل ایک مرتبہ حضرت جبریلؑ کے آنے میں دری ہوئی۔ مختلف روایتیں ہیں، آٹھ روز، پندرہ دن تک نہیں آئے، اور چالیس روز کی بھی روایت ہے۔ مطلب یہ ہے کہ ایک طویل زمانہ تک حضرت جبریلؑ نہیں آئے اور نبی کریم ﷺ ان کی آمد کا انتظار فرماتے تھے۔ جب آئے تو حضور اکرم ﷺ نے فرمایا کہ میں تو آپ کی زیارت و دیدار اور ملاقات کا مشتاق و منتظر تھا، آپ نے دری کیوں کر دی؟) تو حضرت جبریلؑ نے جواب میں عرض کیا کہ میں بھی آپ کی زیارت و ملاقات کا مشتاق تو تھا لیکن اللہ تعالیٰ کی اجازت اور حکم کے بغیر نہیں آ سکتا۔ چنانچہ اس آیت میں اللہ تعالیٰ نے حضرت جبریلؑ سے یہی کہا ہے کہ آپ ان کو جواب میں یہ کہو ﴿وَمَا تَنَزَّلُ إِلَّا بِأَمْرِ رَبِّكَ لَهُ مَا بَيْنَ أَيْدِيهِنَا وَمَا خَلْفَنَا﴾ کہ ہم آپ کے پاس نہیں آ سکتے مگر اللہ تعالیٰ کے

حکم سے۔ وہی ہمارے آگے اور پیچھے اور جو سامنے ہے اس سب کا مالک ہے۔ مطلب یہ ہے کہ اگرچہ آپ کی زیارت کا شوق تو مجھے بھی ہے جیسا آپ کو ہے، لیکن میں اللہ تعالیٰ کے حکم کے بغیر نہیں آ سکتا۔ بھی تک حکم نہیں ملا تھا تو نہیں آیا، اب آج حکم ملا تو حاضر ہوا ہوں۔

بہر حال! یہاں تو یہ بتانا چاہتے ہیں کہ دیکھو! نبی کریم ﷺ حضرت جبرئیل ﷺ کی زیارت کے مشتاق تھے۔ گویا آپ ﷺ کو ایک مدت تک طلب رہی کہ کب جبرئیل آؤں اور ملاقات ہو۔ اور حضرت جبرئیل ﷺ کا صلحاء میں سے ہونا ایک مسلمہ حقیقت ہے۔ توجہ حضور اکرم ﷺ بھی اس چیز کو چاہتے ہیں کہ صالح لوگوں کی صحبت میسر آئے، حالانکہ آپ ﷺ تو کامل بھی تھے اور مکمل بھی تھے، اس کے باوجود آپ حضرت جبرئیل ﷺ کی صحبت کے خواہش منداور متنی ہیں۔ تو اب تو ہر ایک آدمی کو صلحاء اور نیک لوگوں کی صحبت کا متنی اور مشتاق ہونا چاہیے، اور ان کی زیارت کا اہتمام کرنا چاہیے۔

## دُوستِ صرف ایمان والوں سے کرو

۳۶۶: عن أبي سعيد الخدري رضي الله عنه عن النبي صلى الله عليه وسلم قال: لَا تُصَاحِبُ إِلَّا

مُؤْمِنًا وَلَا يَأْكُلُ طَعَامَكَ إِلَّا تَقِيًّا . (رواہ ابو داود والترمذی باسناد لابأس به)

**ترجمہ:** حضرت ابو سعید خدری رضی اللہ عنہ فرماتے ہیں کہ نبی کریم ﷺ نے ارشاد فرمایا کہ (مصاحبت، رفاقت اور) دوستی اختیار مرت کر و مگر اس کی جو مومن (یعنی کامل الائیمان) ہو۔ اور تمہارا کھانا (یعنی محبت والا) نہ کھاویں گرنیک لوگ۔

**افادات:** حاجت والا کھانا تو ہر ایک کو کھلایا جا سکتا ہے، لیکن دوستی کی بنیاد پر آپ جو دعوت کریں وہ نیکوں کی ہی کرنی چاہیے۔ اب ظاہر ہے کہ جب آدمی نیکوں سے ہی دوستی کا اہتمام کرے گا تو دوستی کے نام پر دعوت بھی انہیں کی کرے گا۔ اور اگر

بروں سے دوستی کرے گا تو دوستی کے نام پر انہی کی دعوت کرنے کی نوبت آئے گی۔ باقی حاجت اور ضرورت کی وجہ سے جو کھانا کھلایا جاتا ہے، اس میں مومن کی بھی قید نہیں ہے، بلکہ کافر بھی اگر ضرورت مند ہے تو اس کو بھی کھلایا جائے گا۔ اسی طریقہ سے مومن میں بھی اگر ضرورت مند فاسق ہے، اور ضرورت مند ہونے کی بنیاد پر کھانا کھلارہ ہے ہیں تو وہاں نہیں دیکھیں گے کہ وہ کیسا آدمی ہے، نماز پڑھتا ہے یا نہیں۔ وغیرہ۔

اس جگہ علماء نے اس بات کی تصریح کی ہے کہ تمہارا طعامِ محبت، دوستی کی بنیاد پر کھلایا جانے والا کھانا نیکیوں کے علاوہ اور کوئی نہ کھائے۔

### انسان اپنے دوست کے طریقہ پر ہوتا ہے

۳۶۷: عَنْ أَبِي هُرَيْرَةَ رَضِيَ اللَّهُ عَنْهُ أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ: إِنَّ رَجُلًا عَلَى دِينِ خَلِيلِهِ فَلَيُنْظُرْ أَحَدُ كُمْ مَنْ يُخَالِلُ۔

ترجمہ: حضرت ابو ہریرہ رضی اللہ عنہ فرماتے ہیں کہ نبی کریم صلی اللہ علیہ وسالم نے ارشاد فرمایا کہ آدمی اپنے دوست کے طریقہ، اس کے دین اور روشن پر ہوتا ہے۔ (یعنی آدمی کی چال ڈھال بھی وہی ہوتی ہے جو اس کے دوست کی ہوتی ہے۔) اس لیے آدمی دیکھ لے کہ کس کے ساتھ دوستی کرتا ہے۔

افادات: بھائی! کسی کو آپ پہچانا چاہیں کہ اس کا مزاج کیسا ہے؟ تو یہ دیکھ لیجئے کہ وہ کن لوگوں کے ساتھ اٹھتا بیٹھتا ہے، اس کی طبیعت کامیلان و ربحان کن لوگوں کی طرف ہے، وہ کدرہ جھلتا ہے؛ اسی سے اس کی طبیعت اور مزاج کا اندازہ ہو جائے گا۔ قرآن پاک میں بھی ہے ﴿وَلَا تَرْكَنُوا إِلَيَّ الَّذِينَ ظَلَمُوا فَمَسَّكُمُ النَّارُ﴾ جو گنہگار لوگ ہیں ان کی طرف نہ جھکو، کہیں ایسا نہ ہو کہ تم کو بھی جہنم کی آگ پکڑ لے۔ جب ان پر عذاب آئے گا تو وہ تم کو بھی اپنے ساتھ شریک کر لیں گے۔ بہر حال! آدمی اپنے دوست ہی سے پہچانا جاتا ہے۔ اس لیے ہر آدمی کو چاہیے کہ نیک لوگوں ہی کی

دوستی اختیار کرے، برے لوگوں کے ساتھ دوستی نہ کرے۔

## حشر بھی محبت والوں کے ساتھ ہوگا

٣٦٨: عَنْ أَبِي مُوسَى الْأَشْعَرِيِّ قَالَ: إِنَّ النَّبِيَّ ﷺ أَحَبَّ رَجُلًا يُحِبُّ الْقَوْمَ وَلَمَّا يُلْحَقُ بِهِمْ؟ قَالَ: إِنَّ الْمَرْءَ مَعَ مَنْ أَحَبَّ.

وفی روایة: قيل للنبي ﷺ: أَلَّرَجُلُ يُحِبُّ الْقَوْمَ وَلَمَّا يُلْحَقُ بِهِمْ؟ قَالَ: إِنَّ الْمَرْءَ مَعَ مَنْ أَحَبَّ.

ترجمہ: حضرت ابو موسیٰ اشعریؓ فرماتے ہیں کہ نبی کریمؐ نے ارشاد فرمایا کہ آدمی ان لوگوں کے ساتھ رہے گا جن کے ساتھ محبت رکھتا ہے۔

ایک روایت میں یہ ہے کہ نبی کریمؐ سے پوچھا گیا کہ ایک آدمی کو نیک لوگوں کے ساتھ محبت تعلق ہے لیکن ابھی تک وہ نیکی کے اس معیار پر نہیں پہنچا کہ ان کو پالے تو نبی کریمؐ نے ارشاد فرمایا کہ آدمی ان لوگوں کے ساتھ رہے گا جن کے ساتھ محبت رکھتا ہے۔

افادات: ”وَلَمَّا يُلْحَقُ بِهِمْ“ عربی زبان میں لفظ ”لما“ اس وقت استعمال ہوتا ہے جب کہ کوئی چیز ابھی تک واقع نہ ہوئی ہو، لیکن اس کے واقع ہونے کی امید ہو۔ جیسے کوئی پوچھے: ”أَجَاءَ رَبِيدٌ؟“ زید آیا؟ تو اگر کہیں ”لَمَّا يَأْتِ“ ابھی تک تو نہیں آیا۔ یعنی آنے کی امید ہے۔

اسی طرح ایک آدمی نیک، صلحاء اور اللہ والوں کے ساتھ محبت رکھتا ہے، لیکن ابھی تک اس کا عمل اس درجہ کا نہیں ہوا کہ ان تک پہنچ جائے، تو حضور ﷺ نے فرمایا کہ اس کی اس محبت کی وجہ سے اللہ تعالیٰ اس کو بھی ان کے ساتھ رکھیں گے۔ اس لیے آدمی کو محبت کا تعلق بھی نیکوں کے ساتھ ہی رکھنا چاہیے۔ بروں کے ساتھ نہیں۔

## محبت ہے لیکن عمل اس درجہ کا نہیں

٣٦٩: عَنْ أَنَسِ ﷺ أَنَّ أَعْرَابِيًّا قَالَ لِرَسُولِ اللَّهِ ﷺ: مَتَى السَّاعَةُ؟

فَالَّذِي أَعْدَدْتُ لَهَا؟ قَالَ: حُبُّ اللَّهِ وَرَسُولِهِ، قَالَ: أَنْتَ مَعَ مَنْ أَحَبَّتْ. (متفق عليه)

وفي رواية: مَا أَعْدَدْتُ لَهَا مِنْ كَثِيرٍ صَوْمٌ، وَلَا صَلَاةً، وَلَا صَدَقَةً؛  
لَكِنْنِي أُحِبُّ اللَّهَ وَرَسُولَهُ.

ترجمہ: حضرت انسؓ فرماتے ہیں کہ دیہات کا ایک رہنے والا حضور اکرمؓ کے پاس آیا، اور اس نے عرض کیا کہ اے اللہ کے رسول! قیامت کب آئے گی؟ حضورؓ نے پوچھا کہ تو نے اس کے لیے کیا تیاری کر رکھی ہے؟ اس نے کہا کہ میں نے اس کے لیے کوئی زیادہ روزے یا نمازیں اور صدقہ و خیرات تو نہیں کر رکھے ہیں، لیکن ہاں! میں اللہ اور اس کے رسول سے محبت رکھتا ہوں۔ تو حضور اکرمؓ نے فرمایا کہ تو انہیں لوگوں کے ساتھ رہے گا۔

افادات: یعنی تو جنت میں ان کے ساتھ جائے گا۔ لیکن اس سے یہ لازم نہیں آتا کہ وہ مقام جو جنت میں حضور اکرمؓ کو ملے گا وہی اس کو بھی ملے گا۔ اس مقام کو تو کون پاسکتا ہے، لیکن اس کے لیے اس جگہ جانے کا فیصلہ ہو جائے گا۔

## سب کا کام بن گیا

اب ایک بات یہ ہے کہ محبت کی علامت بھی پائی جانی چاہیے۔ اسی لیے امام بخاریؓ نے یہ روایت اپنی کتاب الجامع الصحیح بخاری شریف میں جہاں بیان فرمائی ہے اس باب کا عنوان قائم کیا ہے ﴿فُلِ إِنْ كُنْتُمْ تُحِبُّونَ اللَّهَ فَاتَّبِعُونِي يُحِبِّنِكُمُ اللَّهُ أَكْرَمُ اللَّهِ سَمْجَدَتْ كَرَتْ هَوْتَأَنْ بَنِي! آپ کہہ دیجئے کہ تم میری پیروی کرو، اللہ تعالیٰ بھی تم سے محبت کرے گا۔ مطلب یہ ہے کہ خالی زبانی دعویی کافی نہیں ہے۔ ایک تو زبانی دعویی ہوتا ہے اور ایک اس کی حقیقت ہوتی ہے۔ کوئی آدمی جب کوئی دعویی کرتا ہے تو پھر اس کی علامتیں بھی دیکھی جاتی ہیں۔ تو اس کی علامت یہی ہے کہ بنی کریمؓ کی پیروی اختیار کرے۔ تو اس

دیہاتی سے نبی کریم ﷺ نے فرمایا کہ تو جس سے محبت کرتا ہے اسی کے ساتھ رہے گا۔ اس لیے بخاری شریف کی روایت میں آتا ہے کہ حضرت انس ﷺ فرماتے ہیں کہ صحابہ کرام ﷺ نے جب حضور اکرم ﷺ کا یہ جواب سنا کہ ”تو جس سے محبت کرتا ہے اس کے ساتھ رہے گا“ تو یہ سن کر صحابہ کو اتنی خوشی ہوئی کہ کسی اور چیز سے اتنی خوشی نہیں ہوئی تھی (بخاری شریف۔ ۳۶۸۸) اس لیے کہ تمام صحابہ کو حضور اکرم ﷺ سے بے پناہ محبت تھی۔ گویا یہ جواب سن کر سب خوش ہو گئے کہ اب تو ہم سب کا کام بن گیا۔

### کوشش کرتا رہے

۳۷۰: وَعَنِ ابْنِ مُسْعُودٍ قَالَ: جَاءَ رَجُلٌ إِلَيْ رَسُولِ اللَّهِ ﷺ فَقَالَ: يَا رَسُولَ اللَّهِ! كَيْفَ تَقُولُ فِي رَجُلٍ أَحَبَّ قَوْمًا وَلَمْ يَلْحَقْ بِهِمْ؟ فَقَالَ رَسُولُ اللَّهِ ﷺ: الْمَرءُ مَعَ مَنْ أَحَبَّ.

ترجمہ: ایک آدمی نے آ کر نبی کریم ﷺ سے سوال کیا کہ اے اللہ کے رسول! آپ اس آدمی کے سلسلہ میں کیا ارشاد فرماتے ہیں جو کچھ لوگوں سے محبت رکھتا ہے لیکن وہ ابھی تک اپنے عمل کی وجہ سے اس مقام تک پہنچ نہیں سکا (نیکی اور بزرگی کے جس درجہ کے وہ لوگ ہیں، یہ ابھی تک وہاں نہیں پہنچا) تو حضور ﷺ نے فرمایا کہ آدمی انہیں کے ساتھ رہے گا جن سے محبت رکھتا ہے افادات: جب اللہ والوں اور نیک و صلحاء کے ساتھ تعلق اور محبت ہوتی ہے تو کبھی یہ خیال بھی آتا ہے کہ ہمارا عمل تو اس درجہ کا نہیں ہے، پتہ نہیں کچھ فائدہ ہو گا یا نہیں۔ تو آدمی کو چاہیے کہ کوشش کرتا رہے، اس کے ساتھ ساتھ حضور اکرم ﷺ کا یہ ارشاد اس کی تملی کے لیے کافی ہے۔

### او صاف فطری ہوتے ہیں

۳۷۱: وَعَنْ أَبِي هُرَيْرَةَ قَالَ: النَّاسُ مَعَادِنُ كَمَعَادِنِ

**الدَّهْبُ وَالْفِضَّةُ: خِيَارُهُمْ فِي الْجَاهِلِيَّةِ خِيَارُهُمْ فِي الْإِسْلَامِ إِذَا فَقِهُوا، وَالْأَرْوَاحُ جُنُودُ مَجْنَدٌ، فَمَا تَعَارَفَ مِنْهَا الشَّلْفُ، وَمَا تَنَاهَا كَرِمُهَا اخْتَلَفَ.** (رواه مسلم)  
**ترجمہ:** حضرت ابو ہریرہؓ فرماتے ہیں کہ نبی کریم ﷺ نے ارشاد فرمایا کہ لوگ ایسی کانوں کی طرح ہیں جیسے سونے اور چاندی کی کانیں ہوتی ہیں۔ جو لوگ زمانہ جاہلیت میں (یعنی اسلام کے آنے سے پہلے) شریف، اپنے اور اپنے سمجھے جاتے تھے (گویا چاندی کی شرافت ان کے لیے مسلم ہی تو) اسلام میں بھی وہ ایسے ہی سمجھے جائیں گے۔ (البته ایک) شرط یہ ہے کہ وہ دین کی سمجھ حاصل کر لیں (تو گویا یہ چیز ان کی اور زیادہ پختہ ہو جائے گی)۔ اور اللہ تعالیٰ نے روحیں مختلف جماعتوں میں پیدا کی ہیں، پہلے روز جن روحوں میں آپس میں تعلق اور دوستی ہوئی، دنیا میں بھی ان میں تعلق ہو گا، اور جن روحوں میں وہاں تعلق پیدا نہیں ہوا، یہاں بھی ان میں تعلق پیدا نہیں ہو گا۔

**افادات:** کان کو گجراتی میں (۱۴۱۲ھ) اور انگریزی میں (Maeiled) کہا جاتا ہے۔ یعنی جیسے سونے چاندی کی کانیں ہوتی ہیں ایسے ہی لوگوں کا حال ہے۔ سونے چاندی کی کان کا مطلب یہ ہے کہ قدرتی طور پر زمین کے جس خطہ میں سونا نکلتا ہے، گویا اللہ تعالیٰ نے زمین کے اس حصے میں یہ صلاحیت اسی دن سے رکھ دی ہے جس دن زمین کو پیدا کیا تھا۔ تو جس طرح مختلف چیزوں کی کانیں ہوتی ہیں اسی طریقہ سے لوگوں کا حال بھی ہے کہ اللہ تعالیٰ نے لوگوں میں مختلف صلاحیتیں رکھی ہیں۔ تو انسانوں کے اندر جتنے بھی اوصاف اور خوبیاں ہوتی ہیں وہ بھی گویا ایک فطری چیز ہے۔

جسموں کو پیدا کرنے سے پہلے اللہ تعالیٰ نے روحیں پیدا فرمائیں، جسم تو دنیا میں آنے کے وقت وجود میں آئے گا۔ دنیا تو معلوم نہیں کب سے چل رہی ہے اور کب تک چلے گی، اور ہر ایک کے لیے اللہ تعالیٰ نے دنیا میں آنے کا ایک وقت مقرر کیا ہے اس وقت وہ آئے گا اور جانے کا جو وقت مقرر کیا ہے اس وقت ہ جائے گا، لیکن جس وقت کائنات کو اللہ تعالیٰ نے پیدا کیا اس وقت سے روحیں پیدا کی ہیں۔

**بما هم منا سبّت و عدم منا سبّت پہلے دن سے ہے**

تو اس پہلے روز جن روحوں میں آپس میں تعلق اور دوستی ہوئی، آپس میں ایک دوسرے کے ساتھ منا سبّت اور اُنس پیدا ہوا، دنیا میں بھی ان کے ساتھ تعلق پیدا ہو گا۔ اور جن روحوں میں وہاں عالمِ ارواح میں تعلق پیدا نہیں ہوا، یہاں دنیا میں بھی ان میں تعلق پیدا نہیں ہو گا۔ بعض مرتبہ آپ نے دیکھا ہو گا کہ ایک آدمی آتا ہے، پہلی مرتبہ ملاقات ہوتی ہے اور ایسا تعلق ہو جاتا ہے جیسے برسہا برس سے ہو۔ دراصل وہ اسی تعلق کا اثر ہوتا ہے جو عالمِ ارواح میں روحوں میں قائم ہوا تھا۔ اور بعضًا ایسے ہوتے ہیں کہ زندگی بھر ایک ساتھ رہتے ہیں، مثلاً سالہا سال سے ایک ہی آفس میں کام کر رہے ہیں لیکن آپس میں بات کرنے کی بھی نوبت نہیں آتی، دونوں میں سے کسی کو دوسرے کی پڑی ہی نہیں ہوتی۔ وہ بھی دراصل اسی کا اثر ہے کہ طبیعتوں میں مناسبت نہیں ہے۔

### حضرت اولیس قریبؓ کے مناقب

٣٧٢: وَعَنْ أَسَيْرِ بْنِ عَمْرِ وَ— وَيُقَالُ ابْنُ جَابِرٍ وَهُوَ بِضَمِ الْهُمْزَةِ وَفَتْحِ السِّنِينِ الْمُهْمَلَةِ— قَالَ: كَانَ عُمَرُ بْنُ الْخَطَّابِ إِذَا أَتَى عَلَيْهِ أَمْدَادًا أَهْلَ الْيَمَنِ سَأَلَهُمْ: أَفِيمُكُمْ أُويسُ بْنُ عَامِرٍ؟ حَتَّى أَتَى عَلَى أُويسِ، فَقَالَ لَهُ: أَنْتَ أُويسُ بْنُ عَامِرٍ؟ قَالَ: نَعَمْ، قَالَ: مِنْ مَرَادٍ ثُمَّ مِنْ قَرْنِ؟ قَالَ: نَعَمْ قَالَ: فَكَانَ بِكَ بَرَصٌ فَبَرِّأَتْ مِنْهُ إِلَّا مَوْضِعَ دِرْهَمٍ؟ قَالَ: نَعَمْ، قَالَ: لَكَ وَالِدَةُ؟ قَالَ: نَعَمْ، قَالَ: سَمِعْتُ رَسُولَ اللَّهِ ﷺ يَقُولُ: "يَأْتِي عَلَيْكُمْ أُويسُ بْنُ عَامِرٍ مَعَ أَمْدَادًا أَهْلَ الْيَمَنِ مِنْ مَرَادٍ ثُمَّ مِنْ قَرْنِ، كَانَ بِهِ بَرَصٌ فَبَرِّأَ مِنْهُ إِلَّا مَوْضِعَ دِرْهَمٍ، لَهُ وَالِدَةٌ، هُوَ بِهَا بَرُّ لَوْ أَقْسَمَ عَلَى اللَّهِ لَاَبَرَّهُ، فَإِنْ أَسْتَطَعْتُ أَنْ يَسْتَغْفِرَ

لَكَ فَافْعُلُ، فَاسْتَغْفِرُ لِي، فَاسْتَغْفِرَ لَهُ، فَقَالَ لَهُ عُمَرُ: أَئِنَّ تُرِيدُ؟ قَالَ: الْكُوفَةُ، قَالَ: أَلَا أَكْتُبُ لَكَ إِلَى عَامِلِهَا؟ قَالَ: أَكُونُ فِي عَبْرَاء النَّاسِ أَحَبُّ إِلَيَّ، فَلَمَّا كَانَ مِنَ الْعَامِ الْمُقْبِلِ حَجَّ رَجُلٌ مِنْ أَشْرَافِهِمْ فَوَافَى عُمَرَ، فَسَأَلَهُ عَنْ أُوْيِسِ، فَقَالَ: تَرَكْتُهُ رَجُلَ الْبَيْتِ قَلِيلَ الْمَتَاعِ، قَالَ: سَمِعْتُ رَسُولَ اللَّهِ ﷺ يَقُولُ: "يَا أَيُّهُمْ أُوْيِسُ بْنُ عَامِرٍ مَعَ أَمْدَادٍ مِنْ أَهْلِ الْيَمَنِ، مِنْ مُرَادٍ ثُمَّ مِنْ قَرْنِ، كَانَ بِهِ بَرَصٌ فَبَرَأَ مِنْهُ إِلَّا مَوْضِعُ دِرْهَمٍ، لَهُ وَالِدَةٌ، هُوَ بِهَا بَرُّ لَوْ أَقْسَمَ عَلَى اللَّهِ لَا يَبْرُرُهُ، فَإِنْ أَسْتَطَعْتُ أَنْ يَسْتَغْفِرَ لَكَ فَافْعُلُ"، فَأَتَى أُوْيِسًا، فَقَالَ: إِسْتَغْفِرُ لِي، قَالَ: أَنْتَ أَحْدَثُ عَهْدًا بِسَفَرٍ صَالِحٍ فَاسْتَغْفِرُ لِي، قَالَ: لَقِيْتُ عُمَرَ؟ قَالَ: نَعَمُ، فَاسْتَغْفِرَ لَهُ، فَفَطَنَ لَهُ النَّاسُ فَانْطَلَقَ عَلَى وَجْهِهِ. (رواه مسلم)

وفي رواية لمسلم أيضاً: عن أَسِيرِ بْنِ جَابِرٍ أَنَّ أَهْلَ الْكُوفَةِ وَفَدُوا عَلَى عُمَرَ وَفِيهِمْ رَجُلٌ مِّنْ كَانَ يَسْخُرُ بِأُوْيِسِ، فَقَالَ عُمَرُ: هَلْ هَاهُنَا أَحَدُ مِنَ الْقَرْنِيْنِ؟ فَجَاءَ ذَلِكَ الرَّجُلُ، فَقَالَ عُمَرُ إِنَّ رَسُولَ اللَّهِ ﷺ قَدْ قَالَ: "إِنَّ رَجُلًا يَا أَتَيْكُمْ مِنَ الْيَمَنِ يُقَالُ لَهُ أُوْيِسُ، لَا يَدْعُ بِالْيَمَنِ عَيْرَ أَمْ لَهُ، قَدْ كَانَ بِهِ يَيَاضٌ فَدَعَا اللَّهَ تَعَالَى فَأَذْهَبَهُ إِلَّا مَوْضِعَ الدِّينَارِ أَوِ الدِّرْهَمِ، فَمَنْ لَقِيَهُ مِنْكُمْ فَلَيَسْتَغْفِرُ لَكُمْ".

وفي رواية له عن عُمَرَ ﷺ قَالَ: إِنِّي سَمِعْتُ رَسُولَ اللَّهِ ﷺ يَقُولُ: "إِنَّ حَيْرَ التَّابِعِيْنَ رَجُلٌ يُقَالُ لَهُ أُوْيِسُ، وَلَهُ وَالِدَةٌ، وَكَانَ بِهِ يَيَاضٌ فَمُرُوهٌ فَلَيَسْتَغْفِرُ لَكُمْ".

ترجمہ مع تشریح: حضرت اسیر بن عمر رضی اللہ عنہ فرماتے ہیں کہ حضرت عمر رضی اللہ عنہ کے پاس جب یمن کے لوگ مک کے لیے آتے تھے (اس زمانہ میں اسلامی شکر جو

مختلف علاقوں میں بھیجے جاتے تھے، ان لشکروں کو مدد پہنچانے کے لیے اسلامی سلطنت کے مختلف علاقوں سے لوگ امیر المؤمنین کی خدمت میں مدینہ منورہ آتے تھے، اور عرض کرتے تھے کہ آپ جہاں چاہیں ہمیں اسلامی لشکر کی مدد کے واسطے بھیجئے۔ تو جس جس مورچہ اور محاڑہ جنگ پر ضرورت ہوتی تھی وہاں ان کو بھیجا جاتا تھا۔ تو اس قسم کے لوگ اسلامی لشکر کو مدد پہنچانے کے لیے جب یمن سے آتے تھے) تو حضرت عمر رض ان سے پوچھتے تھے کہ کیا تمہارے درمیان حضرت اولیس بن عامر ہیں؟ یہاں تک کہ جب یمن والوں کا وہ قافلہ مدینہ منورہ پہنچا جس میں حضرت اولیس تھے تو حضرت عمر رض نے انہی سے پوچھا کہ کیا تم اولیس ہو؟ انہوں نے کہا: جی ہاں۔ پھر پوچھا کہ تمہارا تعلق یمن کے قبلیہ مراد سے ہے؟ اور قبلیہ مراد کی شاخ قرن سے ہے؟ انہوں نے کہا: جی ہاں۔ پھر تمہارے جسم میں سفید داغ تھے اور تم نے اس کے اچھا ہونے کی دعا کی تھی جس کی وجہ سے جسم کے سارے داغ اچھے ہو گئے، صرف ایک درہم کے برابر داغ تمہارے جسم پر باقی رہ گیا؟ انہوں نے کہا: جی ہاں۔ پھر پوچھا: تمہاری والدہ بھی ہیں؟ کہا: جی ہاں! ہیں۔ پھر کہا کہ میں نے نبی کریم صل کو فرماتے ہوئے سننا کہ تمہارے پاس یمن سے آنے والے قافلؤں میں اولیس بن عامر آئیں گے، جن کا تعلق قبلیہ مراد کی شاخ قرن سے ہے اور ان کو برصغیر اور وہ سوائے ایک روپیہ جتنی جگہ کے اچھا ہو گیا، اور ان کی ماں بھی ہے جن کی یہ بڑی خدمت کرتے ہیں۔

(بلکہ آپ اندازہ لگایئے کہ حضور اکرم صل کے زمانہ میں موجود تھے، اسلام لا چکے تھے اور دل میں نبی کریم صل کی ملاقات کی تمنا تھی، لیکن والدہ کو خدمت کی ضرورت تھی اس وجہ سے حضور اکرم صل کی خدمت میں مدینہ منورہ حاضر نہیں ہو سکے، اور صحابیت

کا شرف حاصل نہ کر پائے۔ آج اگر ہم معلوم ہو جائے کہ نبی کریم ﷺ فلاں جگہ تشریف فرمائیں تو کون ہے جو وہاں جانے کی کوشش نہیں کرے گا؟ ان کے دل میں بھی تمباخی لیکن والدہ کی خدمت کی وجہ سے وہ اپنا وطن اور گھر نہیں چھوڑ سکتے تھے، اس لیے نہیں جا پائے، تو حضور اکرم ﷺ نے ان کے متعلق حضرت عمر رضی اللہ عنہ کو پوری تفصیل بتا دی۔)

(اور اللہ تعالیٰ کے یہاں ان کا مقام یہ ہے کہ) اگر اللہ کا نام لے کر کسی بات پر قسم کھالیں تو اللہ تعالیٰ ان کی قسم پوری کر دے گا (پھر حضرت عمر رضی اللہ عنہ سے یہ کہا کہ) اگر تم ان سے دعاء مغفرت کرو اسکو تو کرو ایسا (یعنی تمہاری ملاقات ہو اور موقع ملے تو ان سے اپنے لیے دعاء مغفرت ضرور کرانا۔ (جب وہ آئے اور حضرت عمر رضی اللہ عنہ نے پوری تفصیل دریافت فرمائی اور تحقیق ہو گئی کہ یہی حضرت اولیس قرنی ہیں، تو حضرت عمر رضی اللہ عنہ نے حضور اکرم ﷺ کا یہ ارشاد نقل کیا اور کہا کہ) میں آپ سے درخواست کرتا ہوں کہ آپ میرے لیے دعاء مغفرت کیجئے۔

(دیکھو! نبی کریم ﷺ نے حضرت عمر رضی اللہ عنہ کو یہ تاکید کی، حالانکہ حضرت عمر رضی اللہ عنہ کا مقام اس امت میں حضرت ابو بکر رضی اللہ عنہ کے بعد آتا ہے۔ اہل سنت والجماعت کا عقیدہ یہی ہے، اس کے باوجود حضور اکرم ﷺ حضرت عمر رضی اللہ عنہ کو تاکید فرماتے ہیں کہ جب وہ آئیں تو ان سے اپنے لیے دعاء مغفرت ضرور کرانا۔ اس سے یہ بھی معلوم ہوا کہ جو اونچے درجہ والا ہواں کو بھی دوسرے سے۔ جو چاہے اپنے سے کم درجہ والا ہو، لیکن اللہ تعالیٰ کے یہاں مقبول ہواں سے۔ اپنے لیے دعا کی درخواست کرنی چاہیے۔ کوئی بھی یہ نہ سمجھے کہ میں اونچے مقام والا ہوں، مجھے دوسرے سے دعا کی درخواست کرنے کی کیا ضرورت ہے۔

(بہر حال! حضرت عمر نے ان سے دعا کی درخواست کی) تو حضرت اولیس قرنی (مجھتے تھے کہ یہ چھوڑیں گے نہیں، اس لیے) نے ان کے لیے دعاء مغفرت کی۔

### چھپی نہیں لکھوائی

(اس کے بعد) حضرت عمر رض نے ان سے پوچھا کہ کہاں کا ارادہ ہے؟ انہوں نے کہا کہ کوفہ جانے کا ارادہ ہے۔ (یمن سے آئے تھے اور کوفہ جو عراق میں واقع ہے وہاں جانے کا ارادہ تھا، وہ بتلایا) تو حضرت عمر رض نے کہا کہ تمہارے لیے کوفہ کے گورنر کے نام چھپی لکھ دوں؟ (دیکھو! حضرت عمر رض خود سامنے سے ان سے پوچھ رہے ہیں، حالانکہ وہ ایسے آدمی نہیں تھے کہ اصولی طور پر ایسی بات پوچھ سکیں لیکن چوں کہ اولیس قرنی کا خاص مقام تھا تو حضرت عمر رض نے ان سے پوچھا کہ چھپی لکھ دوں تاکہ وہ تمہاری ضرورتوں کا خیال رکھے) تو انہوں نے فرمایا کہ میں عام لوگوں میں رہوں یہ مجھے زیادہ پسند ہے، اس لیے کوئی چھپی نہ لکھیے، مجھے اس کی ضرورت نہیں ہے۔ (اگر آپ چھپی لکھ دیں گے تو گورنر صاحب میرے لیے خاص اہتمام کریں گے، تو گویا میں بھی (VIP) ہو جاؤں گا، اور میں (VIP) بننا نہیں چاہتا، میں تو وہاں جا کر عام لوگوں میں زندگی گزاروں، یہ مجھے زیادہ پسند ہے۔ چنانچہ چھپی نہیں لکھوائی۔ اب یہ تو کوفہ چلے گئے اور وہاں رہنے لگے۔ کوفہ والوں کو معلوم نہیں تھا کہ ان کا مقام کیا ہے۔)

خیر! دوسرے سال حج کے موقع پر کوفہ کے رہنے والوں میں سے ایک بڑا آدمی حضرت عمر رض کے پاس آیا، اور اس سے حضرت عمر رض کی ملاقات ہوئی تو حضرت عمر رض نے اس سے حضرت اولیس کے متعلق پوچھا کہ اولیس کا کیا حال ہے؟ تو اس نے کہا کہ میں نے ان کو دیکھا کہ معمولی مکان میں بہت قلیل سامان کے ساتھ رہتے ہیں۔

تو حضرت عمر (رضی اللہ عنہ) نے اس آدمی سے کہا کہ (اویس کس مقام کے آدمی ہیں؟ یہ تمہیں معلوم ہے؟) میں نے نبی کریم (صلی اللہ علیہ و آله و سلم) کو فرماتے ہوئے سنا کہ تمہارے پاس بہن سے آنے والے قافلوں میں اویس بن عامر آئیں گے، جن کا تعلق قبیلہ مرادی کی شاخ قرن سے ہے اور ان کو برصغیر اور ان کا وہ برصغیر سوانی ایک روپیہ جتنی جگہ کے اچھا ہو گیا، اور ان کی ماں بھی ہے جن کی یہ بڑی خدمت کرتے ہیں۔ اللہ کے یہاں ان کا مقام یہ ہے کہ اگر وہ اللہ کا نام لے کر کسی بات پر قسم کھالیں، تو اللہ تعالیٰ ان کی قسم پوری کر دے۔ اور مجھے حضور (صلی اللہ علیہ و آله و سلم) نے فرمایا تھا کہ تم ان سے اپنے لیے دعاء مغفرت کرا سکو تو کرا لینا۔

### شهرت کی زندگی پسند نہ کی

(یہ ساری بات حضرت عمر (رضی اللہ عنہ) نے کوفہ کے اس آدمی کو بتائی) چنانچہ یہ آدمی جب حج سے واپس گیا تو حضرت اویس کی خدمت میں اہتمام سے حاضر ہوا اور کہا کہ میرے لیے دعاء مغفرت کیجئے (حضرت اویس بھی سوچنے لگے کہ آج تک تو یہ آدمی کبھی آیا نہیں، اور آج آیا؛ کیا بات ہے) حضرت اویس نے اس سے کہا کہ ابھی تو تم بڑی اوپنجی جگہ سے حج کر کے آ رہے ہو، تم میرے لیے دعاء مغفرت کرو (اس لیے کہ حدیث میں بھی آیا ہے کہ جو حج کر کے آوے، اس سے آپ اپنے لیے دعاء مغفرت کی درخواست کیجئے (بخاری: ۲۲۲) اور حضور (صلی اللہ علیہ و آله و سلم) نے دعا فرمائی تھی کہ اے اللہ حاجی کی بھی مغفرت کر دے اور حاجی جس کے لیے دعاء مغفرت کرے، اس کی بھی مغفرت کر دے (شعب الایمان: ۳۱۱) تو حضرت اویس نے اس آدمی سے کہا کہ آپ بہت اچھی جگہ سے لوٹ کر آ رہے ہیں اس لیے آپ میرے لیے دعاء مغفرت کیجئے، لیکن اس نے کہا کہ نہیں! آپ پہلے میرے لیے دعاء مغفرت کیجئے (حضرت اویس نے کہا کہ کیا وہاں حضرت

عمر (صلی اللہ علیہ وسلم) سے ملاقات ہوئی تھی؟ اس نے کہا: جی ہاں (تو وہ سمجھ گئے کہ اب تو یہ میرا پچھا چھوڑے گا نہیں، اس لیے) حضرت اولیس نے اس کے لیے دعا ۽ مغفرت فرمائی (پھر تو اس آدمی نے باقاعدہ پروپیگنڈہ شروع کر دیا کہ اپنی بستی میں ایک ایسی شخصیت موجود ہے۔ اب تک تو وہ گمنام رہتے تھے، کسی کو ان کا پتہ نہیں تھا، لیکن اب تو سب لوگوں کو پتہ چل گیا) چنانچہ جب انہوں نے دیکھا کہ لوگوں کو پتہ چل گیا ہے تو وہاں سے رخصت ہو کر دوسرا جگہ چلے گئے (انہوں نے اس بات کو پسند نہیں کیا کہ اس طرح شہرت کے ساتھ زندگی گزاریں)

مسلم کے حوالہ سے ایک روایت میں یہ بھی ہے کہ کوفہ کے کچھ لوگ حضرت عمر (صلی اللہ علیہ وسلم) کے پاس پہنچے، ان میں ایک آدمی وہ بھی تھا جس کو معلوم نہیں تھا کہ حضرت اولیس کا کیا مقام ہے۔ وہ ان کی ظاہری حالت اور مغلوب الحالی دیکھ کر ان کا مذاق اور ٹھٹھا اڑایا کرتا تھا۔ جب وہ قافلہ حضرت عمر (صلی اللہ علیہ وسلم) کے پاس گیا تو ان سے ان کا حال پوچھا، تو اس آدمی نے ان کا حال بتایا، اس پر حضرت عمر (صلی اللہ علیہ وسلم) نے ان کا مقام بتلایا۔ تو پھر اس نے اپنی حالت سے توبہ کی کہ اب تک ان کا مقام معلوم نہ ہونے کی وجہ سے میں تو ان کا مذاق اڑایا کرتا تھا۔

### روایت کا سبق

بہر حال! یہاں پر تو یہ بتانا ہے کہ دیکھو! نبی کریم ﷺ نے حضرت عمر (صلی اللہ علیہ وسلم) کو ان سے دعا ۽ مغفرت کی تاکید فرمائی اور حضرت عمر (صلی اللہ علیہ وسلم) نے دوسروں کو کہا۔ اس سے یہ بھی معلوم ہوا کہ جو اللہ کے نیک بندے ہوں ان سے ملاقات کرنی چاہیے اور ان سے دعا کی درخواست کرنی چاہیے اور جس مقام پر وہ آباد ہوں وہاں کے لوگوں کو بھی ان سے

واقف کرنا چاہیے، اور تاکید بھی کرنی چاہیے تاکہ وہ بھی ان سے فائدہ اٹھائیں۔  
 چنانچہ اہل اللہ کے بیہاں اس بات کا بھی اہتمام تھا۔ بعض اکابر کے واقعات  
 میں ہے کہ ان کے مریدین اور معتقدین میں سے بعض لوگ جو اونچے مقام کے ہوتے  
 تھے اور لوگ ان کے حال سے واقف نہیں ہوتے تھے تو لوگوں کو ان سے واقف کرنے  
 کے لیے کوئی بات وہ ظاہر کر دیا کرتے تھے۔

### بادشاہوں کا حال یہ تھا

حضرت خواجہ قطب الدین بختیار کا کی جب انتقال ہوا تو انہوں نے وصیت  
 کی کہ میرے جنازہ کی نمازوہ آدمی پڑھائے جس نے کبھی کسی غیر محرم کی طرف نظر نہ کی  
 ہو، اور جس کی عصر کی چار سنتیں کبھی فوت نہ ہوئی ہوں۔ جنازہ لا کر رکھا گیا، اور یہ اعلان  
 کیا گیا کہ حضرت شیخ کی یہ وصیت ہے۔ بڑا مجمع موجود تھا، کوئی آگے نہیں پڑھا۔ کئی  
 مرتبہ جب اعلان ہوا اور کوئی آگے نہیں پڑھا تو سلطان شمس الدین امتش (ان کا مزار  
 قطب مینار کے علاقہ میں ہے، حضرت خواجہ قطب الدین بختیار کا کی کا مزار مہروی میں  
 ہے) آگے بڑھے اور کہا کہ حضرت شیخ نے میرا راز لوگوں کے درمیان کھول دیا۔ میں  
 نے زندگی بھر کبھی کسی غیر محرم کی طرف نظر نہیں کی، اور میری عصر کی چار سنتیں کبھی فوت  
 نہیں ہوئی۔ اس زمانہ کے بادشاہوں کا یہ حال تھا۔

### ہم کو بھی دعا میں نہ بھولیو

الْعُمَرَةُ، فَأَذِنَ لِيُ، وَقَالَ : لَا تَسْتَأْذِنُ النَّبِيَّ ﷺ فِي  
 ۳۷۳: عَنْ عُمَرَ بْنِ الْخَطَّابِ رَضِيَ اللَّهُ عَنْهُ قَالَ : إِسْتَأْذِنْتُ النَّبِيَّ ﷺ فِي

وفی روایة : أَشْرِكْنَا يَا أَخَىٰ فِي دُعَائِكَ۔

ترجمہ: حضرت عمرؓ فرماتے ہیں کہ میں نے نبی کریم ﷺ سے عمرہ کے لیے جانے کی اجازت طلب کی، تو نبی کریم ﷺ نے اجازت دی اور فرمایا کہ اے ہمارے پیارے بھائی! ہم کو بھی دعا میں نہ بھولیو۔

**افادات:** (۱) یہ بھی آداب میں سے ہے کہ آدمی اگر اپنے بڑوں کے ساتھ رہے تو جب کسی کام کے لیے باہر جانا ہو تو ان کی اجازت لے۔ یعنی ان کے سامنے اظہار کرے، اگر وہ اجازت دیں تو جائے۔

(۲) حضور اکرم ﷺ حضرت عمرؓ سے درخواست کر رہے ہیں، چوں کہ وہ بیت اللہ کی زیارت کو جاری ہے تھے۔ اس سے یہ بھی معلوم ہوا کہ جو لوگ بیت اللہ کی زیارت کے لیے جاری ہے ہوں، یا ایسے مقام پر جاری ہے ہوں جہاں دعا قبول ہوتی ہے تو ان کی خدمت میں دعا کے لیے درخواست کرنی چاہیے۔ اور یہ بھی لکھا ہے کہ اگر وہ اس کی درخواست منظور کر لے تو اس کو بھی چاہیے وہاں اس کے واسطے دعا کرے۔

### باب برکت جگہوں کی زیارت کرنا

اور چوں کہ اس باب کے عنوان میں ایک بات یہ بھی تھی کہ بابرکت جگہوں کی زیارت کے لیے جانا، اسی مناسبت سے یہ آخری روایت لارہے ہیں۔

۳۷۴: وَعَنْ أَبْنَ عَمْرٍو قَالَ: كَانَ النَّبِيُّ ﷺ يَزُورُ قَبَاءَ رَاكِبًاً وَمَاشِيًّاً فِي صَلَوةٍ فِيهِ رَكْعَتَيْنِ۔

وفی روایة: کان النبی ﷺ یأتی مسجد قباء کل سبت راكباً وماشياً و كان ابن عمري فعله۔

ترجمہ: حضرت عبداللہ بن عمرؓ فرماتے ہیں کہ نبی کریم ﷺ قباء کی زیارت کے لیے کبھی سواری پر اور کبھی پیدل تشریف لے جایا کرتے تھے۔ اور وہاں جا کر دور کعت ادا فرماتے تھے۔ اور

دوسری روایت میں یہ ہے کہ نبی کریم ﷺ ہر سپتھر کو مسجد قباء سوار ہو کر اور کبھی پیدل تشریف لے جاتے تھے۔ اور حضرت ابن عمر کا معمول بھی یہ تھا۔

**افادات:** قباء مسجد نبوی سے کافی دوری پر واقع ہے، اس زمانہ میں تزوہ مدینہ سے الگ ایک آبادی اور بستی تھی، آج کل تو مدینہ منورہ کا ہی ایک حصہ ہو گیا ہے، لیکن بہر حال وہ دوری پر واقع ہے، پھر بھی نبی کریم ﷺ وہاں بھی سواری پر جاتے تھے اور کبھی پیدل تشریف لے جاتے تھے۔ اس لیے دونوں طریقے اختیار کرنے چاہئیں۔ اور حضرت عمر رضی اللہ عنہ کا معمول یہ تھا کہ ہر پیر اور جمعرات کو وہاں جاتے تھے (منذرا بر، ۳۰۴) اور یہ فضیلت بھی ہے کہ جو آدمی مسجد قباء جا کر دور کعت نماز پڑھے، تو اس کو اللہ تعالیٰ کی طرف سے ایک مقبول عمرہ کا ثواب ملتا ہے۔ (لجم الجیب، ۵۵۶)

## تجهیز دی جائے

اس روایت سے یہ بات ثابت کرنا چاہتے ہیں کہ ایسی برکت اور فضیلت والی جگہیں جن کی فضیلت حدیث پاک میں آئی ہے، ان کی زیارت کے لیے بھی آدمی کو جانا چاہیے۔ چوں کہ ہمارے یہاں سے جو لوگ حج و عمرہ کے لیے جاتے ہیں ان کو بھی ایسی جگہوں کی زیارت کا اہتمام کرنا چاہیے۔ ویسے وہاں ”زیارتہ زیارتہ“ کے نام سے موڑگاڑی والے آواز تودیتے ہی ہیں۔ لیکن بعض لوگ ان کی زیارت کرنے جانے والوں کو روکتے ہیں۔ تو میں بتا دوں کہ ان کی باتوں کی طرف توجہ نہ دی جائے۔ ایسے مقامات جن کی فضیلت حدیث پاک میں آئی ہے ان کی زیارت کے لیے بھی آدمی کو جانا چاہیے۔ اس روایت کو اسی لیے لائے ہیں کہ یہ بھی نبی کریم ﷺ سے ثابت ہے۔ اور جن چیزوں کا ثبوت ہے ان کا اہتمام کرنا چاہیے۔

## مددینہ منورہ میں روزانہ دعمرے

بمبئی کے ہمارے ایک حاجی داؤد صاحب ہیں وہ مدینہ منورہ میں ہم سے کہنے لگے کہ مکہ مکرمہ میں رہتے ہوئے تو ایک عمرہ کرنے میں دریبھی لگتی ہے اور محنت بھی زیادہ ہوتی ہے لیکن میں تو مدینہ میں رہتے ہوئے روزانہ آسانی سے دعمروں کا ثواب لیتا ہوں۔ وہ اس طرح سے کہ یہاں فجر کی نماز کے بعد اشراق تک توڈ کر میں بیٹھا رہتا ہوں اور اشراق پڑھ لیتا ہوں۔ اور آپ جانتے ہیں کہ جو آدمی فجر کی نماز کے بعد اپنی جگہ پر بیٹھا رہے اور اللہ کی یاد میں مشغول رہے، اور اشراق پڑھ کر اٹھے تو اس کو ایک عمرہ کا ثواب ملتا ہے۔ اور پھر یہاں سے نکل کر قباء جاتا ہوں اور وہاں دور کعت نماز پڑھ لیتا ہوں۔ اس طرح روزانہ دعمروں کا ثواب آسانی سے حاصل کر لیتا ہوں۔

بہر حال! اللہ تعالیٰ نے یہ سب فضیلتیں اور ثواب کی بہت آسان آسان شکلیں مہیا کر دی ہیں، اور اللہ کے نیک بندے ہوتے ہیں جو ان چیزوں کو حاصل کرنے کا اہتمام بھی کرتے ہیں۔ آج ہم نے اپنی عقولوں اور اپنی سوچھ بو جھ کو دنیا میں ایسا لگا رکھا ہے کہ جہاں دو پیسے زیادہ ملتے ہوں وہاں تو ضرور جائیں گے، لیکن ایسے بڑے بڑے ثواب کے معاملہ میں ہم استغنا اور بے پرواہی اختیار کرتے ہیں۔ ہم میں اور ہمارے اسلاف میں یہی فرق ہے کہ وہ ان چیزوں کے حریص تھے، اور دنیا کی طرف سے بے رغبت تھے۔ اور ہم دنیا کے حریص ہیں اور ان چیزوں کی طرف سے بے رغبت ہیں۔ اللہ تبارک و تعالیٰ ہمیں ان کے نقش قدم پر چلائے اور توفیق عطا فرمائے۔

﴿ دعا ﴾

سُبْحَانَكَ اللّٰهُمَّ وَبِحَمْدِكَ وَبِنَارَكَ اسْمُكَ وَتَعَالٰى جَدُّكَ وَلَا إِلٰهَ غَيْرُكَ.

اے اللہ! ہمارے گناہوں کو معاف فرما، ہماری خطاؤں سے درگذر فرما، اے  
اللہ! جیسا کہ تیرے حبیب پاک ﷺ نے تاکید فرمائی، تیرے نیک بندوں کی زیارت  
اور ہم نہیں اور صحبت اور ان کے ساتھ محبت کا تعلق رکھنے کی ہمیں توفیق عطا فرما۔ اور اے  
اللہ! ان کی اس محبت کو ہمارے لیے دنیا اور آخرت کی کامیابی کا ذریعہ بنا۔ اے اللہ! اسی  
کو ہمارے لیے آخرت میں نجات کا ذریعہ بنا۔ اے اللہ! اپنا خصوصی فضل فرما۔ اے  
اللہ! ہمارے بیاروں کو صحت کا مدد عاجله مستمرہ عطا فرما، اے اللہ! جو مقروض ہیں ان کے  
قرضوں کی ادائیگی کی شکلیں پیدا فرما، جو پریشان حال ہیں ان کی پریشانیوں کو دور فرما،  
حاجتمندوں کی حاجتیں پوری فرما۔ اے اللہ! تیرے جن بندوں نے ہم حاضرین مجلس  
سے دعاوں کی درخواستیں کی ہیں، سب کی جائز مزادیں محض اپنے فضل سے پوری فرما۔  
اے اللہ! حضور اکرم ﷺ نے جتنی خیر و بھلائی تجوہ سے ماگئی وہ سب ہم کو اور پوری امت  
محمدیہ کو عطا فرما۔ اور نبی کریم ﷺ نے جن شرروں اور برائیوں سے پناہ چاہی، اے اللہ! ان  
سے ہماری اور پوری امت محمدیہ کی حفاظت فرما۔ اے اللہ! ہماری دعاوں کو محض اپنے  
فضل و کرم سے قبول فرما۔

وَصَلَّى اللَّهُ تَعَالَى عَلَى خَيْرِ خَلْقِهِ سَيِّدِنَا وَمَوْلَانَا مُحَمَّدٍ وَآلِهِ وَاصْحَابِهِ أَجْمَعِينَ

بِرَحْمَةِ نَبِيِّكَ يَا أَرْحَمَ الرَّاحِمِينَ.

فَضْلُ الْحُبِّ فِي اللَّهِ وَالْحَتِّ عَلَيْهِ

اللہ کے واسطے آپس میں محبت رکھنے کی  
فضیلت اور اس کی تاکید

﴿ مجلس ا ) ﴾





الْحَمْدُ لِلّٰهِ نَحْمَدُهُ وَنَسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ وَنَعُوذُ بِاللّٰهِ  
مِنْ شُرُورِ أَنفُسِنَا وَمِنْ سَيِّئَاتِ أَعْمَالِنَا مَن يَهْدِهِ اللّٰهُ فَلَا مُضِلٌّ لَهُ وَمَن يُضْلِلُهُ فَلَا هَادِي  
لَهُ وَنَشَهَدُ أَن لَا إِلٰهَ إِلَّا اللّٰهُ وَحْدَةٌ لَا شَرِيكَ لَهُ وَنَشَهَدُ أَنَّ سَيِّدَنَا وَمَوْلَانَا مُحَمَّدًا عَبْدُهُ وَرَسُولُهُ  
صَلَّى اللّٰهُ تَعَالٰى عَلَيْهِ وَعَلَى إِلٰهِ وَاصْحَابِهِ وَبَارَكَ وَسَلَّمَ تَسْلِيمًا كَثِيرًا كَثِيرًا۔

أَعُوذُ بِاللّٰهِ مِن الشَّيْطَانِ الرَّجِيمِ۔ بِسْمِ اللّٰهِ الرَّحْمَنِ الرَّحِيمِ

مُحَمَّدُ رَسُولُ اللّٰهِ وَالَّذِينَ مَعَهُ أَشِدَّاءٌ عَلَى الْكُفَّارِ حَمَاءٌ يَنْهَمُ (الفتح، آیت ۲۹)

وَالَّذِينَ تَبَوَّءُوا الدَّارَ وَالْإِيمَانَ مِنْ قَبْلِهِمْ يُحِبُّونَ مَنْ هَاجَرَ إِلَيْهِمْ (الحشر، آیت ۹)

یہاں باب کاغذ قائم کیا ہے ”فضل الحب“ فی اللہ والحت علیہ واعلام

الرجل من يحبه انه يحبه وماذا يقول له اذا اعلم“ اللہ کے واسطے آپس میں محبت رکھنے کی فضیلت، اور آدمی کا اس آدمی کو بخبر کرنا جس سے وہ اللہ کے واسطے محبت رکھتا ہے۔ اور وہ اس کو جواب میں کیا کہے؟ اس کو اس باب میں بیان کرنا چاہتے ہیں۔ اس کی ترغیب بیان کریں گے کہ یہ عمل کرنا چاہیے کہ دو مومن آپس میں اللہ کی نسبت پر ایک دوسرے سے محبت کا تعلق رکھیں۔ اور اگر آپ کو کسی سے اللہ کے واسطے محبت ہے تو آپ کو چاہیے کہ اس کو بتا دیں کہ میں اللہ کی نسبت پر تم سے محبت کرتا ہوں اور جب کوئی آکر کہے کہ میں تم سے اللہ کے واسطے محبت رکھتا ہوں تو جس سے یہ کہا گیا ہے وہ اس کو جواب میں کیا کہے؟ یہ ساری باتیں احادیث کے ذریعہ سے اس باب میں پیش کریں گے۔ پہلے توعلامہ نووی نے دو آیتیں پیش کی ہیں۔

### صلح حدیثیہ

پہلی آیت ہے ﴿مُحَمَّدُ رَسُولُ اللّٰهِ وَالَّذِينَ مَعَهُ أَشِدَّاءٌ عَلَى الْكُفَّارِ

رُحَمَاءُ بَيْنَهُمْ یہ سورہ فتح کی آخری آیت ہے۔ دراصل سورہ فتح صلح حدیبیہ کے بعد نازل ہوئی تھی۔ نبی کریم ﷺ نے خواب دیکھا کہ آپ اپنے صحابہ کے ساتھ مدینہ منورہ سے چلے، احرام باندھا، اور مکہ مکرمہ آ کر بیت اللہ کا طواف کیا، صفا و مروہ کے درمیان سعی کی، اور پھر حلق یا قصر کرو کر احرام کھول دیا۔ نبی کریم ﷺ نے اپنا یہ خواب حضرات صحابہ کرام کے سامنے بیان کیا، چوں کہ حضرات مہاجرین کو مکہ مکرمہ چھوڑ کر مدینہ منورہ آئے ہوئے ایک طویل مدت ہوئی تھی، اور مکہ کی یادتوان کوستاتی ہی رہتی تھی۔ جب نبی کریم ﷺ نے اپنے اس خواب کا ان کے سامنے تذکرہ کیا، تو فوراً سب تیار ہو گئے کہ ہم عمرہ کرنے کے لیے جائیں گے۔ اور پھر یہ نبی کریم ﷺ کا خواب تھا اور نبی کا خواب چوں کہ وحی کا حکم رکھتا ہے، اس لیے ان کو یقین تھا کہ ان شاء اللہ اب یہ چیز ہمیں نصیب ہوگی، اس لیے سب نے ارادہ کر لیا اور نبی کریم ﷺ نے بھی ارادہ فرمالیا۔ ۶۷

ذوالقعدہ کے مہینے میں نبی کریم ﷺ حضرات صحابہ کو لے کر مدینہ منورہ سے روانہ ہوئے، مقامِ ذوالحلیفہ سے آپ احرام باندھ کر چلے۔ ادھر مکہ والوں کو پہتہ چل گیا کہ حضور اکرم ﷺ حضرات صحابہ کو لے کر عمرہ کے ارادہ سے ہی چلے ہیں، ان کو یہ بھی معلوم تھا کہ عمرہ ہی کے لیے آرہے ہیں، لٹائی کارادہ نہیں ہے، لیکن انہوں نے سوچا کہ یہ لوگ اس طرح اطمینان کے ساتھ آئیں اور عمرہ کر کے چلے جائیں، اس میں ہماری ناک کٹ جائے گی، اور لوگوں کو یہ کہنے کا موقع ملے گا کہ یہ لوگ تم پر غالب آگئے، اسی لیے مکہ والوں نے یہ طے کیا کہ ہم ان کو کسی بھی حال میں بیت اللہ کی زیارت اور عمرہ کرنے نہیں دیں گے۔

اب قریش نے مکہ مکرمہ کے اطراف میں جو قبائل آباد تھے ان کو جمع کر کے یہ بات دوسرے طریقہ سے پیش کیا کہ یہ لوگ حرم کی حرمت کو ختم کرنے کے ارادہ سے مکہ مکرمہ

پر حملہ کرنے کے واسطے مدینہ منورہ سے چلے ہیں، اس لیے آپ ہمارا ساتھ دیکھئے، ہم سب مل کر ان کا مقابلہ کریں گے۔ اور چوں کہ حرم کی حرمت کا توسب ہی لحاظ کرتے تھے اس لیے انہوں نے بھی کہا کہ یہ تو نہیں ہو سکتا ہے۔، اس طرح انہوں نے آپس میں معاهدہ کیا کہ ہم ان کو کسی بھی حال میں مکرمہ میں داخل ہونے نہیں دیں گے۔

ادھرنی کریم ﷺ مدینہ منورہ سے روانہ ہوئے اور آپ نے مکرمہ کے حالات سے باخبر ہونے کے واسطے پہلے سے اپنے آدمی بھی آگے بھج دیئے۔ مکہ والوں نے جب مسلمانوں کو مکرمہ میں داخل نہ ہونے دینے کا فیصلہ کیا تو حضرت خالد بن ولید۔ جو اس وقت تک اسلام نہیں لائے تھے۔ کی سر کردگی میں گھوڑے سواروں کا پورا دستہ اس بات کے لیے مقرر کیا گیا کہ راستہ ہی میں جا کر ان کو روکا جائے۔ وہ ادھر سے روانہ ہوئے۔ نبی کریم ﷺ نے جن کو بھیجا تھا انہوں نے آ کر آپ کو اطلاع دی کہ وہاں تو یہ صورتِ حال ہے، تو نبی کریم ﷺ نے حضراتِ صحابہ سے اس سلسلہ میں مشورہ کیا کہ اب کیا کرنا چاہیے۔ حضور اکرم ﷺ نے خود اپنایہ عنديہ ظاہر کیا کہ کیا ہم ایسا نہ کریں کہ مکرمہ کے اطراف کے جو لوگ مکہ والوں کا ساتھ دینے کے واسطے وہاں پہنچے ہوئے ہیں ان کے علاقے تو لڑنے والے مردوں سے خالی ہو چکے ہوں گے، اس لیے ہم ان کے علاقوں میں جا کر ان کے گھروں پر حملہ کریں تو وہ لوگ مکہ والوں کا ساتھ چھوڑ کر یہاں آنے پر مجبور ہو جائیں گے، اس طرح ہم مکہ والوں کے لشکر کی طاقت کو توڑ دیں گے۔ اس وقت حضرت ابو بکر رضی اللہ عنہ نے عرض کیا کہ اے اللہ کے رسول! آپ اور ہم تو اپنایہ ارادہ ظاہر کر کے مدینہ منورہ سے چلے ہیں کہ ہم لڑنے کے لیے نہیں بلکہ بیت اللہ کی زیارت کے واسطہ چلے ہیں، اس لیے ہم اپنے اسی ارادہ سے آگے بڑھیں، ابھی اپنے ارادے

میں کوئی تبدیلی نہ کریں، راستے میں کوئی ہمیں روکے گا اور مقابلہ کی نوبت آئے گی تو دیکھ لیا جائے گا۔ نبی کریم ﷺ نے فرمایا: ٹھیک ہے۔ اس طرح آپ روانہ ہوئے۔ جب آپ مقامِ حدیبیہ میں پہنچے (”حدیبیہ“ جدہ سے مکہ مکرمہ جاتے ہوئے راستے میں پڑتا ہے، جس کو آج کل ”شمسیہ“ کہا جاتا ہے، اس کا کچھ حصہ حدودِ حرم میں ہے اور کچھ حصہ حدودِ حرم سے باہر ہے) تو ہاں نبی کریم ﷺ کی اونٹی بیٹھ گئی، آپ ﷺ نے وہیں پڑا اور دلا۔ لوگ کہنے لگے ”خَلَاتُ الْقَصْوَاءُ، خَلَاتُ الْقَصْوَاءُ“ حضور کی اونٹی بیٹھ گئی، تو حضور ﷺ نے فرمایا کہ بیٹھنا اس کا شیوه نہیں ہے ”حَبَسَهَا حَابِسُ الْفِيلِ“ بلکہ جس ذات نے ہاتھی والوں کے لشکر کو حرم میں پہنچنے سے روکا تھا، اسی نے اس کو بھی آگے بڑھنے سے روکا ہے۔ پھر آپ نے فرمایا کہ قریش اگر حرم کی حرمت کو باقی رکھنے کے لیے آج مجھ سے کوئی معاهدہ کرنا چاہیں گے تو میں ان کی ساری شرطیں منظور کر کے ان کے ساتھ معاهدہ کروں گا۔ پہلے آپ نے آدمی بھیجا، اس کے بعد حضور ﷺ نے حضرت عمر رض کو منتخب فرمایا کہ اے عمر! آپ جائیے۔ تو حضرت عمر رض نے عرض کیا کہ اے اللہ کے رسول! آپ کو تو معلوم ہے کہ مکہ والوں کو میرے ساتھ کیسی عداوت ہے اور میرے خاندان کے زیادہ لوگ بھی وہاں نہیں ہیں جو میری حمایت کریں۔ آپ حضرت عثمان ص رض کو بھیجیں، ان کے خاندان کے بہت سارے لوگ وہاں ہیں۔ چنانچہ حضور ﷺ نے حضرت عثمان رض کو بھیجا کہ ان کو جا کر کہیں کہ ہم لڑنے کے واسطے نہیں آئے ہیں، بلکہ بیت اللہ کی زیارت کے لیے آئے ہیں، ہمارا راستہ چھوڑ دو، ہم زیارت کر کے واپس لوٹ جائیں گے۔ اور وہاں جو لوگ اسلام لاچکے ہیں لیکن کمزوری کی وجہ سے بھرت نہیں کر پائے ہیں ان کو بھی بتلادو کہ ان شاء اللہ عنقریب اللہ تعالیٰ تمہارے لیے کشادگی

کی صورتیں پیدا فرمائیں گے۔ یہ دونوں پیغام الگ الگ کھلوائے۔

حضرت عثمان رض جب یہاں سے چلے تو مکرمہ میں یہ بخوبی گئی تھی کہ عثمان آرہے ہیں تو ان کے خاندان کے لوگ بڑی تعداد میں ان کے استقبال کے لیے آئے اور ان کو اپنے ساتھ لے گئے کہ آپ جس کام کے لیے آئے ہیں وہ اطمینان سے کہجئے، آپ کا باہم بھی کوئی بیکا نہیں کر سکتا۔ چنانچہ مکرمہ پہنچ کر انہوں نے نبی کریم صلی اللہ علیہ وسلم کا پیغام سردار ان مکہ کو پہنچا دیا۔ جب یہ کام ہو گیا تو ان کے خاندان کے لوگوں نے کہا کہ آپ تو یہاں آئی گئے ہیں، آپ بیت اللہ کا طوف کر کے عمرہ کر لیجئے۔ حضرت عثمان رض نے جواب میں کہا کہ یہ کیسے ہو سکتا ہے کہ اللہ کے رسول کو تو وہاں روکا جائے اور اکیلا عثمان یہاں طوف کر لے؟ یہ ناممکن بات ہے۔ ان کے اس جواب پر ان کے خاندان والوں کو بھی ناراضگی ہوئی کہ ہم نے ان کی اتنی ساری حمایت کی اور یہ تو انہیں کافی ہے پڑھتے ہیں۔ انہوں نے ان کو روک لیا اور واپس جانے نہیں دیا۔ جب ان کی واپسی میں دری ہوئی تو یہاں مسلمانوں کے لشکر میں یہ مشہور ہو گیا کہ حضرت عثمان رض شہید کر دئے گئے۔ اس پر نبی کریم صلی اللہ علیہ وسلم نے ایک کیکر کے درخت کے نیچے حضرات صحابہ سے بیعت لی کہ ہم عثمان کے خون کا بدلہ لیں گے، اسی بیعت پر اللہ تعالیٰ کی طرف سے ان حضرات صحابہ کو اللہ کی خشنودی اور رضا مندی کا پروانہ دیا گیا لَقَدْ رِضِيَ اللَّهُ عَنِ الْمُؤْمِنِينَ إِذْ يُسَايِعُونَكَ تَحْتَ الشَّجَرَةِ (الفتح: ۱۸) اللہ تعالیٰ راضی ہو گیا ان ایمان والوں سے جو آپ کے ہاتھ پر درخت کے نیچے بیعت کر رہے تھے۔ اسی بیعت کو ”بیعتِ رضوان“ کہا جاتا ہے، یعنی وہ بیعت جس پر اللہ تعالیٰ کی طرف سے رضا مندی و خشنودی کا پروانہ دیا گیا۔ اب یہ بات بھی وہاں پہنچ گئی۔ پھر حضور صلی اللہ علیہ وسلم نے دوسرا ہے آدمی کہجئے اور

وہاں سے بھی کچھ لوگ آئے اور پھر اخیر میں ان کی طرف سے صلح کی گفتگو کرنے کے لیے سہیل بن عمرو آئے، اور دس سال کے لیے صلح ہوتی کہ ہم آپس میں لڑائی نہیں کریں گے۔ اس صلح میں بہت ساری شرطیں تھیں ان میں سے پہلی شرط یہ تھی کہ اس سال ہم آپ کو عمرہ اور بیت اللہ کی زیارت کرنے نہیں دیں گے، ابھی تو وہاں جانا پڑے گا، آئندہ سال اسی مہینہ میں آئیے، تین روز یہاں قیام کبھی گا، اور اپنے ساتھ کوئی ہتھیار نہیں لائیں گے سوائے ایک ایک تلوار کے اور وہ بھی میان میں ہونی چاہیے۔ دوسری شرط یہ بھی تھی کہ اگر یہاں سے کوئی آدمی آپ کے یہاں آجائے گا تو اس کو واپس کرنا پڑے گا، اور آپ کا کوئی آدمی یہاں آئے گا تو ہم واپس نہیں کریں گے اور دوسرے قبائل کو اختیار ہے کہ اس صلح میں جو جس کا ساتھ دینا چاہیے دے۔ خیر! اس طرح کی اور بھی شرطیں تھیں اور یہ شرطیں ایسی تھیں جن کو قبول کرنے کے لیے آدمی کی طبیعت آمادہ نہ ہو۔ نبی کریم ﷺ نے جب یہ معاملہ حضرات صحابہ کے سامنے پیش کیا تو حضرت عمر رض عرض کرنے لگے کہ اے اللہ کے رسول! ہم اللہ کے راستے میں جہاد کرتے ہوئے اگر شہید ہو گئے تو کیا جنت میں نہیں جائیں گے؟ آپ نے فرمایا کہ ضرور جاؤ گے تو کہنے لگے کہ پھر ہم اتنا دب کر کیوں صلح کریں؟ آپ ﷺ نے فرمایا کہ میں اللہ کا رسول ہوں، اور اللہ کے حکم کے خلاف کوئی کام نہیں کرتا۔ بہر حال! ان شرائط کو قبول کرنا اور واپس لوٹنا مسلمانوں پر بڑا شاق گزرا، سب ایک ہی بات پر تیار تھے کہ ہم لڑ لیں گے، لیکن ایسی صلح کرنے کے لیے ہم تیار نہیں ہیں۔ لیکن نبی کریم ﷺ کی ہدایت کے سامنے اپنی طبیعت کے خلاف اور جوش غضب کے باوجود سب نے آپ ﷺ کی بات مان لی۔ یہ حضرات صحابہ کی بڑی آزمائش تھی لیکن وہ حضرات اس آزمائش میں پوری کامیابی سے

پار نکلے، کسی ایک نے بھی حضور ﷺ کے حکم کی خلاف ورزی نہیں کی۔

جب صلح نامہ لکھوا یا جارہاتھا اس میں یہ جملہ لکھا تھا کہ یہ وہ صلح نامہ ہے جو محمد رسول اللہ نے قریش مکہ سے کیا ہے۔ حضور ﷺ نے اس صلح نامہ کے الفاظ میں اپنے نام مبارک کے ساتھ لفظ ”رسول اللہ“ لکھوا یا تھا۔ تو قریش کی طرف سے جو سہیل بن عمرو آئے تھے انہوں نے کہا کہ لفظ رسول اللہ کاٹ دو، اس کے بجائے محمد بن عبد اللہ لکھو۔ اس لیے کہ اگر ہم آپ کو اللہ کا رسول مانتے تو پھر کوئی جھگڑا ہی نہیں تھا۔ لکھنے کا کام حضرت علیؓ کر رہے تھے، حضور ﷺ نے ان سے کہا کہ اے علی! لفظ رسول اللہ مٹا دو۔ حضرت علیؓ نے کہا: ”واللهِ لَا مُحْكُومَ أَبْدًا“ اللہ کی قسم! میں کبھی بھی نہیں مٹا سکتا۔ حضور ﷺ نے وہ تحریر اپنے ہاتھ میں لی اور پوچھا کہ مجھے بتاؤ کہ یہ لفظ کہاں لکھا ہے؟ اور پھر اپنے ہاتھ سے وہ لفظ مٹا کر اس کی جگہ پر محمد بن عبد اللہ لکھوا یا۔ (سریہ المصطفیٰ، ۱۳۴۲۳۵۷۶)

اس موقع پر ان لوگوں نے جو لفظ رسول اللہ مٹوا یا تو اللہ تعالیٰ نے سورہ فتح صلح حدیبیہ سے واپسی پر راستہ ہی میں نازل فرمائی اس میں خاص طور پر ﴿مُحَمَّدُرَسُولُ اللَّهِ﴾ (الفتح، آیت ۲۹) فرمایا گویا اللہ تعالیٰ نے آپ ﷺ کے نام کے ساتھ ”رسول اللہ“ لکھ دیا تا کہ قیامت تک آپ ﷺ کے نام کے ساتھ یہ پڑھا جاتا رہے۔ مشرکین بھلے ہی لفظ رسول اللہ کو مٹواتے رہیں لیکن اللہ تعالیٰ کے بیہاں تو آپ رسول ہی ہیں۔

ویسے قرآن پاک میں عام طور پر جہاں آپ ﷺ کا تذکرہ آتا ہے وہاں آپ کو لقب اور صفت کے ساتھ خطاب کیا جاتا ہے جیسے ﴿يَأَيُّهَا النَّبِيُّ - يَأَيُّهَا الرَّسُولُ - يَأَيُّهَا الْمُزَمِّلُ - يَأَيُّهَا الْمُدَّرِّرُ﴾ آپ ﷺ کا نام صرف چار جگہوں پر خاص خاص مصلحتوں کے پیش نظر لیا گیا ہے۔ ایک تو سورہ آل عمران میں آیا ہے ﴿وَمَا مُحَمَّدٌ إِلَّا رَسُولٌ﴾

(آل عمران، آیت ۱۴۴) دوسری جگہ سورہ احزاب میں ہے ﴿مَا كَانَ مُحَمَّدٌ أَبَا أَحَدٍ مِنْ رِجَالِكُمْ﴾ (الاحزاب، آیت ۴۰) تیسرا سورہ محمد میں ہے ﴿وَآمُنُوا بِمَا نُزِّلَ عَلَى مُحَمَّدٍ﴾ (محمد، آیت ۲) اور چوتھا سورہ فتح میں ہے ﴿مُحَمَّدُ رَسُولُ اللَّهِ﴾ (الفتح۔ آیت ۲۹) اور ہر جگہ کوئی نہ کوئی مصلحت تھی، وہاں یہی مصلحت تھی جو میں نے بیان کی، اس لیے آپ کے نام کے ساتھ لفظ رسول اللہ بھی لا یا گیا ہے۔

### حضرات صحابہ کی خوبیاں

اور حضرات صحابہ جنہوں نے اس آزمائش کے موقع کے پر بھی نبی کریم ﷺ کی اطاعت و فرمانبرداری کو اپنے ہاتھ سے نہیں چھوڑا، حالانکہ پورا صلح نامہ ان کے جذبات کے خلاف تھا، پھر بھی انہوں نے نبی کریم ﷺ کی پوری اطاعت و فرمانبرداری کی، اور چوں کہ آپ ﷺ کے بعد اور کوئی نبی آنے والے نہیں ہیں، اور آپ ﷺ اپنے پیچھے جہاں قرآن پاک کو چھوڑ کر جارہے ہیں، وہیں حضرات صحابہ کی تربیت کی ہوئی پوری ایک جماعت کو امت کے لیے نمونہ بنانے کا چھوڑ کر جارہے تھے، اس لیے اس موقع پر باری تعالیٰ نے ان کی خوبیاں بھی بیان فرمائیں کہ محمد ﷺ کے رسول ہیں اور آپ کے ساتھ جو ایمان والے ہیں (ان کی سب سے پہلی خوبی جو بیان کی ہے وہ دراصل اس باب سے تعلق رکھتی ہے۔ کہ ان کے ساتھ جور فقاء ہیں) وہ کافروں کے اوپر سخت ہیں اور آپس میں بڑے مہربان اور محبت رکھنے والے ہیں۔

اور کفار پر سختی کا مطلب یہ نہیں ہے کہ وہ ہمیشہ سختی کرتے تھے، بلکہ جہاں اللہ تعالیٰ نے ان کے ساتھ سختی کرنے کا حکم دیا ہے، وہاں ان کی رشتہ داری اور دوستی درمیان میں حائل نہیں ہوتی، اس وقت اللہ تعالیٰ کے حکم کے مطابق بڑی سے بڑی سختی

کرنے کے لیے تیار ہیں، بلکہ ان کی گردن کاٹنے کے لیے بھی تیار ہیں لیکن جہاں اللہ تعالیٰ نے ان کے ساتھ حسنِ سلوک کا حکم دیا، وہاں اسی کے مطابق عمل کرتے ہیں۔ اس باب میں علامہ نووی رحمۃ اللہ علیہ اسی چیز کو بیان کرنا چاہتے ہیں کہ اہل ایمان کو بھی چاہیے کہ اللہ کی نسبت پر آپس میں محبت اور مہربانی کا معاملہ کریں جیسا حضرات صحابہ کرام ﷺ کا امتیازی وصف تھا۔ حضرات صحابہ کے آپس میں اللہ کی نسبت پر محبت کے جو تعلقات تھے، اس کو بتلانا چاہتے ہیں کہ یہ وہ چیز ہے جو اللہ تعالیٰ کے یہاں پسندیدہ ہے، اسی لیے اللہ تعالیٰ نے جہاں حضرات صحابہ کی خوبیاں بیان کیں وہاں سب سے پہلی خوبی یہ بیان کی۔

### النصاریٰ مہماجرین سے اللہ محبت

دوسری آیت پیش کی ہے: ﴿وَالَّذِينَ تَبَوَّءُوا الْدَّارَ وَالْإِيمَانَ مِنْ قَبْلِهِمْ يُحِبُّونَ مَنْ هَاجَرَ إِلَيْهِمُ﴾ (الحشر۔ آیت ۹) یہ سورہ حشر کی آیت کا ایک ٹکڑا ہے۔ ”مال فی“، یعنی وہ مال جو شمنوں کے پاس سے بغیر جنگ کے حاصل ہوتا ہے اس کے حق دار کوں لوگ ہیں، ان کو اس سورت میں بیان فرمایا ہے۔ اس سے پہلی آیت میں ہے ﴿اللُّفْقَرَاءُ الْمُهَاجِرِينَ الَّذِينَ أُخْرِجُوا مِنِ الْأَرْضِ وَأَمْوَالِهِمْ﴾ (الحشر، آیت ۸) وہ مہماجرین فقراء جو اپنے شہروں اور مالوں سے نکالے گئے۔ اور دوسرے حق دار کا اس آیت ﴿وَالَّذِينَ تَبَوَّءُوا الْدَّارَ﴾ میں تذکرہ ہے، جس میں انصار کا ذکر ہے۔ وہ لوگ جنہوں نے ٹھکانہ بنایا مدینہ منورہ کو جو دارالاسلام ہے۔ یہاں دار سے مراد دارالحرث یا دارالاسلام ہے۔ اس لیے کہ اسلام کا سب سے پہلا مرکز مدینہ منورہ ہی ہے، اس کو یہ شرف حاصل ہے کہ اللہ تعالیٰ نے اس کو بغیر جنگ کے اسلام کا مرکز بنایا اور پھر وہیں سے

دوسرے تمام علاقوں فتح ہوئے۔ تو جنہوں نے ٹھکانہ بنایا مدینہ منورہ کو جو دارالاسلام ہے۔ ﴿وَإِلِيْمَانَ﴾ اور جنہوں نے ایمان کو بھی ٹھکانہ بنایا، گویا ایمان لائے ﴿مِنْ قَبْلِهِمُ﴾ مہاجرین کے مکہ مکرہ سے مدینہ منورہ آنے سے پہلے۔ گویا انصار مدینہ منورہ میں پہلے ہی سے آباد ہیں اور ان کے آباء و اجداد یہاں آ کر اسی لیے آباد ہوئے تھے کہ انہوں نے اگلی کتابوں میں یہ پڑھا تھا کہ نبی آخر الزمان ہجرت کر کے اسی جگہ آنے والے ہیں، اسی لیے وہ یہاں آ کر بے تھے کہ ان کو یا ان کی اولاد کو اللہ تعالیٰ ایمان لانے کی سعادت دے۔ تو ان کی ایک خوبی تو یہ تھی کہ انہوں نے مدینہ منورہ کو اپنا ٹھکانہ بنایا، اسلام کو اپنے دل کے اندر جمایا۔

اور تیسرا خوبی یہ بتلائی ہے ﴿يُحِبُّونَ مَنْ هَا جَرَأَ إِلَيْهِمُ﴾ جو لوگ مکہ مکرہ سے ہجرت کر کے ان کے پاس پہنچے، ان کے ساتھ وہ محبت کرتے ہیں۔ ورنہ دنیا کا دستور تو یہ ہے کہ کوئی آدمی کسی جگہ سے آ کر کسی اور آبادی میں رہتا ہے تو اس کے ساتھ وہ معاملہ نہیں کیا جاتا جو اپنے آدمیوں کے ساتھ کرتے ہیں۔ اجنبی کو اجنبی ہی کہا جاتا ہے، اور وہ پر ایا ہی سمجھا جاتا ہے، چاہے اس کی دو تین نسلیں گزر جائیں۔ لیکن حضرات انصار نے حضرات مہاجرین کے ساتھ محبت کا وہ سلوک کیا کہ ان کو اپنے گھروں میں جگہ دی، ان کا سارا خرچہ برداشت کیا، مال میں ان کو اپنے ساتھ شریک کیا۔ نبی کریم ﷺ کے پاس جا کر انہوں نے درخواستیں پیش کیں۔ ایک ایک مہاجری کو اپنے پاس رکھنے کے لیے انصار آپس میں جھگڑتے تھے۔ ہر ایک یہ چاہتا تھا کہ اس کو میرے یہاں ٹھہرایا جائے۔ اور اس کے لیے نبی کریم ﷺ نے باقاعدہ قرعہ اندازی فرمائی، اور اس میں جس کا نکلا اس کے یہاں اس کو ٹھہرایا گیا۔ گویا ان کا یہ ایسا وصف ہے کہ اس زمانہ سے

لے کر آج تک کوئی بھی اس کا نمونہ پیش نہیں کر سکا ﴿يَحْبُونَ مَنْ هَا حَرَرَ إِلَيْهِمْ﴾ ان کی یہ محبت جو حضرات مہاجرین کے ساتھ تھی وہ اللہ کی نسبت پر تھی، اس لیے اس آیت کو یہاں پر لائے ہیں۔

## ایمانی حلاوت کے تین اعمال

٣٧٥: عَنْ أَنْسِ بْنِ مَالِكٍ عَنِ النَّبِيِّ قَالَ: ثَلَاثٌ مَنْ كُنَّ فِيهِ وَجَدَ بِهِنَّ حَلَاؤَةَ الْإِيمَانِ، أَنْ يَكُونَ اللَّهُ وَرَسُولُهُ أَحَبَّ إِلَيْهِ مِمَّا سِوَاهُمَا، وَأَنْ يُحِبَّ الْمَرْءَ لَا يُحِبُّهُ إِلَّا لِلَّهِ، وَأَنْ يَكُرِهَ أَنْ يَعُودَ فِي الْكُفْرِ بَعْدَ أَنْ افْنَدَهُ اللَّهُ مِنْهُ، كَمَا يَكُرِهُ أَنْ يُقْذَفَ فِي النَّارِ۔ (متفق عليه)

ترجمہ: حضرت انسؓ فرماتے ہیں کہ نبی کریمؓ نے ارشاد فرمایا کہ جس آدمی کے اندر تین باتیں ہوں گی، وہ ایمان کی حلاوت کو محسوس کرے گا۔ اللہ تعالیٰ اور اس کے رسول اس کے نزدیک ان دونوں کے مساوا سے زیادہ محبوب ہو جائیں۔ اور آدمی کسی دوسرے شخص سے محض اللہ کے لیے محبت کرے۔ اور اللہ تعالیٰ نے جب اس کو کفر سے نجات دی تو پھر اس میں لوٹنے کو ایسا ہی ناپسند کرے جیسا کہ آگ میں ڈالے جانے کو ناپسند کرتا ہے۔

**افادات:** ”ایمان کی حلاوت“ سے کیا مراد ہے؟ تو عام طور پر اس حدیث کی شرح کرنے والے علماء فرماتے ہیں کہ اس سے حلاوت معنوی مراد ہے۔ اس لیے کہ ایمان کھانے پینے کی محسوس چیز نہیں ہے جس کی مٹھاس اور شیر پینی کو کوئی آدمی حسی طور پر محسوس کرے۔ بلکہ یہ ایک معنوی وصف ہے۔ گویا جس کے دل کے اندر ایمان سراہیت کر جائے گا تو وہ اللہ تعالیٰ کی اطاعت کی بجا آوری میں لذت محسوس کرے گا۔ استلذ اذ بالاعات یعنی اللہ تعالیٰ کی عبادتیں کر کے اس کو مزہ آئے گا۔ اور دین پر عمل کرنا بڑا مشقت کا کام ہے لیکن جس آدمی کے دل میں ایمان گھر کر جاتا ہے اور یہ تینوں باتیں

پائی جاتی ہیں اس کے لیے ایمان کے نتیجہ میں جو حکام دئے گئے ہیں ان پر عمل کرنا مشکل اور دشوار نہیں رہتا، بلکہ اس میں اس کو مزہ آتا ہے۔

بھائی! سردی کے موسم میں آخری رات میں جلدی اٹھ کر نماز پڑھنا، گرمی کے زمانہ میں سخت گرمی میں روزے رکھنا، یہ کوئی آسان کام نہیں ہے، لیکن جن کے دل میں ایمان گھر کیا ہوا ہوتا ہے ان کو اس میں مزہ آتا ہے، ان تکلیفوں کو برداشت کرنے میں وہ لوگ لطف محسوس کرتے ہیں؛ اسی کو ایمان کی حلاوت سے تعبیر کیا گیا ہے۔ گویا ایک قسم کی مٹھاں محسوس کر رہے ہیں۔

اور ابن ابی الجھر ہجنہوں نے بخاری شریف کی منتخب احادیث کی تشریح کی ہے اور ان کی وہ کتاب ”بہہجۃ النُّفُوس“ کے نام سے دو جلدوں میں چھپ چکی ہے اس میں وہ فرماتے ہیں کہ یہاں مٹھاں سے حسی مٹھاں مراد ہے یعنی جیسے ہم کوئی میٹھی چیز کھاتے اور اس کی شیرینی محسوس کرتے ہیں اسی طرح جن کے دل میں یہ تینوں باتیں پائی جاتی ہیں، واقعہ یہ ہے کہ ان کو حسی طور پر بھی ایمان کی مٹھاں کا احساس ہوتا ہے۔ اور یہ وہ چیز ہے جو بیان نہیں کی جاسکتی۔ جو آدمی اس مقام پر پہنچتا ہے وہی اس کو محسوس کر سکتا ہے، اس لیے جو وہاں تک نہیں پہنچا ہے اس کو چاہیے کہ جو محسوس کر رہے ہیں ان کی باتوں کو مان لے اور ان کی تصدیق کرے:-

### لذتِ ایں بادہ نہ یابی بخدا تانہ چشی

یہ جام ایسا ہے کہ اس کا لطف اور اس کی لذت اسی کو حاصل ہوتی ہے جو اس کو چھکتا ہے اس لیے جن کو محسوس ہوتا ہے اور وہ کہتے ہیں تو اس کو مان لینا چاہیے۔

بہر حال! نبی کریم ﷺ فرماتے ہیں جن میں تین باتیں ہوں وہ اپنے اندر

ایمان کی مٹھاں محسوس کرے گا۔ پہلی بات ہے اللہ تعالیٰ اور اس کے رسول اس کے نزدیک ان دونوں کے مساواں سے زیادہ محبوب ہو جائیں۔ اصل الاصول تو اللہ تعالیٰ کی محبت ہے، اور مخلوق میں اللہ تعالیٰ سے سب سے زیادہ قریب اور اس کی صفات اور شہون کا مظہر نبی کریم ﷺ کی ذاتِ بارکات ہے، اس لیے اللہ کی محبت کے نتیجہ میں حضور ﷺ کے ساتھ بھی اسی طرح کی محبت ہوگی۔ پھر جو جننا اللہ تعالیٰ سے قریب ہوگا، اللہ کے صاحبین اور مقرب بندوں کی محبت بھی دلوں میں اسی مقدار میں ہوگی۔ ورنہ اصل محبت تو اللہ تعالیٰ ہی کی ہے۔

اور آدمی کسی دوسرے شخص سے محض اللہ کے لیے محبت کرے۔ اس روایت کو یہاں تو اسی مناسبت سے لائے ہیں کہ اللہ کے واسطے کسی سے محبت کرنا وہ چیز ہے جس پر اللہ تعالیٰ ایمان کی حلاوت نصیب کرتے ہیں۔

ترمذی شریف کی ایک روایت میں ہے نبی کریم ﷺ نے فرمایا ”مَنْ أَعْطَى اللَّهَ وَمَنَعَ اللَّهَ وَأَحَبَّ اللَّهَ وَأَبْغَضَ اللَّهَ فَقَدِ اسْتُكْمَلَ إِيمَانُهُ“ جس نے کچھ دیا تو اللہ کے واسطے دیا، اور نہیں دیا تو اللہ کے واسطے۔ کسی سے محبت کی تو اللہ کی وجہ سے کی، اور کسی سے عداوت اور دشمنی رکھی تو اللہ کے واسطے رکھی؛ تو اس نے اپنے ایمان کو مکمل کر لیا۔ اور حقیقت بھی یہی ہے کہ جو کامل الایمان ہوتا ہے اس کے سارے تعلقات اور ہر کام اپنے نفس کے لیے نہیں بلکہ اللہ تعالیٰ کے لیے ہوتے ہیں۔ اسی لیے علماء نے لکھا ہے کہ وہ ماں باپ کے، بیوی بچوں کے، اعزاء و اقرباء اور دوسرے لوگوں کے حقوق ادا کرتا ہے تو اس لیے نہیں کہ وہ ماں باپ ہیں بلکہ اللہ تعالیٰ نے ان کے حقوق کی ادائیگی کا حکم دیا ہے، گویا اپنے نفس کے تقاضہ کی وجہ سے نہیں کرتا بلکہ اللہ تعالیٰ کے حکم کی وجہ سے کرتا

ہے۔ اس کے نزدیک ساری دنیا سے تعلقات کی بنیاد اللہ تعالیٰ کی ذات ہوتی ہے، اللہ تعالیٰ سے جب محبت ہو گی تو وہ آدمی ایمان کی مٹھاس کو محسوس کرے گا۔ اور اللہ تعالیٰ نے جب اس کو کفر سے نجات دی تو پھر کفر میں دوبارہ لوٹنے کو ایسا ہی ناپسند کرے جیسا کہ آگ میں ڈالے جانے کو ناپسند کرتا ہے۔ چوں کہ اس زمانہ میں لوگ کفر سے ہی اسلام میں داخل ہوتے تھے، تو گویا جب اللہ تعالیٰ نے اس کو کفر سے نجات دے کر اسلام لانے کی سعادت عطا فرمائی، تو دوبارہ کفر میں لوٹنے کو وہ اتنا ہی برا سمجھتا ہے جیسا آگ میں ڈالے جانے کو برا سمجھتا ہے۔ یعنی دوبارہ کفر کی طرف لوٹنے کو کبھی تیار نہیں ہوتا۔

جس میں یہ تین باتیں ہوں گی نبی کریم ﷺ فرماتے ہیں کہ وہ آدمی ایمان کی حلاوت کو محسوس کرے گا۔ اور اس کے لیے اللہ تعالیٰ کی طاعات کی بجا آوری اور اللہ تعالیٰ کے احکام کو پورا کرنا بہت آسان ہو گا بلکہ اس میں اس کو لطف اور مزہ آئے گا۔

# فضلُ الْحُبِّ فِي اللَّهِ وَالْحَبِّ عَلَيْهِ

اللہ کے واسطے آپس میں محبت رکھنے کی  
فضیلت اور اس کی تاکید

﴿مجالس ۲﴾





باب کا عنوان تھا کہ اللہ کے واسطے آپس میں جو علق اور محبت قائم کی جاتی ہے اس کی کیا فضیلت ہے؟ اسی سلسلہ میں یہ روایت لائے ہیں۔

## عرش کے سامنے میں سات آدمی

٣٧٦: عَنْ أَبِي هُرَيْرَةَ رَضِيَ اللَّهُ تَعَالَى عَنْهُ قَالَ: سَبْعَةُ يُظْلَمُهُ اللَّهُ فِي ظِلِّهِ يَوْمَ لَا ظِلَّ إِلَّا ظِلُّهُ؛ إِمَامٌ عَادِلٌ وَشَابٌ نَشَافٌ عِبَادَةُ اللَّهِ بِعِجْلٍ. وَرَجُلٌ قَبْلُهُ مُعْلَقٌ بِالْمَسَاجِدِ. وَرَجُلٌ تَحَابَّا فِي اللَّهِ، اجْتَمَعَا عَلَيْهِ وَتَفَرَّقَا عَلَيْهِ. وَرَجُلٌ دَعَتْهُ امْرَأَةٌ ذَاتُ حُسْنٍ وَجْمَالٍ، فَقَالَ إِنِّي أَخَافُ اللَّهَ. وَرَجُلٌ تَصَدَّقَ بِصَدَقَةٍ فَأَخْفَاهَا، حَتَّى لَا تَعْلَمَ شِمَالُهُ مَا تُنْفِقُ يَمِينُهُ. وَرَجُلٌ ذَكَرَ اللَّهَ خَالِيًّا فَفَاضَتْ عَيْنَاهُ. (متفق عليه)

ترجمہ: حضرت ابو ہریرہ رض نبی کریم صلی اللہ علیہ وآلہ وسلم سے نقل فرماتے ہیں کہ حضور اکرم صلی اللہ علیہ وآلہ وسلم نے ارشاد فرمایا: سات آدمی وہ ہیں جن کو اللہ تبارک و تعالیٰ اپنے سامنے میں اس دن جگہ دیں گے جب اللہ کے سامنے کے علاوہ اور کوئی سایہ نہیں ہوگا۔ ایک وہ حکمران جو عدل و انصاف سے کام لے۔ دوسرا وہ نوجوان جس کی نشوونما ہی اللہ تعالیٰ کی عبادت میں ہوئی ہو۔ تیسرا وہ آدمی جس کا دل مسجد کے اندر اٹکا ہوا ہو۔ اور ایسے دو آدمی جنہوں نے آپس میں اللہ کے واسطے محبت کی، اسی کی خاطر آپس میں ملے اور اسی کی خاطر جدا ہوئے۔ اور وہ آدمی جس کو کسی حسن و جمال والی عورت نے برائی و بدکاری کی دعوت دی تو اس نے کہا کہ میں اللہ تعالیٰ سے ڈرتا ہوں۔ اور وہ آدمی جس نے کوئی صدقہ کسی غریب کو دیا اور ایسا چھپا کر دیا کہ اس کے باکیں ہاتھ کو بھی پتھیں چلا کر داکیں ہاتھ نے کیا دیا ہے۔ اور وہ آدمی جس نے تہائی میں اللہ تعالیٰ کو بیاد کیا اور اس کی آنکھیں ڈبڑا گئیں اور آنسو آگئے۔

## سامیہ سے کیا مراد ہے؟

**افادات:** قیامت کا دن بڑا سخت اور تکلیف دہ دن ہے۔ ترمذی شریف کی روایت میں ہے کہ سورج دو یا تین میل کی دوری پر ہو گا اور گرمی کی وجہ سے لوگ اپنے اپنے گناہوں کے مطابق پسینہ میں ڈوبے ہوئے ہوں گے، کوئی ٹخنوں تک، کوئی گھٹنوں تک، کوئی کمر تک، کوئی گلے تک، کوئی کان تک اور کوئی اپنے پسینہ میں تیر رہا ہو گا۔ اس دن کچھ لوگ وہ ہوں گے جن کو اللہ تعالیٰ ایک خاص ٹھنڈک میں گویا اپنی چھاؤں میں جگہ دیں گے۔ اب یہاں اللہ کے سائے سے کیا مراد ہے؟ ایک قول یہ ہے کہ ان کے ساتھ اللہ تعالیٰ کی طرف سے خصوصی توجہ اور عنایت کا ایسا معاملہ کیا جائے گا جس کی وجہ سے اس دن کی تپش اور حرارت سے وہ محفوظ رہیں گے، گویا ایرکنڈیشن میں ہوں گے۔ بعض لوگوں نے دوسری روایتوں کے پیش نظر اللہ کے عرش کا سامیہ مراد لیا ہے کہ ان کو اللہ تعالیٰ کے عرش کے سائے میں جگہ دی جائے گی۔

## امام عادل عام ہے

ایک وہ حکمران جو عدل و انصاف سے کام لے۔ پہلے بھی بتلا چکا ہوں کی امام کا اطلاق حکمرانِ اعلیٰ کے لیے بھی ہوتا ہے، امامت کبریٰ بول کر یہی مراد لیا جاتا ہے۔ بنی کریمؑ اور حضرات خلفاء راشدینؓؑ اور ان کے بعد بھی ایک طویل زمانہ تک یہ سلسلہ رہا کہ جو حکمرانِ اعلیٰ ہوتا تھا وہی نماز کی بھی امامت کرتا تھا، لیکن بعد میں دھیرے دھیرے یہ دونوں چیزیں الگ ہو گئیں۔

خیر! حکمرانِ اعلیٰ جو سب کا حاکم ہوا س کو امام سے تعبیر کیا جاتا ہے۔ ایسا حکمران جو اپنے ماتحت رعیت کے معاملہ میں عدل و انصاف سے کام لے، تو وہ قیامت

کے روز اللہ تعالیٰ کے سائے میں جگہ پائے گا۔ اور حکمران چوں کہ صاحب اختیار ہوتا ہے، سیاہ و سفید کاما لک ہوتا ہے، وہ جو کچھ کرنا چاہے اس کے لیے اس میں کوئی رکاوٹ نہیں ہوتی، ایسا حکمران جب انصاف سے کام لیتا ہے تو یہ اس بات کی علامت ہے کہ گویا اللہ تعالیٰ کا ڈر اس کے دل میں موجود ہے، اسی ڈر اور اللہ کے ساتھ کے تعلق کی وجہ سے وہ اپنے ماتحتوں کے ساتھ عدل و انصاف کا معاملہ کرتا ہے، اور یہ اللہ تعالیٰ کو بہت پسند ہے، اور اسی کی وجہ سے روزِ قیامت جبکہ گرمی اپنی شدت پر ہو گی اس کو اپنے عرش کے سائے میں جگہ عطا فرمائیں گے۔

اور جہاں امام کا اطلاق حکمرانِ اعلیٰ کے لیے کیا گیا ہے، وہیں اس حدیث کی شرح کرتے ہوئے حضرات شراح نے لکھا ہے کہ ہر آدمی کو اللہ تعالیٰ نے کچھ نہ کچھ اختیارات دے رکھے ہیں۔ ایک آدمی اپنے پورے خاندان کا ذمہ دار ہے، تو اس کے خاندان کے سارے افراد اس کی ماتحتی میں ہیں۔ اسی طرح ایک آدمی اپنے گھر کا ذمہ دار ہے تو اس کے گھر میں جتنے افراد رہتے ہیں وہ اس کی ماتحتی میں ہیں۔ اور شوہر ہے تو اس کی بیوی اور اس کی اولاد اس کی ماتحتی میں ہیں۔ اور بیوی ہے تو شوہر کی بہت ساری چیزیں اسی کے دائرة اختیار اور حفاظت میں ہوا کرتی ہیں۔ بلکہ اگر کوئی آدمی ایسا ہے کہ اس کا کوئی نہیں ہے تو اس کو اپنے اعضاء اور اپنی ذات پر اختیار حاصل ہے، تو اپنے اعضاء کو استعمال کرنے کے معاملہ میں وہ عدل و انصاف سے کام لے یعنی اللہ تعالیٰ نے اس سلسلہ میں جو حکامات دئے ہیں اور شریعت کی طرف سے جو ہدایتیں دی گئی ہیں ان کے مطابق وہ اپنے اعضاء و جوارح کو استعمال کرے، اللہ تعالیٰ کی نافرمانی اور معصیت میں استعمال نہ کرے، تو یہ بھی امام عادل کے عموم میں داخل و شامل سمجھا

جائے گا۔ ورنہ جیسا کہ میں نے پہلے بتایا کہ اصل میں تو امام کا اطلاق حکمرانِ اعلیٰ کے لیے ہی ہوتا ہے۔ اور ایسے حکمران ہوئے ہیں جنہوں نے اپنے زمانہ حکمرانی میں اللہ تعالیٰ کے احکامات کی پوری پوری رعایت کی۔

## نکیل خود پکڑ کر لائے

سیدنا حضرت عمر (رضی اللہ عنہ) کے حالات میں بخاری شریف میں ایک واقعہ موجود ہے کہ حضرت اسلم (رضی اللہ عنہ) جو حضرت عمر (رضی اللہ عنہ) کے آزاد کردہ غلام ہیں، وہ فرماتے ہیں کہ ایک مرتبہ میں امیر المؤمنین کے ساتھ جا رہا تھا، راستہ میں ایک عورت ملی اور اس نے کہا کہ میں خُفَاف بن ابی حمَّام غفاری کی بیٹی ہوں، میرے ابا غزَّوہ حدیبیہ میں شریک ہوئے تھے اور آج میرے پچے بھوک کی وجہ سے پریشان ہیں۔ یہ سن کر حضرت عمر (رضی اللہ عنہ) وہیں ٹھہر گئے اور کہا کہ بہت ہی قریبی نسبت کا تم نے حوالہ دیا ہے۔ اس کے بعد حضرت عمر (رضی اللہ عنہ) بیت المال کے مخزن پر تشریف لے گئے اور ایک مضبوط قسم کا اونٹ نکال کر اس پر دو بوریوں میں غلہ بھر کر لادا، اور نیچے میں کپڑے اور نقدی رکھ کر اس اونٹ کی نکیل خود پکڑ کر لائے اور اس عورت کے حوالہ کر دیا، اور کہا کہ یہ ختم نہ ہونے پائے گا کہ اس سے پہلے دوسرا آ جایا کرے گا۔ کسی آدمی نے یہ سارا معاملہ دیکھ کر کہا کہ اے امیر المؤمنین! آپ نے اس کو بہت زیادہ دے دیا، اس کے جواب میں حضرت عمر (رضی اللہ عنہ) نے فرمایا کہ تمہیں معلوم نہیں ہے کہ اس کے باپ اور بھائیوں نے ایک قلعہ کی فتح میں حصہ لیا اور اس سے جو مال غنیمت حاصل ہوا، آج بہت سارے لوگ اس سے فائدہ اٹھا رہے ہیں۔ گویا اس سب کے مقابلہ میں اس کو جو کچھ دیا گیا ہے وہ تو بہت کم ہے۔ بہر حال! اس طرح کے واقعات حضرت عمر (رضی اللہ عنہ) کی سوانح میں موجود ہیں۔ (بخاری شریف۔ باب غزَّوہ حدیبیہ۔ ۳۹۲۸)

## خود کھانا پکایا

ایک مرتبہ رات کو تفییش کے لیے نکلے، دیکھا کہ ایک عورت ہندیا کو چوہہ کے اوپر رکھے ہوئے ہے، اور وہیں اس کے بچے رو رہے ہیں۔ پوچھا: کیا بات ہے؟ اس نے کہا کہ پکانے کے واسطے کچھ ہے نہیں، صرف بچوں کو بہلانے کے واسطے چوہہ ہے پر ہندیا میں پانی رکھا ہے تاکہ بچے بہل کر سو جائیں۔ حضرت عمر رض یہ سن کر روپڑے، فوراً اپس گئے اور کھانے کا سامان لائے اور خود چولہا جلا کر کھانا پکایا۔ حضرت اسلم کہتے ہیں کہ چوہہ کی لکڑیاں جلانے کے واسطے پھونک مارتے تھے جس کی وجہ سے آپ کی پوری ڈاڑھی بھی دھویں سے بھر گئی۔ جب کھانا پک گیا تو اپنے سامنے ان بچوں کو کھلایا اور فرمایا کہ جس طرح میں نے ان کو روتا ہوا دیکھا تھا، اب ہستا ہوا دیکھ کر جانا چاہتا ہوں۔

## کتنے بچے ضائع کر دیے

ایک اور موقعہ پر حضرت عبد الرحمن بن عوف رض کے ساتھ حالات کی تفییش کے لیے نکلے ہوئے تھے، دیکھا کہ ایک بچہ رو رہا ہے، اس کی ماں سے کہا: یہ کیوں رو رہا ہے؟ اس کو راضی کرو اور اس کا رو نا بند کرو۔ یہ کہہ کر آگے تشریف لے گئے، پھر جب دوبارہ وہاں سے گزرے تو دیکھا کہ وہی بچہ رو رہا ہے تو اس عورت کو تنبیہ کی۔ وہ عورت نہیں جانتی تھی کہ یہ امیر المؤمنین ہیں۔ تیسرا مرتبہ پھر تنبیہ کی تو اس عورت نے کہا کہ دراصل میں تو اس کا دودھ چھڑانے کی کوشش کر رہی ہوں، اس لیے رو رہا ہے۔ اس بچہ کو دیکھ کر حضرت عمر رض نے فرمایا کہ اس بچے کی عمر اتنی تو نہیں معلوم ہوتی کہ اس کا دودھ چھڑایا جائے، ابھی سے اس کا دودھ کیوں چھڑوارہی ہو؟ تو اس نے کہا کہ امیر المؤمنین بچوں کا وظیفہ اسی وقت مقرر کرتے ہیں جب ان کا دودھ چھڑا دیا جاتا ہے۔ اس لیے میں

اس کا دو دھن حضرا نے کی کوشش کر رہی ہوں۔ یہ سن کر حضرت عمر رض رو پڑے اور آپ کی ہچکیاں بندھ گئی، اور اتنا راوے کہ اس روز صحیح کی پوری نماز میں بھی روتے رہے، اور نماز کے بعد کہا ”كُمْ ضَيَّعْنَا أَطْفَالَ الْمُسْلِمِينَ“ ہم نے مسلمانوں کے کتنے بچوں کو ضائع کر دیا، اس کے بعد اعلان فرمادیا کہ بچے پیدا ہوتے ہی اس کا وظیفہ جاری کر دیا جائے۔ آج کل بچوں کے وظیفے جو یورپین ممالک میں جاری کئے جاتے ہیں، یہ بھی دراصل حضرت عمر رض نے اپنے زمانہ میں عوام کی فلاح و بہبودی کے لیے جو جاری کئے تھے اسی کی نقل ہے۔

بہر حال! بات امام عادل کی چل رہی تھی۔ تو آدمی کے ماتحت جو بھی ہوں وہ ان کا حکمران ہے۔ مثلاً کوئی آدمی کسی فیکٹری کا مالک ہے، اور اس کے ماتحت بہت سارے مزدور کام کرتے ہیں، تو ان کے تمام معاملات میں بھی اس کو عدل و انصاف سے کام لینا چاہیے۔ ایسی تمام صورتیں جوان کے استھصال کی ہوں، بلا معاوضہ ان سے فائدہ اٹھا کر ان کے حقوق کو ضائع ہوتے ہوں؛ اس کی شریعت کسی حال میں بھی اجازت نہیں دیتی۔

بہر حال! ہر وہ آدمی جس کو اللہ تعالیٰ نے کچھ نہ کچھ اختیار دیا ہوا س کے لیے ضروری ہے کہ اپنے دائرہ اختیار میں جو لوگ بھی آتے ہیں، ان کے ساتھ عدل و انصاف سے کام لے۔

### خواہشات کو رام کر کے

دوسراؤہ نوجوان جس کی نشوونما ہی اللہ تعالیٰ کی عبادت کے اندر ہوئی ہو۔ نوجوانی میں جو جذبات ہوتے ہیں وہ اس بات کے مقاضی ہوتے ہیں کہ آدمی اپنی

شہوتیں پوری کرے اور رنگ ریلیاں منائے، لیکن ایسی جوانی کے زمانہ میں بھی اگر کسی نے اللہ تعالیٰ کے احکامات مدنظر کھتھے ہوئے اپنے جذبات کو دبا کر اپنی خواہشات کو رام کر کے، اپنے نفس کو قابو میں رکھ کر اللہ تعالیٰ کی فرمانبرداری و اطاعت کا اہتمام کیا، گویا کہ اس کی نشوونما ہی اللہ تعالیٰ کی عبادت میں ہوئی؛ تو ایسا نوجوان بھی قیامت کے روز اللہ تعالیٰ کے سامنے میں جگہ پائے گا۔

## جس کا دل مسجد میں اٹکا ہو

اور تیرا وہ آدمی جس کا دل مسجد کے اندر اٹکا ہوا ہے۔ دوسری روایتوں میں ہے کہ وہ آدمی جب مسجد سے باہر نکلتا ہے تو دوبارہ جب تک مسجد میں واپس نہیں آ جاتا، وہاں تک اس کا دل مسجد ہی میں لگا رہتا ہے۔ یعنی اللہ تعالیٰ کی عبادت اور نمازوں کی ادائیگی کے ساتھ اس کا ایسا تعلق ہے کہ ایک نماز ادا کرنے کے بعد جب وہ گھر یادوگان پر واپس لوٹتا ہے تو دوسری نماز کا وقت آنے تک اس کا دل اسی طرف اٹکا ہوارہتا ہے۔ جیسے ظہر کی نماز پڑھ کر اگر اپنے کسی کام یا ضرورت کے لیے گھر پر گیا، یا تجارت میں لگا ہے، تب بھی دل تو مسجد کے اندر ہی اٹکا ہوا ہے کہ کب عصر کا وقت ہو، اذان سنوں اور دوبارہ مسجد میں نماز پڑھنے کے لیے جاؤں۔ گویا ہر وقت اس کے دل میں اللہ تعالیٰ کی عبادت اور نماز کی ادائیگی کا خیال اور اہتمام ہے، اور اس کی وجہ سے دل اسی فکر میں مشغول ہے؛ ایسا آدمی بھی قیامت کے روز اللہ تعالیٰ کے سامنے میں جگہ پائے گا۔

## فرشتتوں کی آمین کا کیا؟

نماز کی جماعت کے لیے جو قدم اٹھائے جاتے ہیں اس کے بارے میں حدیث پاک میں آتا ہے کہ آدمی تہ نماز پڑھے اس کے مقابلہ میں جماعت کے ساتھ

نماز پڑھنے پر پچیس (۲۵) گنا ثواب زیادہ ملتا ہے جیسا کہ حضرت ابو ہریرہ رض کی روایت میں ہے، اور اس میں یہ بھی ارشاد فرمایا ہے کہ جو قدم بھی مسجد کی طرف اٹھاتا ہے اس پر ایک درجہ بلند ہوتا ہے اور ایک نیکی لکھی جاتی ہے۔

اور بعض روایتوں میں ستائیں (۲۷) گنا ثواب کا تذکرہ آیا ہے۔ اسی وجہ سے ہمارے بزرگوں کے یہاں اس کا بڑا اہتمام تھا کہ جماعت کے ساتھ نماز کی ادائیگی ہو، مسجد کے ساتھ ان کا ایسا تعلق ہوتا تھا کہ وہ کسی لمحہ بھی جماعت چھوڑنے کے لیے تیار نہیں ہوتے تھے۔

حضرت امام محمد بن سلمہ جو امام ابو یوسف اور امام محمد کے شاگردوں میں سے ہیں، ان کے حالات میں لکھا ہے کہ روزانہ دو سور کعات نفل نماز پڑھا کرتے تھے، اور جماعت کی نماز کا بڑا اہتمام تھا۔ ایک مرتبہ ایسا ہوا کہ کسی وجہ سے جماعت چھوٹ گئی تو چوں کہ حدیث پاک میں جماعت کی نماز کا ثواب ستائیں (۲۷) گنا بتلایا گیا ہے۔ اور وہ تو فقیر ہے اور جانتے تھے کہ ایک مرتبہ پڑھ لینے سے فریضہ ادا ہو جاتا ہے، اس کے باوجود اس حدیث کی وجہ سے انہوں نے اس نماز کو تہرا ستائیں (۲۷) مرتبہ ادا کیا، تاکہ جماعت کی نماز کی ستائیں گناہ والی فضیلت حاصل کی جاسکے۔ اللہ تعالیٰ کا معاملہ بھی اپنے خاص بندوں کے ساتھ انہیں کے مناسب ہوا کرتا ہے۔ رات کو خواب میں دیکھا کہ کوئی کہنے والا کہہ رہا ہے ”یَا ابْنَ سَلِيمَةً! كَيْفَ يَسْأَمِينُ الْمَلَائِكَةَ؟“ اے ابن سلمہ! فرشتوں کی آمین کا کیا کرو گے؟ حدیث پاک میں آتا ہے کہ جب آدمی جماعت کے ساتھ نماز پڑھتا ہے اور اس میں امام کے ﴿غَيْرُ الْمَعْضُوبِ عَلَيْهِمْ وَلَا الضَّالِّينَ﴾ پڑھنے کے بعد آمین کہتا ہے تو اس وقت فرشتے آمین کہتے ہیں ”فَمَنْ وَافَقَ تَأْمِينَهُ“

تَأْمِينُ الْمَلَائِكَةِ عُفْرَلَةُ مَاتَقْدَمَ مِنْ ذَنْبِهِ“ جس کی آمین فرشتوں کی آمین کے موافق ہو جاتی ہے یعنی وہ بھی اسی وقت آمین کہے جس وقت فرشتے آمین کہہ رہے ہوں تو اس کے اگلے سارے گناہ معاف کردئے جاتے ہیں۔ اس طرح گویا ان کو تنبیہ کر دی گئی کہ آپ نے اس نماز کو ستائیں مرتبہ ادا تو کر لیا لیکن جماعت کے ساتھ نماز پڑھنے کی صورت میں امام کے ساتھ آمین کہنے پر جو فضیلت حاصل ہوتی ہے وہ کہاں سے حاصل ہو سکتی ہے۔ بہر حال! آدمی کا دل مسجد کی طرف لگا رہنا چاہیے کہ کب نماز کا وقت ہوا اور میں پہنچوں۔

## سنن و نوافل کا مقصد

اج کل تو مصیبت یہ ہو گئی کہ مسجد میں آنے بعد بھی لوگ باہر ہی کھڑے رہتے ہیں، وضو کر کے جماعت خانہ سے باہر ہی کھڑے کھڑے باتیں کرتے رہتے ہیں اور گھری دیکھتے رہتے ہیں کہ ابھی تو پانچ سات منٹ باقی ہیں، سنتیں پڑھنے کی یاتلاوت و تسبیح میں مشغول ہونے کی توفیق نہیں ہوتی۔ حالانکہ نماز سے پہلے سنتیں اسی لیے رکھی گئی ہیں کہ آدمی ان کو پڑھ کر اپنے دل کو اللہ تعالیٰ کی طرف متوجہ کر کے فرض ادا کرنے کے قابل بنائے۔ گویا فرض کی ادائیگی اس شان کے ساتھ ہونی چاہیے کہ اس کا دل پورے طور پر اللہ تعالیٰ شانہ کی طرف متوجہ ہو چکا ہو، اور رجوع و انابت کی ایسی کیفیت حاصل ہو چکی ہو کہ دوسرے سارے خیالات اس کے دل سے نکل چکے ہوں۔ اسی کیفیت کو بنانے کے لیے اس سے پہلے سنتیں رکھی گئی ہیں، لیکن اب اس کا بھی اہتمام ختم ہوتا جا رہا ہے، اور وقت ہونے کے باوجود لوگ اس کی ادائیگی کا اہتمام نہیں کرتے۔ یہ بڑی کوتاہی کی بات ہے۔

## اللہ کے لیے باہم محبت

اور ایسے دوآدمی جنہوں نے آپس میں اللہ کے واسطے محبت کی، اسی کی خاطر آپس میں ملے اور اسی کی خاطر جدا ہوئے۔ بعض تعلقات تو وہ ہوتے ہیں جو ہم آپس میں اپنی اغراض، تجارت و کاروبار اور دینی کام کا ج کے لیے قائم کرتے ہیں، ان تعلقات کے پیش نظر بھی آپس میں ملاقاتیں ہوتی ہیں، اس کے لیے بھی لوگ آپس میں ملتے اور جدا ہوتے ہیں۔ لیکن ایک تعلق وہ ہوتا ہے جو اللہ کی نسبت پر، دین سیکھنے اور سکھانے اور دین کی باتوں کو عام کرنے کے واسطے قائم کیا جاتا ہے۔ اس نسبت سے آپس کے جو تعلقات ہوتے ہیں کہ اسی نسبت پر آپس میں ملے اور کام پورا ہونے پر اسی نسبت پر جدا بھی ہوئے۔ یہی وہ تعلق ہے جو اللہ تعالیٰ کے یہاں بڑی قدر و قیمت رکھتا ہے۔ اور اس روایت کو علامہ نووی یہاں اسی بات کو بتانے کے واسطے لائے ہیں کہ دیکھئے! یہ محبت وہ تھی جو اللہ کے واسطے تھی، اس وجہ سے اللہ تعالیٰ نے ان دونوں کو قیامت کے روز اپنے عرش کے سامنے میں جگہ دی۔ اس سے معلوم ہوا کہ آپس میں دین کی نسبت پر تعلقات قائم کر کے ان کو ترقی دینے اور بڑھانے کی کوشش کرنی چاہیے، اور اکثر تعلقات اگر اسی نسبت پر قائم کر لیے جائیں تو ان شاء اللہ یہ فضیلت آسانی سے حاصل کی جاسکتی ہے۔

## اس کی بڑی قدر و قیمت ہے

اور وہ آدمی جس کو حسن و جمال والی کسی عورت نے برائی و بدکاری کی دعوت دی تو اس نے کہا کہ میں اللہ تعالیٰ سے ڈرتا ہوں۔ جوانی میں ویسے بھی آدمی پر شہوات کا غلبہ ہوتا ہے، نفس و شیطان کی طرف سے تقاضے ہوتے ہیں، اب ایسی حالت میں اگر کوئی

عورت اس قسم کی پیشکش کرے تو عام طور پر آدمی اس میں ملوث ہو جاتا ہے۔ حضور اکرم ﷺ فرماتے ہیں کہ جس کو ایسی حسن و جمال والی عورت (اور دوسری روایت میں ”ذات منصب“ کے الفاظ آئے ہیں) جو شریف گھرانے کی بھی ہو۔ یعنی آبرو باختہ اور پیشہ وور عورت میں تو اپنی طرف دعوتیں دیتی ہی رہتی ہیں اور شریف آدمی اس کی طرف دھیان بھی نہیں دیتا، لیکن جو عورت شریف گھرانے کی ہے اور حسین و جمیل بھی ہے، اگر ایسی عورت دعوت دے، اس کے باوجود کوئی آدمی یہ کہہ کر اپنے آپ کو اس سے الگ رکھے تو اس کی اللہ تعالیٰ کے یہاں بڑی قدر و قیمت ہے۔ یہ ایسا عمل ہے جس پر اللہ تبارک و تعالیٰ بہت راضی اور خوش ہوتے ہیں اور اس پر اللہ تعالیٰ کی طرف سے بڑی نواز شات ہوتی ہیں۔

### امتِ محمد یہ کے یوسف

امام غزالیؒ نے احیاء العلوم میں حضرت سلیمان بن یسیارؑ کا واقعہ لکھا ہے۔ یہ تابعین میں سے ہیں، بڑے حسین و جمیل تھے، فقہاء سبعہ مدینہ میں ان کا شمار ہوتا ہے، ایک مرتبہ وہ اپنے ایک ساتھی کے ساتھ حج یا عمرہ کے لیے جا رہے تھے، مقام ابوالا میں انہوں قیام کیا اور خیمه لگایا، ان کا ساتھی بازار میں کچھ لینے کے واسطے گیا۔ جہاں انہوں نے خیمه لگایا تھا وہاں ایک چھوٹی سے پہاڑی تھی اور اس پر تنبو میں ایک بدوانی یوی کے ساتھ رہتا تھا، وہ عورت بھی بڑی حسین و جمیل تھی۔ جب اس عورت نے ان کو دیکھا تو ان پر فریغتہ و عاشق ہو گئی، اور وہ اس انتظار میں رہی کہ تہائی کا موقعہ ملے تو میں ان کے پاس پہنچ جاؤں۔ جب اس نے دیکھا کہ ان کا ساتھی کسی کام سے باہر گیا ہوا ہے تو وہ فوراً پہاڑی سے اتر کر ان کے خیمه میں پہنچ گئی اور اپنے چہرے پر سے نقاب ہٹا دیا۔ امام غزالیؒ نے لکھا ہے کہ وہ اتنی حسین و جمیل تھی کہ ایسا معلوم ہوتا تھا کہ وہ چاند کا ٹکڑا ہو۔

حضرت سلیمان بن یاسار تو اس کو دیکھ کر گھبرا گئے، وہ سمجھے کہ کوئی چیز مانگنے کے واسطے آئی ہے، اس لیے دینے کے واسطے کھانے کی کوئی چیز تلاش کرنے لگے۔ اس نے کہا کہ میرا مقصد یہ نہیں ہے بلکہ میں تو آپ سے وہ چیز چاہتی ہوں جو ایک عورت مرد سے چاہا کرتی ہے۔ یہ سن کر انہوں نے اپنا سر گھٹنوں پر رکھ کر اتنی زور زور سے رونا شروع کیا کہ وہ عورت بھی گھبرا گئی، اور یہ سوچ کر کہ کہیں رسولی نہ ہو جائے جلدی سے وہاں سے چل گئی یہ روتے رہے جس کی وجہ سے آنکھیں اور چہرہ سرخ ہو گیا۔ ان کا ساتھی جب واپس آیا تو ان کی یہ کیفیت دیکھ کر پوچھنے لگا کہ کیا بات ہے؟ انہوں نے معاملہ کو چھپانے کے لیے کہا کہ گھروالے یاد آگئے ہیں۔ اس نے کہا: نہیں! گھروالوں کی یاد میں آدمی ایسا نہیں روتا، سچ تھا تو کہ حقیقت کیا ہے؟ انہوں نے ساری تفصیل بتائی تو وہ بھی رونے لگا۔ انہوں نے کہا: تو کیوں روتا ہے؟ اس نے کہا کہ اللہ کا شکر ادا کر رہا ہوں کہ میں یہاں نہیں تھا، ورنہ میں تو پھنس ہی جاتا، اور اپنے آپ کو اس طرح بچانے پاتا جیسا تم نے اپنے آپ کو بچایا۔

خیر! آگے چلے اور مکر مہ پہنچ۔ طواف سے فارغ ہونے کے بعد اپنی چادر میں لپٹ کر مقامِ ابراہیم اور حجر اسود کے نیچے میں بیٹھے ہوئے تھے کہ غندوگی طاری ہوئی، خواب کی حالت میں ایک حسین اور خوبصورت نوجوان کو دیکھا۔ انہوں نے اس سے پوچھا: آپ کون ہیں؟ انہوں نے کہا: میں یوسف ہوں۔ پوچھا: یوسف صدقیق ہو؟ کہا: ہاں۔ انہوں نے کہا کہ آپ کا زلیخا کے ساتھ کا قصہ بڑا عجیب ہے۔ تو حضرت یوسف صلی اللہ علیہ و آله و سلم نے کہا: وہ ابو اوای عورت کے ساتھ تمہارا قصہ اس سے زیادہ عجیب ہے۔ دیکھئے! اللہ تعالیٰ کے یہاں ان کا عمل کیسا قبول ہوا۔ اس لیے واقعہ یہ ہے کہ

گناہ کے موقع میں اپنے آپ کو بچالینا اور اپنی حفاظت کر لینا؛ یہ وہ عمل ہے جو اللہ تبارک و تعالیٰ کو بہت پسند ہے۔ حضرات انبیاء کا عمل ہے اور اس پر اللہ تعالیٰ کی طرف سے بڑی نوازش ہوتی ہے۔ ایسا آدمی بھی کل قیامت میں اللہ کے عرش کے سامنے میں جگہ پائے گا۔

### تب تک صدقہ قابل قبول نہیں.....

اور وہ آدمی جس نے صدقہ کسی غریب کو دیا اور ایسا چھپا کر دیا کہ اس کے باعث میں ہاتھ کو بھی پتہ نہیں چلا کہ دائیں ہاتھ نے کیا دیا ہے۔ یعنی صدقہ چھپا کر دینے میں ریا و نمود سے حفاظت ہوتی ہے، اور ساتھ ہی جس کو دیا جا رہا ہے اس کی عزت و حرمت کا بھی لحاظ رہتا ہے۔ اگر اس طرح دیا جاتا ہے کہ لوگ دیکھیں تو اس سے جس کو دیا جا رہا ہے اس کی غیرت پر بڑا اثر پڑتا ہے، اس لیے اگر چھپا کر دیا جائے تو اس سے بھی اس کی حفاظت ہو جاتی ہے۔

بعض بزرگوں نے فرمایا ہے کہ کوئی آدمی یہ سمجھ کر صدقہ دے کہ جس غریب کو صدقہ دے رہا ہوں، وہ اس مال کا جتنا محتاج ہے، میں اس صدقہ کے ثواب کا اس سے زیادہ محتاج ہوں، اور اس کا احسان میرے اوپر اس سے زیادہ ہے جتنا میرا اس پر ہے؛ تب تک اللہ تعالیٰ کے یہاں وہ صدقہ قابل قبول نہیں سمجھا جاتا۔ اس لیے یہ بھی ایک خاص چیز ہے، لہذا کوئی یوں نہ سمجھے کہ صدقہ دے کر میں احسان کر رہا ہوں بلکہ یہ سمجھے کہ وہ قبول کر کے میرے اوپر احسان کر رہا ہے کہ اس کی وجہ سے مجھے ثواب مل رہا ہے۔

### اور آنسو آگئے.....

اور وہ آدمی جس نے تنہائی میں اللہ تعالیٰ کو یاد کیا اور اس کی آنکھیں ڈبڈبا گئیں

اور آنسو آگئے۔ ظاہر ہے کہ تہائی میں تو کوئی دیکھنے والا بھی نہیں ہے کہ وہاں ریا و نمود اور دکھلا و مقصود ہو، بلکہ تہائی میں جو آدمی اس طرح اللہ کو یاد کر کے روئے گا وہ اللہ تعالیٰ کے خوف اور ڈر ہی کی وجہ سے روئے گا۔ تو یہ چیز بھی اللہ تعالیٰ کو بڑی پسند ہے۔ اس کی وجہ سے اللہ تعالیٰ اس کو اپنے سامنے میں جگہ دیں گے۔

اللہ تبارک و تعالیٰ ہمیں ان اعمال کا اہتمام کرنے کی سعادت و توفیق عطا فرمائے

# فضلُ الْحُبِّ فِي اللَّهِ وَالْحَبِّ عَلَيْهِ

اللہ کے واسطے آپس میں محبت رکھنے کی  
فضیلت اور اس کی تاکید

﴿مجلس ۳﴾





اللہ کے واسطے محبت اور تعلق رکھنے کی کیا فضیلت ہے، اور اس کی ترغیب بتلانے کے لیے یہ باب قائم کیا ہے۔

## آج میں ان کو سایہ دوں گا

۳۷۷. عن أبي هريرة رضي الله عنه قال قالَ رَسُولُ اللَّهِ صلَّى اللهُ عَلَيْهِ وَسَلَّمَ إِنَّ اللَّهَ تَعَالَى يَقُولُ

يَوْمَ الْقِيَامَةِ أَئِنَّ الْمُتَحَابِّوْنَ بِجَلَّ لِيٰءِ، الْيَوْمَ أَظِلَّهُمْ فِي ظِلِّيٰءِ يَوْمٍ لَا ظِلَّ إِلَّا لِظِلِّيٰءِ.  
ترجمہ: حضرت ابو ہریرہ رضی اللہ عنہ فرماتے ہیں کہ نبی کریم صلی اللہ علیہ وسالم نے ارشاد فرمایا کہ اللہ تبارک و تعالیٰ  
قیامت کے روز یہ اعلان کریں گے کہ کہاں ہیں وہ لوگ جو میری عظمت و برائی کی خاطر آپس میں محبت  
رکھتے تھے؟ آج میں ان کو اپنے سائے میں جگہ دوں گا جبکہ میرے سائے کے علاوہ اور کوئی سایہ نہیں ہے۔

افادات: اللہ تعالیٰ تو سب کو جانتے ہیں لیکن محشر میں جمع ہونے والے سارے

مجموع کے اندر ان کے اس مقام کا لوگوں کو پتہ چل جائے اور دوسروں سے وہ ممتاز  
ہو جائیں اس کے لیے اللہ تعالیٰ کی طرف سے یہ اعلان کیا جائے گا۔ اس سے یہ بھی  
معلوم ہوا کہ کوئی آدمی نیکی کا کوئی کام انجام دے، تو اگر حوصلہ افزائی کے واسطے اس کو  
دوسروں کے سامنے ممتاز کیا جائے، تاکہ دوسروں کو بھی پتہ چلے اور اس کام کی ترغیب  
ہو، تو کوئی حرج کی بات نہیں ہے۔

## جلال کا نکتہ

اور یہاں خاص طور پر لفظ ”جلال“ استعمال کیا ہے، لفظ ”جمال“، استعمال نہیں  
کیا یعنی اللہ تعالیٰ کی بیعت اور خوف کو منظر رکھتے ہوئے آپس میں محبت کا تعلق ہو، تاکہ  
ایسے صالح نوجوان جو بے ریش ہوں، ان کے صلاح کا نام لے کر ان کے ساتھ ظاہری

تعلق رکھ کر کسی کو یہ ظاہر کرنے کا موقع نہ ملے کہ میں ان کے ساتھ اللہ واسطے محبت کرتا ہوں۔ گویا شہوانی طریقے پر کی جانے والی محبت نہ ہو، بلکہ اللہ کے واسطے ہی محبت کی جائے۔ جیسا کہ بعض لوگ یہ کہا کرتے ہیں کہ فلاں تو اللہ کے جمال کا آئینہ ہے۔

حضرت حکیم الامت نور اللہ مرقدہ سے کسی نے سوال کیا کہ جو نوجوان ہوتے ہیں، ان کے حسین چہرے تو اللہ تعالیٰ کی صفتِ جمال کا آئینہ ہوتے ہیں؛ ان کو دیکھنے کی کیوں اجازت نہیں دی جاتی؟ حضرت تھانویؒ نے جواب میں ارشاد فرمایا کہ یہ آتشیں آئینے ہیں اگر دیکھیں گے تو آنکھوں کو جلا کر رکھ دیں گے۔ چنانچہ جو لوگ عشقِ مجازی میں بنتا ہوتے ہیں، ہمیشہ ان کا دل بے چین رہتا ہے، ان کو بھی سکون حاصل نہیں ہوتا۔ جبکہ اللہ کے عشق میں بنتا ہونے والوں کو ایک طرح کا سکون وطماعیت حاصل ہوتی ہے۔

خیر! تو ان لوگوں کو خطاب فرمائے کہ آج میں ان کو اپنے سائے میں جگہ دوں گا جبکہ میرے سائے کے علاوہ اور کوئی سایہ نہیں ہے۔ گویا ان کے ساتھ اللہ تعالیٰ کی طرف سے خصوصی عنایت اور توجہ کا معاملہ کیا جائے گا، اور اس دن کی گرمی اور تنکالیف سے ان کو محفوظ رکھا جائے گا۔

### باہم محبت پیدا کرنے کا سخن

۳۷۸. وَعَنْهُ قَالَ قَالَ رَسُولُ اللَّهِ ﷺ: وَالَّذِي نَفْسِي بِيَدِهِ لَا تَدْخُلُوا الْجَنَّةَ حَتَّى تُؤْمِنُوا، وَلَا تُؤْمِنُوا حَتَّى تَحَبُّوْا۔ أَوْلًا أَذْلُّكُمْ عَلَى شَيْءٍ إِذَا فَعَلْتُمُوهُ تَحَابَيْتُمْ؟ أَفْشُوا السَّلَامَ بَيْنَكُمْ۔ (رواه مسلم)

ترجمہ مع تشریح: حضرت ابو ہریرہؓ کی روایت ہے کہ نبی کریم ﷺ نے ارشاد فرمایا کہ قسم ہے اس ذات کی جس کے قبضہ قدرت میں میری جان ہے! تم لوگ جنت میں داخل نہیں

ہو سکتے یہاں تک کہ ایمان لاو (ظاہر ہے کہ ایمان کے بغیر تو آدمی جنت میں جاہی نہیں سکتا، ایمان تو داخلہ جنت کے لیے شرط ہے) اور تم کامل طور پر مومن نہیں بن سکتے یہاں تک کہ آپس میں اللہ کے واسطے ایک دوسرے سے محبت کرو (گویا آپس میں اللہ واسطے محبت کرنا ہی آدمی کے کمال ایمان اور حقیقی معنی میں مومن ہونے کی دلیل ہے۔ آگے حضور ﷺ فرماتے ہیں کہ) میں تم کو ایسا عمل اور نجٹھنہ بتاؤں کہ جب تم اس کو انجام دو گے تو اس کے نتیجہ میں آپس میں محبت پیدا ہوگی؟ آپس میں سلام کو روانی دو اور پھیلاؤ۔

**افادات:** سلام کی بڑی تاکید آئی ہے۔ وہ اعمال جو آدمی کو جنت میں لے جانے والے ہیں نبی کریم ﷺ نے بہت تاکید کے ساتھ ان میں خاص طور پر افشا عِسلام یعنی سلام کے عام کرنے کو بیان کیا ہے۔

حضرت مولانا ابراہم الحق صاحب نور اللہ مرقدہ فرمایا کرتے تھے کہ وہ اعمال جن کے انجام دینے کے نتیجے میں اللہ تعالیٰ کی طرف سے دوسرے نیک اعمال کی توفیق ہوا کرتی ہے ان میں ایک سلام بھی ہے۔ اس لیے بھائیو! سلام کی عادت ڈالو۔

آج کل ہمارے معاشرہ میں سے سلام ختم ہوتا جا رہا ہے، اگر کوئی سلام کرتا بھی ہے تو کوئی جان پہچان والا مل گیا اسی کو کرتا ہے۔ قیامت کی علامتوں میں سے یہ بتایا گیا ہے کہ جان پہچان والے ہی کو سلام کیا جائے گا۔ حالانکہ نبی کریم ﷺ نے ارشاد فرمایا کہ تم اس کو پہچانتے ہو یا نہ پہچانتے ہو، جب یہ سمجھ رہے ہو کہ وہ مسلمان ہے تو اس کو سلام کیا جائے۔

بہر حال! حضور ﷺ فرماتے ہیں کہ سلام کے نتیجہ میں آپس میں محبت پیدا ہوگی اور اسی محبت کی وجہ سے تمہارے ایمان کے اندر رقت آئے گی۔ اب جو عمل ایمان کو تقویت پہنچانے والا اور درجہ کمال تک پہنچانے والا ہو، جب حضور پاک ﷺ وہ نجٹھ

ہمیں بتلا دیں تو پھر اس پر عمل کیوں نہ کیا جائے؟ ہر مومن کی یہ خواہش اور تمباہوتی ہے کہ مجھے ایمان کا کمال حاصل ہو۔

## اللہ کی محبوبیت حاصل کرنے کا آسان عمل

۳۷۹. وَعَنْهُ عَنِ النَّبِيِّ أَنَّ رَجُلًا زَارَ أَخَاهُ اللَّهُ فِي قَرْيَةٍ أُخْرَى، فَأَرْسَدَ اللَّهُ تَعَالَى عَلَى مَذْرَجَتِهِ مَلَكًا. وَذَكَرَ الْحَدِيثُ إِلَى قَوْلِهِ: أَنَّ اللَّهَ قَدْ أَحْبَبَ كَمَا أَحْبَبْتَهُ فِيهِ۔

ترجمہ مع تشریح: حضرت ابو ہریرہؓ کی روایت ہے وہ نبی کریمؐ سے نقل فرماتے ہیں کہ کسی آدمی کا دوسری بستی میں ایک دینی بھائی تھا جس سے اس کو اللہ کے واسطے محبت تھی وہ اس کی ملاقات کے لیے گیا تو اللہ تعالیٰ نے اس کے راستے میں ایک فرشتے کو بھیجا جو اس کے انتظار میں رہا۔ جب وہ اس دینی بھائی کی ملاقات کے لیے اس بستی کے قریب پہنچا تو وہ فرشتے اس سے ملا اور پوچھا: کہاں کا ارادہ ہے؟ اس نے کہا: اس بستی میں میرا ایک دینی بھائی ہے جس کے ساتھ مجھے اللہ واسطے محبت اور تعلق ہے، اسی سے ملاقات کے لیے میں یہاں آیا ہوں۔ تو اس نے پوچھا: کیا تم نے اس پر کوئی احسان کیا تھا جس کا بدلہ حاصل کرنے کی غرض سے تم یہاں آئے ہو؟ یا تمہارا کوئی مطالبہ اور اگھرانی (۱۴۲۱) باقی ہے جس کی وصولی کے لیے آئے ہو؟ اس نے کہا کہ ایسی کوئی بات نہیں ہے۔ لہ! مجھے تو اس سے اللہ واسطے محبت ہے اور اسی محبت کی خاطر اس سے ملاقات کرنے آیا ہوں، اس کے علاوہ کوئی اور غرض اور مطالبہ وغیرہ نہیں ہے۔ اس پر اس فرشتے نے کہا کہ میں تیرے پاس اللہ کا بھیجا ہوا ہوں، اور اللہ تعالیٰ نے مجھے تیرے پاس یہ پیغام دے کر بھیجا ہے کہ جیسے تو نے اس کے ساتھ اللہ واسطے محبت کی؛ اللہ تعالیٰ بھی تیرے ساتھ محبت فرماتے ہیں۔

**افادات:** کتنا آسان عمل ہے جس میں کوئی دشواری نہیں ہے۔ بعض اعمال تو

ایسے ہوتے ہیں کہ جن میں مجاہدہ کرنا پڑتا ہے، جیسے رات میں تہجد کے لیے اٹھنا، عبادات کی انجام دہی کے لیے محنت کرنا، روزے رکھنا جس میں کھانا پینا چھوڑنا پڑتا ہے وغیرہ وغیرہ۔ لیکن یہاں تو بس آدمی سچے دل سے اللہ کے واسطے محبت کا تعلق قائم کر لے تو اس سے کتنی بڑی فضیلت حاصل ہوگی۔

## انصار کی فضیلت

٣٨٠: عن البراء بن عازب رضي الله عنه عن النبي ﷺ انه قال في الانصار:

لا يحبهم المؤمن ولا يبغضهم المنافق۔ من أحبّهم أحبّه الله، ومن أبغضهم أبغضه الله۔

ترجمہ: حضرت براء بن عازب رضي الله عنه سے روایت ہے کہ نبی کریم ﷺ نے انصار کی فضیلت کے سلسلے میں ارشاد فرمایا کہ ان سے مومن ہی محبت کرے گا، اور منافق ہی ان کے ساتھ بغض رکھے گا۔ جو انصار کے ساتھ محبت رکھے گا اللہ تعالیٰ اس سے محبت رکھیں گے۔ اور جو انصار کے ساتھ بغض وعدالت رکھے گا اللہ تعالیٰ اس کے ساتھ بغض اور وعدالت رکھیں گے۔

افادات: چوں کہ مفتین کو حضرات مہاجرین کا مدینہ منورہ آنا ناگوار تھا، اور اسی لیے وہ لوگ انصار سے بغض رکھتے تھے کہ انہوں نے ہی ان کو یہاں بلا یا اور ان کو پناہ دی اور ان کا تعاون کرتے ہوئے ان کو اپنے گھروں میں جگہ دی۔ گویا انصار کے ساتھ محبت یہ اللہ تعالیٰ کے ساتھ محبت ہونے کی دلیل ہے۔



# فضلُ الْحُبِّ فِي اللَّهِ وَالْحَبِّ عَلَيْهِ

اللہ کے واسطے آپس میں محبت رکھنے کی  
فضیلت اور اس کی تاکید

﴿مجلس ۲﴾





بیان چل رہا تھا: اللہ کی خاطر آپس میں محبت اور تعلق رکھنا، اور احادیث میں اللہ کے لیے محبت رکھنے کی جو ترغیب آئی ہے اس کو بتانا چاہتے ہیں۔ اسی سلسلہ میں یہ روایت پیش فرماتے ہیں۔

## انبیاء و شہداء رشک کریں گے

٣٨١: عن معاذ صلی اللہ علیہ وسلم قال: سمعت رسول اللہ صلی اللہ علیہ وسلم يقول: قال اللہ عجیل:

المتحابون في جلالى، لهم منابر من نور يغبطهم النبيون والشهداء۔

ترجمہ: حضرت معاذ صلی اللہ علیہ وسلم فرماتے ہیں کہ میں نے نبی کریم صلی اللہ علیہ وسلم کا ارشاد فرماتے ہوئے سنا کہ اللہ تبارک و تعالیٰ نے فرمایا (جس حدیث میں نبی کریم صلی اللہ علیہ وسلم کا ارشاد نقل فرمائیں وہ حدیث قدسی کہلاتی ہے) کہ میری عظمت اور جلال کی نسبت سے آپس میں محبت کرتے ہیں (یعنی اللہ کی بڑائی کے پیش نظر ایک دوسرے کے ساتھ محبت کا تعلق رکھتے ہیں) ان کے لیے قیامت کے روز نور کے منبر قائم کئے جائیں گے جس پر وہ لوگ براجمن ہوں گے۔ ان کی اس کیفیت کو دیکھ کر انبیاء کرام اور شہداء بھی ان پر رشک کریں گے۔

افادات: گویا وہ بھی تمنا کریں گے کہ یہ چیز ہمیں حاصل ہو جاتی۔ اس سے یہ نہ سمجھا جائے کہ انبیاء کرام اور شہداء کو ان سے نیچا مقام ملا ہوگا۔ ایسا نہیں ہے؛ بلکہ بہت سی مرتبہ ایسا ہوتا ہے کہ مثلاً ایک آدمی کے پاس عمدہ سے عمدہ گھوڑے ہیں لیکن اس نے کسی کے پاس کوئی بہت ہی عمدہ گھوڑا دیکھا تو اس کے جی میں یہ خیال آیا کہ ایسا عمدہ گھوڑا میرے پاس بھی ہوتا تو اچھا تھا۔ تو ایسا ہوتا ہے کہ کسی پاس کوئی مخصوص چیز دیکھ کر آدمی کے دل میں یہ خواہش اور ظریف پیدا ہوتی ہے کہ کاش! ایسی چیز مجھے بھی میسر آ جاتی۔ تو یہاں بھی حضرات انبیاء کرام اور شہداء کے رشک کرنے سے کوئی اشکال

نہیں ہونا چاہیے۔

بہر حال! یہاں تو اللہ تعالیٰ کی خاطر جو لوگ آپس میں محبت کا تعلق رکھتے ہیں ان کو قیامت کے روز جو خصوصی انعام سے نواز اجائے گا، اس کا تذکرہ کرتے ہوئے یہ بتلایا گیا کہ وہ ایک ایسا انعام ہو گا کہ اس چیز کے حصول کی ابیاء اور شہداء بھی تمنا کریں گے۔ اس سے اللہ واسطے کی جانے والی محبت کی قدر و قیمت کا اندازہ ہوتا ہے۔ خاص کر کے اہل اللہ کے ساتھ ہماری جو محبت ہوتی ہے کہ ہمیں ان سے کوئی غرض نہیں ہوتی سوائے اس کے کہ وہ اللہ کے خاص بندے ہیں۔ اور ظاہر ہے کہ اللہ تعالیٰ کی خاطر ایک دوسرے کے ساتھ آپس میں محبت اور تعلق رکھنا ہمارے اختیار کی چیز ہے۔ اگر ہم ان فضیلتوں کو حاصل کرنا چاہیں تو بڑی آسانی سے حاصل کر سکتے ہیں۔

## بشارت سن لو

وَعَنْ أَبِي ادْرِيسِ الْخُولَانِيِّ دَخَلَتْ مَسْجِدَ دِمْشِقَ، فَإِذَا فَتَىٰ

بِرَّاقُ النَّسَابِيُّ وَأَذَا النَّاسُ مَعَهُ، فَإِذَا خَتَّلَفُوا فِي شَيْءٍ، أَسْنَدُوهُ إِلَيْهِ، وَصَدَرُوا عَنْ رَأْيِهِ، فَسَأَلَتْ عَنْهُ فَقِيلَ: هَذَا مَاعَذِبِنَ جَبَلَ بَلْهَةَ. فَلَمَّا كَانَ مِنَ الْغَدِ، هَجَرَتْ، فَوَجَدَتْهُ قَدْ سَبَقَنِي بِالْتَّهِجِيرِ، وَوَجَدَتْهُ يَصْلِي، فَاتَّظَرَتْهُ حَتَّىٰ قَضَى صَلَاتَهُ، ثُمَّ جَئَتْهُ مِنْ قَبْلِ وَجْهِهِ، فَسَلَمَتْ عَلَيْهِ. ثُمَّ قَلَتْ: وَاللَّهُ أَنِي لَأُحِبُّكَ لِلَّهِ. قَالَ: أَلَّهُ؟ فَقَلَتْ: أَلَّهُ. فَقَالَ: أَلَّهُ؟ فَقَلَتْ: أَلَّهُ، فَأَخْذَنِي بِحَبْوَرَدَائِي، فَجَبَذَنِي إِلَيْهِ، فَقَالَ: أَبْشِرْ، فَإِنِّي سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ: قَالَ اللَّهُ تَعَالَى وَجَبَتْ مَحْبَتِي لِلْمُتَحَايِّبِينَ فِيَّ، وَالْمُتَجَالِسِينَ فِيَّ، وَالْمُتَزَاوِّرِينَ فِيَّ، وَالْمُتَبَذِّلِينَ فِيَّ.

(حدیث صحیح رواه مالک فی المؤطا باسناده الصحيح)

ترجمہ مع تشریح: حضرت ابوادریں خولانیؒ (جو کا برتائیں میں سے مسجاب الدعویات تھے اور صاحب کرامات بھی تھے، وہ) فرماتے ہیں کہ میں ایک مرتبہ دمشق کی مسجد میں داخل ہوا (دشمن اس زمانہ میں شام کا دارالسلطنت تھا) وہاں پر ایک نوجوان کو دیکھا جس کے دانت بڑے چمک دار تھے اور لوگ اس کے پاس بیٹھے ہوئے تھے۔ اگر کسی مسئلہ میں لوگوں میں آپس میں اختلاف ہوتا تو اس کو حل کرنے اور اس الجھن کو دور کرنے کے لیے انہیں سے رجوع کرتے تھے، اور وہ جو فیصلہ کرتے تھے لوگ اسی کو تسلیم بھی کر لیتے تھے۔ میں نے پوچھا: یہ کون ہیں؟ مجھے بتالا گیا کہ یہ حضرت معاذ بن جبل ﷺ ہیں۔ جب دوسرا دن آیا تو میں جلدی سے مسجد میں پہنچ گیا تاکہ مجھے ان سے کچھ گفتگو کرنے کا موقع ملے، تو میں نے دیکھا کہ وہ مجھ سے پہلے وہاں آچکے ہیں اور نماز میں مشغول ہیں۔ میں ان کے انتظار میں رہا یہاں تک کہ وہ اپنی نماز سے فارغ ہوئے، تو میں نے ان کو سلام کیا اور عرض کیا کہ اللہ کی قسم! میں آپ سے اللہ واسطے محبت کرتا ہوں۔ انہوں نے کہا: اللہ کی قسم کھا کر یہ کہتے ہو؟ میں نے کہا: ہاں! اللہ کی قسم کھا کر یہ بات کہتا ہوں۔ دوبارہ انہوں نے پوچھا: اللہ کی قسم کھا کر یہ کہتے ہو؟ میں نے کہا: جی ہاں۔ تو انہوں نے کمر کے پاس سے میری چادر کپڑی، اور مجھے اپنی طرف کھینچا، پھر فرمانے لگے کہ بشارت سن لو: میں نے نبی کریم ﷺ کو ارشاد فرماتے ہوئے سن اک اللہ تبارک و تعالیٰ نے فرمایا کہ جو لوگ میری خاطر آپس میں محبت اور تعلق رکھتے ہیں (اپنے کسی مفاد اور غرض کے لیے نہیں) اور اسی محبت کی خاطر آپس میں ایک دوسرے کی زیارت اور ملاقات کرتے ہیں اور (یہ ملاقات سوکھی سوکھی نہ ہو، بلکہ) ایک دوسرے پر اللہ واسطے کچھ خرچ بھی کرتے ہیں (آپس میں کھلانے پلانے کا بھی سلسلہ ہوتا ہے) تو ایسے لوگوں کے لیے میری محبت واجب ہو گئی۔

**افادات:** حضرت معاذ بن جبل ﷺ صحابی ہیں اور انصار میں سے ہیں۔ نبی کریم ﷺ نے ان کو یمن کی طرف حاکم اور قاضی بننا کر بھیجا تھا۔ صحابہ کرام میں ان کا ایک خاص مقام ہے۔ نبی کریم ﷺ نے ان کے متعلق فرمایا کہ لوگوں میں حلال اور حرام کے سب سے زیادہ جاننے والے معاذ بن جبل ہیں۔ حضرت عمر ﷺ کے دورِ خلافت میں طاعون پھیلا تھا، جو طاعون عمواس کے نام سے تاریخ میں مشہور ہے۔ اسی میں ان کا انتقال ہوا ہے۔

## مشغول شخص کے انتظار کا ادب

حضرت ابوذر لیس خوالی فرماتے ہیں کہ جب دوسرا دن آیا تو میں جلدی سے مسجد میں پہنچ گیا تاکہ ان سے گفتگو کرنے کا مجھے موقع ملے، تو میں نے دیکھا کہ وہ مجھ سے پہلے وہاں آچکے ہیں اور وہ نماز میں مشغول ہیں، تو میں ان کے انتظار میں رہا یہاں تک کہ وہ اپنی نماز سے فارغ ہوئے۔

اس سے یہ بھی معلوم ہوا کہ جب انتظار میں تھے تو پچھے بیٹھے ہوئے تھے۔ پہلے بھی بتایا تھا کہ دورانِ نماز یا ورد اگر کسی کا انتظار کرنا ہو تو اس انداز سے انتظار نہ کیا جائے کہ اس کو پتہ چل جائے کہ فلاں آدمی میرے انتظار میں ہے۔ اس لیے کہ اگر ایسا ہو گا تو اس کی نماز یا ورد میں جو یکسوئی ہے وہ باقی نہیں رہے گی۔ اس کا جی اس طرف متوجہ ہو جائے گا تو اس ورد کا جو تقصود ہے وہ حاصل نہیں ہو گا۔

حضرت حکیم الامت تھانوی نور اللہ مرقدہ فرماتے ہیں کہ اگر کسی کا انتظار مقصود ہو، اور وہ کسی عبادت نماز، ذکر، دعا، تلاوت وغیرہ میں مشغول ہے تو اس انداز سے اس کا انتظار کیا جائے کہ اس کو پتہ نہ چلے کہ فلاں شخص میرے انتظار میں ہے۔

## ملاقات کا مناسب طریقہ

اور دوسری بات یہ فرمائی کہ جب وہ فارغ ہوئے تو ان کے چہرے کی طرف سے آیا۔ اس سے یہ بھی معلوم ہوا کہ کسی سے ملاقات کا مناسب طریقہ یہی ہے کہ سامنے کی طرف سے آیا جائے۔

## اللہ کی محبت کے حق دار

مطلوب یہ ہے کہ جو لوگ اللہ کی خاطر آپس میں مل کر بیٹھتے ہیں، جیسے دین کی

باتیں سیکھنے سکھانے اور سننے سنانے کے لیے، دین کی دوسری ایسی فکریں جن کا اللہ تعالیٰ نے حکم دیا ہے ان امور کو انجام دینے کے لیے، لوگوں کی خدمت انجام دینے کے واسطے بیماروں کی مدد کا مشورہ کرنے کے لیے، جس میں اپنا مفاد اور غرض نہ ہو، ایسے امور کی تدبیریں اختیار کرنے کے لیے، اور ان پر غور و فکر کرنے کے لیے آپس میں مشورہ کے لیے بیٹھیں گے؛ وہ سب اسی "الْمُتَجَالِسِينَ فِيٰ" میں شامل ہوگا۔ جیسے ہم سب آپس میں مل کر اس وقت یہاں بیٹھے ہوئے ہیں، ہماری کوئی اور غرض نہیں ہے، نبی کریم ﷺ کے ارشادات سننے سنانے کے لیے جمع ہوئے ہیں؛ یہ بھی اسی میں داخل ہے۔ اللہ اور رسول کی باتیں سننے کے لیے کہیں بھی بیٹھ جاؤ، کتاب کی تعلیم ہو رہی ہے، قرآن پاک کے سیکھنے سکھانے کے لیے جمع ہونا، مسائل کا سیکھنا سکھانا، لوگوں میں دین پھیلانے کے لیے دعوت و تبلیغ کی نسبت سے بیٹھنا؛ یہ سب اس میں داخل ہے۔

دیکھو! محبت کا محل قلب ہے، اور جب اللہ واسطے محبت ہوگی تو اجتماع قلوب ہوگا اور پھر جب وہ لوگ آپس میں مل کر بیٹھیں گے تو اجتماع قوالب ہوگا۔

"وَالْمُتَزَارِينَ فِيٰ" اور اسی محبت کی خاطر آپس میں ایک دوسرے کی زیارت اور ملاقات کرتے ہیں۔ کسی کے یہاں آپ کا اسی نسبت سے جانا ہوا کہ اللہ کے کسی حکم کو پورا کرنا مقصد ہے، وہ بھی اس میں داخل ہے۔

"وَالْمُتَبَادِلِينَ فِيٰ" اور یہ ملاقات سوکھی سوکھی نہ ہو بلکہ ایک دوسرے پر اللہ واسطے کچھ خرچ بھی کرے، آپس میں کھلانے پلانے کا بھی سلسلہ ہو۔ تو جو ایک دوسرے پر آپس میں اللہ کی خاطر خرچ کرتے ہیں۔ اللہ کے راستے میں نکلے اور کہیں خرچ کی نوبت آگئی تو ایک دوسرے پر سبقت کرتے ہوئے اللہ ہی کی نسبت سے کہتے ہیں کہ میں خرچ کرتا ہوں، کوئی اور غرض مقصود نہیں ہے۔

اہل اللہ کی خدمت میں جب اللہ کے واسطے حاضری دی جاتی ہے تو وہاں یہ سب چیزیں پائی جاتی ہیں کہ ان سے محبت اللہ واسطے ہوتی ہے۔ ان کی مجلس میں بیٹھنا اللہ کے واسطے ہوتا ہے۔ ان کی زیارت کے لیے جانا اللہ واسطے ہوتا ہے۔ اور جو کچھ خرچ کیا جاتا ہے، وہ بھی اللہ واسطے ہوتا ہے۔ اللہ ہی کی خاطر ایک دوسرے سے محبت رکھنے والے، اور اللہ ہی کی خاطر ایک دوسرے کے پاس اٹھنے بیٹھنے والے، اور اللہ ہی کی خاطر ایک دوسرے کی ملاقات کرنے والے اور اللہ ہی کی خاطر ایک دوسرے پر خرچ کرنے والے؛ ایسے تمام لوگوں کے لیے اللہ تعالیٰ فرماتے ہیں کہ میری محبت واجب ہے۔ گویا وہ اللہ تعالیٰ کی محبت کے حق دار ہو جاتے ہیں، اللہ تعالیٰ ان سے محبت کرتا ہے

یہ وہ نغمہ ہے جو.....

یہی وہ مجلس ہوتی ہیں جہاں اللہ تعالیٰ کی رحمت کے جھونکے چلتے ہیں۔ حضور اکرم ﷺ کا ارشاد ہے ”إِنَّ لِرَبِّكُمْ فِي أَيَّامِ الدَّهْرِ نَفَحَاتٌ، أَلَا فَتَعَرَّضُوا لَهَا، أَنْ تُصِيبَكُمْ نَفْحَةٌ مِّنْهَا فَلَا تَشْقَوْنَ بَعْدَهَا أَبَدًا“ زمانہ کے دن اور راتوں میں اللہ تعالیٰ کی طرف سے رحمت کے خاص جھونکے چلتے ہیں، آپ لوگ ان کو حاصل کرنے کی کوشش کرو۔ جیسے ہوا چل رہی ہو اور اس کے سامنے اگر ہم آجائیں تو ہوا ہم پر سے گزرے گی۔ اسی طرح اللہ کی رحمت کے جھونکوں کو حاصل کرنے کی کوشش کرو، اگر ایک آدھ جھونکا آپ کو بھی لگ گیا تو پھر کبھی بھی بدختی پاس نہیں آئے گی، ہمیشہ کی سعادت حاصل ہو جائے گی۔ اور گویا اللہ تعالیٰ کی طرف سے آپ ہمیشہ کے واسطے چن لیے جاؤ گے۔ گویا اجتنباء و جذب خداوندی ہوگی۔ اسی کو باری تعالیٰ نے فرمایا ہے ﴿اللَّهُ يَجْتَبِي إِلَيْهِ مَنْ يَشَاءُ﴾ گویا یہ نعمت وہ ہے جو ہر ایک کو حاصل نہیں ہوتی اور ہر وقت نہیں ملتی:-

محبت کے لیے کچھ خاص دل مخصوص ہوتے ہیں | یہ وہ نغمہ ہے جو ہر ساز پر چھیڑا نہیں جاتا

بہر حال! یہ اللہ تعالیٰ کا خاص انعام ہے اور اللہ تعالیٰ جسے چاہتے ہیں عطا فرماتے ہیں۔ لیکن بزرگوں نے لکھا ہے کہ جو آدمی ذکر کا اہتمام کرے، اور گناہوں کو چھوڑ دے؛ تو ایسے لوگوں کے قلوب اللہ تعالیٰ کی ان رحمتوں کو اپنی طرف کھینچنے کی صلاحیت پیدا کر لیتے ہیں۔ ان قلوب میں اللہ کی رحمت کے جھونکوں کو اپنی طرف متوجہ کرنے کی صلاحیت ہوتی ہے۔

## جب کسی سے اللہ واسطے محبت ہو

عن أبي كريمة المقداد بن معد يكرب رضي الله عنه عن النبي ﷺ قال:

إذَا أَحَبَ الرَّجُلُ أَخَاهُ، فَلَيْخُبِرُهُ أَنَّهُ يُحِبُّهُ۔ (رواية ابو داود والترمذی وقال حديث حسن)

ترجمہ: حضرت مقداد بن معد یکرب رضی اللہ عنہ سے منقول ہے کہ نبی کریم صلی اللہ علیہ وسلم نے ارشاد فرمایا کہ جب کوئی آدمی اپنے مسلمان بھائی سے اللہ کی خاطر محبت رکھے تو اس کو چاہیے کہ جس کے ساتھ وہ اللہ کی نسبت سے محبت رکھتا ہے اس کو خبر کر دے کہ میں تم سے اللہ کی خاطر محبت رکھتا ہوں۔

افادات: اللہ کے لیے محبت کی جائے تو اس کے آداب میں سے یہ ہے کہ جس کے ساتھ آپ اللہ کی نسبت سے محبت اور تعلق رکھے ہوئے ہیں اس کو بھی باخبر کر دیں کہ میں آپ سے اللہ کی خاطر محبت کرتا ہوں۔ اور پہلے ایک روایت گذر چکی ہے جس میں یہ بھی تھا کہ جس کو بتالا یا جائے وہ اس کو دعا کے طور پر یوں کہے کہ اللہ تعالیٰ تم سے محبت رکھے جس طرح تم اس کی خاطر مجھ سے محبت رکھتے ہو، اور اس کی وجہ سے یہ تعلق اور زیادہ مضبوط ہوتا ہے۔

## حدیث مسلسل بالمحبتة

وَعَنْ مَعَاذٍ رضي الله عنه أَنَّ رَسُولَ اللَّهِ صلی اللہ علیہ وسلم أَخْذَ بَيْدِهِ وَقَالَ: يَا مَعَاذًا! وَاللَّهُ

انِي لَا أُحِبُّكَ ثُمَّ أُوصِيكَ يَا مَعَاذًا! لَا تَدْعُنِ فِي دِبْرٍ كُلَّ صَلْوَةٍ تَقُولُ: أَللَّهُمَّ أَعِنِّي

عَلَىٰ ذِكْرِكَ وَشُكْرِكَ وَحُسْنِ عِبَادَتِكَ۔

ترجمہ: حضرت معاذ رض فرماتے ہیں کہ نبی کریم ﷺ نے میرا باتھ پکڑا اور فرمایا کہ اے معاذ! اللہ کی قسم میں تم سے محبت رکھتا ہوں۔ پھر فرمایا کہ میں تمہیں تاکید کرتا ہوں کہ ہر نماز کے بعد یہ کہنا ممت چھوڑ دیو، یعنی ہر نماز کے بعد پابندی سے یہ دعا کرتے رہنا۔ اللہمَ أَعِنِّي عَلَىٰ ذِكْرِكَ وَشُكْرِكَ وَحُسْنِ عِبَادَتِكَ۔ (جس میں یہ دعا مانگی گئی ہے کہ) اے اللہ! تو میری مدد کر اس معاملہ میں کہ میں تیری یاد کروں اور تیری اشکرا دا کروں، اور تیری عبادت بہتر طریقہ سے انجام دے سکوں۔

افادات: یہ روایت محدثین کے بیہاں مسلسل بالمحاجۃ کے نام سے مشہور ہے کہ ہر استاذ اپنے شاگرد سے یہ روایت بیان کرتے ہوئے مسلسل سند سے پہلے نبی کریم ﷺ کا یہ ارشاد نقل کرتا ہے، اور اخیر میں وہ بھی یوں کہتا ہے کہ میں بھی تم سے محبت کرتا ہوں، تم بھی ہر نماز کے بعد یہ پڑھا کرو۔ آپ لوگ بھی اس کا اہتمام کریں۔

میں نے بھی اپنے شیخ حضرت مولانا محمد زکریا صاحب نور اللہ مرقدہ سے اور اسی طرح حضرت مفتی محمود حسن صاحب گنگوہی نور اللہ مرقدہ سے یہ روایت اسی تسلسل کے ساتھ سنی ہے۔

## معمولات پر پابندی کی دعا

اس دعا کی بڑی برکتیں ہیں۔ بہت سے لوگ اپنے معمولات کی پابندی کے سلسلہ میں پریشان ہوتے ہیں کہ کچھ دنوں تک پابندی ہوتی ہے، پھر چھوٹ جاتے ہیں۔ بہت سے نیک اعمال شروع کرتے ہیں، کچھ دنوں تک معاملہ چلتا ہے، پھر ان سے تعلق ختم ہو جاتا ہے۔ اس دعا کا اہتمام کرنے کی برکت سے ان شاء اللہ معمولات کی پابندی بھی آسانی سے نصیب ہو جائے گی۔ اس لیے کہ اس دعا میں اللہ تعالیٰ کی مدد خاص ان تین کاموں کے لیے مانگی گئی ہے کہ اے اللہ! تو میری مدد کر اس بات پر کہ

میں تیری یاد اور ذکر کروں اور تیری نعمتوں پر تیر اشکرا دا کروں، اور تیری عبادت بہتر سے بہتر طریقہ سے انجام دوں۔ لہذا اس دعا کی عادت بنالو۔ فرض نماز کے سلام کے بعد فوراً پھلا کام یہ ہونا چاہیے۔ ان شاء اللہ اس دعا کی برکت سے آپ کے لیے اپنے معمولات پر پابندی بہت آسان ہو جائے گی۔

## کیا تم نے ان کو بتا دیا؟

٣٨٥: عن أنس رضي الله عنه أن رجلاً كان عند النبي صلوات الله عليه وآله وسلامه، فمرّ جل به،

فقال: يا رسول الله! أني لأحب هذا، فقال له النبي صلوات الله عليه وآله وسلامه: أأعلمته؟ قال: لا، قال: أعلمته. فللحقة فقال: أني أحبك في الله. فقال: أحبك الذي أحببتي

لَهُ۔ (رواہ ابو داود باسناد صحيح)

ترجمہ: حضرت انس رضي الله عنه سے منقول ہے کہ ایک صحابی نبی کریم صلوات الله عليه وآله وسلامه کے پاس بیٹھے ہوئے تھے، وہاں سے ایک صاحب گزرے۔ ان صحابی نے نبی کریم صلوات الله عليه وآله وسلامه سے عرض کیا کہ اے اللہ کے رسول! میں اس آدمی سے محبت کرتا ہوں۔ حضور اکرم صلوات الله عليه وآله وسلامه نے ان سے پوچھا: تم نے اس کو بتا دیا ہے؟ انہوں نے کہا: نہیں۔ حضور اکرم صلوات الله عليه وآله وسلامه نے فرمایا: اس کو باخبر کر دو۔ چنانچہ وہ صحابی اُٹھے اور جلدی سے جا کر ان سے ملے اور کہنے لگے: اللہ کی خاطر میں تم سے محبت رکھتا ہوں۔ تو ان صحابی نے کہا: جس ذات کی خاطر تم مجھ سے محبت رکھتے ہو، وہ ذات بھی تم سے محبت رکھے۔

افادات: یہی آداب میں سے ہے۔ پہلی بات تو یہ ہے کہ اللہ تعالیٰ کی نسبت سے اللہ تعالیٰ کی خاطر آپس میں جو محبت اور تعلق قائم کیا جاتا ہے، جس میں اپنی کوئی غرض اور اپنا کوئی مفاد شامل حال نہ ہو، اس کی اللہ تعالیٰ کے یہاں بڑی قدر ہے، اور اس کے نتیجہ میں آدمی کو اللہ تعالیٰ کی محبت حاصل ہوتی ہے، اور قیامت کے روز اس کی وجہ سے بڑا مرتبہ حاصل ہوگا۔ یہ بڑی آسان چیز ہے، اس میں کوئی مشکل نہیں ہے۔ کسی

کے ساتھ اللہ کی نسبت پر محبت کا تعلق قائم کر لینا بہت سہل سودا ہے۔ جتنے بھی دینی کام ہیں ان کو انجام دینے کے لیے آپس میں جو تعلق قائم کئے جائیں گے وہ سب اسی میں داخل ہیں۔ ان سب میں یہ فضیلت بڑی آسانی سے حاصل ہو جائے گی۔

عَلَامَاتُ حُبِّ اللَّهِ تَعَالَى الْعَبْدَ  
وَالْحَتَّ عَلَى التَّخَلُّقِ بِهَا

اللہ تعالیٰ کی بندے سے محبت رکھنے کی نشانیاں  
اور اس کو حاصل کرنے کی ترغیب

﴿مَجْلِسٌ﴾





۱۹۹۹ء۔ جولائی ۳۱

۷ اربيع الثانی ۱۴۲۰ھ۔

الْحَمْدُ لِلَّهِ نَحْمَدُهُ وَنَسْتَعِينُهُ وَنَسْعَفِرُهُ وَنُؤْمِنُ بِهِ وَنَتوَكَّلُ عَلَيْهِ وَنَعُوذُ بِاللَّهِ مِنْ شُرُورِ أَنفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللَّهُ فَلَا مُضِلٌّ لَهُ وَمَنْ يُضْلِلُهُ فَلَا هَادِي لَهُ وَنَشْهَدُ أَنَّ لَآللَّهِ إِلَّا اللَّهُ وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا وَمُوَلَّانَا مُحَمَّدًا أَعْبُدُهُ وَرَسُولُهُ صَلَّى اللَّهُ تَعَالَى عَلَيْهِ وَعَلَى إِلَيْهِ وَأَصْحَابِهِ وَبَارَكَ وَسَلَّمَ تَسْلِيمًا كَثِيرًا كَثِيرًا۔ أَمَابعد:-  
اللَّهُ تَعَالَى کی اپنے بندے سے محبت رکھنے کی نشانیاں، اور اس کو حاصل کرنے کی ترغیب اور اس کے لیے کوشش کرنا۔ یعنی اللَّهُ تَعَالَى بندے سے کب محبت کرتا ہے، اس کی نشانی بتلائی جاتی ہے، اور اللَّهُ تَعَالَى کی محبت کو ہم کیسے حاصل کر سکتے ہیں کہ اللَّه ہم سے محبت کرے، اور اس مقام کو ہم کیسے پاسکتے ہیں، اس کی ترغیب بھی دی ہے اور اس کو حاصل کرنے کا طریقہ بھی بتلایا ہے۔

## محبت کی نشانی

﴿قُلْ إِنْ كُتُمْ تَحِبُّونَ اللَّهَ فَاتَّبِعُونِي يُحِبِّبُكُمُ اللَّهُ وَيَغْفِرُ لَكُمْ ذُنُوبَكُمْ وَاللَّهُ غَفُورٌ رَّحِيمٌ﴾ اے نبی! آپ لوگوں سے کہہ دیجئے کہ اگر تم اللَّهُ تَعَالَى سے محبت رکھتے ہو تو میری پیروی کرو، اللَّهُ تَعَالَى تم سے محبت کرے گا اور تمہارے گناہوں کو معاف کرے گا۔ اللَّهُ تَعَالَى گناہوں کا معاف کرنے والا بڑا ہمراں ہے۔

اللَّهُ تَعَالَى کے ساتھ بندہ محبت رکھتا ہے یہاں اس کی علامت یہ بتلائی گئی کہ آدمی نبی کریم ﷺ کی پیروی اور اتباع کرے۔ جو آدمی اپنی زندگی کے مختلف احوال اور شعبوں میں نبی کریم ﷺ کی زیادہ سے زیادہ پیروی اور آپ کے نقش قدم پر چلنے کا اہتمام کرے گا، یہ اس بات کی علامت سمجھی جائے گی کہ وہ اللَّهُ تَعَالَى سے محبت رکھتا ہے۔

اللہ تعالیٰ سے محبت کی علامت یہی ہے کہ وہ حضور اکرم ﷺ کی پیروی اور اتباع کرے، حضور اکرم ﷺ کی سنتوں کو زیادہ سے زیادہ اپنی زندگی میں لانے کی کوشش کرے۔

## مقامِ محبوبیت

اس لیے کہ دنیا میں کوئی آدمی کسی چیز کا دعویٰ کرتا ہے تو اس دعویٰ کی صداقت کے لیے اس سے کوئی علامت اور شہادت مانگی جاتی ہے۔ لہذا اگر ہم یہ دعویٰ کرتے ہیں کہ ہمیں اللہ تعالیٰ سے محبت ہے تو خود اللہ تعالیٰ نے ہی یہ فرمادیا کہ اے نبی! آپ ان لوگوں سے کہہ دو کہ اگر تم یہ دعویٰ کرتے ہو کہ اللہ سے محبت ہے تو میری پیروی کرو، اور جب اللہ کی محبت کی وجہ سے نبی کریم ﷺ کی پیروی کی، تو اس کا نتیجہ یہ ہوگا کہ اللہ تعالیٰ کی طرف سے اس انعام سے نوازے جاؤ گے کہ اللہ تعالیٰ خود ہی تم سے محبت کرنے لگے گا یعنی اب تم اللہ تعالیٰ کے محبوب بن جاؤ گے۔ پہلے محبت تھے، اب محبوب بن گئے۔ اور اللہ تعالیٰ کی محبوبیت کا مقام بہت اوپر مقام ہے۔

میں پہلے بھی نقل کر چکا ہوں کہ حضرت علامہ شبیر احمد صاحب عثمانی نور اللہ مرقدہ فرماتے ہیں کہ قرآنِ پاک میں اللہ تعالیٰ نے حضرت موسیٰ علیہ السلام کا تذکرہ بہت کثرت سے کیا ہے، کسی اور نبی کا تذکرہ قرآنِ پاک میں اس کثرت سے نہیں کیا گیا ہے، اور بعض جگہوں پر تو بڑی محبت اور خاص انداز سے کیا گیا ہے۔ بلکہ ایک جگہ تو یہ کہا گیا ہے ﴿وَالْقَيْثُ عَلَيْكَ مَحَبَّةً مِنِّي وَلِتُصْنَعَ عَلَىٰ عَيْنِي﴾ اللہ تعالیٰ نے فرمایا کہ تمہارے اوپر میں نے محبت ڈال دی، تاکہ تمہاری پرورش میری نگاہوں کے سامنے ہو۔ تو علامہ عثمانی فرماتے ہیں کہ یہ سب دیکھ کر مجھے خیال آتا تھا کہ نبی کریم ﷺ تو سید الانبیاء ہیں، لیکن آپ کا بھی تذکرہ قرآنِ پاک میں اس کثرت سے نہیں ہے، حالانکہ قرآن تو آپ

پر نازل ہوا؟ لیکن جب اس آیت پر غور کیا تو قلبی ان شراح ہو گیا، اس آیت میں اللہ تعالیٰ نے بتلا دیا کہ جو آدمی نبی کریم ﷺ کی پیروی کرے گا، اللہ تعالیٰ خود اس سے محبت کرے گا۔ تو جن کی پیروی کرنے سے، اور جن کے نقشِ قدم پر چلنے سے؛ پیروی کرنے والوں کو اللہ تعالیٰ کی محبو بیت کا مقام حاصل ہو جاتا ہو؛ تو خود اس ذات کو محبو بیت کا کتنا اونچا مقام حاصل ہو گا!!!

## اللہ تعالیٰ ایسی قوم کو لائے گا

دوسری آیت پیش کی ہے جس میں اللہ تعالیٰ کن لوگوں سے محبت کرتا ہے اس کی کچھ علامات بتلائی ہیں۔ ﴿يَأَيُّهَا الَّذِينَ آمَنُوا مَنْ يُرِيدُ مِنْكُمْ عَنِ دِينِهِ فَسَوْفَ يُأْتِي اللَّهُ بِقَوْمٍ يُحِبُّهُمْ وَيُحِبُّونَهُ أَذْلَلٌ عَلَى الْمُؤْمِنِينَ أَعْزَلٌ عَلَى الْكَافِرِينَ - يُجَاهِدُونَ فِي سَبِيلِ اللَّهِ - وَلَا يَخَافُونَ لَوْمَةَ لَائِمٍ - ذَلِكَ فَضْلُ اللَّهِ يُؤْتِيهِ مَنْ يَشَاءُ - وَاللَّهُ وَاسِعٌ عَلَيْهِمْ﴾ اے ایمان والو! جو آدمی اپنے دین سے ہٹ جائے گا تو (اللہ تعالیٰ کو وہ کوئی نقصان نہیں پہنچا سکتا، اللہ تعالیٰ کی ذات تو غنی ہے) وہ ان کی جگہ پر ایسی قوم کو لائے گا جن سے اللہ تعالیٰ محبت کرے گا اور وہ اللہ تعالیٰ سے محبت کریں گے۔ وہ لوگ ایمان والوں سے بڑی تواضع اور انکساری سے پیش آئیں گے، اور کافروں کے مقابلہ میں بڑی قوت کا معاملہ کریں گے۔ اللہ کے راستے میں جہاد کرنے والے ہوں گے۔ اور اللہ کے معاملہ میں کسی بھی ملامت کرنے والے کی ملامت کی پرواہ نہیں کریں گے۔ یہ (وہ مقام ہے جو) اللہ تعالیٰ اپنے فضل سے جس کو چاہتا ہے عطا کرتا ہے۔ اور اللہ تعالیٰ بڑا کشاورہ عطا کرنے والا ہے اور بہت زیادہ جانے والا ہے (کہ کون اس کا اہل ہے اور کون نہیں۔)

## دو کاموں پر اعلانِ جنگ

٣٨٦: وَعَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَاٰتَهُ قَالَ مَنْ عَادِي لِي وَلِيًّا فَقَدْ اذْتَهَ بِالْحَرْبِ . وَمَا تَقَرَّبَ إِلَيَّ عَبْدِي بِشَيْءٍ أَحَبُّ إِلَيَّ مِمَّا افْتَرَضْتُ عَلَيْهِ، وَمَا يَرَأُ عَبْدِي يَتَقَرَّبُ إِلَيَّ بِالنَّوَافِلِ حَتَّى أُحِبَّهُ، فَإِذَا أَحَبَّتِهُ كُنْتُ سَمْعَهُ الَّذِي يَسْمَعُ بِهِ، وَبَصَرَهُ الَّذِي يُبَصِّرُ بِهِ، وَيَدُهُ الَّتِي يَطْلُبُ بِهَا، وَرِجْلَهُ الَّتِي يَمْسِي بِهَا، وَإِنْ سَأَلْنِي أَعْطَيْتُهُ، وَلَئِنْ أَسْتَعَاذَنِي لَا عِذَّنَهُ۔ (رواه البخاري)

ترجمہ: حضرت ابو ہریرہ رض سے منقول ہے کہ نبی کریم صلی اللہ علیہ و آله و سلم نے ارشاد فرمایا کہ باری تعالیٰ فرماتے ہیں کہ جو آدمی میرے کسی ولی کے ساتھ دشمنی رکھے گا، تو میں اس سے جنگ کا اعلان کرتا ہوں، لڑائی کی دھمکی اور چیلنج کرتا ہوں۔

**افادات:** دیکھو! قرآن پاک میں لڑائی کا ایک چیلنج دیا گیا ہے ﴿فَإِنْ لَمْ تَفْعَلُوا فَأُذْنُو بِحَرْبٍ مِّنَ اللَّهِ وَرَسُولِهِ﴾ سود کی حرمت کا حکم نازل ہونے سے پہلے جن لوگوں نے آپس میں سودی معاملہ کر کھا تھا جیسے کسی کو سود پر قرض دے رکھا تھا تو باری تعالیٰ نے یہ بھی حکم دیا کہ اس سے پہلے سود کے جو معاملے تم کر چکے ہو، اس میں صرف اپنی اصل رقم ہی لیجیو۔ اوپر تم نے جو سود مقرر کیا ہے وہ مست لینا۔ سود کے معاملہ میں اتنا خست رویہ اپنایا گیا۔ سابقہ جو معاملات ہو چکے تھے ان کے بارے میں بھی یہ تاکید کی گئی کہ بس! اصل ہی لینا، اوپر کامت لینا۔ اور اگر ایسا نہیں کرو گے تو ایسے لوگوں کو اللہ اور اس کے رسول کی طرف سے جنگ اور لڑائی کی خبر کرو۔ اتنا خطرناک معاملہ ہے۔

آج اگر سورت کا کوئی معمولی پی ایس آئی، یا حکومت کا معمولی عہدے والا کوئی افسر کسی کو دھمکی دیدے کہ میں دیکھ لوں گا، تو اس کی راتوں کی نیندیں حرام ہو جاتی

ہے، اس کے کھانے کا مزہ کر کر اہو جاتا ہے، زندگی کا لطف ختم ہو جاتا ہے، حالانکہ اس کی کوئی حیثیت نہیں ہے۔ تو اللہ تعالیٰ جس کو جنگ کی دھمکی دیں، اس کو کہاں سکون اور چین میر آ سکتا ہے۔ اس کے باوجود جو مسلمان اپنے آپ کو مسلمان کہلاتے ہوئے سود کے معاملات کرے گا؛ وہ بھلا کیسے سکون پاسکے گا؟ اور پھر اس کے لیے ترقی کا راستہ کیسے کھل سکتا ہے؟ تو اللہ تعالیٰ کی طرف سے جنگ اور لڑائی کی دھمکی والا ایک حکم تو سود والا ہے جو قرآن پاک میں آیا ہے۔ اور دوسری دھمکی حدیث قدسی میں آئی ہے کہ جس نے میرے کسی دوست اور ولی سے، کسی اللہ والے سے دشمنی رکھی؛ تو۔ اللہ تعالیٰ فرماتے ہیں کہ۔ میری طرف سے اس کو لڑائی کا اعلان ہے۔

### قبر سے تین پیغام

اسی لیے ہمارے شیخ حضرت مولانا محمد زکریا صاحب نور اللہ مرقدہ ہمیشہ اپنی مجلس میں بڑی تاکید سے فرمایا کرتے تھے کہ بھائی! ان اللہ والوں سے ڈرتے رہو۔ اور حضرت شیخ فرماتے تھے کہ میرے والد صاحب کا جب انتقال ہوا تو وہ اپنے سر پر بڑا قرضہ چھوڑ گئے تھے، جس کی ادائیگی مجھ پر آپڑی تھی، اور خاندان والوں کو بھی اس کی بڑی فکر تھی، لیکن مجھے اطمینان تھا۔ والد صاحب کے انتقال کے بعد ایک صاحب تعریت کے لیے آئے، بڑے آدمی تھے، اللہ والے تھے، اور ان کو شخص قبور ہوتا تھا، وہ والد صاحب کی قبر پر گئے اور مراقبہ کیا اور وہاں سے آنے کے بعد کہا کہ بھائی! تمہارے والد صاحب نے تین باتیں کہی ہیں اور میرے ذریعہ سے تم پر تین پیغام کھلوائے ہیں۔ ایک تو یہ کہا ہے کہ ان اللہ والوں سے ڈرتے رہیو، ان کی اُٹی بھی سیدھی ہوتی ہے۔ اور دوسری پیغام یہ دیا ہے کہ میرے قرضہ کے متعلق فکر مت کرنا وہ ادا ہو جائے گا۔ اور حضرت

شیخ فرماتے ہیں کہ شروع جوانی میں والد صاحب کے انتقال کے بعد مکان کے جس حصہ میں میں آرام کرتا تھا اس کے دروازے کی کنڈی نہیں لگاتا تھا، تو والد صاحب نے تیسرا پیغام یہ کہلوایا کہ دروازہ کی کنڈی لگالیا کرو۔ ویسے کنڈی لگانے کی حدیث میں بھی تاکید آتی ہے۔

### اُلٹی کیسے سیدھی ہو سکتی ہے؟

حضرت شیخ نے آپ بیتی میں بھی لکھا ہے اور حضرت کی مجلس میں خود میں نے بھی کئی مرتبہ سنائے۔ فرماتے تھے کہ جب یہ جملہ میں نے سنا کہ ان اللہ والوں سے ڈرتے رہیو، ان کی اُلٹی بھی سیدھی ہوتی ہے، تو یہ بات میری سمجھ میں نہیں آئی۔ اس لیے کہ میں یوں کہا کرتا تھا کہ اُلٹی تو اُلٹی، ہی ہوتی ہے، کسی کی بھی ہو، اللہ والا ہے تو کیا ہوا؟ اُلٹی کیسے سیدھی ہو سکتی ہے؟ اس لیے حضرت فرماتے ہیں کہ یہ میری سمجھ میں نہیں آیا۔

اس کے بعد جس زمانہ میں حضرت مولانا خلیل احمد صاحب سہارنپوریؒ جو

حضرت شیخ کے شیخ اور پیر ہیں۔ بہترت کر کے مدینہ منورہ تشریف لے گئے، تو جاتے وقت انہوں نے مدرسہ مظاہر علوم کی نظمات کے لیے حضرت مولانا عبد اللطیف صاحب گو مقرر کیا، وہ حافظ صاحب کے نام سے مشہور تھے۔ سہارنپور میں دو چار لوگ حضرت حافظ صاحب کے مخالف تھے، ان سے بیرون عداوت رکھتے تھے۔ حضرت سہارنپوریؒ جب مدینہ منورہ میں قیام پذیر تھے تو یہ لوگ یہاں سے حضرت پر حافظ صاحب کی جھوٹی شکایتوں کے خط لکھا کرتے تھے۔ جس زمانہ میں یہ غلط خط وہاں پہنچتے تھے تو حضرت شاہ عبدال قادر صاحب رائپوریؒ بھی وہاں مقیم تھے۔ حضرت شیخ فرماتے ہیں کہ حضرت رائپوریؒ نے مجھ پر یہ لکھا کہ آپ حافظ صاحب سے کہئے کہ فلاں صاحب آپ

کے متعلق شکایتوں کے ایسے خط یہاں لکھ رہے ہیں، ان کو ذرا سنبھالیں۔ حضرت شیخ فرماتے ہیں کہ میں نے حضرت رائپوری کو جواب میں لکھا کہ آپ کو تو معلوم ہے کہ ان کو حافظ صاحب سے خواہ مخواہ کی دشمنی ہے، اور کوئی بات نہیں۔ اس لیے وہ لوگ جھوٹی شکایتوں کے خط لکھ رہے ہیں اور آپ بھی جانتے ہیں۔ حضرت رائپوری نے دوبارہ مجھے لکھا کہ نہیں! حافظ صاحب کوتا کید کرو کہ ان کی دل جوئی کرتے رہیں، تاکہ ان کی طرف سے اس طرح کے خطوط نہ پہنچیں۔ اس کے بعد حضرت رائپوریؒ جب واپس تشریف لائے تو میں نے پوچھا کہ آپ نے ایسا کیوں لکھا، آپ کو بھی معلوم تھا۔ اس پر حضرت رائپوریؒ نے فرمایا کہ بھائی دیکھو! اگرچہ یہ تو مجھے بھی معلوم تھا کہ وہ جھوٹی شکایتیں لکھتے ہیں، لیکن جب بار بار ایسے خطوط حضرت کے پاس پہنچتے رہیں گے تو آپ بھی جانتے ہیں کہ جب کوئی جھوٹی بات بار بار کہی جاتی ہے تو وہ کچھ نہ کچھ اثر تو کرتی ہی ہے۔

### فوراً بدگمانی

اور میں تو ہمیشہ کہا کرتا ہوں کہ آج کل تو ہمارا حال یہ ہو گیا ہے کہ ہم تو بہت کچھ ہو گئے ہیں۔ ایک آدمی کے ساتھ سالہ سال سے ہمارا اٹھنا بیٹھنا رہنا سہنا ہے، اس کے مزاج سے ہم واقف ہیں اور ہمارے مزاج سے وہ واقف ہے۔ اس کے باوجود ایک غیر متعلق آدمی آ کر ہمارے کان میں یوں کہہ دے کہ تمہارا دوست تمہارے متعلق ایسا ایسا کہہ رہا تھا، تو بس! ہمارا اس کے ساتھ کا پندرہ سال کا تجربہ ایک طرف رہ جائے گا اور اس غیر کی اس ایک بات پر ہم یقین و اعتماد کر لیں گے۔ حالانکہ جس آدمی نے آ کر یہ بات کہی ہے اسی پر ہم دوسری باتوں میں اعتماد اور بھروسہ نہیں کرتے، پھر بھی اس بات کو سن کر تو ہمارا دماغ چکر اہی جاتا ہے، اور ہم فوراً بدگمانی میں مبتلا ہو جاتے ہیں، اور اپنے

اس دوست اور ساتھی کے متعلق ہمارا پندرہ سال کا تجربہ دھرا کا دھرارہ جاتا ہے۔ ہمارا حال تو ایسا ہو گیا ہے۔

خیر! یہ توقع میں ایک بات آگئی تو صرف اسی غرض سے کہہ رہا ہوں کہ اس زمانہ میں اس طرح کے چکر بہت بڑھ گئے ہیں، جس کا نتیجہ یہ ہوتا ہے کہ ایسی ہی معمولی معمولی باتوں پر بھائی بھائی میں، دوست دوست میں، اہل خاندان میں آپس میں اختلافات اور جھگڑے ہو جاتے ہیں۔ اور پھر جب اس کی تحقیق کی جاتی ہے اور اس بات کی اندر سے کھود کر یہ کی جاتی ہے تو پتہ چلتا ہے کہ فلاں صاحب نے ایسا کہا تھا۔ اب جن صاحب نے اس کی بات پر اعتماد کیا ہے ان سے اگر سوال کیا جاتا ہے کہ بھائی! تم نے ان کی اتنی سی بات سن کر یہ کام کیا؟ کیا تمہارے نزد یہک یہ آدمی معتبر ہے؟ تو وہی کہتا ہے کہ یہ معتبر آدمی تو نہیں ہے۔ جب معتبر نہیں ہے تو پھر کیوں اپنے زندگی بھر کے تجربہ کو اس کی وجہ سے قربان کر رہے ہو؟ آج کل ایسا ہو رہا ہے۔ اس لیے ایسی باتوں میں بہت سمجھداری سے کام لینے کی ضرورت ہے۔

تو ایک غلط بات بھی جب بار بار آدمی کے سامنے آتی ہے تو وہ دل پر اثر کرتی ہے۔ حضرت شیخ فرماتے ہیں کہ حضرت رائپوریؒ نے فرمایا کہ حضرت کے پاس بھی جب بار بار یہ لوگ جھوٹی شکایتوں کے خط لکھتے رہیں گے، تو حضرت کے دل میں ان کے متعلق کدورت اور ناگواری پیدا ہو جائے گی کہ حافظ صاحب وہاں کیا کر رہے ہیں (جیسے اپنے کسی متعلق آدمی کے بارے میں جب بار بار شکایت پہنچ کر وہ ایسی حرکتیں کرتا ہے تو اس کی وجہ سے بڑے کوتکلیف ہوتی ہے نا کہ یہ کیا غلط حرکتیں کرتا رہتا ہے) اور اللہ والوں کے دل میں کسی کے متعلق ناگواری کا پیدا ہونا اس کو فتنہ میں ڈالنے کا

ذریعہ بنتا ہے۔ اس کے اوپر اس کی وجہ سے کچھ نہ کچھ ایسے حالات آہی جاتے ہیں اور اس کی وجہ سے وہ پریشانی میں بنتا ہوتا ہے۔ حضرت شیخ فرماتے ہیں کہ جب حضرت رائپوریؒ نے یہ بات کہی تو میری سمجھ میں وہ بات آئی کہ اللہ والوں کی الٹی بھی سیدھی ہوتی ہے۔

## حضرت وحشی رضی اللہ عنہ کے اسلام کا قصہ

اسی سے ایک اور بڑا مسئلہ حل ہو جاتا ہے جو حدیث میں بھی آتا ہے لیکن بہت سے لوگوں کی سمجھ میں نہیں آتا۔ حضرت وحشی رضی اللہ عنہ جنہوں نے غزوہ اُحد کے موقع پر حضرت حمزہ رضی اللہ عنہ کو شہید کیا تھا۔ اُس وقت وہ کفار کی طرف سے آئے تھے اور ان کے آقا نے ان سے کہا تھا تم ان کو (حضرت حمزہ کو) قتل کرو گے تو میں تم کو آزاد کر دوں گا۔ چوں کہ ان کے آقا کے پچھا کو حضرت حمزہ رضی اللہ عنہ نے غزوہ بدر کے موقع پر مارا تھا۔ تو حضرت وحشی اس وقت اسی لیے آئے تھے، اور انہوں نے حضرت حمزہ رضی اللہ عنہ کو شہید کر دیا تھا، اور پھر ان کو آزادی ملی۔ جب مکہ مکرہ مفت ہوا تو اس موقع پر بنی کریم رضی اللہ عنہ نے تمام لوگوں کو عام معافی دیدی تھی، لیکن ان میں سے گیارہ مرد اور چار عورتیں؛ کل پندرہ اشخاص ایسے تھے جن کے متعلق نبی کریم رضی اللہ عنہ نے اعلان کیا تھا کہ ان کا جرم ناقابل معافی ہے۔ ان پندرہ میں سے ایک حضرت وحشی بھی تھے۔ اس لیے کہ حضرت حمزہ رضی اللہ عنہ کی شہادت کے واقعہ سے نبی کریم رضی اللہ عنہ کے قلب اطہر پر بڑا اثر ہوا تھا، اور اس کے بعد ان کی لغش کے ساتھ بھی ان لوگوں نے جو معاملہ کیا تھا وہ بڑا بھی انک تھا، اس کی وجہ سے اور زیادہ تکلیف ہوئی تھی۔ یوں کہنا چاہیے کہ اس نے توجہ پر تیل چھڑ کنے کا کام کیا تھا۔ خیر! جب ان کے متعلق یہ اعلان ہوا تو حضرت وحشی وہاں سے بھاگ کر طائف چلے

گئے، فتح مکہ کے بعد طائف کا بھی محاصرہ کیا گیا تھا لیکن وہ فتح نہیں ہوا تھا، اور اللہ تعالیٰ کی طرف سے نبی کریم ﷺ کو بتا دیا گیا تھا کہ وہ ابھی فتح ہونے والا نہیں ہے، اس لیے آپ نے وہاں سے محاصرہ انھلیا اور دعا فرمائی کہ اے اللہ! ان کو ہدایت دیدے اور مدینہ پہنچ دے۔ بعد میں اللہ تعالیٰ نے طائف والوں کو ہدایت دی۔ اور جس زمانہ میں مختلف قبائل کی طرف سے وفد حضور اکرم ﷺ کی خدمت میں (۹۷) پہنچ رہے تھے، طائف والوں نے بھی یہ کہلوانے کے لیے اپنا وفد آپ ﷺ کی خدمت میں بھیجا کہ ہم سب اسلام قبول کرتے ہیں۔

طائف والوں کا وفد (deputation) جب مدینہ منورہ جا رہا تھا تو کسی نے حضرت وحشی سے کہا کہ ابھی موقع ہے، تم بھی ان کے ساتھ چلے جاؤ۔ اس لیے کہ حضور اکرم ﷺ کی عادتِ شریفہ یہ ہے کہ جو آدمی وفد میں سفیر بن کر جاتا ہے اس کو گزند نہیں پہنچاتے اور اس کو کوئی تکلیف نہیں دی جاتی۔ اگرچہ آپ کے متعلق یہ اعلان ہو چکا ہے، لیکن اگر اس طرح جاؤ گے تو امید ہے کہ نجی جاؤ گے۔ چنانچہ اس وفد میں یہ بھی گئے۔ جب یہ مدینہ منورہ پہنچے اور نبی کریم ﷺ کے پاس جا کر کھڑے ہوئے تو کسی نے حضور سے عرض کیا کہ یہ حضرت حمزہ کے قاتل وحشی ہیں۔ انہوں نے فوراً کلمہ پڑھا تو حضور اکرم ﷺ نے فرمایا کہ ایک آدمی کا اسلام لانا مجھے ایک ہزار کافروں کے قتل کرنے کے مقابلہ میں زیادہ محبوب ہے۔ (فتح الباری۔ باب قتل حمزہ، ۳۲۶۰)

انہوں جب کلمہ پڑھ کر اسلام قبول کر لیا تو حضور اکرم ﷺ نے ان سے کہا کہ اگر تم ایسا کر سکتے ہو کہ میرے سامنے نہ آؤ اور اپنا چہرہ مجھے نہ دکھاؤ؛ تو ایسا کرو۔ انہوں نے کہا کہ ٹھیک ہے۔ چنانچہ جب انہوں نے حضور اکرم ﷺ کی خواہش یہ دیکھی تو مدینہ

منورہ سے روانہ ہو گئے تاکہ آپ کے سامنے آنے کی نوبت ہی نہ آئے۔ یہ بھی دیکھنے کے قابل چیز ہے۔ محبوب کی خواہش کو اپنی خواہش پر ترجیح دینا اسی کو کہتے ہیں:-

أَرِيدُ وَصَالَةً وَيُرِيدُهُجْرِيٌّ	فَأَتُرُكُ مَا أَرِيدُ لِمَا يُرِيدُ
--------------------------------------	--------------------------------------

میں تو محبوب کے وصال کا طلبگار ہوں لیکن وہ میری جدائی چاہتا ہے۔ تو میں اپنی خواہش کو اس کی خواہش پر قربان کرتا ہوں۔ حضرت حشی نے بھی نبی کریم ﷺ کی خواہش معلوم ہونے کے بعد مدینہ منورہ چھوڑ دیا اور وہاں سے نکل گئے۔ (بخاری شریف۔ باب قتل حمزہ، ۲۷۰۷۔)

### حضرت حشی (رضی اللہ عنہ) کو کیوں منع فرمایا؟

یہاں ایک سوال پیدا ہوتا ہے کہ نبی کریم ﷺ تورجمۃ للعلمین تھے اور ہیں، پھر

آپ نے ان سے یہ کیوں فرمایا کہ تم اپنا چہرہ مجھے مت دکھاؤ اور میرے سامنے نہ آؤ؟

حضرت شیخ نوراللہ مرقدہ نے اس کا یہی جواب دیا ہے کہ یہاں آپ ﷺ کا ان کو اپنے سے دور رکھنا اپنے لیے نہیں، بلکہ ان کے لیے تھا۔ حضرت حشی کی بھلانی اور خیر خواہی اسی میں تھی کہ وہ حضور کی نظر وہ سے دور رہیں۔ کیوں؟ اس لیے کہ حضرت حمزہ (رضی اللہ عنہ) کی شہادت کا جو واقعہ پیش آیا تھا، اس سے حضور اکرم ﷺ کے قلب اطہر پر جو تکلیف ہوئی تھی، وہ بہت زیادہ تھی۔ چوں کہ حضرت حمزہ (رضی اللہ عنہ) کا مثلہ کیا گیا تھا جس کو دیکھ کر حضور اقدس ﷺ نے قسم کھائی تھی کہ میں اس کے بدله میں سترت (۴۰) آدمیوں کے ساتھ ایسا ہی معاملہ کروں گا۔ اور جب تک بدله نہیں لوں گا تب تک چین سے نہیں بیٹھوں گا۔ اسی پر قرآن کی یہ آیت نازل ہوئی ﴿وَإِنْ عَاقِبْتُمْ فَعَاقِبُوْا بِمِثْلِ مَا عُوْقِبْتُمْ بِهِ وَلَئِنْ صَبَرْتُمْ لَهُوَ خَيْرٌ لِّلصَّابِرِينَ﴾ اگر تم بدله لینا چاہو تو پھر اتنا ہی بدله لو جتنا انہوں نے تمہارے ساتھ کیا ہے، اور اگر تم صبر کرو تو صبر کرنے والوں کے لیے یہ اچھا ہے۔ تو حضور اکرم ﷺ

نے اپنا وہ ارادہ بدل دیا اور اپنی فتنم کا کفارہ ادا کر دیا۔ (تقریب ابن القیام، جلد ۲، ص ۵۹۲۔ سورہ نحل)

خیر! حضرت شیخ نور اللہ مرقدہ فرماتے ہیں کہ نبی کریم ﷺ نے حضرت وحشی سے جو یہ فرمایا اس کی وجہ یہ تھی کہ حضرت وحشی جب بھی حضور کے سامنے آتے تو وہ واقعہ تازہ ہو جاتا۔ جیسے کسی نے کسی کے بیٹے کو قتل کر دیا ہو تو چاہے والد نے قاتل کو معاف کر دیا ہو لیکن اس کو دیکھ کر بیٹے کے قتل کا منظر تو سامنے آہی جاتا ہے۔ اسی طرح ان کے سامنے آنے سے حضور ﷺ کو وہ واقعہ تازہ ہو جاتا اور آپ کے دل پر غیر اختیاری تکلیف ہوتی۔ اس لیے کہ تکلیف کا ہونا اختیاری چیز نہیں ہے۔ آپ کے اختیار میں معاف کر دینا تھا؛ وہ کر دیا۔ لیکن کسی کو دیکھ کر آدمی کے دل میں غیر اختیاری طور پر جو غم پیدا ہو جاتا ہے، اس میں اس آدمی کے اختیار کو دخل نہیں ہے۔ تو ایک واقعہ ہو چکا تھا اور حضرت وحشی کو دیکھ کر وہ چیز تازہ ہو جاتی، اور اس کی وجہ سے آپ ﷺ کے دل پر اثر ہوتا جس سے آپ ﷺ کے دل کو تکلیف پہنچ سکتی تھی، اور یہ چیز حضرت وحشی کو آئندہ چل کر فتنہ میں ڈال سکتی تھی، اس سے بچانے کے لیے نبی کریم ﷺ نے ان سے کہا کہ میرے سامنے مت آنا۔ گویا اس میں انہیں کی بھلائی تھی۔ نعوذ باللہ! یہ بات نہیں تھی کہ نبی کریم ﷺ ان سے انتقام لینا چاہتے تھے۔ آپ کی شان تو حدیث پاک میں یہ آئی ہے کہ کبھی آپ نے اپنی ذات کے لیے انتقام نہیں لیا، تو یہاں بھلا کیسے لیتے۔

## اللہ والوں سے عداوت نہ رکھو

بہر حال! میں یہ عرض کر رہا تھا کہ حضرت شیخ نور اللہ مرقدہ اپنی مجلس میں بار بار یہ ارشاد فرماتے تھے۔ اور خاص طور پر اہل علم سے کہتے تھے کہ دیکھو! اللہ والوں کے ساتھ دل میں عداوت نہ رکھو۔ کسی سے تم کو عقیدت نہیں ہے تو کوئی حرج کی بات نہیں۔

تم سے نہیں پوچھا جائے گا کہ تم نے ان سے عقیدت کیوں نہیں رکھی۔ اور تم ان سے بیعت کیوں نہیں ہوئے۔ لیکن ان کے متعلق اپنی دل میں بدگمانی اور عداوت نہ رکھو۔ اس لیے کہ اس پر ”فَقَدْ أَذَّنْتُهُ بِالْحَرْبِ“ والی بہت سخت وعید آئی ہے۔

### اخبار لا اعتبار

حضرت شیخ نور اللہ مرقدہ فرماتے تھے کہ آج کل لوگوں کی عادت ہے کہ بڑے اور مشہور علماء کے متعلق جب مخالفین اخباروں میں ایسی چیزیں دیدیتے ہیں تو وہ لوگ کہنے لگتے ہیں کہ فلاں صاحب نے ایسا کیا، اور فلاں صاحب نے ایسا کیا۔ ایک تو ویسے بھی اخباروں میں جو چیزیں آتی ہیں، اگر ہماری ذات کے متعلق آتا ہے تو ہم خود کہتے ہیں کہ اخباروں لے جھوٹ لکھتے ہیں، اور اللہ کے کسی بندے کے متعلق ایسی کوئی بات اخبار میں آگئی، اور اس کو اللہ کا مقبول بندہ سمجھتے ہیں، پھر بھی ہم اخباروں لے کی بات کو سچا مان لیتے ہیں۔ ہم نے بھی عجیب دوپیا نے اختیار کر رکھے ہیں۔

### تب بھی بدگمانی نہ کریں

حضرت شیخ نور اللہ مرقدہ تو یہاں تک فرماتے تھے کہ تم نے اپنی آنکھوں سے اس کو کوئی غلط کام کرتے ہوئے دیکھا ہو، تب بھی کیا ضروری ہے کہ اپنے دل میں اس کے متعلق بدگمانی رکھو تم نے اس کو غلط کام کرتے ہوئے تو دیکھا، لیکن معاملہ تو اس کا اور اللہ تعالیٰ کا ہے۔ ہو سکتا ہے کہ رات کی تہائیوں اور اندر ہیریوں میں اللہ تعالیٰ کے سامنے ہاتھ اٹھا کر، آنسو بہا کر اس نے تو قوبہ کر لی، اور آپ کو اس کی اس قوبہ کا پتہ بھی نہیں چلا۔ اس نے تو اپنا تعلق اللہ تعالیٰ کے ساتھ دوبارہ ٹھیک کر لیا، اور تم زندگی بھر اس کے متعلق اپنے دل میں بدگمانی رکھ کر اور اس کی برائیاں کر کر کے اپنی عاقبت برباد کر رہے ہو۔ واقعہ یہی

ہے کہ ہم لوگ بہت سے اللہ والوں کے معاملہ میں اسی فتنہ میں مبتلا ہو جاتے ہیں۔ اس لیے بھائیوں کیوں! یہ چیز بہت ضروری ہے۔ آج کا یہ زمانہ فتنوں کا ہے، اور لوگوں میں ایسی باتیں بہت چلتی رہتی ہیں، اس لیے ذراوضاحت کے ساتھ میں نے عرض کر دیا۔

## معصوم کون ہے؟

حضرت شیخ نور اللہ مرقدہ فرماتے تھے کہ معصوم کون ہے؟ معصوم تو صرف انیاء کرام ہی ہیں۔ صحابہ کرام کے متعلق بھی ہم اہل سنت والجماعت کا عقیدہ یہ نہیں ہے کہ وہ معصوم تھے۔ ہاں! ہم ان کو محفوظ ضرور سمجھتے ہیں۔ تو پھر دوسروں کے متعلق کیا کہنا چاہیے۔ خلاصہ یہ ہے کہ کسی اللہ والے کے متعلق دل میں ایسا جذبہ رکھنا جس کو عداوت سے تعبیر کیا جائے، اور پھر اس سے آگے بڑھنا کہ اس کی مخالفت کرنا، اس کی برائیاں کرنا، اس کے متعلق لوگوں میں غلط باتیں پھیلانا، اور اس کے درپیچے آزار ہونا تو اور زیادہ خطرناک ہے۔ اور دیکھئے! اہل علم اس بات کو سمجھ سکتے ہیں کہ ”مَنْ عَادَى لِيْ وَلَيْاً“ اصل میں تو یہاں یوں تھا ”مَنْ عَادَى وَلَيَّاً“ جس کا مطلب یہ تھا کہ جو میرے کسی دوست کے ساتھ عداوت رکھے۔ ”لِيْ“ بعد میں ہونا چاہیے تھا، لیکن یہاں پہلے لائے۔ گویا اس سے یہ بتانا چاہتے ہیں کہ کسی اللہ والے کے ساتھ عداوت رکھنا یوں سمجھنے کہ اللہ کے ساتھ عداوت رکھنا ہے۔ اس لیے یہ بڑی خطرناک چیز ہے، اس سے اپنے آپ کو بہت زیادہ بچانے کی ضرورت ہے۔ اس زمانہ میں بہت سے لوگ ایسے ابتلاء میں مبتلا ہو جاتے ہیں۔ بھائی! ہم اور کچھ نہیں کر سکتے تو کم از کم اپنے دلوں کو ایسی چیزوں سے پاک اور صاف رکھنے کا تو نہایت ہی اہتمام کریں۔

یہ حدیث تو ذرا لمبی ہے، ان شاء اللہ آئندہ مجلس میں اس کی تشریح کریں گے۔

عَلَامَاتُ حُبِّ اللَّهِ تَعَالَى الْعَبْدَ  
وَالْحَتَّ عَلَى التَّخَلُّقِ بِهَا

اللہ تعالیٰ کی بندے سے محبت رکھنے کی نشانیاں  
اور اس کو حاصل کرنے کی ترغیب

﴿ مجلس ۲ ﴾



۱۹۹۹ء۔ ۷ اگست



۱۴۲۰ھ۔ ۲۲ ربیع الثانی

یہ بیان چل رہا تھا کہ جب اللہ تعالیٰ کسی بندے سے محبت کرنے لگتا ہے تو اس کی کیا علاماتیں اور نشانیاں ہیں۔ اور اللہ تعالیٰ کے ساتھ محبت کرنے کے لیے ابھارنے والی باتیں ذکر کرنا چاہتے ہیں۔ اسی سلسلہ میں حضرت ابو ہریرہ رض کی روایت ذکر کی تھی کہ نبی کریم صلی اللہ علیہ و آله و سلم نے ارشاد فرمایا کہ اللہ تعالیٰ فرماتا ہے کہ جو آدمی میرے کسی ولی سے عداوت رکھتا ہے، ایسے آدمی کو میری طرف سے جنگ کا اعلان ہے۔ اس کی وضاحت گذشتہ مجلس میں ہو چکی ہے۔

## قرب بالفرائض

آگے ارشاد ہے کہ بندہ میرا قرب کسی چیز سے اتنا زیادہ حاصل نہیں کر سکتا جتنا ان چیزوں سے کر سکتا ہے جو میں نے بندوں کے اوپر فرض کی ہیں۔ یعنی اللہ کا کوئی بندہ اللہ کا قرب حاصل کرنا چاہے تو اس کے دوراستے ہیں، ایک قرب بالفرائض، اور دوسرا قرب بالنوافل۔ قرب بالفرائض یعنی اللہ تعالیٰ نے بندوں پر جو چیزیں فرض کی ہیں جیسے بیخ وقت نمازیں، رمضان المبارک کے روزے، زکوٰۃ، حج، اسی طریقہ سے جو چیزیں واجب ہیں وہ بھی عملی طور پر فرض کے ہی حکم میں ہیں جیسے قربانی اور صدقۃ الفطر۔ تو اس حدیث قدسی میں باری تعالیٰ ارشاد فرماتے ہیں کہ میرا بندہ میری طرف سے اس پر فرض کی ہوئی چیزوں کو اور جن امور کو میں نے اس پر لازم اور ضروری قرار دیا ہے ان کو بجالا کر اور ان پر عمل کر کے میرا جتنا قرب اور نزدیکی حاصل کر سکتا ہے، کسی اور چیز سے اتنا قرب اور نزدیکی حاصل نہیں کر سکتا۔ گویا اللہ تعالیٰ کا قرب حاصل ہونے میں نہ راول پر فرائض ہیں۔

## نفس و شیطان کا ایک دھوکہ

آج کل لوگوں کا جو مزاج بتتا جا رہا ہے، اس حدیث پاک میں اس کی بھی اصلاح کی گئی ہے۔ ہر زمانہ میں شیطان اور نفس آدمی کو ایک الگ انداز سے دھوکہ دے کر گمراہی میں ڈالتے ہیں۔ بہت سے لوگوں کو دیکھا ہو گا کہ وہ نوافل کا جتنا زیادہ اہتمام کرتے ہیں؛ فرائض کا اتنا زیادہ اہتمام نہیں کرتے۔ جتنی توجہ نوافل کی طرف کرتے ہیں، اتنی توجہ فرائض کی طرف نہیں کرتے۔ بعضوں کو دیکھا ہو گا، بقول حضرت حکیم الامت تھانویؒ: ”وظیفہ چیز بن جاتے ہیں“، یعنی یہ پڑھوا و رہ پڑھو۔ یہ اسمِ عظم ہے اس کو ہزار اور لاکھ مرتبہ پڑھو۔ بس! اسی طرح صبح سے شام تک تشیع لیے بیٹھے رہتے ہیں اور سب پڑھ رہے ہیں، لیکن فرض نماز نہیں پڑھ رہے ہیں، اس کی طرف سے غفلت ہے۔ فلاں صاحب نے یہ بتالیا کہ اس کے پڑھنے سے روزی میں برکت ہو گی اور اس کے عمل سے کاروبار میں ترقی ہو گی، اور اس کے پڑھنے سے لوگ ہماری طرف یوں مائل ہوں گے، اور یہ پڑھنے سے دشمنوں کے دل میں ہمارا رعب بیٹھے گا، وغیرہ وغیرہ۔ کہیں سے ذرا کچھ سن لیا کہ ہزار مرتبہ پڑھنے سے یہ فائدہ ہوتا ہے، تو بس! تشیع لے کر پڑھنے بیٹھ جاتے ہیں۔ یہ دراصل نفس و شیطان کا بڑا دھوکہ ہے۔ یہ بخاری شریف کی روایت ہے، اس میں باری تعالیٰ یہ فرماتا ہے کہ کوئی بندہ میرا جتنا قرب فرائض کے ذریعہ سے حاصل کر سکتا ہے، نوافل یا کوئی اور عمل کے ذریعہ سے اتنا قرب حاصل نہیں کر سکتا۔

## ایک مثال

اور اس کو ایک سیدھی سادی مثال سے سمجھو کر آپ نے اپنے یہاں کسی کو ملازم رکھا اور اس کی ایک ڈیوٹی مقرر کی کہ مثلاً آفس میں تم کو یہ کام کرنا ہے، یہ حساب و کتاب

رکھنا ہے، اور یہاں جو مال آتا ہے اور جاتا ہے اس کی ایسٹری کرنی ہے۔ یہ سارے کام اس کے ذمہ لگائے اور اسی کی تختواہ آپ نے مقرر کی۔ اب وہ آدمی مقررہ کام جو آپ نے اس کے لیے ضروری ٹھہرائے ہیں وہ تو کرتا نہیں، حساب و کتاب تو رکھتا نہیں اور جہاں آپ آفس میں داخل ہوئے تو فوراً چائے پیش کرتا ہے، جب آپ اٹھنے لگے تو آپ کے جوتے سیدھے کر رہا ہے، آپ لیٹنے لگئے تو آپ کے پاؤں دبانے لگتا ہے، لیکن جس کام کی آپ اس کو تختواہ دے رہے ہیں، اس کے بارے میں آپ نے پوچھا کہ وہ حساب لاو، تو کہتا ہے کہ ذرا راہ گیا ہے، کل کرلوں گا۔ دوسرے روز پوچھا کہ اس حساب کا کیا ہوا؟ تو کہتا ہے کہ ہاں! کر رہا ہوں، آپ بے فکر رہیے۔ آپ کی دوسری ساری خدمتیں برابر کر رہا ہے اور اس میں کوئی کمی نہیں ہوتی۔ حالانکہ آپ نے اس کو اس کے لیے رکھا بھی نہیں ہے، انہی طرف سے وہ کام انجام دے رہا ہے۔ تواب آپ ہی بتائیے کہ اس کے متعلق آپ کی کیا رائے ہوگی؟ آپ چند نوں تک تو اس کا یہ حال برداشت کریں گے، اس کے بعد آپ اس کو رخصت کر دیں گے۔ حالانکہ وہ آپ کی ذات کی خدمت زیادہ کر رہا ہے، لیکن آپ کہیں گے کہ میں نے اس کو اس کام کے لیے نہیں رکھا ہے۔ تو درحقیقت اللہ تعالیٰ نے جن چیزوں کو فرض قرار دیا ہے اس کا مقابلہ اور کوئی چیز نہیں کر سکتی۔

### نماز با جماعت کی تاکید

اس زمانہ میں یہ ایک بڑی مصیبت ہے کہ کوئی آدمی اگر کسی چیز کی طرف مائل ہوا اور اس کے ذہن میں کوئی وظیفہ آیا تو اسی کو لے کر بیٹھ جاتا ہے۔ اللہ کا نام کوئی آدمی پڑھے گا تو اللہ تعالیٰ اس کو اس کا ثواب ضرور دیں گے۔ میں اس سے منع نہیں کر رہا ہوں

لیکن جو فرائض ہیں ان کو وہ آدمی ادا نہیں کرتا۔ یا نماز تو پڑھتا ہے لیکن گھر ہی میں پڑھ لیتا ہے، جماعت کے ساتھ نہیں پڑھتا؛ تو یہ بہت ہی غلط بات ہے۔ جماعت کی تو اتنی زیادہ تاکید آئی ہے کہ حدیث پاک میں نبی کریم ﷺ فرماتے ہیں کہ جو لوگ رات کی نماز میں جماعت میں نہیں آتے، میرا جی تو چاہتا ہے کہ میں یہاں نماز کھڑی کرنے کا حکم دے کر جاؤں، اور ان کے گھروں کو آگ لگادوں۔ اگر عورتوں اور بچوں کا خیال نہ ہوتا تو میں ایسا کرتا۔ بعض علماء کے نزد یہ کہ تو نماز کے لیے جماعت شرط ہے۔ ہمارے حفیہ کے یہاں بھی جماعت سنتِ مؤکدہ ہے، کوئی آدمی اگر جماعت چھوڑنے کی عادت بنالے تو وہ فاسق ہے، اس کی گواہی قابل قبول نہیں۔ اور بھی بہت ساری احادیث میں اس کی بڑی تاکید آئی ہے۔

تو میں یہ عرض کر رہا تھا کہ ایک آدمی نماز پڑھنے کے لیے مسجد میں نہیں آتا اور صحح صادق سے پہلے سے اٹھ جاتا ہے، اور اپنے گھر کے ایک کونہ میں مصلیٰ پر بڑی تسبیح لے کر بیٹھ جاتا ہے، مصلیٰ سے ہٹنے کا نام ہی نہیں لیتا، اور فرض نمازو وقت پر گھر ہی میں پڑھ لیتا ہے، جماعت کا اہتمام نہیں کرتا؛ تو اب آپ ہی بتائیے کہ اس کے لیے کیا فیصلہ ہے۔ اور جو آدمی نماز ہی نہیں پڑھتا اور سارے وظیفے پڑھتا رہتا ہے؛ اس کے متعلق کیا رائے ہے؟ تو درحقیقت اس قسم کے لوگ خاص دھوکہ میں ہیں، اور نفس و شیطان آدمی کو ان چیزوں میں ڈال کر اس کی جو اصل ذمہ داری ہے، اور اس کا جو فرض منصبی ہے، اور اللہ تعالیٰ کی طرف سے اس پر مختلف حیثیتوں سے جو چیزیں لازم اور ضروری قرار دی گئی ہیں، ان سے ہٹانا چاہتا ہے۔ اس لیے اس حدیث قدسی میں اللہ تعالیٰ کا فرمان ہے کہ میرابندہ میرا قرب کسی اور چیز سے اتنا زیادہ حاصل نہیں کر سکتا، جتنا فرائض کے ذریعہ سے حاصل کر سکتا ہے۔

## دوسری مثال

اس کے بال مقابل آپ اپنا وہ ملازم دیکھئے کہ اس کے لیے آپ نے جو ڈیوٹی مقرر کی ہے، وہ برابر اس کو انجام دیتا ہے۔ وقت پر پابندی سے حاضر ہو جاتا ہے، اور اپنی ذمہ داری میں ذرہ برابر بھی کمی نہیں کرتا۔ لیکن آپ کو سلام بھی نہیں کرتا، اور کبھی آپ کے جو تے اس نے سیدھے نہیں کئے، آپ کے ٹیبل پر ٹھنڈا پانی لا کر بھی بھی نہیں رکھا، آپ بیمار ہوئے تو کبھی آپ کی خیریت پوچھنے بھی نہیں آیا، تب بھی جو واقعتاً تجارتی ذہن کا آدمی ہو گا وہ اس کی یہ ساری باتوں کو برداشت کر لے گا کہ وہ اپنی ڈیوٹی تو برابر پوری کر رہا ہے نا، بس! کافی ہے۔ اس کے متعلق آپ کو کوئی شکایت نہیں ہو گی، آپ اس سے خوش ہیں، چاہے آپ اس کے سامنے اپنی خوشی کا اظہار نہ کریں۔

تو اللہ تعالیٰ کی طرف سے جو فرائض لازم کئے گئے ہیں ان کی بڑی اہمیت ہے۔ آخر اللہ تعالیٰ نے ان چیزوں کو فرض کیا ہے، اور پھر بندہ اس کی طرف سے غفلت برتبے، تو یہ سوچنے کی چیز ہے کہ وہ کتنی بڑی غفلت قرار دی جائے گی۔ وہ ناقابل معافی جرم ہے۔ اور فرائض جان بوجہ کر چھوڑنے پر شریعت میں بہت سخت سزا میں ہیں۔ لیکن کوئی آدمی نفل نہیں پڑھے گا تو کوئی بھی سزا نہیں ہے۔ اس لیے یہ بڑی اہم بات ہے۔ ہم لوگ اس قسم کی حدیثوں کو پڑھتے ہیں اور ترجمہ سمجھ کر گزر جاتے ہیں، لیکن اس کے اندر جو سبق دیا گیا ہے، اور جس چیز کی طرف خاص طور سے متوجہ کیا گیا ہے، اس کی طرف متوجہ نہیں ہوتے۔ حالانکہ اس میں ہماری اصل بیماریوں کو پکڑا ہے۔

بعض لوگ فرائض تو ادا کرتے ہیں لیکن نوافل کا جتنا اہتمام کرتے ہیں، اتنا اہتمام فرائض کا نہیں کرتے۔ ان کی جو توجہ نوافل کی طرف ہوتی ہے، اتنی توجہ فرائض کی

طرف نہیں ہوتی۔ پہلی قسم تو وہ تھی جو فرائض سرے سے ادا ہی نہیں کرتی تھی۔ اور دوسری قسم یہ ہے کہ جو فرائض ادا تو کرتی ہے لیکن جو خاص اہتمام ہونا چاہیے وہ نہیں کرتی۔ وہ بھی غلط ہے اور یہ بھی غلط ہے۔ جس چیز کو اللہ تعالیٰ نے براہ راست فرض قرار دیا ہو؛ اندازہ لگایا جاسکتا ہے کہ وہ چیز کتنی اہم ہوگی۔ اور جس کو فرض نہیں کیا ہے اس کا بھی آپ اندازہ لگا سکتے ہیں۔ اللہ تعالیٰ کے یہاں کس چیز کی کتنی اہمیت ہے وہ خود اللہ تعالیٰ کی کی طرف سے جو احکام دیئے گئے ہیں اسی سے پتہ چلتا ہے۔

### قرب بالنوافل

اب فرائض کی ادائیگی کے بعد نوافل کا مسئلہ آیا، تو باری تعالیٰ فرماتے ہیں کہ بندہ نوافل کے ذریعہ سے میرے قریب ہوتا رہتا ہے، یہاں تک کہ میں اس سے محبت کرنے لگتا ہوں۔ فرائض کی ادائیگی کے بعد محبت پیدا کرنے والی چیز نوافل ہے، کوئی آدمی اللہ تعالیٰ کے یہاں اپنا مقام بنانا چاہتا ہے، تو خود اللہ تعالیٰ اس کے لیے نوافل کا راستہ بتا رہے ہیں۔ جیسے ایک آدمی اپنی ڈیوٹی کے ساتھ ساتھ خدمتیں بھی کرتا ہے؛ تو آپ اُس کے ساتھ دل سے جو محبت کریں گے؛ وہ ظاہر ہے۔ اسی کے ساتھ ایک آدمی ایسا ہے جو اپنی تمام ذمہ داریوں کو پورا پورا انجام دیتا ہے، اس کی ڈیوٹی کے معاملہ میں آپ کو کوئی شکایت نہیں ہے، لیکن آپ کے ساتھ خدمت وغیرہ کا کوئی تعلق نہیں رکھتا تو سیدھی سی بات ہے کہ اس سے اگرچہ آپ کو کوئی شکایت نہیں ہے، لیکن جو محبت اُس کے ساتھ ہوگی وہ اس کے ساتھ نہیں ہوگی۔

### اللہ تعالیٰ خود حفاظت کا انتظام کرتے ہیں

آگے باری تعالیٰ فرماتے ہیں کہ میں جب کسی سے محبت کرنے لگ جاتا ہوں

اور اس کا رشتہ اللہ تعالیٰ کے ساتھ محبت کا قائم ہو جاتا ہے اور وہ بھی اللہ تعالیٰ سے محبت کرتا ہے تو اس کے نتیجہ میں پاری تعالیٰ فرماتے ہیں کہ میں اس کا کان بن جاتا ہوں جس سے وہ سنتا ہے۔ اور میں اس کی نگاہ بن جاتا ہوں جس سے وہ دیکھتا ہے۔ اور میں اس کا ہاتھ بن جاتا ہوں جس سے وہ پکڑتا ہے۔ اور میں اس کا پاؤں بن جاتا ہوں جس سے وہ چلتا ہے۔

ان چیزوں کا کیا مطلب ہے؟ اس کی تشریح میں شراح اور علماء نے بہت ساری باتیں کہی ہیں، جن کا خلاصہ یہ ہے کہ جب کسی بندے کو اللہ تعالیٰ کے یہاں محبوبیت کا مقام ملتا ہے تو اس کا نتیجہ یہ ہوتا ہے کہ اس بندے کی ہر حرکت و سکون، اس کا چلنا پھرنا، اس کا دیکھنا اور سننا؛ یہ سب اللہ تعالیٰ کی مرضی کے مطابق ہو جاتا ہے۔ یعنی وہ اسی چیز کو سنتا ہے جس سے اللہ تعالیٰ خوش ہوتے ہیں۔ گویا اللہ تعالیٰ اس کو اسی چیز کے سننے کی توفیق دیتے ہیں جو اللہ تعالیٰ کو پسند ہے۔ اور جس کام سے اللہ تعالیٰ ناراض ہوتا ہے اس کو اس کام کی طرف جانے ہی نہیں دیتے۔ اللہ تعالیٰ خود اس کی حفاظت کرتے ہیں۔ اور جب اللہ تعالیٰ ہی حفاظت کریں گے تو اس کے دل میں بھی ایسی چیزوں کے سننے کا خیال کہاں پیدا ہوگا۔ اس کو تصور ہی نہیں آئے گا۔ کوئی لاکھ اس کے پیچھے پڑے، اس کو اپنے ارادے سے ہٹانہیں سکتا۔ دوسرے جملوں کا بھی یہی مطلب ہے کہ میں اس کی نگاہ بن جاتا ہوں جس سے وہ دیکھتا ہے۔ یعنی اللہ تعالیٰ اس کو وہی چیزیں دکھلاتے ہیں جس سے اللہ تعالیٰ راضی اور خوش ہوتے ہیں، دوسری چیزوں کے دیکھنے کی اس کے دل میں خواہش ہی پیدا نہیں ہوتی۔ جیسے جس بچے سے باپ محبت کرتا ہو تو اس بچے کو باپ ایسی چیز کرنے ہی نہیں دیتا جو باپ کو پسند نہیں ہے۔ اس کو سمجھا تارہتا ہے کہ دیکھو

بیٹا! ایسا نہیں کرنا چاہیے، اس سے نقصان ہوگا۔ اور یہاں تو اللہ تعالیٰ کا معاملہ ہے، وہ تو دلوں کا مالک ہے، اس لیے وہ تو دلوں میں ایسی چیز کی رغبت اور میلان ڈالتا ہی نہیں جو خود کو ناپسند ہے۔

اس لیے کہ آدمی کوئی بھی کام اس وقت کرتا ہے جب پہلے دل میں ارادہ پیدا ہوتا ہے۔ اگر آپ ہی کسی چیز کو دیکھنا نہ چاہیں تو پھر آپ کی آنکھ وہ چیز کیوں دیکھے گی؟ آنکھ تو وہی چیز دیکھتی ہے جس کا آدمی کے دل میں ارادہ پیدا ہوتا ہے۔ پہلے دل حکم دے گا، پھر آنکھ ادھر متوجہ ہوگی۔ سننے کے لیے بھی یہی معاملہ ہے۔ پکڑنے کے لیے بھی یہی مسئلہ ہے۔ چلنے کے لیے بھی یہی بات ہے۔ اللہ تعالیٰ ہر چیز میں اس کی حفاظت کا انتظام کرتے ہیں، اور شیطان کو اس پر قابو اور تسلط دیتے ہی نہیں۔

قرآن پاک میں اسی کو کہا گیا ہے ﴿وَلَا تَجِدُ أَكْثَرَهُمْ شَاكِرِينَ﴾ شیطان نے جب اللہ تعالیٰ کے سامنے قسم کھا کر یہ کہا تھا کہ میں اولاد آدم کو آگے سے، پیچھے سے، دائیں سے، بائیں سے گمراہ کروں گا، اور ان کا برابر شکار کرتا رہوں گا، اور ان میں سے اکثر وہ ہوں گے جو تیرے شکر گزار اور اطاعت شعار نہیں ہوں گے۔ تو نے ان کو جو نعمتیں جن مقاصد کے لیے دی ہیں؛ وہاں استعمال کرنے والے نہیں ہوں گے۔

### شکر کس کو کہتے ہیں؟

آنکھ کا شکر یہ ہے کہ اللہ تعالیٰ نے آنکھ جس کام کے لیے دی ہے، وہاں استعمال کی جائے۔ کان کا شکر یہ ہے کہ کان جس کام کے لیے دیا ہے، وہاں استعمال کیا جائے۔ جس سے اللہ تعالیٰ راضی ہو وہی چیز سنی جائے، یہی کان کا شکر ہے۔ اور شیطان کے تسلط کے نتیجہ میں آدمی ان اعضاء کو ایسی جگہ استعمال کرنے لگتا ہے جہاں اللہ تعالیٰ

نے استعمال کرنے سے منع کیا ہے، لیکن اللہ تعالیٰ نے فرمادیا ﴿إِنَّ عِبَادِيُّ لَيْسَ لَكُ عَلَيْهِمْ سُلْطَانٌ﴾ میرے جو مخصوص بندے ہیں ان پر میں تجھے قابو نہیں دوں گا۔ خلاصہ یہ ہے کہ بندہ فرائض کی ادائیگی کے بعد جب نوافل کا اہتمام کرتا ہے تو اس کے ذریعہ سے اللہ تعالیٰ کا اتنا قرب حاصل کرتا ہے کہ اللہ تعالیٰ پھر اس سے محبت کرنے لگتے ہیں۔ پھر اللہ تعالیٰ اس کو وہی چیز دھلاتے ہیں جو اللہ تعالیٰ چاہتا ہے۔ اور وہی چیز سنواتے ہیں جو اللہ تعالیٰ چاہتا ہے۔ وہی چیز اس کے ہاتھوں پکڑواتے ہیں جو اللہ تعالیٰ چاہتا ہے۔ اسی طرف اس کے قدم آگے بڑھتے ہیں جہاں اللہ تعالیٰ راضی ہوتا ہے۔ اس حدیث کے تمام مطالب کا خلاصہ یہی ہے جو میں نے عرض کیا۔ تواب ظاہر ہے کہ اللہ تعالیٰ کسی کے ساتھ جب محبت کرے گا تو اس کی پوری طرح سے حفاظت کرے گا۔ دنیا کا بھی یہی دستور ہے کہ محبت کرنے والا جب کسی سے محبت کرتا ہے تو اس کو کسی ایسی جگہ جانے ہی نہیں دیتا جہاں وہ نہیں چاہتا۔

### سارے دروازے کھلے ہوئے ہیں

”وَإِنْ سَأَلْنَى أَغْطِيَنَّهُ“ جب اس کو یہ مقام حاصل ہو گیا تو اب ظاہر ہے کہ آگے کے سارے دروازے کھلے ہوئے ہیں۔ باری تعالیٰ فرماتے ہیں کہ اب اگر وہ مجھ سے سوال کرتا ہے اور مانگتا ہے تو میں اس کو دوں گا۔ اس کی کوئی درخواست رذہ نہیں کی جائے گی۔ جودا کرے گا وہ قبول ہوگی۔

”وَلَئِنْ اسْتَعَاذَنِي لَأُعِيذَنَّهُ“ اور اگر کسی شر سے اللہ کی حفاظت چاہے گا اور اللہ کی پناہ میں آنا چاہے گا، تو اللہ تعالیٰ اس کو اپنی پناہ میں لے لیں گے۔ جب بھی کسی معاملہ میں اللہ تعالیٰ کی حفاظت میں آنا چاہے گا تو اللہ تعالیٰ اس کی حفاظت کریں گے۔

اس کے لیے تو دروازے کھلے ہوئے ہیں۔ ہر وقت اللہ تعالیٰ کی طرف سے اس کی مدد ہوتی رہے گی۔

## ایسی خیرات سے کیا حاصل؟

یہاں بات قرب کی چل رہی تھی اور اسی سے محبوبیت کا مقام ملتا ہے۔ لیکن اس کے لیے ضرورت اس بات کی ہے کہ نمبر اول پر عبادات کے تمام شعبوں میں فرائض کا اہتمام کیا جائے۔ بہت سے لوگوں کو دیکھا ہو گا کہ خوب خیرات کرتے ہیں لیکن ان کو پوچھو کہ زکوٰۃ کا حساب کیا ہے؟ تو کہیں گے کہ نہیں کیا ہے۔ تواب ایسی خیرات سے کیا حاصل ہوا؟ اس لیے فرائض اپنی جگہ پر فرائض ہیں، جب تک کہ وہ نہیں ہوں گے، اللہ تعالیٰ کے یہاں نوافل قبول نہیں ہوتے۔ اس لیے فرائض کے اہتمام کے ساتھ جیسا کہ ابھی بتا دیا کہ نوافل بھی کوئی بے کار چیز نہیں ہے۔ اس سے اللہ تعالیٰ کی محبوبیت کا وہ مقام حاصل ہوتا ہے کہ اس کے نتیجہ میں اللہ تعالیٰ ہر طرح سے اس کی مدد اور حفاظت کرتے ہیں۔

## مقبولیت و مردودیت کا معیار

۳۸۷: وَعَنْهُ عَنِ النَّبِيِّ ﷺ قَالَ: إِذَا أَحَبَّ اللَّهُ تَعَالَى الْعَبْدَ نَادَى

جِبْرِيلَ: إِنَّ اللَّهَ تَعَالَى يُحِبُّ فُلَانًا فَأَحْبَبْهُ، فَيُحِبَّهُ جِبْرِيلُ، فَيَنَادِي فِي أَهْلِ

السَّمَاءِ: إِنَّ اللَّهَ يُحِبُّ فُلَانًا فَأَحْبَبْهُ، فَيُحِبَّهُ أَهْلُ السَّمَاءِ، ثُمَّ يُوَضِّعُ لَهُ الْقُبُولَ

فِي الْأَرْضِ۔ (متفق عليه)

وفي رواية لمسلم: قالَ رَسُولُ اللَّهِ ﷺ: إِنَّ اللَّهَ تَعَالَى إِذَا أَحَبَّ عَبْدًا

دَعَا جِبْرِيلَ، فَقَالَ: إِنِّي أُحِبُّ فُلَانًا فَأَحْبَبْهُ، فَيُحِبَّهُ جِبْرِيلُ، ثُمَّ يُنَادِي فِي

السَّمَاءِ، فَيَقُولُ: إِنَّ اللَّهَ يُحِبُّ فُلَانًا فَأَجْحُوْهُ، فَيَحْبِهُ أَهْلُ السَّمَاءِ، ثُمَّ يُوْضَعُ لَهُ الْقُبُولُ فِي الْأَرْضِ۔ وَإِذَا أَبْغَضَ عَبْدًا دَعَا جِبْرِيلَ، فَيَقُولُ: إِنِّي أَبْغَضُ فُلَانًا فَأَبْغِضُهُ، فَيَبْغِضُهُ جِبْرِيلُ، ثُمَّ يُنَادِي فِي أَهْلِ السَّمَاءِ: إِنَّ اللَّهَ يُبْغِضُ فُلَانًا فَأَبْغِضُهُ، فَيَبْغِضُهُ أَهْلُ السَّمَاءِ، ثُمَّ تُوْضَعُ لَهُ الْبُغْضَاءُ فِي الْأَرْضِ۔

ترجمہ: حضرت ابو ہریرہ رض کی روایت ہے کہ نبی کریم صلی اللہ علیہ و آله و سلم نے ارشاد فرمایا: جب اللہ تعالیٰ کسی بندہ سے محبت کرتے ہیں تو حضرت جبریل کو پکارتے ہیں کہ اللہ تعالیٰ فلاں بندہ سے محبت کرتے ہیں، تم بھی اس سے محبت کرو۔ چنانچہ حضرت جبریل بھی اس سے محبت کرنے لگتے ہیں اس کے بعد حضرت جبریل آسمان والوں میں آواز لگاتے ہیں کہ اللہ تعالیٰ فلاں بندہ سے محبت کرتا ہے، تم بھی اس سے محبت کرو۔ اس کا نتیجہ یہ ہوتا ہے کہ تمام آسمان والے اس سے محبت کرنے لگتے ہیں۔ پھر اللہ تبارک و تعالیٰ کی طرف سے اس کے لیے زمین پر قبولیت ڈال دی جاتی ہے۔

یہی روایت ایک اور سندر سے پیش کی ہے جس میں ایک اضافہ ہے کہ اللہ تعالیٰ جب کسی بندے کو ناپسند کرتے ہیں تو حضرت جبریل کو فرماتے ہیں کہ میں فلاں بندے سے نفرت کرتا ہوں، تم بھی اس کو ناپسند کرو۔ چنانچہ حضرت جبریل اس کو ناپسند کرتے ہیں اور تمام آسمان والوں میں وہ اعلان کرتے ہیں کہ اللہ تعالیٰ فلاں کو ناپسند کرتے ہیں، اے آسمان والے تم سب بھی اس کو ناپسند کرو اور اس سے نفرت کرو۔ جس کا نتیجہ یہ ہوتا ہے کہ آسمان والے اس کے ساتھ نفرت اور بغض کا معاملہ کرتے ہیں۔ پھر اس کے لیے روئے زمین پر ناپسندیدگی رکھ دی جاتی ہے۔

افادات: اس حدیث پاک میں نبی کریم صلی اللہ علیہ و آله و سلم نے مقبولیت اور مردو دیت کا صحیح معیار بتایا ہے۔ اس حدیث سے ہمارے اکابر اور شراح نے یہ استدلال کیا ہے کہ جو مقبولیت اور پر سے نیچے کی طرف یعنی خواص سے عوام کی طرف جاوے، وہ اس بات کی علامت ہے کہ یہ عند اللہ مقبول ہے۔ اور جو مقبولیت ایسی نہ ہو، بلکہ صرف عوام ہی عوام تک محدود ہے، یا عوام میں بہت چرچا ہونے کی وجہ سے خواص بھی اس کو جانے لگ

جائیں، لیکن اخْص الخواص پھر بھی اس کی طرف متوجہ نہیں؛ تو یہ عند اللہ مقبول ہونے کی علامت نہیں ہے۔

عند اللہ مقبولیت کی اصل ترتیب تو یہی ہے کہ سب سے پہلے اللہ تعالیٰ اس سے محبت کریں، پھر حضرت جبریل، پھر وہ آسمان میں کہیں اور تمام آسمان والے اس سے محبت کرنے لگیں اور پھر اس کی محبت زمین والوں میں ہو۔ اور پھر زمین میں بھی یہی ترتیب رہتی ہے کہ زمین میں اللہ تعالیٰ کے اخْص الخواص بندوں کے دلوں میں اس کی محبت پہلے آتی ہے۔ وہ اس سے محبت کا تعلق اور معاملہ کرنے لگتے ہیں۔ اور پھر ان کو دیکھ کر دوسرے لوگ بھی اس کے ساتھ محبت کا معاملہ کرنے لگ جاتے ہیں کہ فلاں اہل اللہ کے یہاں یہ آدمی مقبول ہے۔ اور تمام اللہ والے اس سے محبت کا تعلق رکھتے ہیں۔ پھر یہ معاملہ آگے بڑھتا ہے۔ اور پھر عوام کے اندر مقبولیت آتی ہے۔ یہ عند اللہ مقبول ہونے کی علامت ہے۔

### مقبولیت یا فتنہ

کھیر الوالے بابو (۱۴۶۷ء - ۲۱۴۷ء) کا کسی زمانہ میں بہت

چرچا ہوا تھا، موجودین میں سے بہت سے لوگ جانتے ہیں کہ ان کے دم کرنے کا عوام میں اتنا زبردست چرچا تھا کہ وہ بھروسج میں دم کریں گے اور ان کا دم سورت میں پہنچ جائے گا۔ کسی زمانہ میں ہر جگہ ان کا خوب چرچا تھا، لیکن اس زمانہ میں اللہ کے مقبول جو بندے تھے ان کو پتہ بھی نہیں تھا کہ وہ کیا کر رہا ہے۔ اور پھر تو لوگوں نے بھی دیکھ لیا کہ کچھ دنوں کے بعد اس کا کیا حشر ہوا۔ ہوا کے ایک جھونکے کی طرح آیا اور گذر گیا۔ یہ کوئی مقبولیت نہیں ہے؛ بلکہ یہ تو ایک فتنہ ہوا کرتا ہے۔

اور اگر فساق و فجار کے وہاں کسی کا مقام ہے، اور اہل ایمان تو اس کو پسند نہیں کرتے تو پھر اس کا تو کوئی سوال ہی پیدا نہیں ہوتا۔ ایسوں کے متعلق تو کوئی گمان ہونا ہی نہیں چاہیے کہ یہ بھی مقبولیت ہو سکتی ہے۔ ساری دنیا کے فساق و فجار اس کی خوبیاں بیان کرتے ہیں اور تعریفیں کرتے ہیں، اور ان کی طرف سے نکالے جانے والے اخباروں کے اندر اس کی تعریفوں کے پل باندھے جاتے ہیں، تو یہ اللہ تعالیٰ کے یہاں مقبول ہونے کی کوئی علامت نہیں ہے۔

## اللہ تعالیٰ ظاہر فرمادیں گے

حدیثِ پاک کا مضمون ہے، حضور اقدس ﷺ فرماتے ہیں کہ جب کوئی آدمی اللہ تعالیٰ کی اطاعت و فرمانبرداری کا کوئی عمل کرتا ہے، چاہے سات پردوں کے اندر ہو، مکان کے کونے میں اور اندر ہیریوں میں ہو؛ تب بھی جب وہ اللہ کی اطاعت کرے گا تو اس کے نتیجہ میں اللہ تعالیٰ اس کو لوگوں میں ظاہر فرمادیں گے۔ اور جو آدمی اللہ کی نافرمانی کے کام کرتا ہے، چاہے سات پردوں میں چھپ کر کرتا ہو، تو وہ بھی لوگوں میں ظاہر ہو جاتا ہے۔

## دولوں پر حکومت

دیکھو! ہر زمانہ میں جو اہل اللہ ہوتے ہیں ان کی محبت کا یہ عالم ہوتا ہے کہ ساری دنیا ان سے محبت کرتی ہے۔ کوئی ان سے پوچھے کہ کیا آپ نے ان کو دیکھا ہے، تو بہت سے لوگ ایسے ملیں گے جو یہ کہیں گے کہ نہیں! آج تک ملاقات نہیں ہوئی ہے۔ لیکن ان کے دلوں میں بھی ان کی محبت جوش مارتی ہے۔ ابھی ماضی قریب میں ہمارے حضرت قاری صدقیق صاحب باندویؒ جب تشریف لاتے تھے۔ لوگ جب ان کی آمد کا سنتے تو کھنچ چلے جاتے تھے۔ ہر زمانہ میں اللہ والوں کی یہی مقبولیت رہی ہے۔ اور بعض اہل اللہ کا حال

تو ایسا ہے کہ ان کے انتقال کے بعد بھی صدیوں تک ان کی یاد کا سلسہ جاری رہتا ہے۔ حضرت حکیم الامت تھانویؒ کے وعظ میں ہے کہ ایک اگر یز کہنے لگا کہ ایک آدمی صدیوں سے قبر میں سویا ہوا ہے، اور وہ لوگوں کے دلوں پر حکومت کر رہا ہے۔ کون؟ حضرت خواجہ معین الدین چشتی اجمیریؒ۔ حالانکہ وہ قبر میں ہیں لیکن لوگوں کے دلوں میں بسے ہوئے ہیں۔

کہنے کا حاصل یہ ہے کہ اللہ والوں کی محبت لوگوں کے دلوں میں کس نے ڈالی؟ کیا کوئی ان کا خاص پروپیگنڈہ کرتا ہے؟ کسی اخبار میں آیا؟ کہیں ریڈ یا اورٹی وی پران کا نام آیا؟ بلکہ یہ لوگ تو ایسی تمام چیزوں سے اپنے آپ کو بہت دور کھنے والے ہوتے ہیں، اس کے باوجود ان کا پورے عالم میں چرچا ہوتا ہے۔ حالانکہ اس دور کے اعتبار سے دیکھا جائے تو ان کا نام میڈیا میں ضرور آنا چاہیے، لیکن میڈیا میں ان کا کہیں تذکرہ نہیں ہوتا، اور لوگوں کے دلوں پر حکومت کر رہے ہیں۔ یہ کیا چیز ہے؟ یہ وہی چیز ہے جو اللہ تعالیٰ کی طرف سے دلوں میں ڈال دی جاتی ہے، اسی کو ”**شَمَ يُوضَعُ لَهُ الْقَبُولُ فِي الْأَرْضِ**“ کہا گیا ہے۔

یہی حال مبغوضیت کا بھی ہے۔ دنیا کے بہت سے بدمعاش اور اللہ کے بڑے بڑے نافرمانوں کو میں نے اور آپ نے کبھی دیکھا بھی نہیں ہے۔ فرعون اور ابو جہل کو کس نے دیکھا ہے، لیکن ابو جہل کے متعلق میرے اور آپ کے دل میں کیا محبت کا جذبہ ہے؟ اسی طرح ہر زمانہ کے اعلیٰ درجہ کے نافرمانوں کے متعلق لوگوں کے دلوں میں ایک نفرت سی ہوتی ہے۔ آخر وہ کیا چیز ہوتی ہے؟ حالانکہ جس کے دل میں نفرت ہے اس سے پوچھا جائے کہ فلاں بندہ نے تیرا کچھ بگاڑا ہے؟ اس نے تیرا کوئی تقاضاں کیا

ہے؟ تو وہ کہے گا کہ نہیں! ایسی کوئی بات نہیں ہے۔ پھر کیوں اس کے متعلق نفرت ہے؟ کس نے دل میں نفرت ڈالی؟ دراصل یہی بات ہے کہ یہ سب قدرت کا نظام ہے۔ بہر حال! یہ دونوں چیزیں؛ مقبولیت اور مردودیت اللہ تعالیٰ کی طرف سے آتی ہیں۔ اور اس بات کو آپ لوگ یاد رکھ لجئے کہ کون سی مقبولیت اللہ تعالیٰ کی طرف سے ہے اور اس کی علامت یہ ہے کہ خواص سے عوام کی طرف آؤے۔ اگر صرف عوام ہی عوام میں رہے، خواص کی طرف نہ ہو، تو وہ عند اللہ مقبولیت کی علامت نہیں سمجھی جاتی۔

### ایک صحابی کی ادا

وَعَنْ عَائِشَةَ أَنَّ رَسُولَ اللَّهِ ﷺ بَعَثَ رَجُلًا عَلَى سَرِيَّةٍ، فَكَانَ يَقْرَأُ لِأَصْحَابِهِ فِي صَلَاتِهِمْ، فَيَخْتِمُ بِـ﴿قُلْ هُوَ اللَّهُ أَحَدٌ﴾، فَلَمَّا رَجَعُوا ذَكَرُوا ذَلِكَ لِرَسُولِ اللَّهِ ﷺ، فَقَالَ: ”سَلُوْهُ لَأُلَيْ شَيْءٍ يَصْنَعُ ذَلِكَ“؟ فَسَأَلُوهُ، فَقَالَ: لِأَنَّهَا صِفَةُ الرَّحْمَنِ، فَإِنَّا أَحَبُّ أَنْ أَقْرَأَ بِهَا، فَقَالَ رَسُولُ اللَّهِ ﷺ: ”أَخْبِرُوهُ أَنَّ اللَّهَ تَعَالَى يُحِبُّهُ“۔ (متفق عليه)

ترجمہ مع تشریح:- حضرت عائشہؓ فرماتی ہیں کہ نبی کریم ﷺ نے ایک آدمی کو لشکر کی ایک ٹکڑی کے اوپر امیر بنانا کر بھیجا۔ (پہلے بھی میں بتلاچکا ہوں کہ نبی کریم ﷺ جو لشکر روانہ فرماتے، اور آپؐ نفیں اس میں تشریف نہیں لے جاتے تھے، ایسے لشکر کو ”سریّۃ“ کہتے ہیں۔ اور جو امیر لشکر ہوتا تھا وہی نماز کی جماعت کا امام بھی ہوتا تھا، اس کی تفصیل بھی پہلے بتلاچکا ہوں) تو وہ امیر لشکر جب ساتھیوں کو نماز پڑھاتا تھا تو ہر رکعت میں سورہ فاتحہ کے بعد جو قراءت کرنی ہوتی وہ کرتا، اور اخیر میں ”سورہ قل“ حوالہ احمد پڑھتا۔ وہاں سے آنے کے بعد ساتھیوں نے نبی کریم ﷺ کے سامنے اس کا

تذکرہ کیا (کہ یا رسول اللہ! ہمارے امام صاحب تو عجیب آدمی ہیں، ہر رکعت میں سورہ فاتحہ کے بعد جو قراءت کرنی ہوتی وہ کرتے، اور اخیر میں ”سورہ قل ھواللہ احمد“ ضرور پڑھتے تھے۔ گویا تعجب کے طور پر رفقاء نے اس چیز کا تذکرہ کیا۔ بعض روایتوں میں یہ بھی آتا ہے کہ وہ صرف یہی سورہ پڑھتے تھے جیسے کہ حضرت ابوسعید خدری (رضی اللہ عنہ) کی روایت ہے، لیکن اس روایت میں ”یَسْتَخْتِمُ“ کا لفظ ہے۔) تو حضور اکرم (صلی اللہ علیہ وسلم) نے فرمایا کہ اس سے پوچھو کہ ایسا کیوں کرتا ہے؟ (آخر نے ایسی عادت کیوں بنائی ہے؟) لوگوں نے ان سے پوچھا تو انہوں نے کہا کہ اس سورت میں اللہ تعالیٰ کی صفات کو بیان کیا گیا ہے (﴿قُلْ هُوَ اللَّهُ أَحَدٌ﴾ آپ کہہ دیجئے کہ اللہ ایک ہے ﴿اللَّهُ الصَّمَدُ﴾ اللہ بے نیاز ہے۔ وہ کسی کا محتاج نہیں اور سب اس کا محتاج ہیں ﴿لَمْ يَلِدْ وَلَمْ يُوْلَدْ﴾ ناس نے کسی کو جنا اور نہ وہ کسی سے جنا گیا۔

## شانِ نزول

روایتوں میں آتا ہے کہ کفارِ قریش نے آکر نبی کریم (صلی اللہ علیہ وسلم) سے کہا ”آنسب لَنَا رَبِّكَ“ چوں کہ ان کے یہاں تو نسب نامہ کی بڑی اہمیت تھی، اور وہ اپنے نسب اور خاندان پر فخر کرتے تھے، اس لیے ان میں سے ہر ایک کو، بچہ بچہ کو، دیہاتی اور شہری کو اپنا نسب نامہ پورا یاد ہوتا تھا، بلکہ اپنا ہی نہیں، پورے خاندان کا نسب نامہ یاد ہوتا تھا۔ تو انہوں نے آکر نبی کریم (صلی اللہ علیہ وسلم) سے کہا کہ اپنے رب کا نسب بیان کرو، اس پر یہ سورۃ نازل ہوئی کہ اللہ تعالیٰ سے نہ کوئی پیدا ہوا ہے، اور نہ وہ کسی سے پیدا ہوا ہے۔ اور اللہ تعالیٰ کی صفات کو اس سورۃ میں بیان کیا گیا ہے۔

خیر! ان صحابی نے۔ جو اپنی ہر رکعت میں قراءت کے بعد یہ سورت پڑھا

کرتے تھے۔ جواب میں عرض کیا کہ) میں اس سورت کو پڑھنا اس لیے پسند کرتا ہوں (کہ اس میں اللہ تعالیٰ کی صفات کو بیان کیا گیا ہے۔ جب انہوں نے یہ وجہ بتائی تو نبی کریم ﷺ نے فرمایا کہ اس کو بتا دو کہ اللہ تعالیٰ بھی اس سے محبت کرتا ہے۔

افادات: سیدھی بات ہے کہ جب کوئی اللہ تعالیٰ سے محبت کرے گا تو اللہ تعالیٰ بھی اس سے محبت کرے گا۔ گویا اللہ تعالیٰ کی محبت حاصل کرنے کے مختلف طریقے ہیں، جن کے ذریعہ سے آدمی اللہ کی محبت حاصل کر سکتا ہے۔

اللہ تعالیٰ اپنی محبت و معرفت کے انوار سے ہمارے قلوب کو منور فرمادے۔



الْتَّحْذِيرُ مِنْ إِيْذَاءِ الصَّالِحِينَ  
وَالضُّعْفَةِ وَالْمَسَاكِينَ

نیک اور کمزوروں کو تکلیف دینے سے  
اپنے آپ کو بچانا





۱۹۹۹ء۔ ۱۲ اگست

۱۴ جمادی الاولی ۱۴۲۵ھ۔

الْحَمْدُ لِلّٰهِ نَحْمَدُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ وَنَعُوذُ بِاللّٰهِ مِنْ شُرُورِ أَنفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللّٰهُ فَلَا مُضِلٌّ لَهُ وَمَنْ يُضْلِلُهُ فَلَا هَادِي لَهُ وَنَشْهُدُ أَنَّ لَآللٰهِ إِلَّا اللّٰهُ وَحْدَهُ لَا شَرِيكَ لَهُ وَنَشْهُدُ أَنَّ سَيِّدَنَا وَمُوَلَّانَا مُحَمَّدًا أَعْبُدُهُ وَرَسُولُهُ صَلَّى اللّٰهُ تَعَالٰى عَلَيْهِ وَعَلَى إِلٰهِ وَأَصْحَابِهِ وَبَارَكَ وَسَلَّمَ تَسْلِيمًا كَثِيرًا كَثِيرًا۔

أما بعد:

نیا عنوان قائم کیا ہے جس میں نیک لوگوں کو تکلیف پہنچانے سے ڈرایا جا رہا ہے کہ نیک لوگوں کے ساتھ کوئی آدمی اگر ایذا رسانی کا معاملہ کرے، کوئی ایسا سلوک یا رویہ اختیار کرے، جس سے ان کو تکلیف پہنچتی ہو؛ تو اس کے اوپر کیا وعدہ ہے۔ اور اس کی وجہ سے اس آدمی کو کیا نقصان بھگنا پڑے گا۔ اس کو اس باب میں بتلانا چاہتے ہیں۔

### بڑا بہتان، کھلا گناہ

اس سلسلہ میں سب سے پہلے تو قرآن پاک کی ایک آیت پیش کی ہے، اگرچہ وہ آیت اپنے مفہوم کے اعتبار سے عام ہے، اس میں یہ حضرات بھی آجاتے ہیں جن کا باب کے عنوان میں تذکرہ آیا ﴿وَالَّذِينَ يُؤْذُونَ الْمُؤْمِنِينَ وَالْمُؤْمِنَاتِ﴾ جو لوگ ایمان والے مردوں اور ایمان والی عورتوں کو ایذا اور تکلیف پہنچاتے ہیں ﴿بِغَيْرِ مَا اكْتَسَبُوا﴾ بغیر اس کے کہ ان ایمان والے مردوں اور ایمان والی عورتوں نے کچھ ایسا کام کیا ہو جس کی وجہ سے وہ تکلیف کے حق دار بنتے ہوں۔ (مطلوب یہ ہے کہ ایمان والے مردوں اور ایمان والی عورتوں کو ناقص تکلیف پہنچاتے ہیں) ﴿فَقَدِ احْتَمَلُوا بُهْتَانًا وَإِثْمًا مُبِينًا﴾ تو ایسے لوگ اپنے اوپر بہتان کا اور کھلم کھلے گناہ کا بوجھا ٹھہرائے ہیں۔ اگر تکلیف زبان کے ذریعہ سے غیبت کر کے یا اور کسی طریقہ سے پہنچائی ہے، تو

گویا وہ ایک طرح کا بہتان ہے جس کا گناہ اپنے سرڈال رہے ہیں۔ قولی تکلیف کے لیے بہتان کا لفظ استعمال کیا۔ اور اگر اپنے کسی عمل اور فعل سے تکلیف پہنچا رہے ہیں تو بھی گویا حکم کھلا گناہ کے مرتكب ہو رہے ہیں۔

تو معلوم ہوا کہ کسی بھی اہل ایمان مرد یا عورت کو تکلیف پہنچانے پر، چاہے وہ قولی ہو یا فعلی ہو، اس کے لیے اللہ تعالیٰ نے فرمادیا کہ ایسا کر کے وہ اپنے سر پر بہت بڑا بہتان اور الزام لے رہے ہیں اور حکم کھلا گناہ کے مرتكب ہو رہے ہیں۔ اور ظاہر ہے کہ جب حکم کھلا گناہ کا ارتکاب کیا تو اس کی سزا بھی ان کو بھگتنا ہے۔

گویا ان کے اس عمل کو اللہ تعالیٰ نے قرآن پاک میں بہتان اور اثیم میں سے تعبیر کیا ہے۔ اور قرآن پاک جس چیز کو اثیم میں کہے وہ کبیرہ گناہ میں داخل ہوگا۔ اسی لیے علماء نے لکھا ہے کہ کسی بھی مسلمان مرد یا عورت کو تکلیف پہنچانا حرام ہے، چاہے کسی بھی طریقہ سے تکلیف پہنچائے، اپنی زبان سے پہنچائے یا اپنے ہاتھ سے پہنچائے، کوئی ایسا طرزِ عمل یا ایسی عملی شکل اختیار کرے جس کے نتیجہ میں کسی کو تکلیف پہنچ رہی ہے؛ تو وہ سب حرام اور گناہِ کبیرہ ہے۔

## غلط پارکنگ

ہم لوگ بہت سی مرتبہ ایسا کام کر لیا کرتے ہیں جس کی وجہ سے دوسروں کو تکلیف پہنچتی ہے اور ہمیں اس کا احساس بھی نہیں ہوتا۔ میں پہلے بھی بتلا چکا ہوں کہ جیسے ایک آدمی اسکوٹر پر سوار ہو کر جا رہا تھا، کوئی ملنے والا سامنے آیا تو وہ ہیں راستہ میں اپنی سواری اس طرح کھڑی کر دی، یا اپنی گاڑی راستہ ہی میں ٹھہر ادی، اس کی وجہ سے پیچھے والوں کو تکلیف پہنچ رہی ہے۔ یا اپنی سواری ایسی جگہ پار کر دی جس کی وجہ سے آنے

جانے والوں کو تکلیف ہوتی ہے۔ آدمی جب عجلت میں ہوتا ہے تو عام طور پر یہ سمجھ کر کہ میں ابھی آتا ہوں، اپنی موڑ سائکل یا کار کو غلط جگہ پارک کر کے چلا جاتا ہے، جس کا نتیجہ یہ ہوتا ہے کہ اس کی وجہ سے کسی ایک دونوںیں، بلکہ کئی آنے جانے والوں کو تکلیف ہوتی ہے۔ وہ تو یہ سمجھ کر گیا تھا کہ دو چار منٹ میں آ جاتا ہوں لیکن انہیں دو چار منٹ میں یہاں کیا ہو رہا ہے، اس کا اس کو اندازہ نہیں ہوتا۔ جب کبھی خود ہی اس طرح کی تکلیف سے دو چار ہوتا ہے تو پھر اس کو اس بات کا احساس ہوتا ہے۔

### ٹیپ ریڈ یوزور سے بجا نا

اسی طرح اپنے گھر میں زور زور سے ریڈ یو بیٹیپ ریکارڈ بجارتا ہے، چاہے اس میں کسی کا وعدہ ہی کیوں نہ ہو۔ یہ کیا بات ہوئی کہ آپ جو وعدہ سننا چاہتے ہیں وہ دوسروں کو۔ جبکہ وہ اپنے کام مشغول ہیں۔ زبردستی سنائیں۔ جب زور زور سے آواز ہوتی ہے تو اس کا نتیجہ یہ ہوتا ہے کہ کسی کی نیند خراب ہوتی ہے۔ یا آپ کے لیے چاہے سونے کا وقت نہ ہو لیکن کوئی بیمار ایسا ہے کہ جس کورات بھرنیں نہیں آئی تھی، اور اس وقت اس کی آنکھ لگتی رہتی تھی کہ آپ کی ریڈ یو کی آوازن کراس کو جو آرام پہنچنے والا تھا اس سے وہ محروم ہو گیا۔ لوگوں کو تکلیف پہنچانے کی اور بھی بہت ساری شکلیں ہیں۔

### نماز سے تکلیف نہ دے

علماء نے تو یہاں تک لکھا ہے کہ ایک آدمی نماز کی نیت مسجد کی آخری صاف میں باندھ رہا ہے، اور پوری مسجد خالی ہے تو اس کو چاہیے تھا کہ آگے کی صفوں میں کہیں کھڑا ہو کر نیت باندھتا۔ جب آخری صاف میں نیت باندھے گا اور کوئی نکنا چاہے گا تو اس کو پوری مسجد گھوم کر جانا پڑے گا۔ یہ بھی ایذا مسلم میں آ جاتا ہے۔ ہر موقع پر آدمی کو اس

بات کا اہتمام کرنا چاہیے کہ میں جو شکل اختیار کر رہا ہوں اس کی وجہ سے کسی کو دانستہ یا نادانستہ کوئی تکلیف تو نہیں پہنچ رہی ہے۔

عام استعمال کی چیزوں کو اس طرح استعمال کر کے رکھ دینا کہ آئندہ وہ کسی دوسرے کے لیے قابلِ استعمال نہ رہیں؛ یہ بھی اسی میں داخل ہے۔ بہر حال! آدمی اگر سمجھداری سے کام لے، تو ایسی بہت سی باتوں سے اپنے آپ کو بچا سکتا ہے جو اس کی بے خبری میں لوگوں کی ایذا اور تکلیف کا باعث بنتی ہیں۔

یہاں تو علامہ نوویؒ نے یہ آیت پیش کی ہے، اس میں چوں کہ عام اہل ایمان چاہے وہ مرد ہوں یا عورتیں ہوں ان کو ایذا پہنچانے پر اللہ تعالیٰ نے یہ وعد سنائی ہے، اس میں صالحین تو بطریقہ اولیٰ آجائیں گے۔ جب عام اہل ایمان کو تکلیف پہنچانا گناہ ہے تو جو نیک لوگ اور اللہ کے مقبول اور مقرب یا کمزور اور مسکین بندے ہیں ان کو اگر کوئی آدمی تکلیف پہنچائے گا تو اس میں تو اور زیادہ گناہ ہو گا۔

## جس کا کوئی نہیں

دوسری آیت پیش کی ہے: ﴿فَأَمَا الْيَتِيمَ فَلَا تُقْهِرُ﴾ کسی یتیم کے اوپر مسلط مت ہو جاؤ، اور اس کو مغلوب مت کرو۔ یعنی یتیم کے ساتھ زبردستی ایسا معاملہ مت کرنا جس کی وجہ سے وہ دباؤ میں آجائے۔ یتیم بھی کمزوروں میں آ جاتا ہے۔ عام طور پر ایسا ہوتا ہے کہ ایسا کمزور جس کے متعلق یہ خیال ہوتا ہے کہ وہ ہمارے اس معاملہ پر ہمارے خلاف کوئی ایکشن نہیں لے سکے گا، اس کی طرف سے ردِ عمل کے طور پر کوئی کارروائی نہیں ہو گی، تو قوی آدمی اس کے ساتھ غلط معاملہ کرنے کی جرأت کر لیتا ہے۔ لیکن یہ یاد رکھنا چاہیے کہ ہم جو کچھ بھی کر رہے ہیں اس کا اللہ تعالیٰ کے سامنے جواب دینا ہے۔

بھلے ہی دنیا میں وہ کمزور ہے اور اس وجہ سے وہ آپ کے اس غلط رویہ پر فوری طور پر کوئی ایکشن اور بدلہ نہیں لے سکتا۔ لیکن آپ یہ سمجھ کر کہ وہ میرا کچھ نہیں کر سکتا، اس کے ساتھ حق زیادتی کریں؛ شریعت کی طرف سے اس کی اجازت نہیں ہے۔

بلکہ بعض روایتوں سے تو معلوم ہوتا ہے کہ ایسا آدمی جس کا کوئی حماقی اور مددگار نہ ہو، ایسے آدمی کے ساتھ جب کوئی زیادتی کا معاملہ کرتا ہے تو اللہ تعالیٰ کی غیرت جوش میں آجاتی ہے، اور پھر وہ آدمی ایسا کپڑا لیا جاتا ہے کہ دوسروں کے لیے عبرت کا ذریعہ بن جاتا ہے۔ اس لیے کبھی کسی کی کمزوری کو دیکھ کر اس کے ساتھ ظلم و زیادتی کا معاملہ کرنا؛ یہ آدمی کے لیے بڑا مہلک اور خطرناک ثابت ہو سکتا ہے۔ اس لیے کہا کہ یتیم کو مغلوب مت کرو، بلا وجہ اس کو دباو میں مت لاو۔

### سائل کو مت جھٹکو

﴿وَأَمَّا السَّائِلَ فَلَا تَنْهَرُ﴾ اور مانگنے والے کو مت جھٹکو۔ کوئی آدمی آپ کے پاس سوالی بن کر آیا، تو اگر اس کے سوال کو پورا کرنے کے لیے آپ کے پاس کچھ موجود ہے تو آپ اپنی حیثیت کے مطابق اس کو دے دیجئے۔ لیکن آپ اس کو کچھ دیتے تو ہیں نہیں اور بلا وجہ جھٹکتے ہیں، تو شریعت اس کی اجازت نہیں دیتی۔

میں پہلے بھی بتلاچکا ہوں کہ شریعت نے ہر ایک کے لیے کچھ حقوق مقرر کیے ہیں کوئی آدمی جب آپ کے دروازہ پر سائل بن کر آیا ہے تو شریعت نے اس کا بھی حق رکھا ہے۔ حدیث پاک میں آتا ہے ”اللَّسَائِلُ حَقٌّ وَإِنْ جَاءَ عَلَىٰ فَرَسِّ“ (ابودوشریف۔ ۱۹۲۷) مانگنے والے کا بھی ایک حق ہے، چاہے وہ گھوڑے پر سوار ہو کر ہی آیا ہو اگر کوئی آدمی موڑ سائیکل پر مانگنے کے لیے آیا تو آپ اس سے یہ نہیں کہہ سکتے کہ تیرے پاس موڑ سائیکل

ہے، اور تو مانگتا ہے؟ اس لیے کہ ہو سکتا ہے کہ وہ بے چارہ موڑ سائیکل پر جا رہا تھا، اور کسی نے لوٹ لیا۔ اب اس کی جیب میں کچھ نہیں بچا اس لیے اس کو مانگنے کی ضرورت پیش آگئی۔ ہمیں اس چکر میں پڑنے کی ضرورت نہیں ہے کہ اس کے پاس موڑ سائیکل ہے اور مانگتا ہے۔ ہم اس کے سوال پر اپنی حیثیت کے مطابق اگر اس کی کچھ مدد کر سکتے ہیں تو کریں۔ اور اگر ہمارے پاس اتنی طاقت اور استطاعت نہیں ہے، تو کم از کم اس کو جھٹکنے کی یا اس کے خلاف کچھ کہنے کی ضرورت نہیں ہے۔ اس سے ال جحانہ جائے، بلکہ اس کو کوئی مناسب اور بھلی بات کہہ دیجئے؛ یہ بھی نیکی کا کام ہے۔ اور جب مانگنے والا آپ کو یہ دعا دے رہا ہے کہ اللہ تمہارا بھلا کرے تو آپ بھی اس کو یہی دعا دیدیجئے، لیکن اس کو کسی حال میں بھی جھٹکا نہ جائے؛ یہ بدسلوکی ہے۔ وہ تو آپ سے اچھی توقع لے کر آیا تھا، اب آپ اس کی وہ توقع تو پوری نہیں کر رہے ہیں، اور زبان سے اس کو بھلی دعا دے سکتے تھے، یا اچھی بات کہہ سکتے تھے؛ وہ بھی نہیں کہہ رہے ہیں۔ حالانکہ اس میں تو آپ کا کوئی خرچ بھی نہیں ہو رہا ہے، اوپر سے اس کو جھٹک رہے ہیں گویا یہ تو بالکل گھٹایا درجہ کی اور نچلی سطح کی بات ہوئی۔ کوئی معمولی آدمی بھی اس گوارہ نہیں کر سکتا کہ جب آپ کچھ مال نہیں دے رہے ہیں تو زبان سے اچھی بات کہہ دینے میں تو آپ کا کچھ خرچ نہیں ہو رہا تھا۔ ویسے بھی تو آپ اس کوڈا نہیں کے لیے زبان ہلا کی رہے ہیں؛ تو بھلی بات کے لیے یاد دینے کے لیے ہلانے میں کیا حرج تھا؟ شریعت کی یہی تعلیم ہے کہ ہم اپنے اخلاق کو کیوں خراب کریں؟ ہاں! اگر وہ بار بار بلا وجہ آپ سے ال جھ رہا ہے، تو اس سے پچھا چھڑانے کے لیے حسنِ تدبیر سے کم سے کم جو طریقہ ہو سکتا ہو، وہ اختیار کر سکتے ہیں۔

آگے اس سلسلہ میں جو روایتیں لارہے ہیں ان میں دور روایتوں کا تحوالہ ہی دیدیا۔ ایک تو حضرت ابو ہریرہ رض کی روایت ہے جو پچھلے باب میں گذری ”مَنْ عَادَى لِيْ وَلِيَّا فَقَدْ أَذْنَتْهُ بِالْحَرْبِ“ باری تعالیٰ فرماتے ہیں کہ جو میرے کسی دوست اور ولی کے ساتھ دشمنی رکھتا ہے، اس کو میں جنگ کی وارنگ دیتا ہوں۔ اس کی پوری تفصیل اوپر والے باب میں گذر جھکی ہے۔

ایک اور روایت کا تحوالہ دیا ہے جو کئی ابواب پہلے گذری ہے، اس کو تو ہم دوبارہ تازہ کر لیتے ہیں۔

## اللَّهُ كَيْ تَلَوَارُوْنَ نَحْنُ وَصُولُنَّا نَهِيْسَ كَيْ

عَنْ أَبِي هُبَيْرَةَ عَائِدِبِنْ عَمْرِ وَالْمُزَنِيِّ وَهُوَ مِنْ أَهْلِ بَيْعَةِ الرِّضْوَانِ رض  
أَنَّ أَبَا سُفِيَّانَ أَتَى عَلَى سَلْمَانَ وَصَهِيْبَ وَبِلَالِ فِي نَفْرِ، فَقَالُوا: مَا أَخْدَثَ  
سُيُوفَ اللَّهِ مِنْ عَدُوِّ اللَّهِ مَا خَدَّهَا. فَقَالَ أَبُو بَكْرٍ رض: أَتَقُولُونَ هَذَا لِشَيْخِ  
قُرَيْشٍ وَسَيِّدِهِمْ؟ فَأَتَى النَّبِيَّ فَأَخْبَرَهُ، فَقَالَ: يَا أَبَا بَكْرٍ! لَعَلَّكَ أَغْضَبْتَهُمْ؟ لَئِنْ  
كُنْتَ أَغْضَبْتَهُمْ لَقَدْ أَغْضَبْتَ رَبَّكَ. فَأَتَاهُمْ، فَقَالَ: يَا إِخْوَتَاهُ! آغْضَبْتُكُمْ؟  
قَالُوا: لَا، يَعْفُرُ اللَّهُ لَكَ يَا أَخِيْ.

ترجمہ مع تشریح: حضرت ابو ہبیرہ رض جو اہل بیعت رضوان میں سے ہیں ان سے منقول ہے کہ ایک مرتبہ صل حدیبیہ کے زمانہ میں ابوسفیان کامدینہ منورہ آنا ہوا۔ حضرت سلمان فارسی، حضرت صہیب رومی، حضرت بلال جبشی اور دوسرے فقراء مسلمان ایک جگہ بیٹھے ہوئے تھے (اور یہ تینوں پر دلیکی تھے۔ حضرت سلمان فارس کے رہنے والے تھے۔ حضرت صہیب روم کے رہنے والے تھے اور حضرت بلال جبشہ کے رہنے والے تھے۔ ابوسفیان وہاں سے گزرے) تو ان کو دیکھ کر یہ حضرات کہنے لگے کہ اللہ کی تواروں نے اللہ کے دشمنوں سے ابھی تک اپنا حق وصول نہیں کیا ہے (ان کی یہ بات

حضرت ابو بکر صدیقؓ کو اچھی نہیں لگی۔ ابوسفیان اگرچہ اسلام نہیں لائے تھے لیکن قریش کے سردار اور بڑے آدمی تھے۔ اور قریش عرب کا باعزم خاندان تھا) تو حضرت ابو بکرؓ نے ان لوگوں سے کہا کہ تم قریش کے ایک بڑے آدمی اور سردار کو ایسی بات کہتے ہو؟ (حضرت ابو بکر نے ان کی بات پر ناگواری کا اظہار کیا کہ تم نے یا اچھی بات نہیں کی۔ اگرچہ حضرت ابو بکر نے ان حضرات کو تنبیہ کرنے کے لیے کوئی سخت بات نہیں کہی تھی، صرف اتنا ہی کہا تھا کہ قریش کے سردار کے ساتھ مم اس طرح پیش آ رہے ہو؟ اور اس کو ایسی بات کہہ رہے ہو؟) پھر حضرت ابو بکر صدیقؓ حضور کی خدمت میں حاضر ہوئے اور خود ہی نے یہ اطلاع دی کہ یا رسول اللہ! آج ایسا ایسا ہوا (ممکن ہے اس خیال سے آگاہ کیا ہو کہ شاید نبی کریمؐ بھی ان کی اس رائے سے اتفاق کریں گے۔ جب حضرت ابو بکر صدیقؓ نے یہ بات حضور اکرمؐ کے سامنے نقل کی) تو حضور اکرمؐ نے فرمایا: ”یا اَبْابِنْكُ الْعَلَّكَ أَغْضَبَتُهُمْ؟ لَئِنْ كُنْتَ أَغْضَبَتُهُمْ لَقَدْ أَغْضَبْتَ رَبَّكَ“ اے ابو بکر! شاید تم نے ان حضرات کو ناراض کر دیا (یعنی ہوسکتا ہے کہ تمہارے اس جملہ کی وجہ سے ان حضرات کو ناگواری ہوئی ہو، تمہاری یہ بات ان کو پسند نہ آئی ہو) اگر تم نے ان کو ناراض کیا ہے (یعنی اگر تمہارے اس جملہ سے ان کو تکلیف پہنچی ہے اور ناگواری ہوئی ہے) تو تم نے اللہ تعالیٰ کو ناراض کر دیا چنانچہ انہوں نے کہا: ”یا إِلَهُوَ تَاهَ! أَغْضَبَنِكُمْ؟“ اے بھائیو! کیا میں نے تم لوگوں کو ناراض کر دیا؟ ان لوگوں نے کہا کہ نہیں! ہمیں کوئی ناراضکی نہیں ہوئی ہے۔ ”بِغَفْرَةِ اللَّهِ لَكَ يَا أَخِي“ اے ہمارے بھائی! اللہ تعالیٰ آپ کو معاف فرمائے (یعنی ہماری طرف سے تو معاف ہے ہی، لیکن اگر تم کو یہ احساس ہے تو ہم بھی تمہارے لیے دعا کرتے ہیں کہ اللہ تعالیٰ آپ کو معاف فرمائے۔)

افادات: دیکھو! یہاں کہنے والا کوئی اور نہیں، بلکہ حضرت ابو بکر صدیق رض تھے جن کا ایک مقام تھا، اس مناسبت سے اگر انہوں نے ایسی بات اپنی ہی جماعت کے چھوٹے لوگوں کو اچھی نیت سے کہی، تو ان کو حق تھا۔ لیکن حضور اکرم صلی اللہ علیہ وآلہ وسلم فرماتے ہیں کہ ہو سکتا ہے کہ تم نے ایسا کہہ کر ان کو ناراض کیا ہو۔ یعنی یہ امکان ہے کہ تمہاری اس بات سے ان کو ناگواری ہوئی ہو، اور واقعتاً اگر ناگواری ہوئی ہے تو تم نے ایسا کر کے اللہ تعالیٰ کو ناراض کیا۔

بس! یہاں تو یہ روایت اسی لیے لائے تھے کہ دیکھو! حضور اکرم ﷺ نے حضرت ابو بکر ؓ کو خاص طور پر متنبہ کیا۔ اس لیے کہ حضرت ابو بکر ؓ نے یہ بات جن لوگوں سے کہی تھی وہ صالحین میں سے بھی تھے، اور ضعفاء و کمزوروں میں سے بھی شمار ہوتے تھے۔ یہ دونوں باتیں ان میں تھیں۔ اس سے معلوم ہوا کہ کوئی آدمی اپنے مقام اور منصب، یا اپنی کسی دنیوی حیثیت کی وجہ سے کمزور ہو، تب بھی ہمیں یہ حق نہیں پہنچتا کہ اس کے ساتھ کوئی ایسی بات کریں جو اس کے لیے ناگواری اور تکلیف کا باعث ہو جائے۔

جب حضور اکرم ﷺ نے یہ فرمایا تو حضرت ابو بکر ؓ فوراً ان حضرات کے پاس معافی مانگنے کے لیے گئے۔ یہ بھی حضرات صحابہؓ کی شان تھی۔ میں پہلے بھی بار بار یہ بات بتلاچکا ہوں اور بار بار اس لیے متنبہ کرتا ہوں کہ ہم لوگوں کو بھی اس سے سبق لینا چاہیے کہ حضور اکرم ﷺ حضرات صحابہؓ میں سے کسی کو کسی بات پر اگر متنبہ کرتے تھے تو فوراً وہ حضرات اس چیز کی تلافی کی کوشش کرتے تھے۔ فوراً ان کی طرف سے اس بات کا اہتمام کیا جاتا تھا کہ جو قصور ہم سے سرزد ہوا ہے اس کی تلافی ہو جائے۔ چنانچہ جب حضور اکرم ﷺ نے حضرت ابو بکر صدیق ؓ کو متنبہ کیا کہ ہو سکتا ہے کہ تمہاری اس بات سے ان حضرات کو تکلیف پہنچی ہو، اور اگر ان کو تکلیف پہنچی ہے تو پھر تم نے اللہ تعالیٰ کو ناراض کیا؛ تو فوراً حضرت ابو بکر ؓ ان کے پاس آئے۔

ہمارا حال تو یہ ہے کہ ایسی بات کہی جائے اور حدیث بھی سنائی جائے اور قرآن کی آیت بھی سنائی جائے، تب بھی ہم تاویلیں کر کے اپنے دل کو مطمئن کرنے کی کوشش کر لیتے ہیں، اگرچہ دل مطمئن نہ ہو، لیکن اس کی جو تلافی کرنی چاہیے، اس کا اہتمام ہماری طرف سے نہیں کیا جاتا۔

## جب صدیق رضی اللہ عنہ نے فاروق رضی اللہ عنہ سے معافی مانگی

یہاں تو ایک بڑے آدمی نے چھوٹوں کے ساتھ یہ معاملہ کیا تھا، اس پر حضور ﷺ یہ فرمائے ہیں۔ لیکن اگر کسی بڑے کے ساتھ یہ بات کی گئی ہو تو پھر معاملہ اور زیادہ پیچیدہ ہو جاتا ہے۔ بخاری شریف میں قصہ موجود ہے کہ ایک مرتبہ حضرت ابو بکر رضی اللہ عنہ نے حضرت عمر رضی اللہ عنہ کو کسی بات پر غصہ میں ڈال دیا، یعنی کسی بات پر حضرت عمر رضی اللہ عنہ کو غصہ آگیا اور ناراضگی ہو گئی، تو حضرت ابو بکر صدیق رضی اللہ عنہ معافی مانگنے لگے کہ میری بھول ہو گئی مجھے معاف کر دو۔ لیکن حضرت عمر رضی اللہ عنہ کو اتنی زیادہ ناراضگی تھی کہ وہ وہاں سے ہٹ گئے۔ اب حضرت ابو بکر صدیق رضی اللہ عنہ ان کے پیچھے پیچھے جا رہے ہیں اور کہہ رہے ہے کہ معاف کر دو اور حضرت عمر رضی اللہ عنہ ناراضگی کی حالت میں آگے آگے چلے جا رہے ہیں، یہاں تک کہ جب حضرت عمر رضی اللہ عنہ کا گھر آیا تو وہ گھر میں داخل ہو رہے تھے کہ حضرت ابو بکر رضی اللہ عنہ نے پھر ان سے کہا کہ معاف کر دو، لیکن حضرت عمر رضی اللہ عنہ نے تو اپنے گھر کا دروازہ بند کر لیا اور گھر میں چلے گئے۔ جب انہوں نے گھر کا دروازہ ہی بند کر لیا تو اب کیا باقی رہ جاتا تھا، حضرت ابو بکر صدیق رضی اللہ عنہ وہاں سے واپس آ کر حضور اکرم صلی اللہ علیہ وسلم کی مجلس میں بیٹھ گئے، لیکن انہوں نے حضور سے کوئی تذکرہ نہیں کیا۔ پھر حضرت عمر رضی اللہ عنہ کو بھی احساس ہوا کہ میں نے یہ اچھا نہیں کیا۔ اگر انہوں نے مجھے ناراض کیا تھا تو وہ معافی بھی تو مانگ رہے تھے، اس لیے مجھے معاف کر دینا چاہیے تھا۔

## اب وہ مجرم ہے

یہاں ایک بات یاد رہے کہ اگر کسی نے کسی کے ساتھ کوئی نارواسلوک کیا اور اس کو اپنے اس غلط رویہ پر احساس ہوا اور وہ معافی مانگ رہا ہے، تو اب سامنے والے کی

ذمہ داری ہے کہ وہ معاف کر دے۔ اگر وہ معاف نہیں کرتا ہے تو اب وہ مجرم بن جاتا ہے۔ کسی سے معافی مانگی جائے اور وہ معاف نہ کرے؛ تو اس پر بڑی سخت عدید آئی ہے آج کل ہمارے معاشرے اور سماج میں ایک بیماری یہ بھی ہو گئی ہے کہ اگر کسی کو احساس ہوا اور وہ جا کر معافی مانگتا ہے، تو یہ کہتا ہے کہ جاؤ! میں معاف نہیں کروں گا، وہ بار بار اس کے سامنے ہاتھ جوڑ رہا ہے، تب بھی یہ انکار کرتا ہے۔ یہ بالکل غلط طریقہ ہے۔ شریعت اس کی تعلیم نہیں دیتی۔

بھائی! اللہ تعالیٰ کے یہاں تو اس معافی کی اتنی زیادہ قدر دانی ہے کہ اللہ کا کوئی بندہ یوں کہہ دے کہ اے اللہ! میرے گناہ کو معاف کر دے تو اللہ تعالیٰ بہت خوش ہوتے ہیں۔ ظاہر ہے کہ اللہ تعالیٰ کو ناراض کر کے اس نے جتنا بڑا جرم کیا تھا، کسی دوسرے کو ناراض کر کے تو اتنا بڑا جرم نہیں ہو سکتا ہے؟ حدیث پاک میں آتا ہے کہ ایک آدمی اپنا تو شہ پانی لے کر سفر میں نکلا اور ایک جگہ پر آرام کے لیے لیٹا، اس کے اونٹ پر سارا سامان موجود تھا۔ جب آنکھ کھلی تو دیکھا کہ وہ اونٹ سارے سامان کے ساتھ گائب ہے۔ اب وہ اس جنگل بیابان میں اکیلا ہے، نہ وہاں پانی ہے اور نہ کھانے کے لیے کچھ ہے۔ اس نے اپنے اونٹ کو خوب تلاش کیا لیکن وہ نہیں ملا۔ آخر تھک ہا رکر یہ سوچ کر کہ اب تو موت ہی آنے والی ہے، دوبارہ اسی جگہ پر آ کر لیٹ گیا۔ جب آنکھ کھلی تو دیکھا کہ اس کا وہ اونٹ موجود ہے۔ اس کو دیکھ کر اس کو جو خوشی ہو گی وہ ظاہر ہے گویا اس کوئی زندگی ملی۔ تو اب وہ اللہ تعالیٰ کا شکر ادا کرنے کے لیے جب بولنے لگا تو مارے خوشی کے زبان بھی قابو میں نہیں رہی، اور یوں کہنے لگا کہ اے اللہ! تو میرا بندہ اور میں تیرا رب۔ (مکلوٰۃ ۲۰۳۔)

یہ مثال دے کر حضور ﷺ یہ سمجھانا چاہتے ہیں کہ اس کی خوشی دیکھو کہ کتنا زیادہ خوش ہوا

ہوگا۔ جبکہ وہ یہ سمجھ رہا ہے کہ مجھے تو نئی زندگی ملی، کہ اس کی زبان بھی قابو میں نہیں رہی۔ توجہ کوئی بندہ گناہ کرنے کے بعد اللہ کی بارگاہ میں توبہ اور استغفار کرتا ہے تو اللہ تعالیٰ کو اس کے اس توبہ و استغفار پر اس سے زیادہ خوشی ہوتی ہے جتنی اس آدمی کو اپنی سواری کا گم شدہ جانور ملنے پر ہوئی تھی جس پر اس کا کھانا پینا اور سامان تھا اور وہ بے قابو ہو گیا تھا کہ زبان بھی اُلٹ سُلٹ بولنے لگی تھی۔ تو اللہ تعالیٰ تو معافی مانگنے والے سے اتنا زیادہ خوش ہوتے ہیں۔ حالانکہ اگر کچھ کیا جاتا تو وہاں سے کیا جاتا کہ وہ خالق ہے، مالک ہے۔ اس کی نعمتیں ہم ہر آن اور ہر لمحہ استعمال کرتے ہیں۔ اگر اس کی نافرمانی کی گئی اور وہاں معافی مانگی گئی اور وہ معاف نہ کرتا اور سزا دیتا؛ تو انصاف کی بات تھی۔ لیکن وہاں سے تو خوشی کا اظہار ہو رہا ہے۔ اور یہاں ہمارے ساتھ کبھی کسی نے کوئی معاملہ کر دیا اور جب وہ ہم سے معافی مانگنے آیا تو ہم معاف کرنے کے لیے تیار نہیں ہیں۔ کیا ہم یہ نہیں چاہتے کہ ہمارے گناہ بھی معاف کئے جائیں۔

### کیا تمہیں معافی پسند نہیں؟

حضرت ابو بکر صدیق رض کا وہ واقعہ یاد کرو جو پہلے کئی مرتبہ بتایا جا چکا ہے کہ جب حضرت عائشہ ؓ کے ساتھ تہمت کا معاملہ پیش آیا تھا، اور بعد میں قرآن پاک میں تہمت سے ان کے پاک ہونے کی آیتیں نازل ہوئیں تو اس واقعہ میں مخلص مسلمانوں میں سے جن لوگوں نے حصہ لیا تھا ان میں ایک حضرت مسٹح بن اثاثہ رض بھی تھے، حضرت ابو بکر صدیق رض کے خالہزاد بہن کے بیٹے تھے، غریب تھے اور مہاجری بھی تھے، ان کا سارا خرچ حضرت ابو بکر صدیق رض ہی برداشت کرتے تھے۔ وہ بھی منافقین کی چرب زبانی کی وجہ سے اس سازش میں پھنس گئے تھے۔ جب حضرت عائشہ ؓ کی

براءت آئی تو حضرت ابو بکر صدیق رض نے قسم کھالی کہ اب میں ان کا خرچ نہیں دوں گا وہاں انہوں نے تو معافی بھی نہیں مانگی تھی، اللہ تعالیٰ نے حضرت ابو بکر صدیق رض سے ان کی سفارش کی ﴿وَلَا يَأْتِلُ أُولُو الْفَضْلِ مِنْكُمْ وَالسَّعَةُ أَنْ يُؤْتُوا لُولَى الْقُرْبَى وَالْمَسَاكِينَ وَالْمُهَاجِرِينَ فِي سَيِّلِ اللَّهِ﴾ تم میں سے جو فضیلت اور کشادگی والے ہیں اور اللہ تعالیٰ نے ان کو مال و دولت دے رکھی ہے، وہ اس بات پر قسم نہ کھائیں کہ اپنے رشتہ داروں، غریبوں اور اللہ کے راستہ میں بھرت کرنے والوں پر خرچ نہیں کریں گے ﴿أَلَا تُحِبُّونَ أَنْ يَغْفِرَ اللَّهُ لَكُمْ﴾ کیا تم اس بات کو پسند نہیں کرتے کہ اللہ تعالیٰ تمہارے گناہوں کو معاف کرے؟ (روح العالیٰ - ۱۸/۱۲۵)

آدمی اپنے معاملہ میں چاہتا ہے کہ اگر اس سے غلطی اور کوتا ہی ہوئی اور اس کو اس کا احساس ہے اور معافی بھی مانگتا ہے، تو اسے معاف کیا جائے۔ توجہ ہم اپنے معاملہ میں یہ چاہتے ہیں تو یہی چیز ہم اپنے دوسرے بھائی کے حق میں کیوں نہ چاہیں؟ اگر اس نے ہمارے ساتھ غلطی کا معاملہ کیا، اور وہ معافی بھی مانگ رہا ہے؛ تو اب ہمیں چاہیے کہ اس کو معاف کر دیں۔

## میرے دوست کے معاملہ میں میرا خیال نہ کرو گے؟

بہرحال! بات یہ چل رہی تھی کہ حضرت ابو بکر صدیق رض تو آکر چکپے سے حضور کی مجلس میں بیٹھ گئے۔ جب حضرت عمر رض کا احساس ہوا کہ وہ میرے پاس معافی مانگ رہے تھے، لیکن میں نے معاف نہیں کیا اور گھر کا دروازہ بند کر لیا؛ یہ میں نے اچھا نہیں کیا، تو پھر حضرت عمر رض حضور اکرم صلی اللہ علیہ وسلم کی مجلس میں آئے اور خود ہی پورا قصہ حضور کی خدمت میں بیان کر رہے ہیں کہ یا رسول اللہ! ایسا ہوا کہ انہوں نے میرے ساتھ یہ

معاملہ کیا اور مجھے ناراضگی ہوئی، پھر وہ مجھ سے معافی مانگ رہے تھے، لیکن میں نے معاف نہیں کیا، یہاں تک کہ میرا گھر آگیا تو میں نے اندر رجا کر دروازہ بند کر لیا، حضرت عمر رض کی یہ بات سن کر حضور قدس صلی اللہ علیہ وسلم کو بہت غصہ آیا، اور آپ کا چہرہ انور سرخ ہو گیا اور فرمانے لگے ”هَلْ أَنْتُمْ تَارِكُوا لِي صَاحِبِي، هَلْ أَنْتُمْ تَارِكُوا لِي صَاحِبِي“ کیا میرے دوست کو معاف کرنے کے لیے تم تیار نہیں ہوئے؟ حضرت ابو بکر صدیق رض حضور اکرم صلی اللہ علیہ وسلم کے اس غصہ کو دیکھ کر عرض کرنے لگے یا رسول اللہ! غلطی میری تھی یعنی میں نے ہی ابتداء کی تھی، ان کی کوئی غلطی نہیں تھی، پھر بھی حضور اکرم صلی اللہ علیہ وسلم میرا بھی جملہ ارشاد فرماتے رہے۔ روایتوں میں آتا ہے کہ اس کے بعد تو کوئی بھی حضرت ابو بکر رض کا نام ہی نہیں لیتا تھا، سب بہت زیادہ ڈرتے تھے کہ کہیں ان کو کوئی تکلیف پہنچ گئی تو حضور اکرم صلی اللہ علیہ وسلم ناراض ہو جائیں گے۔ (بخاری شریف۔ ۳۶۱)

صالحین اور نیک لوگوں کو تکلیف پہنچانے سے جورو کا جاتا ہے، اس کی بڑی وجہ یہی ہے کہ وہ اللہ کے دوست ہیں، اگر ان کو تکلیف پہنچے گی تو اللہ تعالیٰ ناراض ہو جائیں گے، اور ہمارا تو بیڑا ہی غرق ہو جائے گا۔

## کہیں اللہ تعالیٰ تم سے مطالبه نہ کر لے

۳۸۹: وَعَنْ جَنْدِبِ بْنِ عَبْدِ اللَّهِ رض قَالَ قَالَ رَسُولُ اللَّهِ صلی اللہ علیہ وسلم: مَنْ صَلَّى صَلَاةَ الصُّبْحِ فَهُوَ فِي ذَمَّةِ اللَّهِ، فَلَا يَطْلُبُنَّكُمُ اللَّهُ مِنْ ذَمَّتِهِ بِشَيْءٍ، فَإِنَّهُ مَنْ يَطْلُبُنَّهُ مِنْ ذَمَّتِهِ بِشَيْءٍ يُذْرِكُهُ، ثُمَّ يَكْبُثُ عَلَى وَجْهِهِ فِي نَارِ جَهَنَّمَ۔

ترجمہ مع تشریح: حضور اکرم صلی اللہ علیہ وسلم نے فرمایا کہ جو آدمی فخر کی نماز اپنے وقت پر جماعت کے ساتھ پڑھ لے، وہ اللہ تعالیٰ کی حفاظت میں آ جاتا ہے۔ (یہ بھی بڑی چیز ہے جس نے فخر کی نماز جماعت کے ساتھ پڑھی، وہ اللہ کی حفاظت اور قرآنی میں آ گیا، جس آدمی کو اللہ تعالیٰ نے امان

دے دیا، اور اللہ تعالیٰ کی طرف سے جس کو حفاظت مل گئی ہے، تو اب دیکھنا کل قیامت میں اللہ تعالیٰ اپنی اس حفاظت کی وجہ سے تم سے کوئی مطالبة نہ کرے (یعنی وہ آدمی جو نجیر کی نماز اپنے وقت پر جماعت کے ساتھ پڑھ چکا ہے، چوں کہ وہ اللہ کی حفاظت میں ہے، اب اگر تم اس آدمی کے ساتھ کوئی نار و اسلوک کرو گے اور کوئی تکلیف پہنچاؤ گے، تو گویا تم ایسے آدمی کے ساتھ یہ سلوک کر رہے ہو، جس کو اللہ تعالیٰ کی طرف سے امان مل چکی ہے۔ اللہ تعالیٰ تم سے پوچھئے گا کہ ہم نے جس آدمی کو امان دے رکھی تھی تم نے اس کو تکلیف پہنچائی؟ کیوں؟ کیا بات ہے؟ اور اللہ تعالیٰ جب کسی سے مطالبه کر لے، تو آپ اندازہ لگایجئے کہ اس کا آگے انعام کیا ہونے والا ہے۔ اس لیے کہ) اگر اللہ تعالیٰ کسی سے اپنی ذمہ داری اور امان کے بارے میں کوئی مطالبه اور پوچھتا چھ کرے گا تو ایسے آدمی کو اللہ تعالیٰ پکڑے گا، اور پھر اس کو اوندھے منھ جہنم میں ڈالے گا۔

اس لیے بھائیو! جو نماز پڑھنے والے ہیں ان سے بھی ڈرتے رہنے کی ضرورت ہے، اس لیے کہ وہ بھی صالحین میں آگئے۔



إِجْرَآءُ أَحْكَامِ النَّاسِ عَلَى الظَّاهِرِ  
وَسَرَائِرُهُمْ عَلَى اللَّهِ

ظاہر کے مطابق معاملہ کرو  
دل کا حال اللہ کے حوالے کرو





۱۹۹۹ء۔ ۲۱ اگست

۸ ربیع الاول ۱۴۲۰ھ

الْحَمْدُ لِلّٰهِ نَحْمَدُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ وَنَعُوذُ بِاللّٰهِ مِنْ شُرُورِ أَنفُسِنَا وَمِنْ سَيِّئَاتِ أَعْمَالِنَا مَن يَهْدِهِ اللّٰهُ فَلَا مُضِلٌّ لَهُ وَمَن يُضْلِلُهُ فَلَا هَادِي لَهُ وَنَشْهَدُ أَن لَّا إِلٰهَ إِلَّا اللّٰهُ وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا وَمُوَلَّانَا مُحَمَّدٌ أَعْبُدُهُ وَرَسُولُهُ صَلَّى اللّٰهُ تَعَالٰى عَلَيْهِ وَعَلَىٰ إِلٰهٍ وَأَصْحَابِهِ وَبَارَكَ وَسَّطَ تَسْلِيمًا كَثِيرًا كَثِيرًا۔ أَمَّا بَعْدُ:-  
فَإِن تَائُوا وَأَقَمُوا الصَّلَاةَ وَآتُوا الرِّزْكَاهَ فَخَلُوَاسِيَّلُهُمْ (التوبۃ۔ آیت ۵)

## شک شبہ کرنے کی اجازت نہیں

اسلام میں ایک مسلمان کو دوسرا مسلمان کے ساتھ مسلمان کی حیثیت سے، یا مشرک کے ساتھ مشرک کی حیثیت سے جو معاملہ رکھنے کا حکم دیا ہے؛ وہ ظاہر کے مطابق ہوگا۔ یعنی جو آدمی اپنے آپ کو مسلمان بتلا رہا ہے اور وہ اپنی زبان سے کلمہ اسلام کا اظہار کرتا ہے اور وہ یوں کہتا ہے کہ میں مومن ہوں، اور ایک مسلمان کے مسلمان ہونے کے لیے جو عالمیں اسلام نے بتلائی ہیں مثلاً نماز پڑھنا، زکوٰۃ کا ادا کرنا وغیرہ، وہ سب عالمیں بھی اس میں پائی جاتی ہیں تو پھر ہم اس کے ساتھ مسلمانوں والی عالمیں معاملہ کریں گے۔ چوں کہ اس نے اپنے آپ کو مسلمان بتلایا اور مسلمانوں والی عالمیں بھی اس میں پائی جاتی ہیں، تو اب ہم اس کے معاملہ میں شک و شبہ نہیں کریں گے کہ معلوم نہیں اس کے دل میں کیا ہے؟ ہو سکتا ہے کہ وہ ہم کو دھوکہ دیتا ہو؟ ہمارے سامنے اسلام و ایمان کا اظہار کرتا ہو؛ اور دل میں دوسری بات ہو؟ دکھلوے کے واسطہ نماز پڑھتا ہو؟ اس طرح کا کوئی شک و شبہ کرنے کی ہمیں اجازت نہیں دی گئی۔ بلکہ ہم کو شریعت نے اس بات کا مکلف کیا کہ جب اس نے اپنی زبان سے کلمہ اسلام کا اظہار کیا

اور اپنے آپ کو مومن بتلایا، اور کسی مومن کے ایمان کے لیے جو علامت شریعت کی طرف سے مقرر کی گئی ہے وہ بھی اس میں پائی جاتی ہے، تواب آپ کا فریضہ یہ ہے کہ آپ اس کے ساتھ مومنوں کا سامعاملہ کریں۔ پھر اگر حقیقت میں اس کے دل میں کوئی دوسری بات ہے تو اس کو اللہ تعالیٰ کے حوالہ کر دیجئے۔ اگر اس کے دل میں کوئی دوسری چیز ہے تو اللہ تعالیٰ قیامت میں جب حساب و کتاب لیں گے تو اس سے نہٹ لیں گے۔ ہمیں اس فکر میں پڑنے کی ضرورت نہیں ہے کہ معلوم نہیں اس کے دل کے اندر کیا ہے۔ اسلام کا یہ ایک خاص حکم ہے جس کو علامہ نوویؒ اس عنوان کے تحت بیان کرنا چاہتے ہیں کہ جو لوگ اپنے آپ کو جیسا ظاہر کر رہے ہیں، اسی کے مطابق احکام جاری کئے جائیں گے اور اندر ونِ دل کا معاملہ اللہ تعالیٰ کے حوالہ کیا جائے گا۔

### تواں کا راستہ چھوڑ دو

چنانچہ اس سلسلہ میں آیت پیش کی ہے ﴿فَإِنْ تَأْبُوا أَفَأَمُوا الصَّلُوةَ وَآتُوا الزَّكُوٰةَ فَخَلُّوْا سَبِيلَهُمْ﴾ اس آیت سے پہلے اللہ تعالیٰ نے مشرکین اہلِ حرب (یعنی جن مشرکین کے ساتھ مسلمانوں کا جنگ کا سلسلہ چل رہا ہے ان) کے متعلق حکم دیا ہے کہ ان کو گھیرو، پکڑو اور قتل کرو۔ ان کو چھوڑو مت۔ لیکن پھر فرمایا کہ اگر وہ توبہ کریں اور اپنے شرک سے باز آ جائیں اور ایمان قبول کر لیں، اور نماز قائم کرنے لگیں اور زکوٰۃ دینے لگیں، گویا کلمہ اسلام کا اظہار کرنے کے ساتھ مسلمانوں کی ظاہری علامتیں بھی ان میں پائی جاویں، تواب ان کا راستہ چھوڑ دو۔ یعنی اب ان کو گھیرنے، گرفتار کرنے، قتل کرنے اور ان کے خلاف مشرک ہونے کی حیثیت سے جو کارروائی کرنے کا حکم تھا، اس کو جاری رکھنے کی اجازت نہیں ہے۔ بلکہ اب آپ ان کے ساتھ مسلمانوں کا سا

معاملہ کیجئے، اور ایک مسلمان کی جان مال، عزت و آبروجس طرح محفوظ تھی جاتی ہے اس کے ساتھ بھی اسی جیسا معاملہ ہونا چاہیے۔

## مجھے قتال کا حکم دیا گیا ہے

۳۹۰۔ عَنْ أَبْنِ ابْنِ عُمَرَ رَضِيَ اللَّهُ عَنْهُمْ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّدَ اللَّهُ عَلَيْهِ وَسَلَّمَ قَالَ: أَمْرُتُ أَنْ أُقْاتِلَ النَّاسَ حَتَّى يَشْهَدُوا أَنَّ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ، وَيُقْدِمُوا الصَّلَاةَ، وَيُؤْتُوا الزَّكُوْنَةَ۔ فَإِنْ فَعَلُوْا ذَلِكَ، عَصَمُوا مِنِّي دِمَائَهُمْ وَأَمْوَالَهُمُ الْأَبْحَقُ الْإِسْلَامَ۔ وَحِسَابُهُمُ عَلَى اللَّهِ۔

ترجمہ: حضرت عبداللہ بن عمرؓ نقل کرتے ہیں کہ نبی کریمؐ نے ارشاد فرمایا کہ مجھے (اللہ تعالیٰ کی طرف سے) حکم دیا گیا کہ لوگوں کے ساتھ قتال کروں (مشرکین کے ساتھ جنگ کروں) یہاں تک کہ وہ اس بات کی شہادت دینے لگیں کہ اللہ کے علاوہ اور کوئی عبادت کے لائق نہیں، اور محمدؐ کے رسول ہیں، اور نماز قائم کریں، اور زکوٰۃ دیں۔ جب وہ ایسا کرنے لگیں (یعنی زبان سے کلمہ اسلام پڑھ لینے اور نماز قائم کرنے اور زکوٰۃ ادا کرنے سے) تو یہ حضرات مجھ سے اپنی جانوں اور اپنے مالوں کو محفوظ کر لیں گے (یعنی وہ قتال اور جنگ جوان کے ساتھ کی جاری تھی، جس کی وجہ سے ان کی جان مال محفوظ نہیں تھی، انہوں نے ان کا مال کی وجہ سے اپنی جانوں اور اپنے مالوں کو محفوظ کر لیا) البتہ اسلام کا مطالبہ ان پر باقی رہا۔ اور ان کا حساب اللہ تعالیٰ پر ہے۔

## مگر اسلام کے حق سے

افادات: ”الْأَبْحَقُ الْإِسْلَامِ“ البتہ اسلام کا مطالبہ ان پر باقی رہا۔ یعنی اس کے بعد اگر کوئی کام ایسا کرتے ہیں جس کے نتیجے میں اسلامی حکم یہ ہے کہ ان کی جان پر ہاتھ ڈالا جائے، یا ان کے مال کو لیا جائے، تو پھر اس میں اس کو حفاظت نہیں ملے گی۔ مثلاً اس نے مومن ہو جانے کے بعد کسی مسلمان کو جان بوجھ کر قتل کر دیا، تو اب ظاہر

ہے کہ اسلام نے اس موقع پر قاتل کے لیے بھی سزا مقرر کی ہے کہ مقتول کے بدله میں بطورِ قصاص کے اس کو قتل کیا جائے۔ اب کوئی آدمی یوں کہے کہ بھائی! یہ کلمہ پڑھتا ہے، نماز پڑھتا ہے، زکوٰۃ ادا کرتا ہے۔ اور قرآن و حدیث میں تو یہ آیا ہے کہ ایک آدمی کلمہ شہادت پڑھ لے، نماز پڑھے، زکوٰۃ دے، تو اس کی جان اور اس کا مال محفوظ ہو جاتا ہے۔ تو اب اس پر ہاتھ نہیں اٹھانا چاہیے، اس کی جان تو محفوظ ہے؟ تو ”**بِحَقِّ الْإِسْلَامِ**“ کہہ کر اس قسم کے احکام کو مستثنی کر دیا۔

یا مثلاً ایک آدمی نے زنا کا ارتکاب کیا اور وہ ”**مُحْصَنٌ**“ یعنی شادی شدہ، عاقل بالغ اور آزاد ہے۔ اور اس کی عاقلہ بالغہ آزاد عورت کے ساتھ شادی ہو چکی ہے، اس کے بعد بھی اس نے زنا کا ارتکاب کیا، تو ایسے آدمی کے لیے اسلامی حکومت کو شریعت یہ حکم دیتی ہے کہ اس کو سنگسار کیا جائے۔ یعنی پھر مار کر اس کی جان ختم کی جائے تو دیکھو! یہاں شریعت اسلام نے ہی اس کی جان لینے کا حکم دیا ہے۔

”**إِلَّا بِحَقِّ الْإِسْلَامِ**“ کا مطلب یہی ہے کہ جہاں اسلام ہی اس کی جان لینے کا مطالبه کرتا ہے، تو وہاں چاہے وہ کلمہ پڑھ چکا ہو، نمازوں کا اہتمام کرتا ہو، زکوٰۃ بھی دیتا ہو؛ سب کچھ کر رہا ہو، لیکن جب اس نے کوئی ایسی حرکت کر لی، جس پر اسلام نے ہی سزا کے طور پر یہ حکم مقرر کیا ہے کہ اس کی جان لی جائے، یا اس کا مال لیا جائے، تو پھر وہاں یہ تینوں کام اس کے لیے رکاوٹ نہیں بن سکتے۔ وہاں کوئی آدمی یہ نہیں کہہ سکتا کہ یہ کلمہ پڑھتا ہے، نماز پڑھتا ہے اور زکوٰۃ دیتا ہے، اس کی جان اور مال تو محفوظ ہے پھر کیوں اس پر ہاتھ ڈالا جا رہا ہے؟ یہاں اسلام ہی کے حکم سے اس پر ہاتھ ڈالا جا رہا ہے جس اسلام نے کلمہ اسلام کا اظہار کرنے پر اور نمازوں زکوٰۃ کا اہتمام کرنے پر اس کے

جان و مال کی حفاظت کی گارنٹی دی تھی؛ وہی اسلام اب یہ حکم دے رہا ہے کہ اس کی اس حرکت پر اس کی جان لی جائے۔ تو اب معافی کا سوال ہی پیدا نہیں ہوتا۔

## کھود کر یہ کرنے کی ضرورت نہیں

”وَحِسَابُهُمْ عَلَى اللَّهِ“ یہاں اس روایت کو اسی لیے لائے ہیں کہ دیکھو!

نبی کریم ﷺ فرماتے ہیں کہ اللہ تعالیٰ نے مجھے یہ حکم دیا کہ جب یہ لوگ کلمہ شہادت کا اقرار کر لیں، نماز پڑھنے لگیں اور زکوٰۃ دینے لگیں، تو اس کے نتیجہ میں ان کے جان و مال محفوظ ہو جائیں گے۔ اب کسی کو یہ شک و شبہ کرنے کی اجازت نہیں ہے کہ ہو سکتا ہے انہوں نے ظاہر میں دکھلاؤے کے واسطے ایسا کیا ہو، اور حقیقی طور پر وہ ایمان نہ لائے ہوں۔ حضور ﷺ فرماتے ہیں ”وَحِسَابُهُمْ عَلَى اللَّهِ“ ان کا حساب اللہ تعالیٰ کے حوالہ ہے۔ اب ہم کو یہ حق نہیں پہنچتا کہ ہم اس کے دل کے اندر کی چیز کے متعلق کسی قسم کے شک و شبہ کا انہمار کریں، یا اپنے دل میں اس کے متعلق کوئی تردد رکھیں کہ معلوم نہیں وہ دھوکہ دینے یا دکھلاؤے کے واسطے ایسا کر رہا ہو۔ شریعت نے جب ہم کو یہ بتلا دیا کہ جو آدمی ان اعمال کو انجام دے، اس کے ساتھ تمہیں یہ معاملہ کرنا ہے۔ جب وہ ان اعمال کو انجام دے رہا ہے تو ہمیں اس کے ساتھ وہی معاملہ کرنا ہے۔ اب اس کے دل میں کیا ہے، اس کے متعلق ہمیں کھود کر یہ کرنے کی ضرورت نہیں ہے۔

## مجھے یہ حکم نہیں دیا گیا ہے

بخاری شریف میں روایت ہے کہ حضرت علیؓ کو نبی کریم ﷺ نے یمن بھیجا تھا، وہاں سے انہوں نے مال غنیمت کے خمس کے طور پر کچھ سونا نبی کریم ﷺ کی خدمت میں بھیجا۔ جب وہ سونا مدینہ منورہ پہنچا تو چار حضرات جو مؤلفۃ القلوب تھے۔ یعنی ایسے

لوگ جن کی دل جوئی کرنا مقصود تھا۔ ان میں وہ سونا نبی کریم ﷺ نے تقسیم کر دیا، اس پر ایک آدمی نے کہا کہ ہم اس سے زیادہ حقدار تھے۔ جب نبی کریم ﷺ کو اس کی اطلاع پہنچی تو آپ نے فرمایا ”الَّا تَأْمُنُنِي وَأَنَا أَمِينٌ مَّنْ فِي السَّمَاءِ“ تم لوگ مجھ پر اعتماد اور بھروسہ نہیں کرتے حالانکہ آسمان والا یعنی اللہ تعالیٰ مجھ پر بھروسہ اور اعتماد کرتا ہے؟ رات اور دن اس کے پاس سے مجھ پر وحی آتی ہے۔ یعنی جب اللہ تعالیٰ مجھ پر بھروسہ اور اعتماد کر رہا ہے اور مجھے امین قرار دے رہا ہے تو تمہیں میرے اوپر بھروسہ کیوں نہیں؟ جیسے کوئی بڑی شخصیت کسی کے ساتھ اعتماد کا معاملہ کرتی ہو اور کوئی چھوٹا ایسا کہے، تو کہتے ہیں کہ فلاں پر تجھے بھروسہ نہیں؟

اس موقع پر ایک آدمی کھڑا ہوا جس کا حلیہ یہ بیان کیا گیا ہے کہ اس کی آنکھیں اندر کو گھسی ہوئی تھیں، رخسار اُبھرے ہوئے تھے، پیشانی باہر کو نکلی ہوئی تھی، سرمنڈا ہوا تھا ڈاڑھی کھنی تھی اور پائپے اونچے تھے۔ اس نے نبی کریم ﷺ سے کہا ”اتقِ اللہ“ اللہ سے ڈریو، اس پر نبی کریم ﷺ نے فرمایا کہ اگر میں اللہ سے نہیں ڈروں گا تو اور کون ڈرے گا؟ اس وقت حضرت خالد بن ولید رض نے عرض کیا کہ اے اللہ کے رسول! اجازت دیجئے کہ میں اس کی گردن اُڑا دوں۔ نبی کریم ﷺ نے فرمایا: نہیں! لَعْلَهُ أَن يَكُونَ يُصْلَى“ شاید یہ نماز پڑھتا ہو۔ اس کے جواب میں حضرت خالد رض نے عرض کیا: ”کُمْ مِنْ مُصْلِّی يَقُولُ بِلِسَانِهِ مَا لَيْسَ فِي قَلْبِهِ“ بہت سے نماز پڑھنے والے ایسے ہوتے ہیں جن کے دل میں وہ بات نہیں ہوتی جوان کی زبان پر ہوا کرتی ہے۔ یعنی ہو سکتا ہے کہ ظاہری اور نمائشی طور پر نماز پڑھتا ہوا اور کلمہ کا اظہار کرتا ہو، لیکن اس کے دل میں یہ بات نہ ہو؟ تو نبی کریم ﷺ نے جواب میں فرمایا: ”إِنِّي لَمْ أُوْمَرَ أَنْ أُنْقَبَ عَنْ قُلُوبِ النَّاسِ“ مجھے یہ

حکم نہیں دیا گیا ہے کہ میں لوگوں کے دلوں کی باتوں کو کھو دکر یہ کرو۔ مجھے تو اللہ تعالیٰ

نے ظاہر کے مطابق ان کے ساتھ معاملہ کرنے کا حکم دیا ہے۔ (بخاری شریف: ۴۳۵)

مقصد یہ ہے کہ اسلامی شریعت کا یہ ایک اصول ہے، خاص کر جبکہ اسلامی مملکت ہو، اور وہاں اسلامی احکام ظاہری طور پر لوگوں پر جاری کئے جاتے ہوں، تو اس کی خاص ضرورت پیش آتی ہے کہ جو اپنے آپ کو مسلمان ظاہر کر رہا ہے، اس کے متعلق کوئی شک و شبہ کرنے کی ضرورت نہیں ہے۔ ہم اس کے ساتھ مسلمانوں کا سامعاملہ کریں گے۔

### ایک غلط طریقہ

آج کل ایسا ہوتا ہے کہ ایک آدمی اسلام قبول کرنے کے لیے آیا، اور ہمارے سامنے کلمہ بھی پڑھا اور نماز پڑھنا بھی شروع کر دیا اور اسلامی احکام پر عمل بھی کرنے لگا، اس کے باوجود بعض لوگ اس شک و شبہ کا اظہار کرتے ہیں کہ معلوم نہیں کہ یہ کون آدمی ہو گا۔ کوئی جاسوس تونہیں ہے۔ یہ غلط طریقہ ہے۔ اسلام اس کی اجازت نہیں دیتا۔ جب اس نے ساری چیزیں کر لیں تو آپ اس کے ساتھ مسلمانوں کا سامعاملہ کیجئے، اب اگر اس کے دل میں کوئی دوسری بات ہے تو اللہ تعالیٰ قیامت میں اس سے حساب لے لیں گے۔ جنت تو حقیقی اسلام پر ہی ملنے والی ہے۔ اور اللہ تعالیٰ اس سے بخوبی واقف ہیں کہ اس کے دل میں کیا ہے۔ ہمیں اس چکر میں پڑنے کی بالکل ضرورت نہیں ہے۔ ہمیں تو جس چیز کا کہا گیا ہے اسی کی پابندی کرنی ہے۔

### اب اس پر ہاتھ نہیں ڈال سکتے

٣٩١: عن أبي عبد الله طارق بن أشيم رضي الله عنه قال: سَمِعْتُ رَسُولَ اللَّهِ

صَلَّى اللَّهُ عَلَيْهِ وَسَلَّمَ يَقُولُ: مَنْ قَالَ لَا إِلَهَ إِلَّا اللَّهُ وَكَفَرَ بِمَا يُبَدِّلُ مِنْ دُونِ اللَّهِ؛ حَرُمَ مَالُهُ وَدَمُهُ

وَحِسَابُهُ عَلَى اللَّهِ تَعَالَى .

**ترجمہ مع تشریح:** حضرت طارق بن اشیم رض فرماتے ہیں کہ میں نے نبی کریم صلی اللہ علیہ و سلی اللہ علیہ و آله و سلم کو یہ فرماتے ہوئے سن کہ جو آدمی لا الہ الا اللہ کہے (یعنی اسلام کا کلمہ پڑھے۔ یہاں شرح نے لکھا ہے کہ لا الہ الا اللہ کے ساتھ محمد رسول اللہ بھی ہے، اس لیے کہ صرف لا الہ الا اللہ سے آدمی مؤمن نہیں ہو جاتا جب تک کہ نبی کریم صلی اللہ علیہ و سلی اللہ علیہ و آله و سلم کی رسالت کا اقرار نہ کرے۔ یہ تو کلمہ اسلام کا ایک عنوان ہے۔) اور اللہ تعالیٰ کے علاوہ جن چیزوں کی پوجا کی جاتی ہے ان کا انکار کر دے (اس سے اپنے آپ کو بری ظاہر کر دے۔ یہ ایک ضروری چیز ہے کہ کوئی آدمی اسلام قبول کرتا ہے تو جب اس کو کلمہ اسلام پڑھایا جائے گا وہاں پہلے ہی اس سے پوچھ لیا جائے گا کہ اب تک کس چیز کا عقیدہ رکھتے تھے۔ اس عقیدے سے بھی توبہ کرائی جائے۔ مطلب یہ ہے کہ اللہ کے علاوہ جن بتوں کی وہ پوجا کرتا تھا اس سے توبہ کر کے اپنی براءت کا اظہار کر دے، اور اللہ تعالیٰ کی وحدانیت اور نبی کریم صلی اللہ علیہ و سلی اللہ علیہ و آله و سلم کی رسالت کا قائل ہو جائے) تو اس کا مال اور خون حرام ہو جاتا ہے (یعنی اب ہم اس پر ہاتھ نہیں ڈال سکتے) اور اس کا حساب اللہ کے حوالہ کیا جائے گا (یعنی اب ہمیں اس کے معاملہ میں شک و شبہ اور تردی کی ضرورت نہیں ہے۔)

## عین الرأي میں کلمہ پڑھ لیا تو؟

وَعَنْ أَبِي مَعْبُدِ الْمُقدَادِ بْنِ الْأَسْوَدِ رض قَالَ: قُلْتُ لِرَسُولِ اللَّهِ صلی اللہ علیہ و سلی اللہ علیہ و آله و سلم: ۳۹۲  
 أَرَأَيْتَ إِنْ لَقِيْتُ رَجُلًا مِنَ الْكُفَّارِ، فَاقْتَلْتُهُ، فَصَرَبَ إِحْدَى يَدَيْ بِالسَّيِّفِ فَقَطَعَهَا، ثُمَّ لَأَذَّنْتُ بِشَجَرَةٍ فَقَالَ: أَسْلَمْتُ لِلَّهِ، اقْتَلْهُ يَارَسُولَ اللَّهِ بَعْدَ أَنْ قَالَهَا؟ فَقَالَ: لَا تَقْتُلُهُ، فَقُلْتُ: يَارَسُولَ اللَّهِ! قَطَعَ إِحْدَى يَدَيَّ ثُمَّ قَالَ ذَلِكَ بَعْدَ مَا قَطَعَهَا، فَقَالَ: لَا تَقْتُلُهُ، فَإِنْ قَتَلْتَهُ فَإِنَّهُ بِمَنْزِلَتِكَ قَبْلَ أَنْ تَقْتُلَهُ، وَإِنَّكَ بِمَنْزِلِهِ قَبْلَ أَنْ يَقُولَ كَلِمَةَ اللَّهِ تَعَالَى قَالَ. (منفق عليه)

**ترجمہ مع تشریح:** حضرت مقداد بن اسود رض فرماتے ہیں کہ میں نے نبی کریم صلی اللہ علیہ و سلی اللہ علیہ و آله و سلم سے عرض کیا کہ اے اللہ کے رسول! اگر میدان جنگ میں کسی کافر سے میری ٹہکھیڑ ہو جائے (اور ہم آپس میں ایک دوسرے کے ساتھ لڑیں) اسی دوران وہ توار کے ذریعہ سے میرا ایک ہاتھ کا ٹوپی، اس

کے بعد (جب وہ دیکھے کہ اب میں اس پر حملہ آور ہونا چاہتا ہوں تو) اپنے بچاؤ کے لیے وہ ایک درخت کی آڑ میں چلا جائے، اور وہاں پہنچ کر فوراً کہے ”أَسْلَمْتُ لِلّٰهِ“ میں اسلام لے آیا۔ تو اے اللہ کے رسول! اب کیا میں اس کو قتل کر سکتا ہوں؟ (چوں کہ اس زمانہ میں جہاد کا سلسہ جاری تھا اور یہ صورتیں پیش آتی رہتی تھیں۔ دیکھئے! یہاں ظاہری حالات یہ بتا رہی ہے کہ اس نے اپنی جان بچانے کے لیے ایسا کیا ہے، اسی لیے انہوں نے سوال کے واسطے نبی کریم ﷺ کے سامنے خاص یہ صورت پیش کی۔) حضور ﷺ نے فرمایا ”لَا تَقْتُلُهُ“ آپ اس کو قتل نہ کیجئے۔ حضرت مقداد رضی اللہ عنہ فرماتے ہیں کہ اس نے میرا ایک ہاتھ کاٹ ڈالا اس کے بعد وہ یہ بات کہہ رہا ہے؟ (تو اس کی وجہ سے سمجھ میں تو یہی آرہا ہے کہ وہ اپنے بچاؤ کے لیے ایسا کہہ رہا ہے) تو نبی کریم ﷺ نے پھر کہا ”لَا تَقْتُلُهُ“ تب یہی اس کو قتل نہ کرو۔

**افادات:** یعنی جب وہ کلمہ پڑھ کر اسلام قبول کر چکا جس کی وجہ سے اس کی جان اور مال محفوظ ہو گئے، اس کے باوجود بھی اگر تم نے اس کو قتل کر دیا تو اس کو قتل کرنے سے پہلے جو حالت اور پوزیشن تمہاری تھی، اب وہ پوزیشن اس کی ہو گئی۔ اور جو پوزیشن کلمہ پڑھنے سے پہلے اس کی تھی وہ پوزیشن تمہاری ہو گئی۔ حضرت مقداد رضی اللہ عنہ مسلمان تھے اور کسی جرم کے مرتكب بھی نہیں ہوئے تھے، وہ معصوم الدم تھے۔ انہوں نے کسی مسلمان کی جان نہیں لی تھی کہ جس کی وجہ سے ان کی جان لینا نادرست ہو۔ اور اس نے جب کہہ دیا کہ میں مسلمان ہو تو اب اس کی پوزیشن بھی وہی ہو گئی کہ اس کی بھی جان اور مال محفوظ ہو گئے۔ اس کے بعد بھی اگر اس کو قتل کر دیا تو جو پوزیشن کلمہ پڑھنے سے پہلے اس کی تھی وہ پوزیشن تمہاری ہو گئی۔ یعنی نعوذ بالله وہ کافر نہیں ہو گئے، بلکہ اس کے کلمہ پڑھنے سے پہلے اس کی جان محفوظ نہیں تھی، اور کلمہ پڑھ لینے کی وجہ سے اس کی بھی جان محفوظ ہو گئی تھی، اور جب اس کے قتل کا ارتکاب کیا تو اس کی وجہ سے قصاص کے طور پر اب تمہاری جان لینا جائز ہو گیا۔ اس لیے اب تمہاری جان محفوظ نہیں رہی۔ یہ مثال دے کر بطورِ تشییہ جان کے محفوظ ہونے اور نہ ہونے کو سمجھایا گیا ہے۔

درالصل بتلانا یہ ہے کہ ظاہری اعتبار سے ایسی صورت موجود تھی جس میں ایک قریبہ اور علامت بھی ہے کہ اس نے ان کا ہاتھ کاٹا، اور جب یہ اُس پر حملہ کرنے کے لیے آگے بڑھ رہے ہیں، تو ہو سکتا ہے کہ وہ اپنی جان بچانے کے لیے ایسی بات کر رہا ہو، تب بھی نبی کریم ﷺ نے اس بات کا پابند بنایا کہ جب ہمیں یہ حکم دیا گیا ہے کہ جو آدمی اپنے آپ کو مسلمان ظاہر کرتا ہو، اس کے ساتھ مسلمانوں کا سامعاملہ کرنا چاہیے۔ وہ کس حالت میں اپنے اسلام کا اٹھار کر رہا ہے، اس کا کوئی فرق نہیں کیا گیا۔ آگے اسی طرح کا ایک اور واقعہ بیان کرتے ہیں۔

## لاؤ لے، لاؤ لے زادے

٣٩٣: وَعَنْ أَسَامَةَ بْنِ زَيْدٍ رضي الله عنهما قَالَ: بَعَثَنَا رَسُولُ اللَّهِ صلوات الله عليه وسلم إِلَى الْحُرَقَةِ مِنْ جُهَيْنَةَ، فَصَبَّحَنَا الْقَوْمُ عَلَى مِيَاهِهِمْ، وَلَحِقْتُ أَنَا وَرَجُلٌ مِّنَ الْأَنْصَارِ رَجُلًا مِّنْهُمْ، فَلَمَّا غَشِيَّنَا قَالَ: لَا إِلَهَ إِلَّا اللَّهُ، فَكَفَّ عَنْهُ الْأَنْصَارِيُّ وَطَعَنَتْهُ بِرُمْحِيُّ حَتَّى قَتَلَهُ، فَلَمَّا قَدِمْنَا الْمَدِينَةَ بَلَغَ ذَلِكَ النَّبِيُّ صلوات الله عليه وسلم، فَقَالَ لِي: يَا أَسَامَةً! أَقْتَلَتَهُ بَعْدَ مَا قَالَ: لَا إِلَهَ إِلَّا اللَّهُ؟ قُلْتُ: يَا رَسُولَ اللَّهِ! إِنَّمَا كَانَ مُتَعَوِّذًا، فَقَالَ: أَقْتَلَتَهُ بَعْدَ مَا قَالَ لَا إِلَهَ إِلَّا اللَّهُ؟ فَمَا زَالَ يُكَرِّرُهَا عَلَيَّ حَتَّى تَمَنَّيْتُ أَنِّي لَمْ أَكُنْ أَسْلَمْتُ قَبْلَ ذَلِكَ الْيَوْمَ. (منفق عليه)

وفي رواية: فَقَالَ رَسُولُ اللَّهِ صلوات الله عليه وسلم: أَقْاتَلَ لَا إِلَهَ إِلَّا اللَّهُ وَقَتَلَتَهُ؟ قُلْتُ: يَا رَسُولَ اللَّهِ! إِنَّمَا قَالَهَا خَوْفًا مِّنِ السَّلَاحِ، قَالَ: أَفَلَا شَقَقْتَ عَنْ قَلْبِهِ حَتَّى تَعْلَمَ أَقَالَهَا أَمْ لَا؟ فَمَا زَالَ يُكَرِّرُهَا حَتَّى تَمَنَّيْتُ أَنِّي أَسْلَمْتُ يَوْمِئِذٍ.

حضرت اسامہ بن زید رضي الله عنهما سے یہ روایت منقول ہے۔ یہ حضرت اسامہ بن

زید بن حبیبؑ حضور اکرم ﷺ کے محبوب ہیں۔ حضرت زید بن حارثہ ؓ جو نبی کریم ﷺ کے متینی رہ پکے تھے اور نبی کریم ﷺ کے بڑے محبوب اور لاؤ لے تھے، انہیں کے بیٹے حضرت اسماءؓ ہیں، اسی لیے ان کو ”حِبْ ابْنُ الْحِبْ“ کہا جاتا تھا۔ نبی کریم ﷺ کے محبوب اور محبوب کے بیٹے۔

**ترجمہ مع تشریح:** حضرت اسماء بن زیدؓ فرماتے ہیں کہ قبیلہ جہیہ کی ایک شاخ حرقد تھی۔ وہ لوگ بنو حرقد اور حرقات کہلاتے تھے۔ ان کی طرف نبی کریم ﷺ نے مجھے لشکر لے کر بھیجا (تو کفار کے جس علاقے پر حملہ کرنے کے لیے ہم گئے تھے، وہ سارا مشرکین کا علاقہ تھا) صبح کے وقت ان کے چشمہ اور قیام گاہ پر ہم نے ان کو جالیا (یعنی ہم نے حملہ کر دیا) میں اور ایک انصاری ہم دنوں اس قبیلہ کے ایک آدمی پر حملہ کے لیے پہنچ گئے۔ جب ہم بالکل اس کے اوپر پہنچ تو وہ بول پڑا اللہ الا اللہ۔ دوسری روایت میں ہے کہ سب قبیلہ والے بھاگ گئے اور ایک آدمی رہ گیا اور ہم اس کے پاس اس کے قتل کے ارادہ سے پہنچ گئے۔ جب اس نے ہم کو بالکل اپنے پر چڑھا ہوا آیا دیکھا تو اس نے کلمہ پڑھ لیا۔ تو وہ انصاری تو رک گئے، لیکن میں نے اپنا نیزہ اس کی طرف بڑھایا اور اس کو قتل کر دیا۔ (یہ واقعہ تو وہاں ہو گیا) پھر جب ہم مدینہ منورہ واپس آئے تو نبی کریم ﷺ کو یہ ساری تفصیلات معلوم ہوئیں (سارے حالات آپ ﷺ کے سامنے آئے تو) نبی کریم ﷺ نے مجھے بلا کفر میا کا کے اساما! اس آدمی نے لا الہ الا اللہ کہہ دیا تھا، اس کے باوجود تم نے اس کو قتل کر دیا؟ میں نے عرض کیا کہ اے اللہ کے رسول! وہ تو جان بچارہ تھا (یعنی اس نے لا الہ الا اللہ دل سے تھوڑا ہی کہا تھا؟ بلکہ جب اس نے دیکھا کہ ہم تواری کراس کے سر پہنچ گئے ہیں تو اپنی جان بچانے کے لیے اس نے یہ جملہ کہہ دیا۔ حضرت اسماء فرماتے ہیں کہ) حضور ﷺ نے پھر دوبارہ فرمایا کہ لا الہ الا اللہ کہنے کے بعد بھی تم نے اس کو قتل کر دیا؟ حضور اکرم ﷺ بار بار یہ فرماتے رہے، یہاں تک کہ میں دل میں یہ سوچنے لگا کہ کاش! آج ہی میں مسلمان ہوا ہوتا۔

**افادات:** مطلب یہ ہے کہ اگر آج اسلام لایا ہوتا تو چوں کہ حدیث پاک میں آتا ہے ”اَلٰسْلَامُ يَهْدِمُ مَا كَانَ قَبْلَهُ“ کوئی آدمی اسلام قبول کرے تو اسلام لانے

سے پہلے جتنے بھی بڑے بڑے گناہ کئے تھے، چاہے بیسیوں آدمیوں کو قتل کیوں نہ کیا ہو؛ وہ سب معاف ہو جاتے ہیں۔ ان کا مطلب یہ تھا کہ میرا آج اسلام لانا میرے اس گناہ کے معاف ہونے کا ذریعہ بن جاتا۔ یہ جملہ بول کر ان کا مقصد اپنے آپ کو اس گناہ سے پاک صاف رکھنا تھا اور کوئی چیز نہیں تھی۔

### کیا تم نے اس کا دل چیرا تھا؟

ایک روایت میں یہ ہے کہ نبی کریم ﷺ نے فرمایا کہ اے اسماعیل! اس نے لا الہ الا اللہ کہا، پھر بھی تم نے اس کو قتل کر دیا؟ میں نے عرض کیا کہ اے اللہ کے رسول! تلوار کے ڈر سے اس نے کہا تھا۔ حضور ﷺ نے فرمایا کہ کیا تم نے اس کا دل چیر کر دیکھا تھا کہ اس نے یہ کلمہ تلوار کے ڈر سے کہا ہے؟ یعنی اس نے یہ کلمہ سچے دل سے پڑھا، یا تلوار کے ڈر سے پڑھا؛ یہ تو دل سے تعلق رکھنے والی چیز ہے۔ تم نے تو صرف ظاہری حالت کو دیکھا۔ ہو سکتا ہے کہ عین اس حالت میں بھی ایک آدمی سچے دل سے یہ کلمہ پڑھ لے۔ یہ کوئی بعید اور ناممکن بات تو ہے نہیں۔ اس لیے نبی کریم ﷺ نے فرمایا کہ کیا تم نے اس کا دل چیر کر دیکھا تھا۔

خلاصہ یہ ہوا کہ ہر وہ چیز جس کا تعلق دل سے ہو، اس معاملہ میں کبھی ہمیں اس بات کی جرأت نہیں کرنی چاہیے کہ اس کے دل کی نیت کے متعلق کوئی فیصلہ کریں۔ شریعت اس کی اجازت نہیں دیتی۔ جو معاملہ بھی دل سے تعلق رکھنے والا ہو، اس کو اللہ تعالیٰ کے حوالہ کر دینا چاہیے، ہم اس کے متعلق کوئی دلوں کی بات نہیں کہہ سکتے۔ نبی کریم ﷺ نے حضرت اسماعیلؑ کو ان کے اس فعل پر بار بار دلوں کا۔

## صحابہ کی شان

حضرات صحابہ کرام ﷺ کی ایک خاص بات یہ تھی کہ کسی چیز پر جب نبی کریم ﷺ کی طرف سے ان کو تنبیہ کی جاتی، یا تاکید کے طور پر کوئی بات کہی جاتی، تو زندگی میں ایک بار جو بات کہہ دی گئی وہ ان کے دل پر پھر کی لکیر کی طرح نقش ہو جاتی تھی۔ پھر کبھی اس کے خلاف ہونے کا سوال ہی پیدا نہیں ہوتا تھا۔

ایک صحابی نے نبی کریم ﷺ سے درخواست کی کہ مجھے کوئی نصیحت فرمادیں۔

حضور ﷺ نے فرمایا کہ کسی سے کوئی سوال مت کرنا۔ اس کے بعد اگر وہ گھوڑے پر سوار ہوتے اور ہاتھ میں سے کوڑا اپنے گر جاتا ہو، تو کبھی کسی مانگتے نہیں تھے کہ میرا کوڑا دو۔ بلکہ خود اترتے، کوڑا اٹھاتے اور پھر سوار ہوتے۔

ہر صحابی کی یہی شان تھی کہ نبی کریم ﷺ کی طرف سے کی جانے والی ہدایت ایسی نہیں ہے کہ اس کی طرف سے آدمی غفلت برتے اور بے پرواہی سے کام لے۔ نبی کریم ﷺ کی طرف سے جب ایک مرتبہ تنبیہ کر دی گئی تو ایک مومن کی شانِ ایمانی کا تقاضہ یہی ہے کہ زندگی بھر کے واسطے وہ بات اس کے قلب پر نقش ہو جانی چاہیے۔

## کسی کا ساتھ نہ دیا

حضرت اسامہ بن زیاد کے ساتھ جب ایک مرتبہ یہ معاملہ پیش آگیا، اس کے بعد

حضرت علیؑ کے دورِ خلافت میں جب حضرت علیؓ اور حضرت معاویہؓ کے درمیان اجتہادی نظریات کے اختلاف کے پیش نظر آپس میں جنگ کی نوبت آئی، تو مسلمانوں ہی کے دلشکر آپس میں ٹکرائے۔ اس زمانہ میں حضرات صحابہ کرام ﷺ میں تین گروہ ہو گئے تھے۔ ان میں سے اکثر تو حضرت علیؓ کی طرف ہو گئے تھے۔ بعض

حضرت معاویہ رض کی طرف تھے۔ اور بعض غیر جانبدار (Neutral) تھے، یعنی کسی کی طرف نہیں تھے۔ وہ اس سے اپنے آپ کو الگ ہی رکھتے تھے۔ اس وقت جو لوگ اس سے الگ تھلگ رہے تھے، انہیں میں سے حضرت اسامہ رض بھی تھے۔ حالانکہ حضرت اسامہ رض کا تعلق نبی کریم صلی اللہ علیہ وسلم کے گھرانہ کے ساتھ بالکل گھر جیسا تھا۔ بخاری شریف میں روایت ہے کہ ایک مرتبہ نبی کریم صلی اللہ علیہ وسلم نے اپنی ایک ران پر حضرت اسامہ رض کو بھایا اور دوسری ران پر حضرت حسن رض کو بھایا اور اللہ تعالیٰ سے فرمایا کہ اے اللہ! میں ان دونوں سے محبت رکھتا ہوں، تو بھی ان سے محبت رکھیو۔ (بخاری شریف، ۳۵۲۸۔ سنن النسائی الکبری، ۸۱۸۲)

بہرحال! میں تو یہ بتانا چاہتا ہوں کہ حضرت اسامہ رض تو آپ صلی اللہ علیہ وسلم کے اور حضرت علی رض کے گھرانہ کے ایک فرد کی طرح تھے۔ لیکن اس کے باوجود اس معاملہ میں انہوں نے کسی کا ساتھ نہیں دیا۔

## مجھے جرأت نہیں ہوتی

اور حضرت علی رض امیر المؤمنین تھے اور اہل حق کے نمائندے تھے، اس لیے ہر ایک کا فریضہ بناتا تھا کہ ان کا تعاون کر کے ان کا ساتھ دیتا۔ اور جنہوں نے اس معاملہ میں غیر جانبدار رہ کر یا کسی اور طریقہ سے کمی کوتا ہی سے کام لیا تھا تو حضرت علی رض اس معاملہ میں ان کے ساتھ بڑے سخت واقع ہوئے تھے۔ بخاری شریف، ہی میں ایک واقعہ موجود ہے کہ اس کے بعد حضرت علی رض کے دورِ خلافت میں کسی ضرورت سے حضرت اسامہ رض نے حضرت علی رض کے پاس ایک آدمی بھیجا۔ تو حضرت علی رض نے اس کی طرف کوئی توجہ نہیں کی۔ حضرت اسامہ رض نے کہا کہ وہ پوچھیں گے کہ انہوں نے ہمارا ساتھ کیوں دیا تھا؟ تو جواب میں ان کو میری طرف سے یہ کہنا کہ اگر میں آپ کو شیر

کے منھ میں دیکھتا تو اس بات کو پسند کرتا کہ آپ کے ساتھ ساتھ میں بھی ہوتا، لیکن آپس کی یہ جنگ ایک ایسی چیز ہے جس میں مجھے جرأت نہیں ہوتی (بخاری شریف، ۱۷۰) چوں کہ یہ ایک ایسی بات تھی جس پر نبی کریم ﷺ ان کو ایک مرتبہ تنیبہ کر چکے تھے، اس لیے آئندہ اس کا سوال ہی پیدا نہیں ہوتا۔ اسی لیے انہوں نے اس معاملہ میں اپنے آپ کو الگ رکھا تھا۔

## تب تم کیا جواب دو گے؟

٣٩٤: عَنْ جُنْدِبِ بْنِ عَبْدِ اللَّهِ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ بَعَثَ بَعْثًا مِّنَ الْمُسْلِمِينَ إِلَى قَوْمٍ مِّنَ الْمُشْرِكِينَ، وَأَنَّهُمْ إِنَّتَقَوْا، فَكَانَ رَجُلٌ مِّنَ الْمُشْرِكِينَ إِذَا شَاءَ أَنْ يَقْصُدَ إِلَى رَجُلٍ مِّنَ الْمُسْلِمِينَ قَصَدَ لَهُ فَقْتَلَهُ، وَأَنَّ رَجُلًا مِّنَ الْمُسْلِمِينَ قَصَدَ فَقْتَلَهُ، وَكُنَّا نَتَحَدَّثُ أَنَّهُ أَسَامَةً بْنَ زَيْدًا، فَلَمَّا رَفَعَ السَّيْفَ قَالَ: لَا إِلَهَ إِلَّا اللَّهُ، فَقْتَلَهُ، فَجَاءَ الْبَشِيرُ إِلَى رَسُولِ اللَّهِ صَلَّى اللَّهُ عَلَيْهِ وَسَلَّمَ فَسَأَلَهُ وَأَخْبَرَهُ، حَتَّى أَخْبَرَهُ خَبْرَ الرَّجُلِ كَيْفَ صَنَعَ، فَدَعَاهُ، فَسَأَلَهُ، فَقَالَ: وَلَمْ قُتَّلْتَهُ؟ فَقَالَ: يَا رَسُولَ اللَّهِ! أَوْجَعَ فِي الْمُسْلِمِينَ وَقَتَلَ فُلَانًا وَفُلَانًا، وَسَمِّيَ لَهُ نَفَرًا، وَإِنِّي حَمَلْتُ عَلَيْهِ، فَلَمَّا رَأَى السَّيْفَ قَالَ: لَا إِلَهَ إِلَّا اللَّهُ، قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: أَقْتَلْتَهُ؟ قَالَ: نَعَمْ، قَالَ: فَكَيْفَ تَصْنَعُ بِلَا إِلَهَ إِلَّا اللَّهُ إِذَا جَاءَتْ يَوْمَ الْقِيَامَةِ؟ قَالَ: يَا رَسُولَ اللَّهِ! اسْتَغْفِرُ لِي، قَالَ: وَكَيْفَ تَصْنَعُ بِلَا إِلَهَ إِلَّا اللَّهُ إِذَا جَاءَتْ يَوْمَ الْقِيَامَةِ؟ فَجَعَلَ لَأَرْيَادُ عَلَى أَنْ يَقُولَ: كَيْفَ تَصْنَعُ بِلَا إِلَهَ إِلَّا اللَّهُ إِذَا جَاءَتْ يَوْمَ الْقِيَامَةِ؟ (رواہ مسلم)

ترجمہ: حضرت جنبد بن عبد اللہ صلی اللہ علیہ وسلم سے منقول ہے کہ نبی کریم صلی اللہ علیہ وسلم نے مشرکین کی ایک قوم کی طرف ایک لشکر بھیجا۔ جب دونوں کی آپس میں جنگ ہوئی تو مشرکین میں ایک بڑا ہادر آدمی تھا، جس مسلمان کا وہ رخ کرتا، اس پر حملہ آور ہو کر اس کو قتل کر دیا تھا۔ چنانچہ ایک مسلمان آدمی اس کی

بے خبری کا منتظر ہا، تاکہ وہ اس پر حملہ کرے۔ (حضرت جنبد بن عبد اللہ رض کہتے ہیں کہ وہ مسلمان جو اس مشرک کی بے خبری کا منتظر تھا وہ حضرت اسماء بن زید رض تھے۔) جب انہوں نے موقع پالیا اور دیکھا کہ وہ غافل ہے تو اس کو مارنے کے لیے اس انداز سے تلوار اٹھائی کہ اس کو جوابی حملہ کرنے کا موقع ہی نہ ملا (غفلت کا مطلب بھی تھا کہ وہ جوابی کارروائی نہ کر پائے اور اس سے پہلے ہی اس کا معاملہ ختم ہو جائے۔ خیر! جب انہوں نے تلوار اٹھائی اور اس نے بھی دیکھا کہ اب میرے پاس دفاع کا کوئی موقع نہیں ہے) تو فوراً اس نے کلمہ لا الہ الا اللہ پڑھا لیکن حضرت اسماء رض نے اس کو قتل کر دیا۔ (گویا وہ اس کا کلمہ سنتے کے باوجود بھی رک نہیں) اس جنگ میں جب مسلمانوں کو کامیابی ہوئی تو اس کی خرد بینے والا نبی کریم صلی اللہ علیہ وآلہ وسلم کی خدمت میں پہنچا حضور اکرم صلی اللہ علیہ وآلہ وسلم نے اس سے تمام حالات پوچھے، اس آدمی نے سارے حالات بتائے اور اس میں اس بہادر کا واقعہ بھی سنایا کہ اس نے کئی مسلمانوں کو قتل کیا اور جب اس پر حضرت اسماء رض نے حملہ کیا تو اس نے کلمہ لا الہ الا اللہ پڑھا، لیکن حضرت اسماء رض کے ہاتھوں وہ قتل ہوا حضور صلی اللہ علیہ وآلہ وسلم نے حضرت اسماء رض کو بلایا اور پوچھا کہ تم نے اس کو قتل کیوں کیا؟ حضرت اسماء رض نے عرض کیا کہ اے اللہ کے رسول! اس نے مسلمانوں کو بہت نقصان پہنچایا، کئی آدمیوں کے نام لے کر کہا کہ فلاں اور فلاں کو اس نے قتل کیا، اور پھر جب میں اس پر حملہ آور ہوا اور اس نے میری تلوار کو اپنے سر پر دیکھا کہ وہ اپنا کام کرنے جا رہی ہے تو اس نے لا الہ الا اللہ کہہ دیا۔ حضور صلی اللہ علیہ وآلہ وسلم نے فرمایا کہ کیا تم نے اس کو قتل کر دیا؟ حضرت اسماء رض کہتے ہیں: جی ہاں۔ تو آپ صلی اللہ علیہ وآلہ وسلم نے فرمایا کہ اے اسماء! قیامت کے روز جب اس آدمی کا یہ کلمہ لا الہ الا اللہ تمہارے خلاف دعویٰ دائر کرے گا؛ تو تم کیا جواب دو گے؟ حضرت اسماء رض نے آپ صلی اللہ علیہ وآلہ وسلم کی زبان مبارک سے جب یہ سنا تو کہا کہ آپ میرے لیے دعا مغفرت کیجئے۔ اس کے جواب میں پھر حضور صلی اللہ علیہ وآلہ وسلم نے یہ فرمایا کہ قیامت کے روز جب وہ آئے گا تو اس کے لا الہ الا اللہ کا کیا جواب دو گے؟ حضور صلی اللہ علیہ وآلہ وسلم بار بار بھی جملہ فرماتے رہے۔

**افادات:** اس موقع پر شراح نے بھی نقل کیا ہے کہ بعض محدثین نے نقل کیا ہے کہ حضور صلی اللہ علیہ وآلہ وسلم نے جب ان کے لیے دعا مغفرت کی، تو اللہ تعالیٰ کی طرف سے حضرت اسماء رض کی توبہ بھی نازل ہوئی۔

## اب فیصلہ ظاہر پر ہوگا

٣٩٥: عَنْ عَبْدِ اللَّهِ بْنِ عُتْبَةَ بْنَ مَسْعُودٍ قَالَ: سَمِعْتُ عُمَرَ بْنَ الْخَطَّابِ يَقُولُ: إِنَّ نَاسًا كَانُوا يُؤْخَذُونَ بِالْوَحْيِ فِي عَهْدِ رَسُولِ اللَّهِ ﷺ، وَإِنَّ الْوَحْيَ قَدِ انْقَطَعَ، وَإِنَّمَا نَأْخُذُكُمُ الآنَ بِمَا ظَهَرَ لَنَا مِنْ أَعْمَالِكُمْ، فَمَنْ أَظَهَرَ لَنَا خَيْرًا أَمْ شَرًا وَفَرَّبَنَا، وَلَيْسَ لَنَا مِنْ سَرِيرَتِهِ شَيْءٌ، أَللَّهُ يُحَاسِبُهُ فِي سَرِيرَتِهِ، وَمَنْ أَظَهَرَ لَنَا سُوءًا لَمْ نَأْمَنْهُ وَلَمْ نُصَدِّقْهُ، وَإِنْ قَالَ إِنَّ سَرِيرَتَهُ حَسَنَةً۔ (رواہ البخاری)

ترجمہ: حضرت عبد اللہ بن عتبہ بن مسعودؓ فرماتے ہیں کہ میں نے حضرت عمرؓ کو یہ فرماتے ہوئے سنا کہ نبی کریمؐ کے زمانہ میں لوگوں کو وحی کی وجہ سے پکڑا جاتا تھا۔ اب وحی کا سلسلہ تو منقطع ہو گیا اس لیے تمہارے جو ظاہری اعمال ہیں، اسی کے مطابق ہم تمہارے ساتھ معاملہ کریں گے۔ افادات: یعنی بعض منافقین جو اپنے آپ کو مسلمان ظاہر کرتے تھے، اور نبی کریمؐ بھی ان کے ساتھ مؤمنوں ہی کا سامعاملہ کرتے تھے؛ لیکن جب ان کے متعلق خاص طور پر بذریعہ وحی حضور اکرمؐ کو بتلا لیا جاتا، تو ان کے ساتھ مشرکوں کا سامعاملہ کیا جاتا۔ مطلب یہ ہے کہ کوئی آدمی اپنے آپ کو مؤمن ظاہر کر رہا ہے لیکن وہی نے آکر اس کے خلاف کوئی چیز بتلائی تو ظاہر ہے کہ اللہ تعالیٰ کی طرف سے جو وحی آئی ہے اس کی وجہ سے اس کے ساتھ وہی معاملہ کیا جائے گا۔ حضرت عمرؓ فرماتے ہیں کہ) اب وحی کا سلسلہ تو منقطع ہو گیا اس لیے تمہارے جو ظاہری اعمال ہیں، اسی کے مطابق ہم تمہارے ساتھ معاملہ کریں گے۔ چنانچہ جو آدمی ہمارے سامنے اپنے آپ کو بھلا ظاہر کرے گا یعنی کلمہ اسلام پڑھے گا، نماز ادا کرے گا، زکوٰۃ ادا کرے گا اور ہمیں

اس میں مسلمانوں کی سی علامتیں نظر آئیں گی، تو ہم اس کو جان و مال کی گارنٹی دیں گے، اپنے قریب کریں گے، مسلمانوں کا سامعاملہ کریں گے اور اپنی جماعت میں اس کو داخل کریں گے، اس کے اندر کے حال سے ہمیں کوئی لینا دینا نہیں ہے، اندر کے معاملہ کا حساب قیامت کے روز اللہ تعالیٰ اس سے لیں گے۔ یہاں دنیا میں تو وہ اپنے آپ کو جیسا ظاہر کر رہا ہے؛ ہم اس کے ساتھ ویسا ہی معاملہ کریں گے۔ اور جو آدمی ہمارے سامنے اپنے آپ کو برا ظاہر کرے گا یعنی کافروں کا سامعاملہ کرے گا تو ہم نہ تو اس کو جان و مال کی امان دیں گے، اور نہ اس کو مسلمان قرار دیں گے، چاہے اس کے اندر کچھ بھی ہو۔ اس کے اندر کا معاملہ اللہ کے حوالہ ہے۔

مطلوب یہ ہے کہ ہمارے لیے تو شریعت کی طرف سے بھی تاکید کی گئی ہے کہ جو آدمی ہمارے سامنے اپنے آپ کو جس طرح ظاہر کرتا ہے، اس کے مطابق ہم اس کے ساتھ معاملہ کریں، اور اس کے دل میں کیا ہے اس کے متعلق کوئی ترددا و رشک و شبہ کرنے کی کوئی ضرورت نہیں ہے، اس کو اللہ تعالیٰ کے حوالہ کیا جائے۔